


# تاليجي ماترا آزادي

ذوالفقار علي ڀٽو



فالي ماتر آزادي

# فَالِي مُتْرَارِ دِي

درو الفقار علي بيتو



سندی ادبی بورڈ

حیدرآباد سندھ

ع ۱۹۸۹

مصنف



ذوالفقار علي یتو

تعداد ۲۰۰۰

جنوري ۱۹۷۵ع

پھريون سنڌي ڇاپو

تعداد ۲۰۰۰

جون ۱۹۸۹ع

ٻيو سنڌي ڇاپو

(مصنف جا بسپ حق ۽ واسطا قائم)

[ڊاڪٽر اسدالله شاهه حسينيءَ هن ڪتاب جي پهرين ٻن ٻاڻن جو سنڌي ترجمو  
ڪيو ۽ باقي سموري ڪتاب جي ترجمي ۽ پروف زيڊنگ جو ڪم مسٽر سومار علي  
سومري سرانجام ڏنو۔ ادارو]

سرورق: اسلام ڪمال، لاهور.

قيمت: پنجاهه روپيا  
[Price: Rs. 50-00]

ملڻ جو هنڌ:

سنڌي ادبي بورڊ جو بئنڪ اسٽال

تلڪ ڇاڙهي، حيدرآباد سنڌ

پاران ايم ايڇ پنهور انسٽيٽيوٽ آف سنڌ اسٽڊيز، ڄامشورو.

هيءُ ڪتاب سنڌي ادبي بورڊ پرنٽنگ پريس ڄامشورو سنڌ ۾ مٽيڇر ميان الله  
بچايو يوسف زئي ڇپيو ۽ مسٽر حبيب الله صديقي، سپڪريٽري / ڊائريڪٽر سنڌي  
ادبي بورڊ ان کي ڇپائي شايع ڪيو.

انتساب

پاڪستان جي خودمختيار عوام جي نالي

## ناشر طرفان

The Myth of Independence جو سنڌي ترجمو جنوري ۱۹۷۵ع ۾ سنڌي ادبي بورڊ جي طرفان ڇاپي پڌرو ڪيو ويو هو. ٻه هزار ڪاپيون سال اندر خريد ٿي ويون. ان بعد هن ڪتاب جي مسلسل تقاضا ٿيندي رهي پر ڪن مجبورين سبب ادارو ان کي ٻيهر شايع ڪري نه سگهيو. هاڻي حالتون سازگار ٿيون آهن ته ٻيو ڇاپو پڙهندڙن جي خدمت ۾ پيش ڪري رهيا آهيون.

حبيب الله صديقي  
سيڪريٽري  
سنڌي ادبي بورڊ

ڄام شورو  
سومر ۱۲ جون ۱۹۸۹ع

## شڪر ادائِي

جناب جي. اي. رحيم، جنهن ڌيان سان هن ڪتاب جي مسودي کي پڙهيو ۽ جيڪي قيمتي تجويزون ڏنيون، تنهن لاءِ سندس شڪريو ادا ڪري، هن ڪتاب ۾ جيڪي لکيو اٿس، تنهن جي سڄي ذميداري کڻڻ کان آڳاٽو پاڻ کي آڄو نٿو ڪريان.

آءٌ هنن جو پڻ شڪرگذار آهيان: هميش هملٽن هارپر ۽ ائڊورف جن مون کي جان-ايف-ڪينيڊيءَ جي ”دي اسٽرٽيجي آف پيس“ مان اقتباس وٺڻ جي اجازت ڏني؛ جوناٿن ڪيپ لميٽيڊ ۽ ڪرٽس برائون لميٽيڊ، جن بيورلي نڪلس جي ”ورڊڪٽ آن انڊيا“ مان اقتباس وٺڻ جي اجازت ڏني؛ چيٽو ائڊ وِڊس لميٽيڊ ۽ آڪسفورڊ يونيورسٽي پريس، جن مون کي اين. سي. چوڌريءَ جي ”دي ڪانٽيننٽ آف سرسي“ مان اقتباس نقل ڪرڻ جي اجازت ڏني.



## ديباچو

سن 1958ع ۾ جڏهن مون ٽيهن ورهين جي لسبتا ننڍيءَ عمر ۾ مارشل لا حڪومت ۾ وزيرتجارت جو اعليٰ سرڪاري عهدو سنڀالي پنهنجي سياسي زندگيءَ جو آغاز ڪيو، تڏهن پاڪستان هڪ اهڙيءَ صورتحال ۾ هو، جو ان جو هراهر فيصلو، توڙي ڪٿي ان جو واسطو خالص داخلي نوعيت جي معاملن سان هئڻ گهربو هو، بين الاقوامي تعلقات خصوصاً آمريڪا سان ڪيل معاهدن جي ڪنهن نه ڪنهن حقيقي توڙي خيالي پهلوءَ کان متاثر ٿي رهيو هو۔ وزيرتجارت جي حيثيت ۾، توڙي ٻارڻ، بجلي ۽ قدرتي وسيلن جي وزير جي حيثيت ۾، يا وري وزيرصنعت جي حيثيت ۾، جيڪو قلمدان مون کي سن 63-1962ع جي دوران مليو هو،

تاريخ جو مطالعو، ڀٽي ٻيل ملڪن جي مسئلن جي ڄاڻ، ۽ بين الاقوامي سياست ۾ منهنجي دلچسپي، اهي اهڙيون ڳالهون هيون، جيڪي مون کي پاڪستان جي وزيرخارج جي حيثيت ۾ ملڪ جي خدمت ڪرڻ واسطي حق بجانب بنائي رهيون هيون. منهنجي اها خواهش جنوري سن 1963ع ۾ مسٽر محمدعلي بوگري جي وفات بعد پوري ٿي.

بهرحال انهيءَ کان اڳ ۾ مون کي پاڪستان لاءِ بنيادي اهميت وارن بين الاقوامي مسئلن کي منهن ڏيڻو پيو هو. آءٌ ڊسمبر سن 1960ع ۾ ٻارڻ، بجلي ۽ قدرتي وسيلن جي وزير جي حيثيت ۾ سوويت يونين سان تيل جي ٺاهه بابت ڳالهين ڪرڻ واسطي ماسڪو ويس. آءٌ انهيءَ ڳالهه جو هن هنڌ فقط هن ڪري ذڪر ڪريان ٿو، جو انهيءَ واقعي سان وقت جي آن نقطي جي نشاندهي ٿي ٿي، جتي پهچڻ کان پوءِ

سوويت يونين سان اسان جا ناتا سڌرڻ شروع ٿيا، جيڪي ان کان اڳ هونئن نهايت غير تسلي بخش هئا.

سنه 1960ع واري جنرل اسيمبليءَ جي انهيءَ مشهور اجلاس مان واپس موٽڻ بعد، جنهن ۾ وزير اعظم خروشچيف، صدر ناصر صدر سوئيڪارنو، مسٽر مڪمل، پنڊت نهرو، سينور قبل ڪاسٽرو ۽ ٻين گهڻن ئي مشهور و معروف سدبرن شرڪت ڪئي هئي، مون کي يقين ٿي ويو ته پاڪستان سرڪار لاءِ اهو وقت اچي ويو آهي، جڏهن ان کي پنهنجي خارجي پاليسيءَ تي نظر ثاني ڪري ان ۾ ترميم ڪرڻ گهرجي. انهيءَ خيال مطابق مون پنهنجيءَ حڪومت اڳيان ڪي تجويزون پيش ڪيون، جن کي آخرڪار قبول ڪيو ويو. اهو واقعو پنهنجي وزير خازنه بنجڻ کان اڳي جو هو. اهڙيءَ طرح منهنجي زور ٻار ڪري جيڪي تبديليون ٿيون، تن جي وسيلي فضا سازگار ٿي. ۽ مون سرڪاري طرح پنهنجي ملڪ جي وزير خارجي جو عهدو سنڀاليو. پڙهندڙ کي هن ڪتاب جي صفحن ۾ پاڻي معلوم ٿي ويندو ته منهنجا رايو ڪهڙا آهن، عالمي مسئلن ڏانهن منهنجو رويو ڇا آهي، منهنجي راءِ موجب پاڪستان طرفان پرڏيهي طاقتن سان معاملن طئي ڪرڻ ۾ ڪهڙيون هلاڪيون ڪيون ويون، ۽ انهن غلطي جو تدارڪ ڪيئن ڪجي؛ ۽ اهڙي خارجي پاليسي ٺاهڻ لاءِ جيڪا انهن خطرن کي ٿوريءَ منگهڻي جيڪي هن وقت ملڪ کي درپيش آهن، منهنجون تجويزون ڪهڙيون آهن. انهن خيالن جو اختصار ديباچي ۾ پيش ڪرڻ جي ڪوشش ڪرڻ بيسود ٿيندي. ان جي باوجود هتي هنن ڳالهين تي زور ڏيڻ مناسب ٿيندو ته چين سان قريبي تعلقات جي پاليسيءَ جيڪا سوڻا تشڪيل ڏني ۽ عمل ۾ آندي، پاڪستان لاءِ لازمي آهي؛ ٻيو ته عظيم طاقتن سان معاملن هلائڻ ۾ اسان کي انهن جي دٻائڻ جو اهڙي وقت تي پنهنجن سڀني موجود وسيالن سان مقابلو ڪرڻ گهرجي، جڏهن اهي اسان جي پلائيءَ ۽ بيهوديءَ کي نقصان رسائينديون هجن؛ ٽيون ته اهڙا عهدا ناما، جن جو مقصد پاڻ کي نقصان

پهچائڻ يا انصاف جي اصولن جي خلاف ڪنهن نه ڪنهن طريقي سان تڪرارن جو نيپرو ڪرڻ هجي، جيڪي قومي سلامتيءَ بلڪ خود قومي بقا جي بيخ ۽ بنياد تي وار ڪن ٿا، تن کان بچاءُ ڪرڻ گهرجي. جيڪڏهن آءٌ ڪن پاليسين جي پاڻ تي ذميداري کڻان ٿو ته ان سان گڏ هيءَ حقيقت به تسليم ڪريان ٿو ته جون 1966ع تائين، جڏهن مون وزيرخارج جو عهدو ڇڏيو، مون انهن تي عمل ڪرائڻ لاءِ هر طرح سان ڪوشش ڪئي.


جيتوڻيڪ منهنجي دل گهڻو ئي پئي چاهيو ته 1965ع واريءَ پاڪستان-هندستان جنگ ۽ ان کان پوءِ ٿيل تاشقند پڌرنامي جي ڪجهه وڌيڪ اپٽار ڪريان، پر پوءِ مون مختلف سببن جي ڪري انهن ۽ ڪن ٻين موضوعن تي بحث ڪرڻ جي معاملي کي مستقبل ۾ ڪنهن مناسب موقعي تائين ملتوي ڪرڻ جو فيصلو ڪيو. تاريخ جي انهيءَ باب متعلق حقيقت بيان ڪرڻ جو مرحلو اڃا اڳتي اچڻو آهي.

آءٌ تسليم ڪريان ٿو ته هيءُ ڪتاب تڙتڪڙ ۾ ۽ اهڙين حالتن هيٺ لکيو ويو آهي، جن تي منهنجو ڪو وس ڪونه آهي ۽ جڏهن وقت جي خلاف اهڙي ڊوڙ لڳي پيئي آهي، جيڪا پاڪستان کي انتهائي تيز رفتاريءَ سان هڪ اهڙي چو وائي طرف ڇڪي وڃي رهي آهي، جتان هڪ کان سواءِ باقي سڀ وائون تباهيءَ ڏانهن وڃي رهيون آهن.

ذوالفقار علي ڀٽو

ڪراچي  
نومبر 1967ع.

هي صفحو اصل ڪتاب ۾ خالي ڇڏيل هئو. .



## فهرست

صيفحو	عنوان	دياچو	باب
۱	برابريء لاء جدوجهد		پهريون
۱۱	عالمي طاقتون ۽ ننڍيون قومون		ٻيو
۴۹	ورهاڱي ۽ هندستان جي غير جانبداريءَ ڏانهن آمريڪي رويو		ٽيون
۸۱	چين جي خلاف هندستان جي آمريڪا کان امداد وٺڻ		چوٿون
۱۱۳	آمريڪا جي هندستان لاءِ امداد ۽ پاڪستان کان بي نيازي		پنجون
۱۳۴	پاڪستان کي هندستان جي قيادت جي حقيقي ۾ آڻڻ جي آمريڪي حڪمت عملي		ڇهون
۱۵۷	آمريڪي شرطن تي هندستان سان اشتراڪ عمل		ستون
۱۶۹	آمريڪي مطالبو ۽ پاڪستان لاءِ کليل راهون		اٺون
۱۹۱	هند و پاڪ جنگ ۽ ان جا مثال		ٽائون
۲۰۷	هاڻيسرين ۽ ڪن ٻين ملڪن سان تعلقات		ڏهون
۲۱۴	ويت نام جي جنگ ۽ پاڪستان		پارھون
۲۲۰	چين ۽ پاڪستان جا تعلقات		پارھون
۲۲۶	يورپي ملڪن ۽ عظيم طاقتن سان تعلقات		تيرھون
۲۴۲	ڪي نتيجا		چوڏھون

۲۵۰	ملڪ جو بهترين دفاع	پندرھون
۲۵۴	اڳرائيءَ جي روڪڻ	سورھون
۲۶۰	وڌندڙ بحران جو مقابلو ڪيئن ڪجي	سترھون
۲۶۹	هندستان سان تنازعي جا بنياد	ارڙھون
۲۹۳	هندستان سان مقابلو	اٺويھون
۳۰۷	پڄاڻي	ويھون



نالي ماتر آزادي

## باب پهريون

### برابريء لاء جدوجهد

۱۹- مئي ۱۹۵۴ع تي، پاڪستان ۽ آمريڪا ڪجهه مشڪل مذاڪرات کان پوءِ ”باھمي دفاعي امدادي معاهدو“ ڪيو ۽ هڪ اهڙي لاڳاپي واري دؤر ۾ داخل ٿيا، جنهن کي نرم لفظن ۾ ”خاص ناتو“ سڏيو ويو. آمريڪا پاڪستان کي ٻارهن سالن کان مٿڀري عرصي تائين ڪافي اقتصادي ۽ فوجي امداد ڏيندي رهي. ۱۹۵۹ع ۾ ٻنهي ملڪن جي وچ ۾ غلط فهميون پيدا ٿيون ۽ اهي خاص طرح سان هندستان ۽ چين واري جهڳڙي کان پوءِ جڙين پوءِ تيشن وڌنديون ويجهنديون ويون، آمريڪا ۽ پاڪستان جا لاڳاپا اختلافي صورتن ۾ هلندا رهيا، جن جو اثر ڪڏهن مالي معاملن تي ۽ ڪڏهن زياده موثر طريقي سان سياسي معاملات تي پيو. باھمي تعلقات جي اها لار آشنائيءَ جي ڇيڙي کان بيگانگيءَ جي ڇيڙي تي وڃي پھتي آهي. هڪ اهو به وقت هو، جڏهن پاڪستان کي ”آمريڪا جو ويجهن ۾ ويجهو ساٿي“ سڏيو پئي ويو ۽ آمريڪا جي ٻين طفيلي ايشيائي ملڪن کي ڇيڙائيندي، صدر ايوب خان ۱۹۶۱ع ۾ آمريڪي ڪانگريس ۾ پنهنجي هڪ تقرير دوران، انهيءَ ڳالهه تي زور ڏنو ته ايشيا ڪنڊ ۾ فقط پاڪستان ئي اهو واحد ملڪ آهي، جنهن جي سرزمين تي ”آزاد دنيا“ جي بچاءَ لاءِ آمريڪي فوجون ڪنهن به گهڙيءَ لهي سگهن ٿيون. جڏهن ”يو-ٽو“ واري واقعي ۾ ڪمال جي سياست ڪيڏندي آمريڪا مڙهر بيان بازيءَ کان ڪم ورتو، تڏهن پاڪستان، شاھ کان وڌيڪ شاھ پرستيءَ جو مظاهرو ڪندي، ڪليو ڪلايو اقرار



ڪيو ته ”يو-ٽو“ هوائي جهاز پاڪستان مان اڏاڻو هو ۽ پاڪستان کي هڪ پڪي دوست جي حيثيت ۾ آمريڪا کي اهڙي اجازت ڏيڻ جو حق هو. هڪ چوٿائي صديءَ کان به گهٽ عرصي اندر، پاڪستان جي آمريڪا توڙي هندستان سان لاڳاپن جو هڪ دؤر پورو ٿيو آهي. زوردار ڪوششون ڪيون ويون آهن ته پاڪستان کي هندستان سان محاذ آرائيءَ واري موقف تان هٽائي، تعاون واري طريقي تي آندو وڃي، ۽ ان ئي سلسلي جي نتيجي طور پاڪستان جا آمريڪا سان تعلقات ڊرامائي انداز ۾ هڪ ”ويجهن ۾ ويجهي ساٿي“ واريءَ حيثيت مان بدلجي انهيءَ نقطي تي پهتا آهن، جو اهو الزام هنيو وڃي ٿو ته آمريڪا جي مکيه ويري يعني عوامي جمهوريه چين ۽ پاڪستان جي وچ ۾ سازباز آهي. اهي ٻٽا چڪر ڪيئن مڪمل ٿيا آهن، اهو گهڻن لاڳاپيل حقيقتن جهڙوڪ قومي احساسات، جاگرافي، پراڻوب ماضي ۽ ڪهنه روايتن جي باهمي اثراندازيءَ جو دلچسپ مطالعو پيش ڪري ٿو. ايشيائي اسرندڙ قوم پرستيءَ جي جذبي کان متاثر ٿيل هڪ قديم قوم جو تفاخر ۽ جذبا انهيءَ ۾ شامل آهن. اها ڪهائي مذهب کان وٺي اقتصاديات تائين، جاگرافيءَ کان وٺي سياست تائين، تاريخ کان وٺي ڏندڪٿائن تائين ۽ قوميت کان وٺي نسل ڪشيءَ تائين هڪ وسيع افق تي پکڙيل آهي. گهڻو ڪري آمريڪا کي هن چار جي هر وڪڙ ۾ وچڙايو ويو آهي. هيءُ ڪتاب هن گهڻ رخي صورتحال جي هڪڙي رخ پرڪڻ جي ڪوشش آهي.

جيتوڻيڪ ويجهي ماضيءَ ۾ پاڪستان ۽ آمريڪا جا لاڳاپا ناهموار حالات جا آئينه دار پئي رهيا آهن، پر آمريڪا جي فقط انهيءَ فصيلي ته پاڪستان جي فوجي امداد بند ڪئي وڃي - هڪ اهڙي ملڪ جي جنهن سان آمريڪا باهمي ۽ سينو ۽ سينو جي دفاعي معاهدن ۾ شموليت جي

ڪري رسمي طور اڃا تائين ڳنڍيل ۽ جوابدار آهي۔ پنهنجي ملڪن جي انهيءَ خاص تعلق کي آخري طرح پنهنجو ڏنو۔ اربع ڏينهن ۱۲۔ اپريل ۱۹۶۷ع تي واشنگٽن ۾ اسٽيٽ ڊپارٽمينٽ جي هڪ ترجمان هيٺين پڌرائي ڪئي:

”امان هندستان ۽ پاڪستان جي فوجي امداد جي گنجائش متعلق پنهنجي پاليسيءَ جو مفصل جائزو ورتو آهي ۽ اهو فيصلو ڪيو آهي ته سيپٽمبر ۱۹۶۵ع کان روڪيل فوجي امداد نئين سر جاري نه ڪنداسون۔

”امان انهيءَ ڪري آمريڪا جي پاڪستان ۾ پنهنجي اداري يو۔ ايس ملٽري اسسٽنس انڊ وائيزري گروپ (يو۔ ايس۔ ايم۔ اي۔ اي۔ جي) ۽ هندستان ۾ يو۔ ايس ملٽري سپلائي مشن (يو۔ ايس۔ ايم۔ ايس۔ ايم۔ آءِ) کي بند ٿا ڪريون۔ پنهنجي ملڪن ۾ پهرين جولاءِ ۱۹۶۷ع تائين انهيءَ ڪم جي پوري ٿي وڃڻ جي توقع آهي۔

”امان اهو به فيصلو ڪيو آهي ته آمريڪا جي حڪومت طرفان فاضل پرزن جي مختلف قسمن جي سپلائي تي پيل موجوده بندشن کي ختم ڪيو وڃي ۽ اهي هندستان ۽ پاڪستان کي اڳيئي ڏنل فوجي سامان لاءِ ڀلي وڪرو ڪيا وڃن۔ هن کان پوءِ امان نقد پئسن تي فاضل پرزن جي خريداريءَ لاءِ ايڪسپورٽ پرمٽن جي اجراءِ جي سڀني درخواستن تي الڳ الڳ ويچار ڪرڻ لاءِ تيار رهنداسين۔

”آمريڪا پنهنجي فوجي سامان جي وڪري واري پاليسيءَ تي احتياط سان ان ڳالهه جي خاطري ڪرڻ لاءِ مسلسل نظر ثاني ڪندي رهندي ته اها پاليسي پاڪستان ۽ هندستان جي وچ ۾ هٿيارن جي ڊوڙ کي تيز ڪرڻ جو ذريعو نه بڻجي۔ امان وڏي اميد رکون ٿا ته ٻيئي ملڪ پنهنجن انهن

مسئلن ۽ اختلافن کي، جن کين هڪٻئي کان پري ڪيو آهي، حل ڪرڻ لاءِ اڳيرو وڌندا ۽ اهي پنهنجي زرعي ۽ صنعتي ترقيءَ کي خاص ترجيح ڏين ٿا. لاه پنهنجن وسيلن کي استعمال ڪندا" (۱).

اهو فيصلو برصغير ۾ عمومي طور ۽ ايشيا جي مستقبل تي خاص طرح، جنهن هيٺو بحران جي سڪي سرچشمي جي حيثيت سان يورپ جي جاءِ ورتي آهي، ۽ جنگ ۽ امن جي نهايت اهم معاملن تي اثر انداز ٿيو آهي، ڏور رس نتيجي جو حامل آهي. يورپ صدين تائين اهو مرڪز هو جتان جهنگون جي پڪي پٺي ٿي. انهيءَ چوڻ جو اهو مطلب ڪونهي ته ايشيا مشڪلن کان آجو هو ۽ ساڳئي وقت يورپ انقلابن ۽ بغاوتن جي چنبي ۾ هو. تاريخ اڃا تائين انسانن جي آباديءَ جي ڪنهن به حصي کي مڪمل طور تي سکون نه بخشيو آهي. جيڪي ٿيو آهي اهو اهو آهي ته شديد طوفان جي رخ ايشيا ڏانهن موڙ ڪاڌو آهي، جتي ويٽنام ۾ خوني جنگ لڙي پئي وڃي، جنهن جي نتيجي تي ئي هر هنڌ جي ماڻهن جي قسمت جو مدار آهي. اهو لتاڙيل سلسلو زندگي ۽ موت جي ڪشمڪش ۾ سستلا آهي. جيتوڻيڪ اهو معاملو وقتي طور ويٽنام تائين محدود آهي، پر اهو بلڪل ممڪن آهي ته جڏهن اهو ڪنهن نازڪ مرحلي تي پهچندو ته جنگ پنهنجون موجوده حدون لتاڙيندي ايشيا جي اٿاه زمين کي جنگ جي وسيع ميدان ۾ بدلائي وجهندي ۽ شايد ان جا تباه ڪن شعلا اڳتي به وڌي وڃن. دنيا ڪيئن نه قطعي طور تي تباه ڪن آڙام جي ڪنڌيءَ جي ويجهو پهچي سگهي ٿي، اهو وڃ اوڀر جي

تازي جنگ واري زماني ۾ ڏٺو ويو هو. انهيءَ جنگ کان اڳي جي بحران آمريڪا ۽ روس جي اڳ ئي نازڪ تعلقات کڻي ختم ڪرڻ جو خطرو پيدا ڪري ڇڏيو، اهي تعلقات ختم نه ٿيا ۽ روس پوئتي هٽي ويو، انهيءَ مان اسان کي غلط طور تي اهو نه سمجهڻ کپي ته روس هميشه پوئتي هٽندو ۽ پنهنجي دنيا جي اڳواڻ هئڻ واريءَ دعويٰ کي ڇڏي هٽندو. عرب ملڪن ۽ يهودين جي وچ ۾ جنگ الهنديءَ ۽ ڏکڻ اڀرندي ايشيا کي جنگ جي ساڳي ئي بڻيءَ ۾ وجهي ڇڏيو ۽ ماڻهن ۾ اهو خطرو پيدا ڪيو ته انهيءَ بڻيءَ جون ڇڙنگون گڏجي سڄيءَ دنيا ۾ باهه نه ٻاري ڇڏين. انهن پنجن ڏينهن واري جنگ جي ابتدا توڙي اختتام جو ويٽنام سان سٺو ڳانڍاپو هو. جيڪڏهن آمريڪا ويٽنام ۾ گهري نموني ڦاٿل نه هجي ها ۽ جيڪڏهن انهيءَ جنگ ۾ روس جو وڏو انتظار شامل نه هجي ها ته وچ اوڀر وارو بحران نه ائين اوچتو ظهور پذير ٿئي ها ۽ نه وري ائين بي وقتائتو ختم ٿئي ها، انهيءَ ڪري ڪنهن به وڏي سياسي واقعي خاص طرح ايشيا ۾ اهڙي واقعي جي اصليت ۽ نتيجي کي ويٽنام جي جنگ کان الڳ نه ڏسو ڪري سگهجي.

هڪ طرفي ۽ حڪمت عمليءَ جو رجحان غلط آهي. جيتوڻيڪ ماڻهن جو اهو فطري لاڙو آهي ته پنهنجيءَ حالت مطابق ئي ڪنهن مسئلي کي سوچين، پر دنيا جا حالات انهيءَ محدود فڪر کي رد ڪريو ڇڏين. دنيا ۾ ٿيندڙ واقعا اهڙا ڏکيا ۽ هڪٻئي سان ڳنڍيل آهن جو ڪوبه هڪ اهم فيصلو فقط هڪ قوم جو در نتو ڪڙڪائي. سياست جا هٿيار پنواهر هئا فطرتاً حدن اندر مقيد نه رهيا آهن. سڀني قومن خصوصي طور تي وڏين طاقتن جا اقدام گهڻين ڳالهين

کي نظر ۾ رکندي ۽ هڪ وسيع ميدان کي سمجهڻ جي ڪري  
متاثر ٿين ٿا.

اهي اهم فيصلا جيڪي بظاهر فقط پاڪستان کي متاثر  
ڪندا ڏسجن ٿا، تن جو اطلاق، درحقيقت وڌيڪ وسيع آهي.  
ويٽنام جنگ جو اڀار جيڪڏهن فقط آمريڪا ۽ ويٽنام سان ئي  
تعلق رکي ها ته اها هڪ سولي ڳالهه ٿي پوي ها، پر  
جنگ جي اڀاريندڙ هر قدم کي نه فقط ويٽنام ۽ آمريڪا جي  
حالات تائين پر ڪيو آهي، پرچين، روس ۽ ٻين ملڪن جي  
رد عمل کي به ڏسڻو آهي. آمريڪا جي پاڪستان لاءِ هٿيارن  
روڪڻ واري فيصلي جي انهن وسيع سببن کي، جيڪي ايشيا  
کي متاثر ڪن ٿا، نظر ۾ رکي سوچڻو پوندو. داڻه جيترا  
بظاهر نظر اچن ٿا، انهن کان مٿي لسڳل آهن، انهيءَ کي  
وسيع تر قومي مفادن جي حفاظت کي نظر ۾ رکي تسليم  
ڪرڻو پوندو.

جيڪڏهن بين الاقوامي حالات کي هڪڙي ئي نقطه نگاهه  
سان ڏسبو، ته پوءِ آمريڪا جو پاڪستان کي فوجي امداد  
بند ڪرڻ وارو فيصلو ٻي وقتو ۽ هڪطرفو قدم نظر ايندو.  
پر بهرحال جيڪڏهن دنيا جي واقعن جو ٻيو طرف لاڳاپن  
سان نه پر دنيا جي لحاظ سان تحقيقي تجزيو ڪيو ويندو ته  
پوءِ اهو فيصلو ٻيو وقتو آهي ۽ نه هڪطرفو آهي. اهو  
تمام ضروري آهي ته انهيءَ اهم فيصلي ۾ آمريڪا ۽  
پاڪستان جي مستقبل جي تعلقات کي گهري ۽ تحقيقي نموني  
سان جانچيو وڃي، ته جيئن اهو متعين ڪري سگهون ته  
اسان دنيا جي ٻين قومن سان ڪيئن بيٺل آهيون ۽ اڃا  
آئينده ڪيئن پيهندا سون. مستقبل کي اڳواٽ ڏسڻ جون  
ڪوششون صحيح سياسي فيصلن کي قائم ڪرڻ ۾ مددگار  
ٿي سگهن ٿيون ۽ اسان جي ماڻهن کي به انهن مشڪلاتن

۽ مونجهارن کان آگاه ڪري سگهن ٿيون، جن کي هن بي يقينيءَ واري گڏ رهڻ ۽ گڏ تباهه ٿيڻ واريءَ دنيا ۾ منهن ڏيڻ جو اسڪان آهي.

انهيءَ وقت کان جڏهن انسان زندگيءَ کي وڌيڪ وڻندڙ بنائڻ جي ڪوشش ۾ پنهنجون چٿرون ڇڏي ٻاهر نڪتو، تڏهن کان هو پنهنجي همجنسن سان مقابلي ۾ ئي رهيو آهي ۽ سڀيئي ساڳين ئي قوتن جي اثر هيٺ تحريڪ ۾ آيا ۽ سڀني ساڳين يا ملندڙ جلندڙ مقصدن لاءِ ڊوڙ ڊڪ پئي ڪئي آهي. تهذيب جي اوسر سان وجود جي بقا لاءِ جدوجهد جو وڏي ۾ وڏو اظهار ملڪن جي تعلقات ۾ ملي ٿو. ارسطو ان نتيجي تي پهتو ته ”اهو ظاهر آهي ته رياست فطرت جي هڪ تخليق آهي ۽ ماڻهو فطري طور تي سياسي جانور آهي ۽ هر اهو شخص جيڪو فطري طور ۽ نه فقط ڪنهن حادثي جي ڪري ڪنهن ٻي ملڪ سان متعلق نه آهي اهو يا ته انسانيت جي درجي کان مٿي آهي يا ان کان هيٺ.“ تمدن ۽ علوم جي واڌاري پٺيان اهائي انساني خواهش موجود آهي، جنهن جو اظهار رياست جي ذريعي ٿئي ٿو، تان ته اتي زندگيءَ کي هڪڙي گڏيل وحدت اندر وڌيڪ آساني ڪجي. مختلف گروهن ۾ پنهنجي فائدي حاصل ڪرڻ لاءِ جيڪي جهڳڙا پيدا ٿين ٿا، اهي تاريخ جا جزا آهن. اعليٰ شڪل ۾ منظم گروهن يعني قومي رياست نهايت ئي جابر آهي. ڇاڪاڻ جو اهي فرد جيڪي گڏجي اها رياست ٺاهين ٿا، انهن لاءِ اها نهايت ئي تڪليفده آهي.

اهڙن گروهن جي وچ ۾ مقابلا يا سندن پنهنجي پاڻ ۾ جهڳڙا احتجاج جي هڪ شڪل پيدا ڪن ٿا، جيڪا آهي هڪجهڙائيءَ لاءِ جدوجهد. اهو تمدن جي ظهور پذير ٿيڻ سان ئي شروع ٿيو، قديم تهذيبي گهوارن جي جهڳڙن جون

ثابتيون موجود آهن، جيڪي چار هزار ورهيه قبل مسيح  
 ۾ دجلہ - فرات وادي ۽ سنڌو ماڻھو جي تمدن ۾ ظاهر ٿيا.  
 انهن کان پوءِ جيڪي تمدن آيا، مثال طور مصر، يونان،  
 ڪارٽيج ۽ روم، تن سڀني جو انهن ساڳئي قسمن جي جهڳڙن  
 سان پلڻ اٿڪيو. قديم ايران ۽ بازنطين، سلطنت عثمانيه،  
 انگريز ۽ فرينچ شهنشاهيتن جي بيٺڪي اڏڻ ۽ نازي جرمنيءَ  
 ساڳئي ڊرامي ۾ پنهنجو ڪردار ادا ڪيو آهي، جنهن جو  
 محرڪ ٻين تي مسلط ٿيڻ جي هنج ۽ هڪجهڙائيءَ جي  
 جدوجهد سان جهڳڙڻ هو. جڏهن به ٻين تي مسلط ٿيڻ واري  
 تحريڪ جي تحت وقتي طور باهه وسائي يا تلوار واپس پنهنجي  
 ميان ۾ وٺي، پوءِ به اها جدوجهد (برابري واري) مختلف  
 نالن ۽ روپن ۾ جاري رهي. غلبي کي سڀني کان وڌيڪ  
 مضبوط جي بقا جو نالو ڏيئي صحيح عمل سمجهيو وڃي آهي.  
 انهيءَ کي **ڏوري ماڻهوءَ جي ذم ڌاري** جي نالي سان سڏيو  
 ويو آهي. انهيءَ کي انهن نظرين سان شاندار بنايو ويو آهي ته  
 اهي فقط حاڪم قوم جون ذميواريون آهن. اڄ انهيءَ قديم  
 جدوجهد کي مختصراً جمهوريت جي نظريي ۾ سمايو ويو  
 آهي جيڪو آمريت جو ضد آهي.

ويجهڙي زماني ۾ انسانيت کي ظلم ۽ ستم کان نجات  
 ڏيارڻ لاءِ هر هنڌ جي ستم زده ماڻهن کي، جيڪي بيٺڪي  
 سماراڃيت جي زنجيرن ۾ جڪڙيل هئا، وڏو زور ڏيئي  
 هن ڳالهه تي آماده ڪيو ويو ته اهي ”نازي ازم“ جي  
 خلاف جدوجهد ۾ حصو وٺن.

نازي ازم جي شڪست کان هڪدم پوءِ ايشيا ۽  
 تمام گهڻين قومن پنهنجي سياسي آزادي حاصل ڪئي. تقريباً  
 ٻن صدين جي غلاميءَ کان پوءِ هندستان ۽ پاڪستان اسان جي  
 ايشيا ڪنڊ جون وڏيون ڌريون هيون جيڪي يقين معنيٰ

۾ آزاد ٿيون. ويهن سالن جي آزاديءَ هندستان ۽ پاڪستان جي ماڻهن تي واضح طور تي انهيءَ تفاوت جو انڪشاف ڪيو آهي، جو حقيقتاً محض آزاديءَ ۽ برابر درجي وارين ٻين رياستن جي وچ ۾ هوندو آهي. برابريءَ واري رياست حاصل ڪرڻ لاءِ جدوجهد بنا گهٽجڻ جي جاري رهي آهي. ڌارين جي غلاميءَ جي جاءِ ڌارين جي دخل اندازيءَ والاري آهي ۽ اها فيصلوڪن طاقت، جيڪا اسان جي ماڻهن جي زندگيءَ کي بنيادي طور تي متاثر ڪري سگهي ٿي، انهيءَ کي نئين - بينڪيت جي قانون سان بي اثر بنايو ويو آهي. جنگ کان پوءِ نازي ازم جي خلاف آمريڪا ۽ روس جي وچ ۾ سرد جنگ جاري ٿي، جيڪا ماڻهون تنگ جي ۱۹۴۹ع واري ڪامياب لانگ مارچ کان پوءِ پاڻ وڌيڪ تيز ٿي ويئي.

آزاديءَ کان وٺي پاڪستان جا پرڏيهي تعلقات مختلف درجن ۾ ظاهر ٿييا آهن. ڪي قدر اهي تعلقات بدلتندڙ حالتن کان متاثر ٿيا ۽ ڪي قدر جذبات ۽ ظاهري فيصلن کان، جيڪي نين قومن جي سوچ تي لازمي طور تي پنهنجو اثر ڪن ٿا. پاڪستان جي برصغير ۽ ايشيا ۽ دنيا ۾ ڪردار کي صحيح ۽ غير جانبداريءَ سان ڏسڻ لاءِ اهو ضروري آهي ته ٻين ملڪن سان سندس تعلقات کي عارضي طور تي جانچڻ جي بجاءِ دنيا جي واقعات ۽ انهن صحيح حقيقتن کي نظر ۾ رکي تجزيو ڪريون، جن ننڍين توڙي وڏين قومي رياستن کي متاثر ڪيو آهي. نظرياتي سياستدانن جو خصوصاً پاڪستان ۾ اهو لاڙو پئي رهيو آهي ته ڪنهن به پاليسيءَ جي اڃانڪ ظاهر ٿيل واقعن جي بنياد تي چنڊ چاڻ ڪڍڻ ۽ ٽڪڙن ۽ هڪطرفن نتيجن تي پهچڻ. اسان جي جامد فيصلن ۽ انهن تي ضد-بڙي بيوع واري عادت ڪري ٽڪليفون پيدا ٿين ٿيون. حقيقتن کي زياده صحيح طور تي سڃاڻڻ لاءِ اسان



کي پرائين عادتَن کسي الوداع ڪرڻي پوندي . حقيقتاً تازن  
 ظاهر ٿيل واقعن جي اثر کي تڏهن رڻي پرکي سگهيو، جڏهن  
 هر وڏي واقعي کي جيڪو بين الاقوامي طاقتن جي ٽريل پڪڙيل  
 مونجهاري واريءَ سياست جي ڪري ظاهر ٿو ٿئي، ان جي  
 صحيح مقام تان جانچيو. منهنجي ڳالهه تنهن ڪري لازمي طور  
 تي آغاز کان شروع ٿين ڪپي يعني برصغير جي ورهاڱي  
 کان ٿورو اڳ هٿر جي ٿرڊ رائيٽس جي شڪست  
 کان وٺي.



## باب ٻيو

### عالمي طاقتون ۽ ننڍيون قومون

ٻي مهاڀاري لڙائيءَ جي پڄاڻيءَ کان هڪ نئين سياسي صورتحال پيدا ٿي آهي، ۽ جيڪا، ڇاڪاڻ ته شايد ايتريقدر واضح آهي، جو ان کي صحيح پس منظر ۾ نه ڏٺو ويو آهي ۽ ان جي اثرن کي ڪڏهن به پوري طرح نه سمجهيو ويو آهي. ۱۹۳۹ع تائين اهو چئي سگهجي ها ته وڏيون طاقتون هي هيون:

۱. آمريڪا.
۲. برطانيا.
۳. فرانس.
۴. جرمني.
۵. روس.
۶. جپان.
۷. اٽلي.

اوڻيهين صديءَ ۾ ۽ ويندي ويهين صديءَ جي پهرين اڌ تائين، پرڏيهي معاملن کي هلائڻ جو روايتي طريقو علائقائي معاهدن تي مبني هو، جنهن جو مقصد هو ننڍين قومن جي حمايت سان وڏين طاقتن جي گروھ بندين جي وچ ۾ توازن قائم رکڻ. انهيءَ تمام نازڪ توازن کي برقرار رکڻ سان ئي آسڻ قائم رکيو ٿي ويو، ۽ امن تڏهن خطري ۾ پئجي ٿي ويو جڏهن توازن، اٽلي هڪ نه ٻئي ٽولي جي فائدي ۾ ٿي ويو. انهن ڏينهن ۾ ننڍيون قومون مختلف سياسي سوڊيازين ۽ گانڊاپن جي ذريعي وڏين طاقتن جي پاليسي ۽ گانڊاپي تي اثرانداز ٿي سگهيون ٿي.

اڄ دنيا جي عالمي طاقتن جي ميدان ۾ اچڻ سان اهو سڀڪجهه بدلاجي ويو آهي. عالمي طاقتون وڏين طاقتن وارين سڀني ڪلاسيڪي صفتن سان گڏ ساڳئي وقت تي وڌيڪ طاقتور آهن ۽ سڄي دنيا جي ماڻهن جي قسمت جي تعين ڪرڻ ۾ وسيع ترڪردار ادا ڪن ٿيون. گذريل ويهن سالن جي اندر انهن عالمي طاقتن جي ظهور، حڪومت هلائڻ جي طريقه ڪار جي سڄي نظريي کي بدلائي ڇڏيو آهي. اهي سڀ ننڍيون قومون، جيڪي ترقي پذير قومن جي باب ۾ اچي وڃن ٿيون، تن لاءِ وڏين طاقتن سان لاڳاپي کي متعين ڪرڻ ۽ پنهنجي قومي مفاد کي مقدم رکڻ وڌيڪ منجهائيندڙ ۽ مشڪل ٿي پيو آهي. ننڍي قوم جيڪا حڪمت عمليءَ جي نون طريقن کي سمجهي نٿي سگهي تنهن جي قسمت ۾ نااميدي، نراسائيءَ جو احساس، تنهائي ۽ شايد پڇاڙيءَ ۾ مڪمل تباهي لڪجي چڪي آهي. هڪ ترقي پذير ملڪ جي حيثيت سان، پاڪستان کي اهو سمجهڻ کپي ته پنهنجي معاملات کي هن نئين صورتحال ۾ ڪيئن هلائجي.

اڄ وڏي طاقت چا آهي ۽ ڪي ڏهاڪا سال اڳ هڪ وڏي طاقت چا هئي اها هڪ گڻ آهي جيڪا چنڊچاڻ جي لائق آهي. شهنشاهي دؤر ۾ وڏي طاقت جي اثر جو دائرو ۽ قبضو عالمي نوعيت جو نه پر علائقائي نوعيت جو هو. سڪندراعظم ڪوشش ڪئي ته سڄي دنيا فتح ڪري، پر اها هڪ ننڍڙي دنيا هئي. رومين جون فوجون سڄي يورپ ۽ ايشيا ۽ آفريڪا جي ڪجهه حصن تي چاٽجڻي ويون، پر جن ملڪن ۾ روم جو حڪم جاري ٿي ٿيو تنهن کان دنيا اڃا به وڌيڪ وسيع هئي. شارلمين يورپ تي قابض هو، پر سندس زماني جي سياسي يورپ جون سرحدون مشرقي طرف ڪنهن گهڻي حد تائين پکڙيل نه هيون. چنگيزخان جي ڪڙڪڻ ايشيا لتاڙي ۽ يورپ جي ڪجهه حصن تي گهوڙا ڊوڙاڻا،

پر سندن نتخون دنيا لاء عھوضي طور تي ديري نتيجن جون حامل ٿي رھيون. نيپولين هڪ عالمي سوشلي جو خواب ڏٺو جيڪو ماسڪو جي رڪ ۾ ختم ٿيو. هٽلر به ساڳيءَ هوس کان متاثر ٿيو، پر هو به ماسڪو جي ڏروازن تان پوئتي هڪاليو ويو.

سڪندر کان وٺي هٽلر تائين، ڪيترائي فاتح دنيا جي فتح ڪرڻ لاءِ نڪتا پر ناڪام ٿيا. هڪ کان وڌيڪ کنڊن ۾ بيشمار علائقا هڪ نه ٿي شهنشاهي طاقت جي قبضي ۾ برابر آيا پر گهڻي وقت تائين نه. برطانيا جي وسيع شهنشاهت تي سڄ ڪون ٿي لڳو، پر سندس طاقت جي عروج واري زماني ۾ به برطانيا کي ٻين بادشاهي قوتن، خاص ڪري اسپين، فرانس ۽ جرمنيءَ جي حرص جو مقابلو ڪرڻو ٿي پيو ۽ اهڙيءَ ريت دنيا، نه ٿي ڪڏهن ڪنهن هڪ بادشاهي طاقت جي رهبريءَ هيٺ رهي ۽ نه وري ڪنهن معاهدي تحت ڪن اعليٰ طاقتن جي وچ ۾ ورهائي ويئي. ٻي عالمي جنگ جي پھاڙيءَ ۾ جڏهن مرڪزي طاقتون ٽڪرا ٽڪرا ٿي ويون، تڏهن دنيا اتحادي طاقتن جي زيرنگين هيٺي، پر جنگ جي خاتمي کان اڳي ئي اتحادي طاقتن ۽ روس جي وچ ۾ پنهنجن مفادن تي جهڳڙو ظاهر ٿي چڪو هو. پراڻين شهنشاهتن جهڙوڪ برطانيا، فرانس ۽ نيدرلنڊس جو اختيار ايتريقدر ته گهٽجي چڪو هو، جو هنن کي مجبوراً پنهنجن ڏيساورن وارين بادشاهتن تان هٿ ڪڻو پيو. انهيءَ خلا ۾ فقط ٻه طاقتون اڳتي وڌيون جيڪي ٻي مهاڀاري لڙائيءَ ۾ طاقتور ۽ ڪامياب ٿي آيون هيون، يعني آمريڪا ۽ روس. اهي طاقتون ناگزير طور تي سياسي خلا کي پُر ڪندي، پنهنجي پنهنجي اثر وارين ايراضين کي مشرق توڙي مغرب ۾ اڳتي وڌائينديون ويون. مغرب ۾ هويرلن ۽ وچ يورپ ۾ بهڄي، هڪٻئي جي آڏو صف آرا ٿيون. مشرق ۾

روسين پنهنجي اثر کي پئسفنگ سمند تائين وڌايو. ساڳيءَ طرح آمريڪا، جپان ۽ فلپائين ۾ داخل ٿي، عارضي طرح ڏکڻ-اوڀر ايشيا ۾ مرٿينگ فرانسيسي شهنشاهيت کي سهارو ڏنو. جيئن ته آمريڪا روايتي طور انهيءَ معنيٰ ۾ شهنشاهي قوت نه هئي جو ڌارين علائقن تي عملي طرح قابض هجي، سواءِ فلپائين ۽ ڪيريبين جي چند زير حمايت ٽڪرن جي، ۽ جيئن ته روس پنهنجي مارڪسي نظريي جي پڪري ڌارين ايراضين تي عملي طرح قابض ٿيڻ جو جواز پيش ڪري ٿي سگهيو، انهيءَ ڪري ڪشمڪش جي هڪ نئين شڪل ظاهر ٿي. اها جديد نئوآبادياتي نظام جي ابتدا هئي. هاڻي ضروري نه رهيو هو ته ننڍن ملڪن جي قسمن کي پنهنجي هٿ وس رکڻ لاءِ انهن جي علائقي تي حڪم هلائجي.

شهنشاهيت جو بنيادي مقصد بيٺڪن ۾ پنداوار جي وسيلن کي استعمال ڪرڻ هو. وسيع ايراضين کي ڦاٽندي کڻڻ شهنشاهي طاقتن جي وچ ۾ ورهايو ٿي ويو، جن حڪوم ماڻهن جي پنداوار جي وسيلن کي چوسي ٿي ڦرتو. شهنشاهيت جي رويي جي ڪلاسيڪي معنيٰ ۾ خاتمي کان پوءِ صرف استحصال جو طريقو ڦيرڦار هيٺ آيو. جيئن ئي سامراجي طاقتون پنهنجن بيٺڪن مان نڪتيون ٿين ٿي ”وڙهايو“ حڪومت ڪريو“ جي پاليسي بيڪار ٿي ويئي، ۽ انهيءَ جي جاءِ نئين زماني جي چيلنج کي منهن ڏيڻ لاءِ ”ملايو“ حڪومت ڪريو“ جي پاليسيءَ واراڻي، جيتوڻيڪ مقصد ساڳيو هو. حالتن جي تبديليءَ طريقو ڪار جي تبديليءَ کي لازمي ڪري ڇڏيو. ماضيءَ ۾ ڪالونيون جدا ڪانه طور ٿي سگهڻ سگهڻ شهنشاهي طاقت جي استحصال هيٺ هيون. هاڻي جيئن ته انهن طاقتن پنهنجن قبضن کي خالي ڪري ڇڏيو آهي، انڪري انهن لاءِ اهو ضروري ٿي پيو آهي ته سابق ڪالونين جي گروپن جي وسيلن کي بهتر اجتماعي استحصال خاطر ملائي ڇڏين. جيئن ته

استحصال ڪندڙن جي حالت بدلتجي ويئي آهي، انڪري اهو به ضروري ٿي پيو آهي ته جنهن جو استحصال ڪيو وڃي ان جسي به حالت بدلائي وڃي. اڳ شهنشاهي طاقتون استحصالِي مقصدن جي پٺيان ڌار ڌار رڌل هيون. هاڻي جيئن ته پنهنجي مشترڪ فائدي لاءِ اهي پاڻ ۾ گڏجي ويون آهن، انهي ڪري انهن لاءِ اهو به اهڙو ئي لازمي ٿي پيو آهي ته سندن سابق ڪالونيون پنهنجي وسيلن کي ڪٽو ڪن ته جيئن استحصال ڪرڻ ۾ آساني ٿئي. نئين ماحول جي اها تقاضا آهي ته پنهنجي، سابق ڪالونين ۽ سابق ڪالونين تي قابض ملڪن ۾ ڪجهه انتظام ڪيا وڃن ته جيئن تجارتي ميدان کي استحصال لاءِ وڌيڪ موزون بنايو وڃي. وڏيون مارڪيٽون مغرب جي ترقي يافته قومن لاءِ فائدي وارن معاهدن تحت گهڻي درآمد ۽ برآمد جو موقعو پيدا ٿيون ڪن. آهي سامان جي وڌيڪ ڪپت جي حوصله افزائي ڪن ٿيون ۽ هڪ منظم طريقي سان وسيلن جو استحصال ڪن ٿيون. هو بين الاقوامي بنياد تي اڳهن جي گهڻي واڌي ڪسي آسان بنائين ٿيون. انهيءَ ۾ گهڻائي فائدا آهن، جن مان گهڻي ۾ گهڻا فائدا سابق سامراجي طاقتن کي ئي رسن ٿا. ”آزاد دنيا“ جي مفادن جو تحفظ سهڻي نموني ٿئي ٿو، پر اقتصادي استحصال مڪمل مقصد رهي ٿو. هي آبادياتي نظام مان ٿوري نوآبادياتي نظام ڏانهن اچڻ لاءِ هڪ اڻڌر عمل آهي، اهو ئي ته سبب آهي جو اسان جي آزادي محض خيالي رهجي وڃي.

مغرب، جنهن ماضيءَ ۾ محڪوم ماڻهن جي اتحاد لاءِ جدوجهد ۾ گهٽ همدردي ٿي ڏيکاري، تنهن هينئر اوجتو سابق نوآبادياتي ماڻهن جي اتحاد کي پسند ڪيو آهي، انهي حد تائين جو گهڻين جاين تي سابق ڪالونين تي اتحاد کي مڙهيو پيو وڃي. هر هنڌ ”تعاون“ ڪليدي لفظ ٿي چڪو آهي. اسان اتحاد جي خلاف نه آهيون. حقيقت ۾ اسان آفريقي ايشيائي

ملڪن جو اتحاد چاهيون ٿا، پر اهو اتحاد جيڪو رضاڪاران طور عمل ۾ اچي، ۽ غيرن جي مداخلت کان سواءِ هڪجهڙائيءَ جي بنيادن تي قائم ڪيو وڃي. اتحاد واسطيدار ماڻهن جي مفاد لاءِ ئي حاصل ٿيڻ گهرجي ۽ نه ٻاهرين طاقتن ۽ سندن ايجنڊن جي فائدي لاءِ. انهي کي عوام جي خدمت لاءِ استعمال ڪرڻ گهرجي نه ڪي ٻاهرين عنصرن جي حڪم هيٺ رکيو وڃي. اسان جي ماڻهن کي اها آزادي هئڻ گهرجي ته اتحاد جي فائدي ۾ پنهنجا فيصلا پاڻ ڪن. انهيءَ قسم جو اتحاد ٽارين جي مفادن جي خلاف آهي، جيڪي اقتصادي ۽ فوجي ڪائنات ۾ استحصال جي مقصدن تحت اتحاد کي مڙهين ٿا. ماڻهن جي پنهنجي مرضيءَ سان ڪيل ايڪي ۽ انهن تي زوريءَ مڙهيل ايڪي ۾ بنيادي فرق آهي. اهو ايڪو فقط ’رومين‘ جي امن جو هڪ تسلسل آهي. اهو ايڪو جيڪو استحصال کي ختم ڪرڻ جي ڪوشش ڪري ٿو تنهن جي اهي ٽاريون طاقتون يقيني طور تي مخالفت ڪن ٿيون جن جو عزم پنهنجين رعايتن کي هڪ نه ٻيءَ شڪل ۾ قائم رکڻ آهي يا ڊپ اٿن ته اهي رعايتون وٽائين هليون نه وڃن. انهي چوڻ جي ضرورت ئي ڪانهي ته مغرب انهن حڪومتن جي ايڪي يا باهمي تعاون کي نٿو چاهي جيڪي پنهنجي آزاد حيثيت تي زور ٿيون ڏين ۽ پنهنجن وسيلن کي پنهنجن ئي مفادن لاءِ قبضي ۾ رکڻ ٿيون. اهڙين حالتن ۾ هڪ ڪوشش ڪئي ٿي وڃي ته کين الڳ الڳ ڪري ڪمزور ڪيو وڃي. حقيقتاً آمريڪا ويٽنام ۾ پاڻ کي رتورت ڪري ڇڏيو آهي، ته جيئن اتر ۽ ڏکڻ ويٽنام جي ايڪي کي روڪيو وڃي. ساڳيو مسئلو ڪوريا جو آهي. ڪڏهن ڪڏهن حالتون شايد اهڙو به ماحول پيدا ڪن ته جيئن غير ڪميونسٽ حڪومتن جي ورهاڱي کي ٿيڪو ڏنو وڃي جهڙي طرح اهو ڀڳيءَ دل سان برصغير ۾ ۽ ان جي اڀرڻ وچ اوڀر ۾ ڪيو ويو هو.

بهر حال اهڙا واقعا استثنائي حيثيت رکن ٿا. اهي ورهاڱا حالتن مطابق، ڪڏهن ته برداشت ڪيا ٿا وڃن، ڪڏهن انهن جي پٺڀرائي هن ڪري ڪئي ٿي وڃي، ته يا ته ان کان وڌيڪ وڏين مصيبتن کي روڪيو وڃي يا غير معمولي مفادن جي پوئواري ڪئي وڃي. ”سلايو ۽ حڪومت ڪريو“ جو متو ظاهر آهي ته هر هنڌ استعمال نٿو ٿي سگهي، پر هڪ عام تجويز جي حيثيت سان اهو ناقابل ترديد آهي، عموماً اهو هيسجنڊر ترقي پذير قومن تي استعمال ٿئي ٿو ۽ خصوصاً انهن ”پابند“ حڪومتن تي جن جا ليڊر پنهنجن ملڪن کي آسانيءَ سان اقتصادي ۽ فوجي استحصال لاءِ کليل رکن ٿا. ڪمزور ارادن وارين حڪومتن جي چونڊ ۾ اهو ياد رکڻ کپي ته جانبدار يا غيرجانبدار حڪومتن جي درجہ بنديءَ کي هاڻي معياري قرار ڪونه ٿو ڏنو وڃي، اهو متروڪ ٿي چڪو آهي. انڊونيشيا ۽ گھانا غيرجانبدار آهن پر ٻئي مغرب وٽ ٻڌل آهن. بدلجنڊر حقيقتن درجہ بنديءَ کي وڌيڪ لچڪيدار ڪري ڇڏيو آهي، پر خاص طور تي فقط ڪمزور ارادن واريون حڪومتون، جانبدار خواه غيرجانبدار، انهن حڪومتن جي درجي ۾ اچي ٿيون وڃن، جن جي ٻڌي پسند ڪئي ٿي وڃي. مغربي طاقتون اتي ايڪي کي سڙهن گهرن ٿيون، جتي سندن مقصدن جي پورائي ٿئي ٿي. سواءِ ان حالت جي، جتي ورهاڱو هنن لاءِ وڌيڪ سودمند هجي جيئن شام ۽ مصر جي حالت ۾. برصغير پاڪو، هند کي متحد رکڻ ۽ ايشيا، آفريڪا ۽ وچ اوڀر ۾ فيڊريشنن قائم ڪرڻ وارين اٽڪلن جو تجزيو انهيءَ جديد نوآبادياتي پس منظر ۾ ڪرڻو پوندو. ٻي مهاڀاري لڙائيءَ جي پڇاڻيءَ سان مغرب سابق بيٺڪن ۾ مصنوعي وفاق قائم ڪرڻ جي ڪوشش ٻي ڪئي آهي، ويندي انهيءَ حد تائين جو صدين جي دشمن شهزادن کي به انهيءَ مقصد تحت هڪ اصول تي گڏ ڪرڻ



جي ڪوشش ڪئي ويئي. اهڙي ڪوشش هندستان ۾ ڪئي ويئي ۽ ملائيشيا ۾ ڪامياب ٿي ۽ وڌيڪ ويجهڙائي ۾ ايراني نار ۾ اهو اصول عمل ۾ آيو.

شهنشاهيت جي خاتمي ۽ عالمي طاقتن جي اوسر عظيم طاقت جي سموري تصور کي بدلائي ڇڏيو آهي. ان جا مفاد بنيادي طرح هاڻي عالمي نوعيت جا آهن ۽ سندس توسيع جو اوزار جنگي جهاز جي بجاءِ نظريو آهي. عظيم طاقت جو هاڻي مقصد اهو نه آهي ته آها دنيا تي روايتي انداز ۾ قبضو ڪري، پر ماڻهن جي ذهنن تي ضابطو قائم ڪري ۽ ترقي پذير ملڪن جي ليڊرن جي تابعداري حاصل ڪري ۽ سو به هروڀرو سڌيءَ طرح مداخلت جي بجاءِ اقتصادي غلبي ۽ ٻين طريقن سان. جديد نوآبادياتي دؤر ۾ ڪنهن به عظيم طاقت لاءِ ڪنهن ايراضيءَ تي عملي طرح قبضو ڪرڻ لازمي نه آهي، ڇاڪاڻ ته سندس عالمي پاليسيءَ جا مفاد اڻسڌي استحصال ۽ ٻين گهڻن قسمن جي لالچن جي ذريعي پلم پئي سگهن ٿا. ڪيتريون طاقتور پرگهت اٽڪلون ۽ ذريعا جيڪي گهٽ وڌ دؤرانهن قبضي هيٺ عمل پذير ٿين ٿا، اهي ساڳيائي نتيجا حاصل ڪن ٿا جيڪي ماضيءَ ۾ عملي غلبي جي صورت ۾ حاصل ٿيندا هئا. مواصلات جي موجوده ذريعن جي ڪري عظيم طاقتن لاءِ اهو ممڪن ٿي پيو آهي ته ڪنهن مستقل قبضي کان سواءِ ئي سڄي دنيا جي ماڻهن جي روزمره جي زندگيءَ تي پنهنجو حڪم هلائين ۽ پنهنجون هدايتون جاري ڪن. هن جديد نظرياتي ۽ نوآبادياتي غلبي جي هوس ڪري دنيا جون طاقتون دنيا جي هر حصي ۾ هڪ خوفناڪ عالمي رقابت ۾ داخل ٿي چڪيون آهن.

اهي ڪهڙا جزا آهن، جن مان ڪا عالمي طاقت ٺهي ٿي؟ اهو فقط ايراضيءَ جي وسعت يا مادي وسيلن ۽ اقتصادي

دولت تي سڀني نه آهي، اهو ڪو فقط سائنسي ۽ فني برتريءَ جو سوال نه آهي، اهو فقط نظريات جو معاملو ناهي. اهو دراصل انهن سڀني عنصرن جو ميل آهي.

هندستان ۽ برازيل پڪيڙ جي لحاظ کان تمام وڏا ملڪ آهن. پر ٻنهي منجهان ڪو هڪ به عالمي طاقت ناهي. چيڪوسلواڪيا ۽ بيلجيم شايد جديد ترين هٿيار تيار ڪري سگهن، پر انهن مان ڪو به عالمي طاقت بنجڻ جو خواب ڏسي نه ٿو سگهي. ڪالھ جون وڏيون طاقتون، مثلاً برطانيه ۽ فرانس هاڻي فقط پاسيريون عالمي طاقتون آهن. اسان جي زماني ۾ موجود، ۽ جنهن ايندڙ زماني تائين اسان اڳڪٿي ڪري سگهون ٿا، عالمي طاقتون فقط ٽي هونديون - آمريڪا، سوويت يونين ۽ عوامي جمهوريه چين. يورپ هڪ کنڊ جي حيثيت سان هڪ چوٿين وڏي طاقت جي صلاحيت رکي ٿو، پر انهيءَ مقصد لاءِ مشرقي ۽ مغربي يورپ جي درميان ميلاپ ۽ ٻين ڳالهين کان علاوه فرانس، جرمني ۽ برطانيه جي درميان سياسي ۽ انتظامي تعاون جي ضرورت آهي. هڪ ”يورپين يورپ“ جو هڪ عالمي طاقت جي روپ ۾ آپڙو، امن ۽ استحڪام لاءِ مفيد ۽ قابل قدر آهي، پر ان جو فوري طور تي ڪو امڪان نظر نه ٿو اچي.

هن دؤر جي ننڍين قومن جي سامهون سوال هيءُ آهي ته اهي پنهنجن معاملن کي اهڙي نموني سان ڪهڙيءَ طرح انجام ڏين، جو سندن بنيادي مفادن جو تحفظ ٿئي ۽ سندن علائقائي سالميت برقرار رهي ۽ اهي عالمي طاقتن خواه ننڍين قومن سان پنهنجن تعلقات ۾ خودمختاري برقرار رکي سگهن. عالمي طاقتن ۽ ننڍين قومن جي درميان تعلقات غيرمساوي بنياد تي رکيل آهن، جنهن جي ڪري وڏيون طاقتون ننڍين قومن کان بيشمار رعائتون هڪجهڙي معاضي ڏين جي ته ڳالهه ٿي ڪانهي، ڪافي مقدار ۾ ئي، ڪي

جوابي رعايتون ڏيڻ کان سواءِ حاصل ڪن ٿيون. ڪنهن به ننڍي قوم لاءِ ممڪن ناهي ته اها حق ۽ انصاف يا سندس مقصد جي برحق هئڻ جي دعويٰ جي آڌار تي ڪنهن عالمي طاقت کي پنهنجي اثر هيٺ آڻي سگهي. آخري تجزيي ۾ مقصد جي سچائي فيصلو ڪرڻ عامل جي حيثيت نه ٿي رکي، پر عالمي طاقتن جو بي بهر ذاتي مفاد ئي سندن حڪمت عمليءَ جي تشڪيل ڪري ٿو. ۽ ڪنهن به عالمي طاقت ۽ ننڍين قومن جي درميان لامتناهي ۽ غير مساوي مقابلي ۾ عالمي طاقت جي انهيءَ ذاتي مفاد جي ڪامياب ٿيڻ جا وڌيڪ امڪان هوندا آهن.

پوءِ پڙهڻ، ننڍين قومن کي عالمي طاقتن جي حڪمن جي بي چون و چرا تعميل ڪرڻ گهرجي ۽ مادي فائدين ۽ اقتصادي خوشحاليءَ جي وعدن جي عيوض پنهنجي آزاديءَ جو سودو ڪرڻ گهرجي؟ ان جو جواب هڪ زوردار ”نه“ آهي. ترقي پذير قومن جا ماڻهو عالمي ڪشمڪش جي شڪنجهي ۾ قاسمي، مايوسيءَ جي حالت ۾ انهيءَ نتيجي تي پهچي سگهن ٿا ته اهي موجوده صورتحال تي جزوي طور مس اثرانداز ٿي سگهن ٿا ۽ ان کان زياده سندن اختيار ۾ ناهي ته هو پنهنجي حڪمت عملين جي، هڪ يا ٻي عالمي طاقت جي ضرورتن مطابق ڪاٺ چانٽ ڪن. اهو خيال، هڪ غير ضروري حد تائين قنوطيت وارو آهي ۽ اها ڳالهه انسان جي طرفان آزاد ٿيڻ لاءِ ڪپل جدوجهد جي متنافي آهي، جنهن جو هو هڪ قومي-رياست جي تصور جي ذريعي اظهار ڪري ٿو. آزاديءَ جي جذبي جي قوت کي آخرڪار فتح حاصل ٿيندي، ڇاڪاڻ ته اها قوت هر اهڙي بي قوت کان وڌيڪ زوردار آهي، جنهن لاءِ انسان پنهنجي زندگي قربان ڪري سگهي ٿو. ننڍين قومن جي لاءِ هاڻي به اهو ممڪن آهي ته اهي پنهنجن بعامن کي هوشياريءَ سان

سراڻجاءِ ڏيئي پنهنجي آزاديءَ کي برقرار رکڻ ۽ عالمي طاقت سان پنهنجي تعلقات جي سلسلي ۾ پنهنجي لاءِ عمل جي لچڪ قائم رکي سگهن.

ننڍين قومن لاءِ هيءَ ڳالهه مصلحت جي خلاف ۽ شايد خطرناڪ به ثابت ٿيندي ته اهي باقي ٻين طاقتن جي قطع نظر، پاڻ کي فقط هڪ عالمي طاقت جي مفادن سان وابسته ڪري رکن. مشترڪه مفاد ۽ واقعن جي صورتحال کان شايد ڪنهن ننڍي قوم جي لاءِ اهو ضروري ٿي پوي ته اها ٻين جي مقابلي ۾ ڪنهن هڪ عالمي طاقت سان وڌيڪ ويجهو لاڳاپو رکي، پر اهڙي صورت ۾ به ان جي لاءِ ناممڪن ناهي ته اها به طرفن باعزت تعلقات جي بنياد تي ٻين طاقتن سان معمول جي مطابق لاڳاپا قائم رکي. جڏهن ڪنهن مملڪت جا قومي مفاد ڪنهن عالمي طاقت جي مفادن سان ٽڪرائجي پون ته پوءِ بهتر اهو آهي ته اها مملڪت انهيءَ وڏي طاقت سان سڌيءَ طرح گفتگوءَ جي ذريعي تنازعي جي حدن کي متعين ڪري ڇڏي. انهيءَ وڏي طاقت سان هڪ اهڙو قابل عمل متوازن رابطو قائم ڪرڻ جي ڪوشش ڪرڻ گهرجي، جيڪو انهيءَ نڪتو کان بلڪل بي تعلق هجي، جنهن تي اهم مفادن جو ٽڪراءُ هجي، بشرطيڪ ٽڪرنندڙ مفادن جو الڳ ڪرڻ نه فقط ممڪن هجي، پر اهو مختاط انداز ۾ به طرفو هجي. هن ڳالهه جي هر ممڪن ڪوشش ڪرڻ گهرجي ته روڪٿام ڪرڻ واري سياست کان ڪم ورتو وڃي ته جيئن انهيءَ عالمي طاقت جي مداخلتن کان بچاءُ جي صورت نڪري سگهي. ڇاڪاڻ ته اعڙيون مداخلتون ڪمزور قوم کي وڏين قومن جي تعزيري سياست جو شڪار بنائي ڇڏينديون آهن. جيڪڏهن هيءَ ڳالهه ڪارآمد ثابت نه ٿئي ته بهتر ائين هوندو آهي ته مداخلت جي خلاف موقف اختيار ڪري هڪ مستقل بحرائي ڪيفيت پيدا ڪرڻ جي

بدران ڪا قوم هڪ ئي شديد بحران ڪري فوري طور قبول ڪري ۽ ان باري ۾ هڪ مضبوط طرز عمل تي چمي بيهي. اهڙي صورت ۾ جڏهن ماڻهو معاملي کي ٽارڻ جي ڪوشش ڪندو آهي، تڏهن پهرين بحران کان پوءِ ايندڙ هر هڪ بحران ننڍي طاقت کي نقصان تي نقصان پهچائيندو آهي. ايتريقدر جو اها عالمي طاقت، آخرڪار ان تي مسلط ٿي ويندي آهي. پوءِ جيڪڏهن مڪمل تحفظ ممڪن ٿي نه سگهي، ته پوءِ بهتر ائين آهي ته هڪ مثبت موقف اختيار ڪري مفاھمت لاءِ هڪ نئون انداز پيدا ڪيو وڃي.

دٻاءُ هڪ ڪينئون به آهي ۽ هڪ وڏي بلا به آهي. جيڪڏهن توهان ان جي مٿان پير ڏيئي کيس چٽي چڏيندا ته اهو ڪينئون آهي، پر جيڪڏهن توهان چرڪي پٽي هڻي ويندا ته پوءِ اهو هڪ وڏي بلا بنجي پوندو آهي. سال 1962ع ۾، جڏهن برما اهو محسوس ڪيو ته آمريڪا سان تعلقات جو ڪو ٻيو باعزت رستو ڪونهي ته ان هڪ مضبوط رويو اختيار ڪيو. ٿوري عرصي لاءِ ان جا آمريڪا بيان تعلقات ڪشيده رهيا، پر هاڻي اهي بهتر آهن. ٻنهي ملڪن تي جڏهن اها ڳالهه واضح ٿي ويئي ته دخل اندازيون برداشت نه ڪيون وينديون، تڏهن انهن کي نئون تعلق تلاش ڪرڻو پيو. اهڙيءَ طرح ڪئمبوديا پڻ آمريڪا سان عالمي مفادن سان واسطو رکندڙ لاڳاپن جي سلسلي ۾ تعريف لائق استعمال جو مظاهرو ڪيو آهي. ان کان اڃا به وڌيڪ ويجهي وقت ۾ بزما ۽ ڪئمبوديا طرفان چين سان پڻ سخت رويي جو اظهار ڪيو ويو آهي. بلڪ سچ ته اهو آهي ته ثقافتي انقلاب جي عروج واري زماني ۾ پوئين ذڪر ڪيل ملڪ پيڪنگ کان پنهنجي سفير کي هٽائڻ جي ڌمڪي ڏني هئي، ۽ جيڪڏهن چواڻي لائِي مداخلت نه ڪري ها ته گهڻو ڪري ائين ٿي به وڃي ها. انهيءَ صورت ۾ ڪئمبوديا کي

هڪ ئي وقت تي ٽن مان ٻن عالمي طاقتن سان تعلقات قطع  
ڪرڻ جو هڪ مشڪوڪ امتياز حاصل ٿي وڃي ها.

گھيلجن واري پاليسي موتمار آهي. ڪنهن عالمي طاقت  
سان مقابلي کي ٽارڻ گھرجي، پر جيڪڏهن اهو اٽر ٿي پوي  
ته ان کي فوراً ۽ جوانمرديءَ سان منهن ڏيڻ گھرجي.  
دير مدار يا تذبذب جو نتيجو لازمي طور جزوي ٺاهڻ جي صورت ۾  
ظاهر ٿيندو آهي، جيڪي بچاءَ خود هڪ ننڍي ملڪ جي  
قومي مقادن کي ڏڪ ھڻندا آهن. پھر حال، مقابلي تي لھڻ  
کان اڳ ۾، هن ڳالھ جي هر ممڪن ڪوشش ڪرڻ گھرجي  
ته تنازعي جي نقطن کي بي اثر بنائي سڌي سنئين سياسي تصادم  
کان پرهيز ڪئي وڃي. انهيءَ قسم جي تدبير کي پھريئن  
قديم طور اختيار ڪرڻ سان متعلق مملڪت پنهنجي موقف کان  
ھٽي نه ٿي وڃي. بلڪ ان جي آيتڙ، اھو ثابت ٿئي ٿو ته  
ان کي پنھنجو مقصد ايترو ته عزيز آھي، جو اھا هڪ عالمي  
طاقت جي خواهشن جي خلاف صورتحال جي روشنيءَ ۾ هڪ  
لاڳاپيل بحث جي بچاءَ، جنھن ۾ قاسم کان ڪوئي قومي  
مقصد ته حاصل ڪون ٿو ٿئي، اٽل چڪتاڻ وڌي ٿي، وڌيڪ  
عملي انداز ۾ پنھنجي مقصد جي پھري ڪندي. هڪ ڀيرو  
جڏهن تنازعي جي نقطن کي بي اثر بنائڻ سان عملي طور تي  
باھمي لحاظداري حاصل ٿي وڃي، تڏهن ترغيب ۽ اڻسڌي  
ڪوشش وڌيڪ اثراتي ٿئي ٿي. ڪنهن عالمي طاقت سان  
سڌي سنئين تصادم کان بچڻ ۾ ئي وڌيڪ سلامتي ۽ مصلحت  
آھي. زياده عقلمندي هن ڳالھ ۾ آھي ته هيٺ ڏيکاريل  
وار بچائڻي، گھمي ڏيئي موٽي لڄجي، پاسو ڪري وڃجي ۽  
پٺئين دروازي کان داخل ٿيڻي. انصاف يا معاھدي ۾ شامل  
ھئڻ جو واسطو ڏيڻ جي سڌين مسلسل ڪوششن سان  
ڪنھن عالمي طاقت کي پنھنجو بنائڻ يا کيس سندس حڪمت  
عملون تبديل ڪرڻ تي آمادہ ڪرڻ بيسود آھي.

ماضيءَ ۾ ڪيل خدمتن جي يادگيري ڏيارڻ ۾ بيڪار آهي. انهن معاملن ۾ نه عاجزي، نه خوشامد برآمد، نه جذباتيت ۽ نه دليلبازي ڪنهن قسم جو وزن رکڻ ٿيون. سڌي سنئين حقيقت هيءَ آهي ته آخرڪار ڪنهن عالمي طاقت تي سبقت حاصل ڪرڻ جو امڪان گهٽ ئي آهي، ۽ انڪري هڪ ننڍي قوم لاءِ بهترانهو ئي آهي ته اها هڪ حقيقت پسندانہ رويو اختيار ڪري پنهنجي حڪمت عملي ۽ ڪمڪار جي تدبير جي تعمير موضوعي طريقن سان ڪرڻ بدران، معقوليت پسنديءَ واري انداز ۾ ڪري. اهڙيءَ قوم جي مقصدن جي تڪميل جو امڪان هن طرح سان وڌائي سگهجي ٿو ته ايشيا، آفريڪا ۽ لاطيني آمريڪا جون ننڍيون قومون (جن کي ملائي سلائي اچڪلھ ”ٽين دنيا“ سڏيو وڃي ٿو)، پنهنجو اجتماعي آواز ۽ استقامت جو اڻسڌو دٻاڻ وجهن ۽ اهڙين عالمي ۽ نيم عالمي طاقتن جو سياسي دٻاڻ به ان سان شامل هجي، جن جي مفادن ۽ مقصدن لاءِ اهو موزون هجي. اهڙين طاقتن جي حمايت ڪي، جيڪي مدد ڪري سگهن ٿيون، ترقي پذير ملڪن جي تعاون سان ملائي، واسطيدار مملڪت اهڙيون سازگار حالتون پيدا ڪري سگهي ٿي، جو عالمي طاقت کي لازمي طور سندس موقف بدلائڻو پوندو. وڏي حد تائين انهن ئي ٻاهرين طاقتن جي جبر ذريعي واسطيدار رياست اختلافي نقطن تي عالمي طاقت جي رويي ۾ تبديلي آڻي سگهي ٿي. ٻين لفظن ۾، ننڍين رياستن لاءِ ضروري آهي ته اهي سڀني وڏين طاقتن سان، انهن جي موقف کان قطع نظر، پنهنجن ٽڪرجندڙ مفادن يا بت ڳالهين ٻولھين جو سلسلو جاري رکڻ، ۽ جيستائين سندن وس ۾ هجي، انهن تي اثر وجهڻ جي ڪوشش ڪن، مگر اهڙيءَ طرح جو اهي پاڻ مداخلت ۽ البيميمٽر جي حد تائين نه ڦاسي پون. اختلافي نقطن کي پاسيرو رکي هڪ ننڍي قوم عالمي طاقتن سان، تصادم جي اصلي مسئلن کان سواءِ باقي ٻين سڀني

معاملن ۾ عام رواجي ۽ دوستانه تعلقات قائم رکي سگهي ٿي. اهڙيءَ طرح واسطيدار رياست جي لاءِ اهڙين عالمي طاقتن سان جن جا مفاد سندن مفادن سان هم آهنگ هجن، بهتر تعلقات قائم رکڻ لاءِ معقول گنجائش نڪري سگهي ٿي. ان صورت ۾ اهي عالمي طاقتون جن جا مفاد انهيءَ ننڍي قوم جي مفادن جي خلاف هجن، تنهن جي انهن عالمي طاقتن سان مخلصانه تعلقات تي اعتراض ڪري نه ٿيون سگهن. نه وري هن سبب جي ڪري انهيءَ وڏي طاقت کي جنهن سان ننڍي طاقت جا مفاد ٽڪرجندڙ هجن، هن ڳالهه جو جواز ملي سگهي ٿو ته اها ان جي معاملن ۾ مداخلت ڪري يا ان جي قومي مفادن تي مخالفت اٿر وجهي، ڇاڪاڻ ته معمول مطابق تعلقات لاءِ ڪي به پيشگي شرط نه رکيا ويندا.

ننڍين قومن کي دنيا جي ٻن اشتراڪي ديون سان پنهنجا تعلقات ڪيئن نباهن گهرجن؟ چين ۽ روس جي باهمي تفرقي جا ڪيئي اصولي ۽ سياسي سبب آهن. انهن مان هڪ سبب شايد عالمي طاقتن جي هڪٻئي سان مقابلو ڪندڙ مفادن ۾ سمايل آهي. جيڪڏهن چين ۽ روس جي درميان تنازعو نه هجي ها، ته سوويت يونين ۽ چين جي سرڪردگيءَ ۾ ڪميونسٽ دنيا ۽ آمريڪا جي قيادت ۾ سرمايدار دنيا جي لاءِ دنيا کي نظرياتي طور اثر جي ٻن حلقن ۾ ورهائڻ مشڪل نه ٿي ها. اهڙي ورهاڱي ۾ چين کي ثانوي حيثيت نصيب ٿي ها، پر برطانيا جي برعڪس، چين ثانوي حيثيت ۾ ڪردار ادا ڪرڻ تي رضامند ناهي. اهڙيءَ طرح دنيا جي تقسيم ٿيڻ جو خدشو چين جي آمريڪا ۽ روس سان مساوي حيثيت جي جستجو جي سبب کان ٿري ويو آهي. زندگيءَ جي هيءَ سياسي حقيقت، چوٽيءَ وٽ اها عالمي ڪشمڪش، باقي دنيا لاءِ انتهائي اهميت جي حامل آهي. ڪنهن به ملڪ جي خارجي حڪمت عمليءَ جو بنياد مختلف طاقتن جي موجوده



سياسي تنازعن جي حقيقت پسندانہ جائزي تي هٿن گهرجي. ان مان ڪشيدهگيءَ ۾ تہ واڌارو ٿي ويندو آهي، پر اهڙا موقعا بہ ملي ويندا آهن، جن کي ننڍيون قومون پنهنجن حقيقي مفادن، بلڪ دراصل پنهنجي خودمختاريءَ جي حفاظت لاءِ نظرانداز ڪرڻ کي مهانگو سمجهنديون آهن.

عالمي طاقتن جا ٽڪراءَ فقط نظرياتي ناهن، بلڪ انهن ۾ قيادت لاءِ ڪشمڪش پڻ شامل هوندي آهي. آمريڪا ۽ سوويت يونين جي شروعاتي صف آرائيءَ جي جاءِ تي هاڻي آمريڪا ۽ عوامي جمهوريه چين جو مقابلو اهڙيءَ طرح رونما ٿيو آهي، جو سوويت يونين ٻنهي جي درميان هڪ ٽياڪڙ جي صورت اختيار ڪئي آهي. ائين پيو معلوم ٿئي تہ انهن ٽن ديوقامت طاقتن جي قوت جي توازن ۾ سوويت يونين کي هروڀرو درمياني حيثيت قبول ڪرڻي پيئي آهي، جيڪا هڪ ئي وقت فائديمند بہ آهي، تہ خطرناڪ پڻ. جيئن تہ اشمالي دنيا، خاص طور تي مشرقي يورپ جي اشمالي ملڪن جي قيادت جي روسي دعويٰ نظرياتي بنيادن تي قائم آهي، انڪري سوويت يونين فقط بين الاقوامي اشمالييت جي قيمت تي بہ عوامي جمهوريه چين سان پنهنجي نظرياتي اختلاف کي هڪ اهڙي مقام تي پهچڻ جي اجازت نہ ٿي ڏيئي سگهن، جتان کان واپسيءَ جو ڪو امڪان نہ هجي. ٻنهي طاقتن جي درميان وڌندڙ خليج روس جي طاقت کي مشرقي يورپ ۾ ڪمزور ڪري وڌو آهي، جتي پيچيده ۽ گهريون تبديليون ايشيا ۾ چين جي اثر ورسوخ تي اثرانداز ٿيڻ کان سواءِ ظاهر ٿي رهيون آهن. چين سان نظرياتي صلح کان سواءِ سوويت يونين جي قيادت تي بہ جاڙا دٻاءُ اثرانداز ٿيندا، يعني مغرب جي طرفان آزاد خيالن جي ڌمڪي ۽ مشرق جي طرف کان چيني روايت پسندن جي پريشاني. ۽ نہ وري سوويت يونين آمريڪا سان پنهنجي خيرسگاليءَ کي انهيءَ حد تائين وڃڻ جي اجازت

ڏيئي سگهي ٿي، جتي اها ”سرماءِ ڌاري جي سربراه“ يعني آمريڪا سان گڏ شمار ٿيڻ لڳي. اهو نتيجو ڪي ندي اسين نظريات جي اهميت جي بيان ۾ مبالغه آرائي نه ڪري رهيا آهيون. ڪن وقتن تي قومي ضرورتون يقيناً نظريات تي ضرورتن جي جاءِ والاري سگهن ٿيون، پر انهيءَ ترجيح کي ڪڏهن به تسليم نه ڪيو ويندو آهي. ان جي برعڪس، جڏهن اهي رجحان وڌيڪ ظاهر ٿي پوندا آهن، تڏهن قومي مقصدن جي حصول لاءِ نظريات کان ڪم وٺڻ خاطر ان جي زباني تعريف وڌائي ڪري سگهجي آهي. پوءِ جيڪڏهن سوويت يونين آمريڪا ۾ چين سان پنهنجن تعلقات جي باري ۾ هڪ لڳڪڌار طريقو ڪار رکي ٿي ۽ ان طرح اها ڪن وقتن تي آمريڪا سان وڌيڪ هر آهنگي روا رکي ٿي ۽ ڪن وقتن تي — جيتوڻيڪ هاڻي تمام گهٽ موقعن تي — چين سان پڻ، پر اها انهيءَ راه کي اڻڄاڻايل مدت تائين اختيار ڪري ان کي عالمي معاملن ۾ پنهنجي موقف کي خطري ۾ وجهڻ کان سواءِ، پنهنجي پاليسيءَ جو هڪ مستقل اسلوب بنائي نه ٿي سگهي.

جيتوڻيڪ عوامي جمهوريه چين ۽ آمريڪا هڪٻئي جا زبردست حريف بڻجي چڪا آهن، ۽ وينام جي جنگ انهن کي بين الاقوامي جنگ جي ڪنڌيءَ تي آڻي بيهاريو آهي، تڏهن به هي فرض ڪرڻ گهرجي ته انهن جي تعلقات ۾ هميشه ئي اهڙي شدت رهندي. ٻن وڏين طاقتن وانگر آمريڪا جا مقصد پڻ عالمي آهن، پر ان جا پهريان مقصد يورپ سان ٿي واپس آهڻ، جتي ان کي سوويت يونين جي بنيادي مفادن سان مقابلو ڪرڻو پوي ٿو. آمريڪا سان چين جو سڀني کان وڏو تڪرار وٽ نام جي جنگ کان علاوه، تائيوان جي مستقبل جو آهي. انهيءَ ڳالهه تي زياده بحث جو امڪان ناهي ته آمريڪا جي سلامتيءَ لاءِ جرمني وڌيڪ اهم آهي يا تائيوان. جيڪڏهن نوبت پنهنجي ملڪن سان

هڪ جي چونڊ ڀيا سياسي قوت آزمائيءَ تائين پهچي وڃي، ته پڪ ٿي پڪ آمريڪا جرمني ۽ يورپ جي مستقبل کي اوليت ڏيندي. فقط بچاءَ جي نقطه نگاهه کان تائيو ان جو هڪ مان نڪري وڃڻ آمريڪا جي سلامتيءَ جي مفادن کي ايتري خطري ۾ نه وجهندو، جيترو جرمنيءَ جو نڪري وڃڻ. اٽلانٽڪ سمند جي علائقي ۾ ڪن ايشيائي مملڪتن ۾ آمريڪا کي دفاعي سهوليتن جو هڪ سلسلو ميسر آهي، جنهن کان چين گهيري ۾ آيل آهي ۽ آمريڪا کي ڪيترن ئي اهڙن جنگي اهميت جي پيڻ تي پڻ تسلط حاصل آهي، جيڪي چين جي ڪناري جي سامهون واقع آهن. ان کان سواءِ اٽلانٽڪ وڏي سمند ۽ ايشيائي سمند ۾ آمريڪا جو ستون پڙو پڻ گشت ڪندو رهندو. ان طرح تائيو ان ۾ پڻ ساحلي پيڻ جو هڪ مان نڪري وڃڻ، آمريڪا جي ايشيا ۾ جنگي ضرورتن لاءِ تمام گهڻي اهميت جو حامل ناهي. انهيءَ قسم جا ايڏا گهڻا ۽ ايڏن مختلف قسمن جا فائدا آمريڪا کي يورپ ۾ حاصل ڪينهن. اتي، آمريڪا کي بنيادي طور سڀ کان وڌيڪ وڏين قوتن ۽ اٽلومي ميٽائين تي انحصار رکڻو پوي ٿو. آمريڪا ۽ سوويت يونين جا هڪٻئي سان ٽڪرچندڙ مفاد فقط يورپ تائين محدود ڪينهن. اهميت جي لحاظ کان وچ اوڀر جي حيثيت ثانوي آهي. يورپ وانگر اتي پڻ آمريڪا جي رقابت چين سان نه، پر سوويت يونين سان آهي. آمريڪا جي لاءِ تيل جي دولت وارو وچ اوڀر، سئيز واه ۽ اسرائيل جو مسئلو تائيو ان جي مستقبل کان تمام گهڻي اهميت رکن ٿا. قومي مفاد ۽ عهد و پيمان، ٻنهي خيالن کان وچ اوڀر جيڪو يورپ، ايشيا ۽ آفريڪا جي وچ ۾ هڪ چؤواڻي جي حيثيت رکي ٿو، آمريڪا جي عالمي مقصدن ۾ ڏور اوڀر تي فوقيت رکي ٿو. ٻي مهاڀاري لڙائي کان پوءِ آمريڪا انهيءَ خطي ۾ برطانيه ۽ فرانس جي جاءِ والاري

آهي. ايراني نار جي پسگردائي وارو علائقو سڄي دنيا جي پيٽرول جو ۲۷ سيڪڙو پيدا ڪري ٿو، ۽ ان ۾ سڄي دنيا جي پيٽرول جي تصديق ٿيل ذخيرن جو سٺ سيڪڙو موجود آهي. آمريڪي ڪمپنين جو ان علائقي ۾ اڍائي سؤ ارب ڊالرن جو مجموعي سرمايو سيڙيل آهي. انهيءَ قسم جو آمريڪي مفاد جو نظير، اوڀرندي ايشيا ۾ ڪٿي به نه ٿو ملي. ٻئي طرف سوويت يونين انهيءَ خطي ۾ اسرائيل جي خلاف عربن جي مقصد جي حمايت ڪري ۽ اسوان بند جي تعمير ۾ ڊرامائي طور شريڪ ٿيڻ کان پوءِ عرب رياستن کي مسلسل وڏي مقدار ۾ اقتصادي ۽ فوجي امداد ڏيئي پنهنجي اثر و رسوخ ۾ لاڳيتو اضافو ڪيو آهي.

وچ اوڀر ۾ سوويت يونين ۽ آمريڪا جي تمام وڏي بازي لڳل آهي، جيڪا اهميت جي لحاظ کان يورپي مفادن کان ٻئي درجي تي آهي. جيستائين آمريڪا جو تعلق آهي، اسرائيل هنڪ بهن الاقوامي تشويش جو موضوع به آهي ۽ هڪ بيحد اهم داخلي مسئلو پڻ. انهيءَ خطي ۾ آمريڪي مفاد ايترا ته وڏا آهن جو روس، جنهن جا مفاد پڻ حالانڪ غور لائق آهن، تنهن پنهنجي انهيءَ موقف ۾، جيڪو هن وچ اوڀر جي بحران جي آغاز ۾ اختيار ڪيو هو، هن خوف کان ترسيم ڪري ڇڏي ته آمريڪا پنهنجن مفادن جي هر قيمت تي حفاظت ڪندو. جون ۱۹۶۷ع واري مخصوص جنگ ۾ آمريڪا جي وقتي ڪاميابين جي باوجود روس ۽ آمريڪا يورپ وانگر وچ اوڀر ۾ پڻ فوقيت حاصل ڪرڻ لاءِ هڪٻئي کان گوءِ کڻي وڃڻ جي ڪوشش ۾ لڳا پيا آهن.

هن ڳالهه ۾ ڪوبه شڪ ڪونهي ته سوويت يونين کي وچ اوڀر جي تازي تڪرار ۾ پریشاني نصيب ٿي. ان

کي جيڪا ناڪامي ٿي، تنهن جو تدارڪ ضروري هو۔ ان ڪري وزيراعظم ڪوسيجن جو ٽڙ ٽڪڙ ۾ جنرل اسيمبليءَ جو رخ ڪرڻ، صدر پوڊگورني جا قاهره، بغداد ۽ دمشق جا جلدي جلدي دورا ڪرڻ ۽ عرب رياستن جي جنگي ساز و سامان جو نقصان فوري طور پورو ڪرڻ۔ اهي سڀ اقدامات سوويت يونين جي انهن پختين، ڪوششن جو حصو هئا، جيڪي ان نه صرف عرب رياستن ۾ بلڪ سڄي دنيا ۾ پنهنجي وقار کي بحال ڪرڻ لاءِ ڪيون.

هيءَ ڳالهه دعويٰ طور اعتماد سان چوڻ ته آمريڪا ۽ سوويت يونين جو يورپ ۾ موجوده باهمي ٺاهه ۽ وچ اوڀر ۾ روسي موقف جي ناڪامي جي ڪري هاڻي ٻنهي عالمي طاقتن جي درميان چڪتاڻ ۾ ڪمي بين الاقوامي زندگيءَ جي هڪ مستقل سياسي حقيقت بڻجي ويئي آهي، هڪ خطرناڪ قسم جي سڌي سادي وضاحت ٿيندي. جيتوڻيڪ سوويت يونين انهيءَ قسم جو ٺاهه چاهي به، تڏهن به بين الاقوامي صورتحال جا تضاد ڪيسن ان جي اجازت بلڪل نه ٿا ڏين.

آمريڪا جا عوامي جمهوريه چين سان ڪي به علائقائي تنازعا ڪينهن، جڏهن ته سوويت يونين ۽ عوامي جمهوريه چين جي درميان علائقائي اختلاف موجود آهن ۽ اهم ڳالهه جيڪا موجوده عالمي طاقتن جي حيثيت تي اثر انداز ٿي رهي آهي، سا اها ننگي حقيقت آهي ته جنگي نقطه نظر ۽ صنعتي ۽ ٽڪنيڪي ترقيءَ جي حوالي سان آمريڪا ۽ سوويت يونين ئي اهي ٻه وڏيون طاقتون آهن، جيڪي هر ٻه هئڻ جي حيثيت رکن ٿيون. انهن ٻنهي ايتري خوفناڪ جنگي طاقت حاصل ڪري ورتي آهي، جو ٻئي نه فقط هڪٻئي کي تباهه و برباد ڪري سگهن ٿيون، پر پاڻ سان گڏ باقي دنيا کي پڻ غرق ڪري سگهن ٿيون. چين اڃا تائين انهيءَ درجي جي

عام صلاحيت حاصل نه ڪئي آهي. آمريڪا ۽ سوويت يونين جي درميان ”دهشت جي توازن“ (بئلس آف ٽيرر) چين کي هڪ اهڙي حيثيت عطا ڪري ڇڏي آهي، جو هو ان جو پٿر هڪ يا ٻئي طرف جهڪائي سگهي ٿو. جيڪڏهن چين آمريڪا جي هٿون تپاه ٿي وڃي ته هڪ اهڙو خلا پيدا ٿي پوندو جو سوويت يونين جي سلامتيءَ کي خطري ۾ وجهي ڇڏيندو. ان ڪري چين سان سوويت يونين جي اختلافن جي باوجود اها ڳالهه سوويت يونين جي بنيادي قومي مفاد ۾ ناهي ته اهو چين سان پنهنجن تڪرارن کي آخري انجام تائين پهچائي ڇڏي. ان طرح يورپ ۽ وچ اوڀر ۾ روس سان پنهنجي رقابت ۽ روس ۽ چين جي درميان نظريات تي ۽ علاقائي اختلافن جي بنياد تي ۽ روس سان مصالحت پسندي ۽ چين سان دشمنيءَ جي باوجود اها ڳالهه آمريڪا جي قومي مفاد ۾ هرگز ناهي ته چين جي خلاف پنهنجي جدوجهد کي انهيءَ حد تائين رسائي، جتان کان واپسي ممڪن نه ٿئي. ان ڪري هيءَ ڳالهه قابل فهم آهي ته انهن نهايت صاف ۽ ظاهري طور ناقابل مصالحت اختلافن جي باوجود جيڪي آمريڪا ۽ چين جي درميان آهن، ۽ وچ اوڀر جي انهن سڀني حاله واقعن جي باوجود، جن مان روسي آمريڪي ڇڪتاڻ ۾ ڪميءَ جو اظهار ٿئي ٿو، اهڙي صورت وري به رونما ٿي سگهي ٿي، جنهن ۾ چين ۽ آمريڪا سندن درميان موجود رڪاوٽن کي اورانگهي وڃن ۽ ڪنهن اهڙي عملي ٺاه تي پهچي وڃن، جيڪو سوويت يونين جي موافق نه هجي. ان سان گڏوگڏ امڪان اهو به آهي ته حالات انهيءَ خليج جي مٿان پٿر ٻڌي وجهن، جنهن چين ۽ سوويت يونين کي هڪٻئي کان جدا ڪري رکيو آهي ۽ انهن کي ائنگلو-آمريڪي طاقتن جي خلاف متحد ٿيڻ تي انهن شڪستن جي مدنظر مجبور ڪري وجهن، جن سان هنن جو مقابلو ٻي افروايشيائي

ڪانفرنس نه ڪري سگهڻ واري واقعي کان وٺي وچ اوڀر واري صورتحال جي آبهريءَ تائين رهيو آهي. اهي ناڪاميون انهيءَ اثر جي سبب کان، جيڪو ویت نام جي ڪري ٻين سوويت مفادن تي پئجي رهيو آهي، اڃا به وڌيڪ سنگين ٿي ويون آهن.

طاقت جي مرڪزن جي بدلجي وڃڻ ۽ مشرق ۽ مغرب جي نظرياتي چڪتاڻ جي جزوي طور تي اثر-ڏکڻ جي باهمي ڪشمڪش کان مغلوب ٿيڻ جي ڪري جيڪا امير ۽ غريب قومن ۾ هولناڪ عدم توازن جي سبب کان پيدا ٿي آهي، بين الاقوامي سماجي حالت هڪ متغير ڪيفيت ۾ آهي. گذريل ڏهاڪي جي شديد ڪشمڪش جي جاءِ تي هاڻي مرڪزي طاقت جي تقويض جو عمل شروع ٿي ويو آهي. انهيءَ تبديليءَ جي رفتار اسان جي تصور کان تمام گهڻي وڌيڪ آهي ۽ جيئن پوءِ ٿيڻ وڌيڪ تيز ٿيندي وڃي ٿي. هر هنڌ عظيم تبديليون رونما ٿي رهيون آهن ۽ انهن سڀني کان وڌيڪ عظيم تبديلين جي جاءِ ايشيا آهي. اهڙي پٺڙي صورتحال ۾ بين الاقوامي واقعن جي آئنده رخ جي مطابق ڪي به غير عقلي اندازا قائم ڪرڻ سوئمار ٿيندا. في الحال آمريڪا چين سان هڪ اهڙي دشمنيءَ واري ڪشمڪش جي حالت ۾ آهي، جو اها جنگ کان ٿوري ئي گهٽ آهي. انهيءَ قسم جي حالت هميشه رهي نه ٿي سگهي. موجوده رجحانن مان، جيڪي ٽڪراءَ ڏانهن اشارو ڪري رهيا آهن، اندازو لڳائيندي واقعاتي هوا جي رخ ۾ تبديلي ڏورانهين ڳالهه معلوم ٿي رهي آهي. هيءَ اڳڪٿي وڌيڪ اسڪاني نظر اچي رهي آهي ته ٻنهي عظيم طاقتن جي درميان وچ اوڀر واري جنگ جي سلسلي ۾ ٺاه ٺوڻ جو جيڪو ڊرامائي مظاهرو ٿيو هو، ۽ جنهن جو صدر جانسن گلاسبرو ۾ وزيراعظم ڪوسيجن سان چوٽيءَ وارين ڳالهين ۾ جيتري تندهيءَ سان پيچو ڪيو هو، تنهن جو انجام چين جي

نتھان جي صورت ۾ ظاهر ٿيندو، ۽ اهڙي طئي ٿيل موجوده  
 بين الاقوامي صورتحال کي برقرار رکڻ جي حق ۾ هوندو،  
 جنهن جي نگراني آمريڪا ۽ سوويت يونين ڪندا. اهو  
 گهڻي قدر ممڪن آهي، پر اقتدار جي سياست جي ولوله انگيز  
 ست-رننگيءَ ۾ هر قسم جي ممڪن ڳالهين کي خيال ۾ رکڻ  
 ضروري هوندو آهي. بين الاقوامي سياست جي متعلق هڪ حيران  
 ڪندڙ ڳالهه هيءَ آهي ته ان ۾ ڪوبه اهڙو قانون شامل  
 ڪونهي، جيڪو ڪنهن اهڙي تبديلي ۽ ڦيرڦار کي قانون جي  
 خلاف قرار ڏي، جيڪا مادي مفادن جي باهمي عمل جي  
 نتيجي طور ايندي آهي.

هاڻي گهڻن ماڻهن کي هن ڳالهه جو يقين ٿيندو پيو وڃي  
 ته آمريڪا ۽ سوويت يونين سرد جنگ جي خطرناڪ مرحلي  
 کي ختم ڪرڻ ۾ مصروف آهن. کين هميشه هن ڳالهه جو  
 احساس ڪونه ٿو رهي ته مقابلي جي حالت ۾ تخفيف، زياده  
 سنگين مسئلن کي تيزيءَ سان سامهون آڻيندي ۽ دنيا جي  
 مختلف حصن ۾ مسلح تصادم جو سلسلو شروع ٿي ويندو.  
 سرد جنگ ذري گهٽ ويهن سالن کان به زياده عرصي تائين  
 ان ڪري جاري رهندي آئي آهي، جو آمريڪا ۽ سوويت يونين  
 پنهنجن تڪرارن کي حل ڪرڻ لاءِ جنگ کي هڪ طريقي  
 هٿ جي طور قطعاً رد ڪري ڇڏيو آهي. دنيا سرد جنگ جي  
 روايتي سٽاءَ ۽ ان جي ڪوتاهين کان پوري طرح واقف ٿي  
 چڪي آهي. ساڻهو هاڻي انهيءَ علم جي بنياد تي پنهنجو  
 پاڻ کي وڌيڪ محفوظ سمجهڻ لڳا آهن ته هيءَ سرد جنگ  
 اوچتو ئي اوچتو گرم ٿي کليل اڳرائي جي ڌماڪي جي  
 صورت اختيار نه ڪندي. سرد جنگ ۾ هڪ نه ٻيءَ صورت  
 ۾ تخفيف، حقيقي طور خطرناڪ حالات پيدا ڪري سگهي ٿي.  
 انهيءَ طرح سان پيدا ٿيندڙ خلا ۾ ڪا اهڙي وڏي طاقت  
 داخل ٿي سگهي ٿي، جيڪا استحصال جي خاتمي لاءِ جنگ کي



وسيلو بنائن ۾ جديد جنگي طور طريقي جي نتيجن کان نه ڊڄندي هوندي. انهيءَ ڳالهه جي روڪڻ لاءِ، تسليم ٿيڻ لاءِ، عظيم طاقتون، جيڪي جنگ کان بيزار ٿي چڪيون آهن، شايد اهڙن ٺاهن تي راضي ٿي پون، ۽ اهڙين اصلاحي تدبيرن جي اجازت ڏئي وجهن، جن جو نتيجو نه ته ناانصافيءَ واري ”موجوده صورتحال“ کي قائم رکڻ جي صورت ۾، ۽ نه حقيقي مفادن کان هٽ ڪڍڻ جي صورت ۾ نمودار ٿئي. پر جنهن وقت تائين قومون هڪٻئي جو استحصال ڪنديون رهنديون، جيستائين آمريت موجود هوندي ۽ شهري آزاديون ساڪت رهنديون، جيستائين عوام کي سندن حقن کان محروم رکيو ويندو، ۽ غريبن کي لٽيو ڦريو ويندو، تيستائين سرد جنگ باقي رهندي ۽ شايد آخرڪار وڏين طاقتن جي درميان پن نظرين جي اختلاف جي بنياد تي حقيقي جنگ به چڙهي پوندي. مظلوم قومون پنهنجي نجات ڏيندڙ جي ڳولا ڪڏهن به ترڪ نه ڪنديون، ۽ جيڪڏهن کين انهيءَ ذميداريءَ جو چوڻو پائڻ لاءِ ڪوبه تيار نه مليو، ته محڪوم عوام پنهنجو پاڻ کي نجات ڏياريندا ۽ هڪ اهڙو منصوبو مساواتي نظام قائم ڪري وجهندا، جيڪو جبر ۽ تسلط، غربت ۽ افلاس ۽ ظلم ۽ استحصال کان پاڪ هوندو. آخري تجزيي طور، سرد جنگ جي جاتل سڃاتل پاڇي هيٺان رهڻ، فرقيوارانه جنگ جي ڏهڪاءَ جي تجربي ڪرڻ کان بهتر ٿيندو، جنهن جي طرف اسين آهستي آهستي وڌندا نظر اچون ٿا.

ڪو وقت اهڙو هو، جڏهن آمريڪا ۽ سوويت يونين دنيا جا ٻه اهم ترين مخالف هئا. ڏهه سال اڳي، ڪي ٿورا ئي ماڻهو انهن جي موجوده تعلقات جي نوعيت تي اعتبار ڪن ها. ساڳيءَ طرح، هن امڪان کي به رد ڪري نه ٿو سگهجي ته ڪو اهڙو وقت ڪوڻ ايندو، جڏهن آمريڪا ۽ چين کي باهمي بقا جو ڪو طريقو تلاش ڪرڻو پوندو. جيڪڏهن

اٺين نه ٿيو، ته پوءِ ان جو نتيجو دنيا، يا گهٽ ۾ گهٽ ايشيا جي تباهي ۽ برباديءَ جي صورت ۾ نڪرندو. دنيا ۾ ڪي به مستقل دشمن ڪين هوندا آهن. آمريڪا ۽ چين جي موجوده دشمنيءَ کي ڪنهن نه ڪنهن ڏينهن هوشمنديءَ جي آڏو گوڏا جهڪائڻا پوندا. ويهين صديءَ جي چوٿين ڏهاڪي جي اڌ کان وٺي پنجين ڏهاڪي جي اڌ تائين نازي فاشزم تصادم جو سبب رهي. پنجين ڏهاڪي جي درمياني حصي کان وٺي ڇهين ڏهاڪي جي اڌ تائين سوويت يونين ۽ آمريڪا سرد جنگ ۾ پڪيا پيا هئا. ڇهين ڏهاڪي جي اڌ کان وٺي، اسان آمريڪا ۽ چين جي درميان وڌندڙ دشمني ڏٺي آهي. پر اها مخالفت هميشه جي لاءِ قائم رهي نه ٿي سگهي. پروفيسر ٽائن بي کان وڌيڪ احتياط کان ڪم وٺندي، جنهن هن اڳڪٿي ڪرڻ جي جرئت ڪئي هئي ته تاريخ هڪ عديم النظير پاسو ورائيندي، آڱهه گهٽ ۾ گهٽ ايتريقدر اڳڪٿي ڪرڻ لاءِ آسان آهيان ته اٺين ڏهاڪي جي درميان حالات ۾ تبديلي ايندي. جيڪڏهن ماضي مستقبل جو منظر آهي، ته پوءِ حيرت ٿيندي جيڪڏهن آمريڪا ۽ چين جي مقابلي جي شديت اٺين ڏهاڪي کان پوءِ به قائم رهي سگهي. جيئن آمريڪا ۽ سوويت يونين جي مقابلي جي صورت ۾ ٿيو، تهڙيءَ طرح چين ۽ آمريڪا جي تقابل جو نتيجو به، فتح ۽ شڪست جي صورت ۾ نه، پر اختلاف ۽ تصادم جي تيز نوڪن جي گسي گسي مڏين ٿيڻ جي صورت ۾ نڪرندو.

ان مان اسين هي سبق حاصل ڪري سگهون ٿا ته نئين قومن کي عالمي طاقتن جي اختلافن جي وهڪري ۾ نه وهڻ گهرجي ۽ هڪ طاقت جي حمايت ۾ يا ڪنهن ٻي طاقت جي مخالفت ۾ حد کان ايترو ٻاهر نڪري وڃڻ نه گهرجي، جو انهن جي پنهنجي مستقبل کي ناقابل تلافِي نقصان پهچي.

بلڪه کين عالمي طاقتن جي موقف کان متاثر ٿيڻ کان سواءِ اڳرائيءَ جي خلاف سڀني سڀ ڪري سامراجيت کي ختم ڪرڻ جي ڪوشش ڪرڻ لاءِ انصاف جي بنيادن تي ٻيڙي مقصدن جي حمايت ڪرڻ گهرجي. ننڍين قومن لاءِ بهتر ٿيندو، ته اهي عالمي طاقتن جي حريفاڻي چڪتاڻ ۾ گهڻي کان گهڻو غير جانبداريءَ وارو رويو اختيار ڪن. انهن جي لاءِ ڪنهن وڏي طاقت جي خلاف ڪنهن ٻي وڏي طاقت سان مڪمل ايڪو ڪرڻ ڪوتاهه انديشي ٿيندو. ان جو هروڀرو اهو مطلب ڪونهي ته پنهنجن قومي مقصدن کي اڳتي وڌائڻ لاءِ ڪا ننڍي قوم ڪو اهڙو موقف اختيار نه ڪري، جيڪو ٻين وڏين طاقتن جي مقابلي ۾ ڪنهن هڪ وڏي طاقت سان زياده هم آهنگ هجي. پر ان جو اهو مطلب ضرور آهي ته ننڍي رياست ڪنهن هڪ وڏي طاقت جي خلاف ڪنهن ٻي وڏي طاقت سان اهڙو ايڪو ڪرڻ کان گريز ڪري، جنهن ۾ بين الاقوامي معاملن ۾ اڳواڻ ٿيڻ ٿيل موقف اختيار ڪرڻو پوي ۽ سو به فقط عارضي مادي فائدين جي خاطر يا انهيءَ سبب کان ته انهيءَ رياست جي برسر اقتدار حڪومت کي اهو انديشو آهي ته اها انهيءَ طاقت جي سهاري کان سواءِ پنهنجي ئي عوام جي هٿان ختم ٿي ويندي.

عملي حالتن ۾، ننڍين قومن کي اهڙي حڪمت عملي ٺاهڻ گهرجي، جنهن جي ذريعي سڀني عالمي طاقتن سان معمول جي مطابق ٻين طرفا تعلقات قائم ٿين، جن ۾ انهن طاقتن جي طرفان ڪنهن مداخلت جو امڪان نه هجي ۽ جن جي درجي بندي روشن خيال قومي مقصدن جي بنياد تي بلڪل سمجهه ۾ اچڻ جهڙي هجي. انهن تعلقات کي جيڪڏهن فائدي بخش ۽ معقول ٿيڻو آهي ته اشتراڪ عمل جا شرط اهڙا هئڻ گهرجن، جن ۾ خالص نظرياتي معاملن يا دفاعي عهد و پيمانن ۾ هڪ کي ٻئي جي مقابلي ۾ ترجيح

نه سلمي، نه ته انهن جا تعلقات گهڻ-رُخين ذميدارين جي صورت اختيار ڪندا. جيئن ته عظيم طاقتن جون ذميداريون عالمي نوعيت جون هونديون آهن، انڪري ڪنهن وڏي طاقت سان دفاعي معاملن ۾ ٻه-طرفا تعلقات قائم رکي انهيءَ سلسليوار ردعمل ۾ قاسمي پوڻ کان بچڻ مشڪل آهي، جنهن جو نتيجو گهڻن رخن وارين ذميدارين جي صورت ۾ نڪرندو. انهيءَ قسم جي معاهدي مان ٻه-طرفا فائدا ختم ٿي وڃن ٿا ۽ اهي معاهدا اسان کي ٻين وڏين طاقتن سان تصادم جي طرف گيهلي وڃن ٿا. ٻه-طرفن تعلقات جي شرطن کي ڪڏهن اهڙو نه هئڻ گهرجي، جو انهن مان ٻين عالمي طاقتن سان انهن ئي قسمن جي تعلقات جي وسعت ۽ شڪل ۾ ڪنهن طرح به بگاڙ پيدا ٿئي. ٻين لفظن ۾، ٻه-طرفن تعلقات کي ڪنهن به صورت ۾ گهڻ-رُخين ذميدارين جي شڪل اختيار نه ڪرڻ گهرجي، جيڪي ان وقت سامهون اچن ٿيون، جڏهن مختلف ٻه-طرفن تعلقات جي شرطن ۾ بنيادي معاملن تي اختلاف، ناقابلِ تصفيه ٿي پوي ٿو.

ٽين دنيا جي قومن جي لاءِ لازم آهي ته اهي نه فقط عالمي طاقتن سان، بلڪ نيم عالمي طاقتن مثلاً برطانيه، فرانس ۽ جرمنيءَ سان پڻ ٻه-طرفا دوستانه تعلقات وڌائينديون رهن. فرانس کي، جنهن جي طاقت اڻٽمي هٿيارن جي ڪري اڳي کان وڌيڪ ٿي ويئي آهي، آفريڪا جي فرينچ ٻولي ڳالهائيندڙ رياستن جو اعتماد حاصل آهي. ان جي راءِ کي باقي آفريڪي ملڪن، ايشيا ۽ لاطيني آمريڪا جي ملڪن ۾ پڻ وقعت حاصل آهي. وچ-اوڀر جي تازه ترين بحران جي دوران فرانس عرب ملڪن ۾ پنهنجو مقام ٻيهر حاصل ڪري ورتو آهي ۽ جيڪي زيادتيون ان سن 1956ع واري سٽيز جي جنگ ۾ ڪيون هيون، تن جي تلافِي پڻ ڪري ڇڏي آهي. هن ڳالهه جو اقرار ته 1968ع جي فرانس

1956ع واري فرانس ٺاهي، صدر ناصر ان وقت ڪيو هو، جڏهن هن وچ اوڀر واري جنگ ۾ فرانس جي تعميري ڪردار ادا ڪرڻ تي جنرل ڊيگال جي تعريف ڪئي هئي. فرانس پنهنجي لاءِ نه فقط يورپي ملڪن ۾ بلڪه ٽين دنيا جي قومن ۾ پڻ هڪ خاص مقام پيدا ڪري ورتو آهي. هن پنهنجي دورانديشيءَ واري خارجي پاليسيءَ جي صدقي سوويت يونين ۽ عوامي جمهوريه چين سان فريبي لاڳاپا پيدا ڪري ورتا آهن. ویت نام جي جنگ ۽ ايشيا جي عام صورتحال جي سلسلي ۾ ان جي صحيح جائزن هن جو ڏيل اڃا به وڌيڪ وڏو ڪيو آهي، جڏهن ته ان جي خارجي حڪمت عمليءَ بين الاقوامي توازن ۾ اڳي کان وڌيڪ ترقي پسندانہ تبديليءَ جي لاءِ نوان موقعا پيدا ڪري وڌا آهن. خود اختياريءَ جي حق جي اصولن لاءِ پنهنجي مستحڪم حمايت سان، جنهن کي هن الجزائر ۾ خود پنهنجي سارجي مفادن جي خلاف هڪ جرئت مندانه انداز ۾ استعمال ڪيو، هن ٽين دنيا جي قومن تي ڏاڍو صحتمند اثر ڇڏيو آهي.

فرانس ۽ جرمنيءَ جي باهمي تعاون کي، جيڪو ڪونراد ائڊيناير جي سرپرستيءَ ۾ ڏاڍي حوصله افزا انداز ۾ شروع ٿيو هو، تنهن کي هن کان پوءِ ڪجهه ناڪاميون نصيب ٿيون. جيڪڏهن انهن ٻن ملڪن جي يگانگت مستحڪم ٿي وڃي ته اهي يورپ ۾ هڪ طاقتور سياسي عنصر ۽ باقي دنيا جي لاءِ امن جو هڪ مضبوط قلعو بڻجي سگهن ٿيون. في الحال اولهه جرمني، جيڪا هڪ ورهايل ملڪ جو هڪ حصو آهي، پنهنجي قوميت جي اتحاد جي خواهان آهي. انهيءَ عظيم مقصد جي حصول ۾ پنهنجي بچاءَ جي لاءِ ان جو دارومدار في الحال آمريڪا تي آهي. انهيءَ ڪري ان جي خارجي پاليسي جمود جو شڪار ٿي ويئي آهي. ان کي سندس هڪ وڏي اتحاديءَ جي طرفان بي وفائيءَ

جو دائمي ٽڙڪو لڳل رهي ٿو، ڇو ته سوويت يونين ۽ آمريڪا جي درميان ڪوبه بنيادي ٺاهه وفاقِي جمهوريه جرمنيءَ جي لاءِ هڪ وڏي نقصان جو سبب ٿيندو. چانسار ڪيڙنگر جي ماتحت مخلوط حڪومت جي ٺهڻ کان پوءِ فرانس جي طرف قدم وڌائڻ ۽ جنرل ڊيگال جي خيالن جي موافقت ۾ يورپ جي طرف وڌڻ جي تحريڪ پهر اٿي رهي آهي. بهرحال 1969ع لاءِ مقرر ٿيل عام چونڊن کان اڳ ۾ جرمنيءَ جي خارجي پاليسيءَ ۾ ڪنهن به قسم جي وڏي تبديليءَ جي اميد رکڻ قبل از وقت آهي، جيستائين آمريڪا ۽ سوويت يونين جي درميان ڪنهن اهڙي شرط تي ڪوئي بنيادي ٺاهه نه ٿي وڃي، جنهن کي جرمنيءَ جي وفاقِي جمهوريه پنهنجي لاءِ هڪ تاوان سمجهي.

برطانيه عظيمي هاڻي ايشيا ۾ هڪ مضبوط طاقت جي حيثيت وڃائي ويٺو آهي، پر اهو آمريڪا جي عالمي مفاد جي سهاري لاءِ هڪ اهم حاشيه بردار طاقت جو ڪردار ادا ڪري رهيو آهي. سئيز کان اوڀر وارن علائقن جي متعلق ان جي اشتغال ڏياريندڙ حڪمت عملين مغربي ۽ ڏکڻ اوڀر ايشيا ۾ ڪيئي تاريخي سگهڻ جي لائق مستحبتون پيدا ڪيون آهن. وچ اوڀر واري تصادم کان پوءِ هن ڳالهه ۾ شڪ پيدا ٿي چڪو آهي ته برطانيه وري ڪڏهن به ”سئيز کان اوڀر“ طرف پنهنجي ڪا ڳالهه نڄائي سگهندو. هاڻي ان کي پنهنجي عوام جي فلاح و بهبود ۽ ٻين ملڪن تي بالا دستيءَ جي وچان ڪنهن به هڪ شئي جي چونڊ ڪرڻي پوندي.

دولت مشترڪه باهمي فائدي جي تقضي ڪان لنگهي چڪي آهي. هاڻي ان جي حيثيت فقط هڪ علامتي اداري جي رهجي ويئي آهي ۽ ان کي هڪ مناسب انداز ۾ رضاڪاران طور تي جيترو به جلد ختم ڪيو وڃي، اوترو ئي اها برطانيه ۾ دولت مشترڪه جي ايشيائي ۽ آفريڪي قومن لاءِ بهتر ٿيندي.

ايشيا ۽ آفريڪا جي قومن جي مڃڻي اجتماعي مايوسين ۽ انهن جي جذبن کي سنڀالڻ ۾ دولت مشترڪه جي ناڪاميءَ جو عڪس برطانيه سان انهن جي تعلقات مان پوي ٿو ۽ انهن مان بيڪار پيچيدگيون پيدا ٿين ٿيون. جيئن ته دولت مشترڪه جي اندروني جهڳڙن کي نبيرڻ لاءِ ان جي اندر ڪوئي ذريعو موجود ڪونهي، ان ڪري اهي جهڳڙا تعداد ۾ وڌي وڌي غلط فهمين ۾ اضافو ڪندا رهن ٿا. اڄ برطانيه ۽ ڏکڻ آفريڪا جا باهمي تعلقات بهتر آهن، ڇاڪاڻ ته اهي ٻه طرفي بنياد تي قائم آهن. جڏهن ڏکڻ آفريڪا دولت مشترڪه ۾ شامل هو، تڏهن انهيءَ ملڪ سان برطانيه جا تعلقات ڪشيد هئا ۽ انهيءَ ڪشيدگيءَ جو سبب آها ڇڪتاڻ هئي، جيڪا دولت مشترڪه جي گهڻ-رڻخي سيلاپ جي سبب کان انهيءَ اداري جي خلاف پيدا ٿي پيئي هئي. دولت مشترڪه کي رضاڪاران طور تي ختم ڪرڻ سان، نه فقط ان جي مڃڻي ميمبرن سان برطانيه جا ٻه طرفا ناتا بهتر ٿي پوندا، بلڪ برطانيه پڻ انهيءَ قابل ٿي پوندو ته اڳوڻن ورثن جي بار کان آزاد ٿي، يورپي برادريءَ ۾ داخل ٿي وڃي ۽ ايشيا ۽ آفريڪا جا ملڪ پڻ پنهنجن پنهنجن ڪنڊن ۾ ۽ افريشيائي استحڪام جي لاءِ زياده فطري ۽ بامقصد ڪم سرانجام ڏيڻ جي لاءِ آزاد ٿي پوندا. حقن ۽ فرضن ۾ بي ترتيب قسم جي گهڻ نه هوندي، جنهن کان فقط اجتماعي ۽ انفرادي مشڪلات ۾ اضافو ٿئي ٿو ۽ ايشيا آفريڪا جي ماڻهن جون طبعي حوصله مند يون ڪمزور ٿي وڃن ٿيون. برطانيه جي جاءِ يورپ ۾ آهي ۽ جيترو جلد برطانيه انهيءَ نڪتہ کي سمجهي ويندو، اوتروئي يورپ ۾ سڄي دنيا جي اسن لاءِ بهتر ٿيندو. برطانيه پنهنجو آغاز يورپ مان ڪيو هو ۽ هاڻي ان کي يورپ واپس پهچڻ گهرجي. في الحال برطانيه جي غرضن جا چنبا سندس طاقت کان گهڻي قدر ٻاهر تائين ڦهليل آهن.

کيس وقت جي آواز مطابق پاڻ کي ٻيهر حالات سان ٺهڪائڻ جي ڪوشش ڪرڻ گهرجي، خصوصاً يورپ جي سلسلي ۾ - ايشيا ۾ برطانيه جي فوجي ذميدارين ۾ ڪمي ڪرڻ جو فيصلو انهيءَ رخ ۾ هڪ قدم آهي.

ترقي پذير قومن کي عالمي طاقتن سان تعلقات مرتب ڪرڻ ۾ هميشه مشڪل ۽ پريشانيءَ جو مقابلو ڪرڻو پوي ٿو. برخلاف ان جي، انهن لاءِ هيءَ ڳالهه مقابلاً آسان آهي ته اهي پنهنجن باهمي مفادن جي بنيادن تي بيٺل حڪمت عملين کي پاڻ ۾ ملائي چڏين ته جيئن عالمي طاقتن جي ڀيٽ ۾ انهن جي سوڌي ڪرڻ جي حيثيت بهتر ٿي سگهي ۽ هو پاڻ کي وڌيڪ مستحڪم پڻ ڪري سگهن. ترقي پذير قومن جي هيءَ مسلسل ڪوشش رهڻ گهرجي ته اهي باهمي تعاون ۾ اضافو ڪن، چاڪاڻ ته اهو تعاون برابريءَ جو تعلق هئڻ ڪري انهن قومن جي برادريءَ جي ڪنهن ميمبر جي انتهائي اهم مفادن کي نقصان پهچائڻ جي قابل ٿي نه هوندو آهي.

افريڪي ايشيائي استحڪام کي اقوام متحده جي اندر ۽ ٻاهر پختي ارادي سان وڌائڻ گهرجي. ان ۾ ٻي افريشيائي ڪانفرنس جي منعقد ڪرڻ ۾ ناڪامي ۽ خود اقوام متحده جي اندروني بحران جهڙيون ڪيئي ناڪاميون لازمي طور ٿينديون. آزاديءَ ۽ انصاف جي ايڏي هم ڳير تحريڪ جي مقابلي ۾ بيشمار رڪاوٽن جو اچڻ هڪ لازمي امر آهي، پر انهيءَ آزمائش کي اتحاد لاءِ ڪيل عزم کي وڌيڪ مضبوط بنائڻ گهرجي، جو وقت گذرڻ سان پڪ ٿي پڪ ظهور ۾ ايندو. هڪ ڀيرو اقوام متحده جي مٿان مصيبت جا سال ٿري وڃن، ته اهو ادارو پنهنجي ابتدائي سالن وارن وعدن جي وفا ڪرڻ لاءِ هاڻي به ٽين دنيا جي ترقي پذير قومن لاءِ ترقيءَ ۽ سندن حفاظت جو ذريعو بڻجي سگهي ٿو.



في الحال ته اقوام متحده جو ادارو بحرانن ۾ وڪوڙيو پيو آهي، ۽ ان جي سڀني ڪان وڏي دشواري اها آزمائش آهي جنهن سان ان جو مقابلو وڃ اوڀر ۾ آهي. ڪن ماڻهن جو عقيدو آهي ته جيڪڏهن ان کي هن آزمائش ۾ ڪاميابي نصيب نه ٿي ته ليگ آف نيشنس وانگر هيءَ به ختم ٿي ويندي. پر سچ اهو آهي ته جيتوڻيڪ ان جي موت جو اعلان اڳ ۾ به ڪيو ويو آهي ۽ هيءَ اڃا تائين زنده هلندي پئي اچي، هڪ دفعو هيءَ پنهنجي موجوده مشڪلاتن تي قابو حاصل ڪري وجهي ۽ نئين سر پنهنجي تنظيم ڪري وجهي ته پوءِ اها پنهنجو اثر و رسوخ سڃاڻي سگهي ٿي ۽ ايشيا، آفريڪا ۽ لاطيني آمريڪا جي قومن کي بين الاقوامي واقعن جي روش تي اثر انداز ٿين ۽ پنهنجي جائز جدوجهد جي مدد لاءِ عوامي راءِ جي طاقت کي متحرڪ ڪرڻ لاءِ سندن اجتماع جو هڪ موثر مرڪز بڻجي سگهي ٿي. ان هوندي به جيڪڏهن هيءَ انجمن موجوده مسئلن جي بار هيٺان ڏسجي به ويئي ته قومن جي هڪ ئي متحده انجمن وجود ۾ اچي ويندي، جيڪا مظلوم ماڻهن ۽ استحصال ٿيل قومن جي خدمت ۾ وڌيڪ وفاداري ۽ طاقت سان خدمت ڪندي. اهڙيءَ طرح سچ جي اظهار ۽ انصاف جي تحفظ لاءِ هڪ بين الاقوامي مجلس هميشه موجود رهندي. سڄيءَ دنيا کي عظيم تر طاقتن جي جائداد ۾ تبديل ڪري نه ٿو سگهجي. اقوام متحده پنهنجن سڀني ڪمزورين جي باوجود، ”ليگ آف نيشنس“ جي هڪ سڌريل صورت آهي، ۽ جيڪڏهن اها چڙوچڙ ٿي ويندي ته ان جي ڦٽل نشانن تي هڪ وڌيڪ موثر عالمي مجلس وجود ۾ ايندي.

جيئن جيئن اهڙا هٿيار، جيڪي سڄن سڄن ڪنڊن کي تباه ڪرڻ جي صلاحيت رکن ٿا، فني اعتبار کان ڪمال جي نقطي تي پهچي رهيا آهن، تيئن تيئن ايشيا، آفريڪا ۽

لاطيني آمريڪا جي ترقي پذير ملڪن لاءِ اڃا به وڌيڪ لازم ٿيندو وڃي ٿو ته هڪ ته اهي هڪٻئي جي موقف کي وڌيڪ جامع انداز ۾ باهمي استحڪام جي روشنيءَ ۾ سمجهڻ ۽ ٻيو ته سڀني ترقي پذير ۽ ترقي يافتہ قومن جي درميان بهتر ٺاهه جي لاءِ سرگرميءَ سان ڪم ڪن. هيءَ ڳالهه جيڪا عام طور تي چئي وڃي ٿي ته دنيا سسئي رهي آهي، ڪجهه غلط ناهي، ڇاڪاڻ ته مواصلات جي تيز رفتاريءَ اهڙن فيصلن تائين پهچڻ ۾ جيڪي بين الاقوامي امن کي متاثر ڪندا هجن يا بين الاقوامي جنگ جي طرف وڻي ويندا هجن، مفاصلن کي بلڪل ئي اثر ڪري ڇڏيو آهي. اهم فيصلن جو اثر ڪنهن واحد قوم يا ملڪ تائين محدود نه ٿو رهي. اڄڪلهه اهڙن فيصلن جو پڙاڏو دنيا جي چئني ڪنڊن تائين ڦهلاجي وڃي ٿو.

اقتصادي اعتبار کان دنيا جي اترين ۽ ڏاکڻن ملڪن ۾ جيڪو تضاد پيدا ٿي چڪو آهي، تنهن جي پيش نظر ترقي پذير قومن جي ترقي يافتہ قومن سان بهتر اقتصادي تعلقات قائم ڪرڻ جي جدوجهد ۾ مٿن هيءَ فرض عائد ٿئي ٿو ته اهي پنهنجن گڏيل مقصدن کي باهمي طور هڪٻئي سان مربوط ڪن، ته جيئن گڏيل سودي ڪرڻ خاطر سندن قوت ۾ واڌارو ٿئي. اتر-ڏکڻ جي چڪتاڻ، چاهي ترقي پذير قومن لاءِ ڪيتري ئي اهم ڇو نه هجي، اولهه ۽ اوڀر جي هن متضاد چڪتاڻ جي سامهون مغلوب ٿي وڃي ٿي، جنهن ۾ نظرياتي جذبن کي مشتمل ڪرڻ جي طاقت موجود آهي. اولهه ۽ اوڀر جي اها متضاد چڪتاڻ دنيا جي اقتصادي ۽ سماجي معاملن تي غالب اچڻ جي آزادي جو اظهار آهي. انهيءَ ڪري هن چڪتاڻ اندر انهيءَ عالمي تباهي ۽ برباديءَ جو خطرو موجود آهي، جيڪو تهذيب کي رک جو ڍير بنائي سگهي ٿو. انگري ايشيا، آفريڪا ۽ لاطيني آمريڪا جي ڪنڊن لاءِ ضروري آهي ته اهي موجوده زماني جي

واقعي جي ضرورتن جي مطابق يورپ ڪنڊ سان هڪ نئين ۽ هڪجهڙائيءَ واري انداز سان ٺاه ڪن .

ٻي مهاڀاري لڙائيءَ جي ڦهلايل تباهيءَ کان پوءِ يورپ بيمار ۽ ٽڪل حالت ۾ هونءَ اڃا ان ۾ هڪ نئين روح جا سڀ آثار موجود آهن ۽ ان جي هڪ ڀيرو جنگ کان بهزار ٿيل ماڻهن جي مقدر ۾ هڪ وڌيڪ خوشحال ۽ زياده ڀرپور زندگي نمودار ٿيندي نظر اچي ٿي . مشرقي ۽ مغربي يورپ جا ماڻهو جنگي هٿيارن کي هڪ طرف اڇلائي ڇڏڻ کان پوءِ وڌيڪ قريبن باهمي تعاون جي ڪوششن ۾ مصروف نظر اچن ٿا . ٻي طرفي چڪاڻ ۾ نرسي اچڻ سان مشرق ۽ مغرب جي هڪٻئي سان لاڳاپن ۾ لڇڪ وڌي ويئي آهي ۽ سياست ۽ اقتصاد ۾ پڙڙي ڪيفيت پيدا ٿي ويئي آهي . يورپ جي سالميت لاءِ هن حوصله افزا تحريڪ مان باقي يورپي مسلمانن جي حل دستياب ٿيڻ جون تازيون اميدون پيدا ٿي ويئون آهن . ڌارين جي دخل اندازيءَ کان آجي يورپي اهتنام هيٺ زندگيءَ جي بساط جي هڪ هنڌ ڄميل حالت کي ٽوڙڻ جا بهتر اسڪان نظر اچي رهيا آهن . هيءَ ڳالهه اڃا ملاحظه جي قابل آهي ته ٻئي عظيم ترين طاقتون (آمريڪا ۽ روس) مشرقي ۽ مغربي يورپ جي قومن جي درميان وڌندڙ تعاون جي ڪهڙيءَ حد تائين اجازت ڏين ٿيون يا ان کي پنهنجي گرفت ۾ رکي سگهن ٿيون . پر واضح طور صاف ڳالهه هيءَ آهي ته يورپ ۾ انهيءَ قسم جي تعاون جو لاڙو موجود آهي . اها ڳالهه پڻ ٽين دنيا جي قومن لاءِ انهيءَ ڳالهه کي اڃا به وڌيڪ ضروري ڪري ڇڏي ٿي ته اهي نئين اڀرندڙ يورپ جي طرف نئين انداز ۾ اڳتي وڌن .

يورپ ۽ ايشيا جي وچ ۾ نئين قسم جو باهمي تعلق اڀري رهيو آهي . ماضيءَ ۾ ايشيا تي يورپ جي غلبي جي سبب ڪري، ٻنهي ڪنڊن جي درميان باهمي لاڳاپن جي بنسبت

وڌيڪ اختلاف موجود هئا، هيءَ ڳالهه اڻڌر هئي ته عدم مساوات ۽ استحصال جي بنيادن تي قائم ٿيڻ وارن لاڳاپن جي دوران انهن ٻن علائقن جي ماڻهن جي درميان جهڳڙا وڌن. سادي غلامي جو زمانو گذري وڃڻ کان پوءِ يورپ ۽ ايشيا جي درميان تعلقات ۾ هڪ نئين گهراڻي پيدا ٿي آهي. بدلجندڙ تعلقات جي دؤر ۾ ايشيا ۽ يورپ جا ماڻهو انهن باهمي اختلافن جي پٺڀاءَ، جيڪي انهن کي هڪٻئي کان جدا ڪن ٿا، هڪجهڙين جي تلاش ۾ لڳل آهن، جيڪي کين هڪٻئي سان ملائين ٿيون. ”اچي ۽ چمڙيءَ واري آدميءَ جو بار“ ۽ ”غير مهذب“ ماڻهن کي مهذب بنائڻ جي لاءِ ”برتر قوم“ جي ذمہ داريءَ جهڙن فضول اصطلاحن جا اثر هائي يورپي ماڻهن جي ذهنيت ۽ انهن جي ايشيائي ماڻهن سان ورتاءَ تي گهٽ ٿيندا وڃن ٿا. پراڻن روين جا نشان اڃا به باقي آهن، پر تيزيءَ سان غائب ٿيندا وڃن ٿا. هائي زور يورپ ۽ ايشيا جي مشترڪه نسب نمائڻ ۽ ٻنهي ڪنڊن جي جاگرافيائي قربت ڏانهن منتقل ٿي رهيو آهي. هن ڳالهه کي وسارڻ نه گهرجي ته آباديءَ جا وڏا وڏا ريل ايشيا کان يورپ جي طرف وڌيا آهن. انڪري انهن جي درميان هڪ حد تائين نسلي ۽ ثقافتي هم رنگي آهي. ٻئي ڪنڊ تهذيب جا گهوارا رهيا آهن ۽ ٻنهي مان مذهبي افڪار، فلسفہ، سائنس ۽ سياسي تصورات اڻسي دنيا ۾ ڦهليا آهن. ٻئي ڪنڊ خوفناڪ جنگين ۽ تباهيءَ جا آکاڙا بڻيا رهيا آهن. انڪري يورپين ۽ ايشيائين، ٻنهي کي هڪ منصفانه بين الاقوامي امن جي قيام جي ضرورت جو هاڻي يڪسان طور وڌيڪ خيال رکڻ گهرجي. مستقبل ۾ ايشيا ۽ يورپ جي درميان اشتراڪ عمل کان دنيا جي زندگيءَ جي حالتن کي بهتر بنائڻ جا امڪان گهڻا روشن آهن. آئينده اچڻ وارا سال مشترڪه مفاد جي وسعت ظاهر ڪندا. اها وسعت ان وقت وڌيڪ واضح ٿي ويندي، جڏهن وڏيون

طاقتون يورپ ۽ ايشيا ۾ حالات جي بدليجنڌڙ حوالن جي روشنيءَ ۾ پنهنجن مقصدن کي نئين سر واضح ۽ مرتب ڪنديون، جڏهن حاڪميت کي متحده مقابلي کي منهن ڏيڻو پوندو ۽ جڏهن سائنس جي زمين ۾ اقتصادي ۽ معاشرتي حالتن مان ڦٽندڙ واقعن جي عام تاجي پيٽي ۾ نوان ميدان سر ٿيندا.

هڪ عالمي ۽ بين البراعظمي ٺاه ۽ رابطي جي اهميت هن ڪري گهٽ نه ٿي ٿئي، جو جاگرافي هاڻي به هر ملڪ جي خارجي پاليسيءَ جي تشڪيل تي سڀ کان وڌيڪ اهم اڪيلي عامل جي حيثيت رکي ٿي. جيڪڏهن ڪا قوم پنهنجي ويجهي کان ويجهي پاڙيسري ملڪ سان موافقت پيدا نه ٿي ڪري سگهي ته ڏورانهين قومن سان باهمي مفاهمت جي سطح تائين پهچڻ ان جي لاءِ اڃا به وڌيڪ مشڪل ثابت ٿيندو. ڪنهن قوم جي بين الاقوامي لاڳاپن ۾ پختگي ۽ لچڪ انهيءَ پختائيءَ ۽ لچڪ مان پيدا ٿيندي آهي، جيڪا اها پنهنجي ويجهي کان ويجهي پاڙيسريءَ سان پنهنجن لاڳاپن ۾ روا رکندي آهي. حقيقت ۾ جيڪڏهن سڀ پاڙيسري ملڪ هڪٻئي سان سٺي مفاهمت پيدا ڪري وجهن ته بين الاقوامي تعاون ۾ هوندو وڏيون سهولتون پيدا ٿي وڃن. علائقي جهڳڙا، جيڪي ٻين سڀني جهڳڙن کان وڌيڪ اهم هوندا آهن، پاڙيسرين ۾ اڻڻدا آهن ۽ پاڙيسري رياستن جي تعلقات ۾ چڪتاڻ پيدا ڪندا آهن. ماڻهن جي درميان پيچيدگين وانگر، رياستن جي درميان سڀني کان وڌيڪ پيچيده بين الاقوامي حالتون اتي پيدا ٿينديون آهن، جتي انهن جون سرحدون گڏيل هونديون آهن. ويجهڙائيءَ جي سبب ڪري ۽ باهمي تعلقات جي وسعت جي بدولت پڻ، پاڙيسري ملڪن جي خارجي حڪمت عملين ۾ نه فقط انهن جي باهمي اختلافن ۾ سختي ۽ شدت پيدا ٿين جو انديشو هوندو آهي، بلڪ سندن درميان طرح طرح جا روزمره جا مسئلا پڻ ظاهر ٿيندا رهندا آهن. اهڙي عمل

جو آهو دائرو آهي، جنهن ۾ ڪنهن قوم جي قابليت جو اظهار ٿيندو آهي. جيتوڻيڪ هلندڙ صديءَ ۾ مفاصلو نسلي ۽ روحاني لاڳاپن کي گم ٿو ڪري ڇڏي، تڏهن به جاگرافي پنهنجي معنائن ۾ پاڙيسري ملڪن جي درميان تعلقات جي اهميت کي متعين ڪرڻ واري سڀني کان وڌيڪ اثرائتي چيز آهي. گهڻن ئي تعلقات کي بدلائي يا متاثر ڪري سگهيو آهي. پر هڪ جاگرافيائي پاڙيسريءَ جي موجودگيءَ جي حقيقت کي بدلائي نه ٿو سگهجي. خارجي پاليسيءَ جي تشڪيل ۾ هيءَ هڪ دائمي عنصر آهي.

ڪنهن ملڪ جي خارجي پاليسيءَ جي اهميت ۾ ٻين ملڪن سان عام طور تي سڻن تعلقات قائم ڪرڻ جا فائدا اڪثر ان جي پنهنجن پاڙيسرين سان تعلقات جي ناڪاميءَ جي ڪري معطل ٿي ويندا آهن. هر قوم جي سياسي فلسفي ۽ معاشي نظام ۾ ترميم ۽ تبديليءَ جا امڪان موجود رهندا آهن. فنون، سائنس، مادي وسيلو ۽ سياسي ڍانچا سڀ ڦيرڦار جو اثر قبول ڪندا آهن، پر طبعي جاگرافيائي حقيقي ناقابل تبديلي هوندا آهن. هر ملڪ جي خارجي پاليسي ڪنهن به مقرر گهڙيءَ ۾ تغير پذير ۽ مستقل عاملن جي ميلاپ جو نتيجو هوندي آهي. ان ڪري خارجي پاليسي طئي ڪرڻ جي مشڪل ڪم ۾، بين الاقوامي دٻاءَ سان گڏوگڏ، حريقت جي جارحانه ارادن کي منهن ڏيڻ جي عمل ۾ مختلف ۽ انتهائي پيچيده عناصر جو لحاظ ضرور رکڻ گهرجي. مثلاً قوم جي سياسي فلسفي، جو، ان جي اقتصادي نظام جو، ان جي ثقافتي روايتن ۽ ان جي جاگرافيائي بيهڪ جو.

هن باب ۾ هڪ تمام پيچيده مسئلي کي سادي انداز ۾ پيش ڪرڻ جي ڪوشش ڪئي ويئي آهي، ۽ ان جو مقصد تڏهن ئي پورو ٿيندو، جڏهن ان مان هيءَ ڳالهه

واضح ٿي ويئي ڊيڄي ته دنيا جي بدليل سياسي حالات جي -  
جنهن ۾ ئي عالمي طاقتون وجود ۾ اچي ويئون آهن، ۽  
انسانن جي ذهنن تي قابو پائڻ لاءِ سڄي دنيا ۾ هر هنڌ  
چڪتاڻ جاري آهي - تقاضا آهي ته ننڍين قومن جا سياستدان،  
جن جي هٿن ۾ سندن ماڻهن جي قسمت جي واڳ آهي،  
گهڻي هوشياري ۽ احتياط ڪن. انهن سياستدانن جي  
خارج پاليسي جي اهم ۾ عالمي طاقتن جي طرف رويي جي  
انداز مان، ۽ خود انهن جي درميان استحڪام سان ئي آخرڪار  
هي طئي ٿيندو ته جن قومن جي رهنمائي انهن جي ذم آهي،  
سي سڀاڻي جي دنيا ۾ پنهنجي آزادي ۽ خودداري قائم به  
رکي سگهنديون يا نه.



## باب ٽيون

ورهاڱي ۽ هندستان جي غيرجانبداريءَ

ڏانهن آمريڪي رويو

پاڪستان کي، هڪ ايشيائي ۽ ترقي پذير ملڪ هئڻ جي ڪري پنهنجي پرڏيهي پاليسي، عالمي صورتحال جي مطابق اهڙي ترقي پسندانہ ۽ دانشمندانہ قومي مفاد جي بنياد تي ترتيب ڏيڻي پوي ٿي، جنهن ۾ عالمي امن ۽ انصاف جو جذبو سمايل هجي. پاڪستان هڪ نظرياتي رياست آهي يا وڌيڪ صاف لفظن ۾ چئجي ته اها هڪ اهڙي رياست آهي، جنهن کي پنهنجو نظريو آهي. ننڍي کنڊ جي مسلمانن لاءِ پاڪستان خدا جي طرف کان پيدا ڪيل جذبي جو نتيجو آهي، ۽ خود اراديءَ جي حق ذريعي حقيقت ۾ منتقل ٿيل، انصاف ۽ مساوات جي نظريي جو اظهار آهي. ان جي مخصوص نوعيت جي لحاظ کان پاڪستان جون ڪي خصوصي ذميداريون آهن. ان کي لازمي طور اهڙي حيثيت اختيار ڪرڻي پوي ٿي، جيڪا ان کي عالمي امن جي استحڪام ۽ سڀني لوڪن ۽ سڀني قومن لاءِ هڪجهڙائيءَ جي حصول خاطر سندس حقيقي ذميدارين کي پوري ڪرڻ، ۽ ساڳئي وقت تي خود پنهنجن مسئلن کي منهن ڏيڻ جي اجازت ڏئي.

ننڍي کنڊ جا مسلمان ڌارين جي تسلط کي ختم ڪرڻ ۽ هڪجهڙائي حاصل ڪرڻ جي جذبي سان سرشار ٿي پنهنجي لاءِ هڪ جدا ملڪ حاصل ڪرڻ لاءِ اڻي ڪڙا ٿيا ۽ اهي پاڪستان حاصل ڪرڻ ۾ ڪامياب ٿي ويا. جيتوڻيڪ ڪي اهڙا به ماڻهو آهن، جيڪي ننڍي کنڊ جي ورهاڱي تي اڃا



ٻه افسوس ڪري رهيا آهن، ان جي باوجود هيءَ حقيقت بلڪل واضح آهي ته ملڪ جي ورهاڱي کان سواءِ تقسيم کان اڳ واري هندستان ۾ رهندڙ ڪي به مسلمان انهن قدرن جي حفاظت ڪرڻ جي قابل نه رهن ها، جن کي اهي اعليٰ ترين، ۽ تسلط کان آزاد دنيا لاءِ ائڊر سمجهن ٿا.

عملي طور سڄو هندستان قديم زماني ۾ شهنشاهه اشوڪ جي دؤر ۾ متحد هو، ۽ بعد ۾ وري مغل سلطنت جي انتهائي عروج واري زماني ۾ هڪ هو، جڏهن اورنگزيب جو فرمان ننڍي کنڊ جي هڪ ڪنڊ کان ٻئي ڪنڊ تائين هلندڙ هو. ٻنهي حالتن ۾ اهو اتحاد ماڻهن جي مٿان زوريءَ مڙهيل هو. مختلف ٻولين وارو هندستان، هڪٻئي سان ٽڪرائيندڙ ثقافتن جو طاقتور معجون سرڪب هو، جن کي شهنشاهي نظامن هڪٻئي سان ڳنڍي رکيو هو. هيءَ ڊڪ واحد قوميت جي سرچشمي مان ڦٽي نڪرندڙ ثقافت ۽ اتحاد جو معاملو ڪونه هو. درحقيقت قوميت يا هڪ وڏي قوم هئڻ جو تصور، جيئن اسين ان کي سمجهون ٿا، گهڻو پوءِ پيدا ٿيو. انگريزن پڻ هندستان کي اتحاد ڏنو، جيڪو انهن کان اڳ اشوڪا ۽ اورنگزيب وانگر، ملڪ جي مٿان زوريءَ مڙهيل هو. پوئين دؤر وارو اهو اتحاد پنهنجي نوعيت جي لحاظ کان حيرت انگيز حد تائين گهڻو رنگي قسم جو هو، ڇاڪاڻ ته ملڪ جي ڪجهه حصن تي سڌيءَ طرح حڪومت هلائي ٿي ويئي ۽ ٻين حصن تي نواب ۽ راجائون حڪمراني هلائي رهيا هئا، جيڪي عهد نامن ذريعي شاهي تاج سان وابسته هئا. ان جي باوجود، انگريزن جي حڪومت جي دؤر ۾ ئي هندستانين جي شعور ۾ قوميت جي بچ ڦوٽهڙو کائڻ شروع ڪيو. ڏيڍ سؤ سالن جي عرصي ۾ اها توقع نه پئي ٿي سگهي ته انهيءَ ٻوٽي جون پاڙون پوريءَ طرح سان مضبوط ٿي وينديون. ان جي باوجود، برطانوي حڪومت قومي شعور

هڪ واحد ۽ ناقابل تقسيم اڪائيءَ ۾ نه، بلڪ ٻن طاقتور  
مختلف قومن ۾ بيدار ڪيو، جن مان هر هڪ وٽ پنهنجو  
جدا مذهب هو، جدا ثقافت هئي، ۽ مختلف امنگون هيون.  
ننڍي کنڊ جي برطانوي فتح کان پوءِ انگريزن ڏيڍ  
صديءَ کان وڌيڪ عرصي تائين ان کي ٻين طاقتن جي حريص  
نگاهن کان زبردست ڪوششن سان محفوظ رکيو. فرينچن  
۽ پورچوگيزن کان علاوه، جن جي قبضي ۾ تمام ننڍا ٽڪرا  
هئا، ننڍي کنڊ جو سڄو سامونڊي ڪنارو ٻين طاقتن لاءِ  
بلڪل بند ڪيو ويو. هڪ چيڙي تي هماليه جبل آسمان  
سان چوٽيون گسائي رهيا هئا ۽ اهڙيءَ طرح ملڪ جي علحدگيءَ  
جي اهڙي اثرائتي ضمانت ڏني رهيا هئا، جهڙي مهاساگر  
ڏيئي رهيا هئا. هماليه جبلن جي هُنن پار، جيڪي به روايتي  
ناتا قائم هئا، تن کي فاتحن ”تاج جي انتهائي منور هيري“  
جي علحدگي کي مڪمل ڪرڻ لاءِ ٽوڙي ڇڏيو. انگريزن  
هندستان کي اسرار ۽ وهم، عجيب و غريب اختلافن، مختلف  
مذهبن ۽ ويڙهو سردارن ۽ نوابن جي سرزمين طور ڏٺو. اهو  
اچي چيڙيءَ واري ماڻهوءَ لاءِ دنيا کي مهذب بنائڻ جي  
سندس مهم ۾ سڀني کان وڌيڪ گرو بار هو. انگريز قوم ٻين  
بينگي طاقتن کي ختم ڪرڻ کان پوءِ انسان سازيءَ جي نيڪ  
مهم کي پوري ڪرڻ لاءِ اڪيلي سر قدم وڌايو. سن 1857ع  
واريءَ جنگ جو نتيجو، جنهن کي ”هندستاني بغاوت“ جو نالو  
ڏنو ويو، ماڻهن جي جذبي کي انتهائي وحشيانه نموني سان  
دٻائڻ جي صورت ۾ نڪتو. ان جون جواني ڪارروايون ۽  
سزائون ايتريقدر سخت هيون، جو سامراجي برطانيه جي اختيارِيءَ  
واري پڙواني ۾، ايندڙ ڪيترن ئي سالن تائين ڪنهن به  
عوامي بغاوت سان ڪو خلل پيدا نه ٿيو. برطانوي تسلط  
جي خلاف، ٻي حقيقي عوامي بغاوت، خلافت هلچل ٿي هئي.  
انهيءَ اسلامي تحريڪ کي مسمر گانڌيءَ ڏاڍي هوشيارِيءَ

سان ڪانگريس جي طرفان قومي آزاديءَ جو مطالبو ڪرڻ لاءِ استعمال ڪيو. ڪيترن ئي سالن تائين گانڌيءَ جي قابل رهنمائيءَ هيٺ ميدان ڪانگريس جي هٿ ۾ رهيو. نيٺ، آزاديءَ لاءِ جدوجهد ۽ انڊين نيشنل ڪانگريس هم-معنيٰ اصطلاحن جي حيثيت حاصل ڪئي. ان کان گهڻو پوءِ مسٽر محمد علي جناح، مسلم ليگ جي جهنڊي هيٺ ننڍي کنڊ جي مسلمانن لاءِ خود اختياريءَ جي حق لاءِ هلچل جو آغاز ڪيو. انگريز مسلمانن جي ورهاڱي واري مطالبي جا مخالف هئا. پاڪستان جي حصول واري جدوجهد ۾ مسٽر جناح کي، جيڪو هاڻي قائد اعظم جي نالي سان سڏجڻ لڳو، انگريزن ۽ انڊين نيشنل ڪانگريس جي ٻيئي مخالفت سان منهن ڏيڻو پيو. ”قوت وجهو ۽ حڪومت ڪريو“ جي نسخي وارو بينڪي دور، هاڻي جديد بينڪيت واري دور لاءِ جاءِ خالي ڪرڻ لڳو، جنهن کي ”متحد رڪو ۽ حڪومت ڪريو“ جي نئين نسخي کي آزمائڻ ۽ عمل ۾ آڻڻ جي ضرورت هئي. بدبختيءَ جي حالات ۽ انهن سان ٺهڪندڙ جديد بينڪيت جي تقاضائن کي وڌيڪ وڌين تجارتي منبڙن جي استحصال ڪرڻ ۽ ڪميونزم جي حد دخلين جي خلاف بچاءَ لاءِ ننڍي کنڊ جي اتحاد جي ضرورت هئي. هيءُ انديشو محسوس ڪيو پئي ويو ته ننڍي کنڊ کي تقسيم ڪرڻ جو مطلب ٿيندو، ”ورهاڱو ڪيو ۽ وڃايو.“ اهڙيءَ طرح ڪچي مال جي وسيع منبڙن تائين پهچڻ ۾ رڪاوٽون پونديون، ۽ روس جي ننڍي کنڊ ۽ هندي مها ساگر کي پنهنجي قابو ۾ رکڻ جي قديم آرزو جي خلاف انهيءَ خطه جو بچاءُ ڪمزور ٿي پوندو. انهيءَ دليل جي بنياد تي انگريزن پڇاڙيءَ تائين ورهاڱي جي خلاف ڪوشش جاري رکي.

جيڪڏهن انگريز هندستان کي هڪ ”متحد“ ملڪ جي صورت ۾ ڇڏي وڃن ها، ته اڄ ننڍي کنڊ ۾ چار پنج قومي

مملڪتون موجود هيئن ها. ان وقت انگريزن لاءِ انتخاب، هندستان کي هڪ متحد ملڪ جي حيثيت ۾ ڇڏي وڃڻ يا ان کي ٻن ملڪن جي صورت ۾ ورهايل ڇڏي وڃڻ جي درميان نه، بلڪ هندستان کي ٻن قومن جي حيثيت ۾ ورهائڻي ڇڏڻ يا ان کي ٽڪرا ٽڪرا ٿي گهٽ ۾ گهٽ ڇهن پنجن مملڪتن ۾ ورهائجي وڃڻ لاءِ ڇڏي وڃڻ ۾ هو. پاڪستان جي تخليق، هندستاني قوميت جي نمايان صورت اختيار ڪرڻ جي عمل ۾ مدد ڏني آهي. جيڪڏهن هندستان ۾ پاڪستان جي خلاف نفرت ٿي هلي، ته هڪڙي ها، ته هندستان لاءِ ان جي مختلف ٻولين ڳالهائيندڙ صوبن کي هڪٻئي کان ڇڏي ڌار ٿيڻ کان روڪڻ انتهائي دشوار ڪم ٿي ها. هاڻي به صورت اها آهي ته پاڪستان جي خلاف بغض هئڻ جي باوجود هندستان پنهنجي غير معمولي اتحاد کي ڏاڍي مشڪل سان ۽ سس سس قائم رکي سگهيو آهي. اها وڏي اهميت واري ڳالهه آهي، جنهن کي انهن پرڏيهي طاقتن کي ياد رکڻ گهرجي، جيڪي پاڪستان ۽ هندستان جي درميان اثرائون پرچاڻ آڻڻ لاءِ ڪوشش ڪن ٿيون. ”ڪميونسٽ خطري“ کي وڌيڪ اثرائتي نموني ۾ منهن ڏيڻ لاءِ هڪ ناقابلِ تقسيم ننڍي کنڊ کي وجود ۾ آڻڻ، بدران، ممڪن آهي ته ان جا ٽڪرا هر طرف پکڙجي ڪن عالمي طاقتن جي مقصدن کي برباد ڪري ڇڏين. صاف لفظن ۾ ان جو مطلب هي آهي ته پاڪستان کي جذب ڪرڻ جي ڪوشش، موجوده هندستان جي هڪڙائيءَ جي انت آڻڻ جو سبب بڻجي سگهي ٿي. اهڙي انتشار مان اهي سڀ تباھڪن نتيجا نڪري سگهن ٿا، جن کان مغرب پاڪستان کي هندستان سان ڪنفيڊريشن بنائڻ تي مجبور ڪرڻ سان بچڻ چاهي ٿو.

اهي ماڻهو جيڪي پاڪستان جي اصلي روح کي نه ٿا سمجهن ۽ جن جو قوميت جو تصور رسمي علائقائي سببن تي

بيٺل آهي، تن انهيءَ جذبي کسي سمجهيوئي ناهي، جنهن پاڪستان جي تحريڪ کي جنم ڏنو. اها تحريڪ، جيڪا دراصل مساوات لاءِ هڪ عظيم جدوجهد هئي، جنهن ۾ مسلمانن وحدت تي آزاديءَ کي ترجيح ڏني، اهڙا ماڻهو پاڪستان جي اقتصادي ۽ دفاعي قوت برداشت، بلڪ خود ان جي وجود تي تڪڙ ڪري فتوئي ڏيڻ جا عادي آهن. اهي هن ملڪ تي دوز کان نظر وجهندي ۽ ان جي بنيادن جي پوري ڄاڻ نه رکندي هن فيصلي تي پهچي وڃن ٿا ته جيڪڏهن هيءَ هڪ ئي ۽ سڄو سارو ننڍو کنڊ رهي ها ته انهن جي عالمي مفادن ۽ مقصدن لاءِ يقينن وڌيڪ فائديمند ثابت ٿئي ها. اهي هن حقيقت کي سمجهڻ ۾ ناڪام رهن ٿا ته پاڪستان جو اهوئي وجود، جيڪو ننڍي کنڊ جي ٻن ڇيڙن تي هڪ ناقابلِ تقسيم قوم جي صورت ۾ ٻنهي طرفن ڏانهن توازن قائم رکيو ويو آهي، ڀارت جي وحدت جو باعث آهي. جيڪڏهن پاڪستان جي متوازن ساهميءَ جي انهن ٻن ڇيڙن مان ڪو هڪ به هڪ يا ٻئي طرف ڏانهن جهڪي پيو ته هندستان جو توازن پڻ متاثر ٿيڻ کان سواءِ نه رهي سگهندو. اهڙن پرڏيهي مفادن لاءِ جيڪي ننڍي کنڊ جي ٻن قومن ۾ ورهاڱي کي شڪ و شبهي جي نظرن سان ڏسن ٿا، هيءَ پوئين صورتحال ڪيتر يقدر نه وڌيڪ ناپسنديده ثابت ٿيندي؟

پاڪستان جي مسئلن ۽ ان جي داخلي حيثيت جي تفصيلي اندازي ڪرڻ لاءِ، آزاديءَ کان اڳ ۾ ۽ آزاديءَ کان بعد ننڍي کنڊ ۾ رونما ٿيندڙ واقعن جي ارتقا ۽ ٻنهي ملڪن ڏانهن عظيم طاقتن جي رجحان تي پهر غور ڪرڻ ضروري آهي. ان لاءِ آغاز جو مناسب نقطو ننڍي کنڊ ڏانهن عظيم طاقتن جو اهو رويو آهي، جيڪو انهن ان وقت اختيار ڪيو هو، جڏهن هندستان ۽ پاڪستان آزاديءَ جي چائنٺ تي اچي پهتا هئا.

جرمنيءَ کي اڳيئي تباه و برباد ڪيو ويو هو ۽ فرانس پنهنجي شڪست جي بي آبروئي ۽ بيعزتيءَ ڪري فوري طور پنهنجي اڳوڻي عالمي اهميت دوباره حاصل ڪرڻ جي حيثيت ۾ نه هئي. هن اتحادي طاقتن جي امداد سان ڏکڻ-اوڀر ايشيا ۽ آفريڪا ۾ پنهنجين بينڪن تي وري قبضو ڪرڻ چاهيو. چين، جپان جي هٿان بري طرح ڇڏي چڪو هو، ان هوندي به چيانگ ڪائي شيڪ هندستان جي آزاديءَ ۾ دلچسپي ورتي هئي. پر برطانيه هن کي بري طرح سان ٺڪرائي ڇڏيو، ڇاڪاڻ ته انگريزن هن جي ڪوششن کي سندن سلطنت جي معاملن ۾ اجائي دخل اندازي ٿي سمجهيو. جنرلسمو ۽ سندس بيمگم هندستان جو دؤرو ڪيو ۽ هندستاني اڳواڻن مان ڳالهيو ڪيون، جنهن کان پوءِ مسٽر نهروءَ 12 فيبروري 1942ع تي قديم هندستاني ۽ چيني تهذيبن جي قريبي نائن ۽ واسطن جو ذڪر ڪيو ۽ هڪ وڏي وفاق جو خاڪو پيش ڪيو، جنهن ۾ هندستان، چين، ايران ۽ آسپاس جا ڪجهه ٻيا ننڍا ملڪ شامل ڪيا ويا، جنهن جو مقصد انهن ملڪن جي آزاديءَ کي قائم رکڻ ۽ عالمي امن جي قيام ۾ مدد ڏيڻ هو. مسٽر چرچل، جنرلسمو، چيانگ ڪائي شيڪ ۽ مازام چيانگ ڪائي شيڪ جي هندستان جي دؤري جو ذڪر هيٺين لفظن ۾ ڪيو:

”هنن جي دوره جو مقصد جپان جي خلاف هندستان جي راءِ عامه کي سازگار بنائڻ هو، ۽ جپان جي شڪست جي اهميت تي، دنيا لاءِ عام طرح هندستان ۽ چين لاءِ خاص طرح زور ڏيڻ هو. هندستان جي پارٽي اڳواڻن انهيءَ موقعي کي جنرلسمو جي ذريعي برطانوي حڪومت تي دٻاءُ وجهڻ لاءِ استعمال ڪيو ته اها ڪانگريس جي مطالبن اڳيان جهڪي وڃي.“

”جنگي ڪابينه، شهنشاهه معظم جي حڪومت جي نمائندن ۽ ميسٽرس گانڌي ۽ نهرو (1) جي درميان هڪ پرڏيهي بائڪ جي سربراهه جي، هڪ طرح جي غير جانبدار ثالث طور ملاقات ڪرڻ جي ڪوشش سان اتفاق ڪري نه ٿي سگهي.“

مسٽر چرچل، جنرلسموڪي هن ڳالهه تي آماده ڪيو ته ”هو اهڙي وقت ۾ جڏهن اتحاد جي بيهڪ ضرورت هئي، انهيءَ مسئلي تي زور نه ڏي.“

سوويت يونين جنگ مان هڪ فتحمنده عظيم طاقت جي حيثيت ۾ اڀري هئي، پر ان جو ننڍي کنڊ سان عملي طور ڪوبه رابطو ڪونه هو ۽ اتان جي سياسي صورتحال متعلق ان جي ڄاڻ اڻپوري هئي. ان کان علاوه، ان جي وڌيڪ دلچسپي مشرقي يورپ ۽ جرمنيءَ جي مستقبل سان وابسته هئي. ان کي ايشيا ۾ جيڪا ڪا دلچسپي هئي، ته اها ايران جي اترين حصن، جپان جي علائقن ۽ چيني ڪميونسٽ پارٽيءَ ۽ ڪومنتانگ جي درميان اقتدار جي داخلي ڪشمڪش ۾ ڦاٿل چين تائين محدود هئي. هن جي معنيٰ اها ناهي ته سوويت يونين کي هندستان ۾ ڪا به دلچسپي ڪانه هئي، بلڪه ڪي ٻيا معاملا اهڙا هئا، جيڪي پهرين توجهه جا طلبگار هئا. پهرين ضروري ڳالهه اها هئي ته سرد جنگ جي آزمائش جو مقابلو ڪيو وڃي، جنهن جو مرڪزي نقطو يورپ هو. برطانيه جنگ برابر کٽي هئي، پر ان ۾ هن جي طاقت گهڻي قدر گهٽجي ويئي هئي. ڪجهه عرصي لاءِ ان مغرب جي ترجمان جي حيثيت اختيار ڪري رکي، جيڪا طاقت جي حقائق بدران محض تاريخي حقائق جي بنياد تي هئي. جنگ جي خاتمي کان گهڻو اڳي اها حقيقت ظاهر ٿي ويئي هئي ته هن کان پوءِ آمريڪا مغرب جي قيادت جي

(1) ”دي سيڪنڊ ورلڊ وار“، 1951، جلد-4، ص-183.

ذميداري سنڀاليندي ۽ برطانيه ٻيڻي رهجي ويندو. پهرين مهاڀاري لڙائيءَ کان به اڳي سن 1913ع ۾، برطانيه ۾ رهندڙ آمريڪي سفير مسٽر والٽرايچ، پيچ صدر ولسن کي لکيو هو: ”دنيا جو مستقبل اسان جو آهي ۰۰۰ هي انگريز پنهنجو سرمايو خرچ ڪري رهيا آهن ۰۰۰ هاڻي سوال آهي ته اسان دنيا جي قيادت جي سلسلي ۾ ڇا ڪنداسون جڏهن اها اجهو ڪي اجهو واضح طور اسان جي هٿن ۾ اچڻ واري آهي؟ ۽ اسين انگريزن کي جمهوريت جي انتهائي بلند فائونڊ لاءِ ڪهڙيءَ طرح استعمال ڪري سگهنداسون؟“ (1) سن 1920ع ۾ هڪ آمريڪي ليکڪ، لڊويل ڊيني پنهنجي ڪتاب ”آمريڪا ڪانگرس برٽن“ (آمريڪا برطانيه کي فتح ڪري ٿو) ۾ هن نتيجي تي پهتو: ”اسين هڪ وقت تي برطانيه جي بينڪ هٿاسون، هاڻي گهڻو وقت نه گذرندو ته اهو اسان جي بينڪ هوندو. نالي ۾ نه، بلڪ درحقيقت ۽ مشين برطانيه کي دنيا جي مٿان طاقت عطا ڪئي هئي. هاڻي اڳي کان بهتر مشينون آمريڪا کي دنيا ۽ برطانيه جي مٿان طاقت ڏيئي رهيون آهن ۰۰۰ برطانيه کي آمريڪا جي خلاف هاڻي ڪهڙي طاقت آهي؟ يا سڄي دنيا جي حيثيت ٿي ڪهڙي آهي؟“

بي مهاڀاري لڙائيءَ کان پوءِ آمريڪا جي بالادستي ۽ فوقيت ۾ ڪنهن کي به ڪوشش نه ٿي سگهيو. بهرحال، ڪجهه سالن تائين آمريڪا صلاح و مشوري ۽ سفارتي پيشقدمي لاءِ برطانيه جو سهارو وٺندي رهي ۽ ڪجهه مدت تائين برطانيه آمريڪا لاءِ اهو ڪردار ادا ڪيو، جيڪو ڪنهن زماني ۾ يونان، روم لاءِ ادا ڪيو هو. انهيءَ تبديليءَ واري دؤر ۾ برطانيه هندستان ۾ پنهنجي سلطنت

(1) برٽن، جي. هيٽبرڪ، دي لائيف ائنڊ ليٽرس آف والٽرايچ، پيچ 1923 ج-1، ص-144.



جو وهي کاتو بند ڪري رهيو هو. آمريڪا جو هندستان جي صورتحال سان ڪو واضح ۽ سنئون سڌو تعلق ڪونه هو. اها ان جي باري ۾ معلومات ۽ مشوري لاءِ گهڻي ڀاڱي برطانيه تي آسرو رکندي آئي. اها حقيقت آهي ته آمريڪا هندستان کي آزاد ڏسڻ جي خواهشمند هئي ۽ ڪن موقعن تي ته هندستان جي آزاديءَ جو جلد اعلان ڪرڻ جي مطالبن سان برطانيه کي ڇيڙائي به ڇڏيندي هئي. اهو چوڻ درست ڪونه ٿيندو ته آمريڪا ورهاڱي جي مخالف هئي، پر اهو يقيناً چئي سگهيو ته آمريڪا متحده هندستان کي ترجيح ڏيڻي رهي هئي ۽ انڪري ان جي ڪانگريس جي متحده هندستان جي مطالبي سان همدردي هئي. آمريڪا، خطرن جي انهن برطانوي تخمينن سان به متفق هئي، جيڪي ان ورهايل هندستان جي ڪري مغرب جي مفادن کي لاحق ٿيڻ بابت لڳايا هئا. پر آمريڪا هندستان جي سياسي صورتحال جي تفصيلن ۽ باريڪين کان ايتري واقف ڪانه هئي، جو اها ورهاڱي بابت ڪو به واضح موقف اختيار ڪري سگهي. ان جي باوجود، آمريڪا انهيءَ ملڪ جي سياسي ۽ جاگرافيائي اهميت کان خوب واقف هئي، ۽ اها چين ۽ هندستان کي مغرب جي ٻن مضبوط قلعن جي حيثيت ۾ ترقي ڪندي ڏسڻ جي توقع به رکي رهي هئي.

1940ع واري ڏهاڪي وارن اوائلي ۾ درمياني سالن جي دوران ۾ انڊين نيشنل ڪانگريس جي اڳواڻن کي ڪيئي تجويزون پيش ڪيون ويون ۽ نيٺ سنه 1941ع جي 21- جولاءِ تي اعلان ڪيو ويو ته آمريڪا ۽ هندستان جي درميان نمائندن جو تبادلو ڪيو ويندو. ڊسمبر سنه 1941ع ۾ جڏهن مسٽر چرچل واشنگٽن ويو، تڏهن مسٽر روزويلٽ هن سان هندستاني مسئلي تي ڊگهيون ڳالهائون ڪيون. ان کان پوءِ سنه 1942ع جي فيبروري مهيني جي آخر ۾، صدر

روزويلت، ائورل هئريمن کي هدايتون موڪليون ته هو برطانيه سرڪار ۽ هندستاني سياسي اڳواڻن جي درميان ڪنهن ٺاهه تي پهچڻ جي امڪان بابت مسٽر چرچل جو رايو معلوم ڪري. مسٽر هئريمن جي ملاقات جي جواب ۾ مسٽر چرچل 4 مارچ سنه 1942ع تي صدر روزويلت کي لکيو:

”اسين هن باري ۾ سنجيدگي ۽ سان غور ڪري رهيا آهيون ته جنگ کان پوءِ ڊومينين اسٽيٽس جو اعلان، جنهن ۾ جيڪڏهن اهڙي خواهش ڪئي وڃي ته علحدگي جو حق به شامل ڪيو وڃي، هن نازڪ موقعي تي ڪيو وڃي، اسان کي ڪنهن به طرح سان مسلمانن سان نااڻا ٿوڙڻ نه گهرجن، جن جو تعداد ڏهه ڪروڙ ٿيندو ۽ اهي ئي اسان جي فوج جي انهن اهم عناصر کي موجود ڪري ڏين ٿا، جن تي هلندڙ جنگ ۾ اسان کي ڀروسو ڪرڻو آهي. اسان کي سوا ٽن کان چئن ڪروڙ اڇوتن جي طرف پنهنجن فرضن جو خيال رکڻو آهي، ۽ هندستان جي رياستن سان پنهنجن عهد نامن جو پنهنجو اٽڪل اٺن ڪروڙن جي آبادي آهي. ظاهر آهي ته اسين هندستان کي حملي ٿيڻ جي موقعي تي بد نظميءَ جو شڪار بنائڻ نه ٿا چاهيون.“ (1)

بعد ۾ ڏکڻ اوڀر ايشيا ۾ جهان جي تيز رفتار پيشقدميءَ صدر روزويلت کي مسٽر چرچل تي هندستان جي آزاديءَ لاءِ زياده زور ڏيڻ تي آماده ڪيو. مسٽر چرچل آمريڪا جي دٻاءُ جو ذڪر هنن لفظن ۾ ڪيو آهي:

”جهان جي الهندي طرف واڌاري سان آمريڪا هندستان جي معاملن ۾ وڌندڙ دلچسپيءَ جو سڌيءَ طرح سان اظهار ڪرڻ شروع ڪيو آهي. مهاڀاري لڙائيءَ جي جنگي حڪمت سان گڏ آمريڪين جو ڪين اهڙن سياسي مسئلن سان پنهنجو

(1) چرچل - اڳ ۾ ذڪر ڪيل ڪتاب، ص - 185.

واسطو پئجي رهيو هو، جن جي باري ۾ انهن جا رايو مضبوط پر تجربو ٿورو هو. هاڻي جڏهن ته جپاني هندستان جي سرحدن جي طرف وڌي رهيا هئا، آمريڪا جي حڪومت هندستان جي معاملن ۾ پنهنجن خيالن جو اظهار ۾ مشورن ڏيڻ جو سلسلو شروع ڪري ڇڏيو.“ (1)

11- مارچ سن 1942ع تي صدر روزويلت هندستان جي سوال تي مسٽر چرچل ڏانهن پنهنجا خيالات موڪلي ڏنا. هن آمريڪي حڪومت جي ابتدائي بنيادن جو مثال ڏيندي راءِ ڏني ته:

”هندستان ۾ هڪ اهڙي عارضي حڪومت قائم ڪئي وڃي، جنهن جي سربراهي هڪ ننڍي نمائنده جماعت ڪندي هجي، جيڪا مختلف ذاتين، ڌنڌن، مذهبن ۽ علائقن تي مشتمل هجي ۽ انهيءَ جماعت کي ڊومينن جي عارضي حڪومت تسليم ڪيو وڃي. صدر روزويلت جي تجويز جو مرڪزي خيال اهو هو ته ان کي هڪ اهڙي اداري قائم ڪرڻ جو فرض سونپيو وڃي، جيڪو سڄي ملڪ لاءِ وڌيڪ مستقل حڪومت جي باري ۾ غور و فڪر ڪري“ (2).

هندستان ۾ ڪرپس مشن جي اچڻ جي موقعي تي صدر روزويلت جي هندستان ۾ خصوصي نمائندي ڪرڻل لوئي جانسن جنهن جو مشن جي غور و خوض سان قريبي رابطو قائم ڪيل هو، 22- اپريل تي هڪ اخباري ملاقات ۾ ٻن ڳالهين کان علاوه هيئن چيو:

”حمل آور کي پٽي ٽرڪي ڪڍڻ سان ئي هندستان دنيا جي وڏين حڪومتن جي درميان پنهنجو مقام پيدا ڪرڻ جي اميد رکي سگهي ٿو. اسين، آمريڪا ۾ هندستان ۽ چين جي صورتحال جو گهري دلچسپي سان مطالعو ڪري رهيا

(1) چرچل - اڳ ۾ ذڪر ڪيل ڪتاب، ص-185.

(2) ايضاً ص-189.

آهيون، ڇاڪاڻ ته اسين محسوس ڪريون ٿا ته ايشيا جي تقدير هندستانين ۽ چينن جي هٿن ۾ آهي. انهن ٻن عظيم ايشيائي ملڪن جي آزاديءَ جي راه ۾ باهمي اتحاد کي بجاطور گذريل ڏهن صدين جو سڀني کان وڏو سياسي واقعو چئي سگهجي ٿو (1).

انهيءَ دؤر ۾ صدر روزويلٽ انڊين نئشنل ڪانگريس سان سڌي رابطي قائم ڪرڻ جي ڪوشش ڪئي ۽ هن مسٽر نهروءَ کي واشنگٽن جي دوره ڪرڻ جي دعوت موڪلي، پر ڪانگريسي اڳواڻ ڪرپس مشن جي طرف کان سندن سڀ جا سڀ مطالبو تسليم نه ٿيڻ جي ڪري ايتريقدر ته غصي ۾ هئا، جو مسٽر نهروءَ واشنگٽن وڃڻ کان انڪار ڪري ڇڏيو. 26- اپريل سن 1942ع تي مسٽر گانڌيءَ هڪ وڏي بصيرت واري ڳالهه چئي:

”جيڪڏهن انگريزن کي هندستان کي پنهنجي قسمت تي ڇڏي وڃڻو پيو، جيئن انهن کي سينگاپور ڇڏڻي پيئي، ته انهن ساڳي اصول واري هندستان کي ڪوئي نقصان نه پهچندو. گهڻو ڪري جپاني هندستان کي سندس قسمت تي ڇڏي ڏيندا. آمريڪي فوجن کي انگريزن سان گڏ هليو وڃڻ گهرجي. اسان کي معلوم آهي ته آمريڪي امداد جي معنيٰ ڇا آهي. اڳتي هلي ان جي معنيٰ، جيڪڏهن آمريڪي راڄ نه، ته آمريڪي اثر ٿيندو، جنهن سان برطانوي اثر به گڏ هوندو (2).“

وري، 17- مئي تي مسٽر گانڌيءَ لکيو ته ”آمريڪا جنگ ۾ ٽاسن کان بچي سگهي ها، ۽ هاڻي پڻ اها ائين ڪري سگهي ٿي، بشرطيڪ اها پاڻ کي انهيءَ نشي کان

(1) ”ڪيسنگس ڪانٽيمپورري آرڪائيووز“ ج-44، -1940ع-43 ص 5299.

(2) آر. ڪوئلنڊ، ”انڊين پالٽڪس“ 1943ع ص 290.

آجو ڪري، جيڪو مئس سندس بي انتها دولت چاڙهي رکيو آهي“ (1). هڪ هفتو پوءِ هن اعلان ڪيو، ”هندستان کي خدا جي هٿن ۾ ڇڏيو، يعني جديد گفتگوءَ جي انداز ۾ ان جو مطلب کيس طوائف الملوكي جي حوالي ڪري وڃڻ هو، ۽ اها طوائف الملوكي ڪجهه مدت لاءِ خانہ جنگي يا بنان روڪ ٽوڪ جي لڳندڙ ڌارن جي صورت اختيار ڪندي، انهن واقعن وچان، آهيهءَ غير حقيقي هندستان جي جاءِ تي هڪ حقيقي هندستان آڀري نروار ٿيندو.“

هتي هن ڳالهه جو به ذڪر ڪرڻ گهرجي ته ڪيئي ماڻهو اڃا تائين هن ڳالهه تي يقين رکن ٿا ته جڏهن هڪ ڀيرو هندستان جي ورهاڱي جو مطالبو تسليم ڪيو ويو هو ته اهو بهتر ٿئي ها، جيڪڏهن ملڪ تقسيم ڪيو وڃي ها ۽ انهن ننگران غير ملڪي عناصر کي هٽائي ڇڏجي ها، جيڪي اٽل حالات ۾ ملڪي انتظاميه هٿياربند فوجن، پوليس ۽ عدليه ۾ رهجي ويا هئا. انهن پرڏيهي عناصر کي هٽائڻ جي نتيجي ۾ شايد وڌيڪ رتوڇاڻ ٿئي ها. پر ان مان هندستان ۽ پاڪستان جي درميان وڌيڪ صاف ۽ زياده قدرتي سرحدي ليڪ ظاهر ٿي بيهي ها. ان جي ڪري پاڪستان جي ماڻهن جون دليون بي انصافي ۽ وارين سرحدن جي فيصلن ۾ فتوائن سبب نه سڙن ها ۽ نه کين اهو فريب برداشت ڪرڻو پوي ها، جيڪو الحاق جي هڪ دستاويز جي ذريعي هڪ اهڙي سربراه مملڪت جي ذريعي ڄمون ۽ ڪشمير جي ماڻهن سان ڪيو ويو، جيڪو غير ملڪي هو ۽ جنهن سڀني مسلمان جو جائزو پنهنجي ملڪ جي مفاد جي نقطه نظر کان ورتو.

ڊسمبر 1946ع ۾ لنڊن ۾ انڊين نئشنل ڪانگريس ۽ مسلم ليگ جي ملاقاتن جي موقعي تي، آمريڪا جي پرڏيهي معاملن جي قائم مقام سيڪريٽري مسٽر ڊين ائچيسن لکيو:

(1) آر. ڪوپلنڊ. ”انڊين پالٽڪس“ 1943، ص. 290.

”مون کي يقين آهي ته جيڪڏهن هندستاني ليڊرن انهيءَ عالي ظرفيءَ جو مظاهرو ڪيو، جنهن جو هيءَ موقعو تقاضا ڪري ٿو ته اهي برطانوي ڪمپنيت مشن جي طرفان گذريل بهار واري موسم ۾ پيش ڪيل دستوري مسودي ۾ ڏنل انهن صاف ۽ واضح دفعات جي بنيادن تي ترقيءَ جي ميدان ۾ گڏجي اڳتي وڌي سگهن ٿا، جن ۾ اهو چيو ويو آهي ته هڪ هندستاني وفاقي يونين قائم ڪئي وڃي، جنهن ۾ آباديءَ جي سڀني عناصر لاءِ سندن جائز سياسي ۽ اقتصادي امنگن جي حصول لاءِ ڪافي گنجائش هجي.“ (1)

هندستان ۽ پاڪستان جي وجود ۾ اچڻ کان ڪجهه مهينا اڳي ”ٿرومين نظريي“ جو اعلان ڪيو ويو، جنهن کان پوءِ 21 جون 1947ع تي ’مارشل پلان‘ ظاهر ڪيو ويو، جنهن جو مقصد مغربي يورپ جي قومن کي سوويت يونين جي خطري جي خلاف سهارو ڏيڻ هو. آمريڪي پرڏيهي پاليسيءَ جو هيءُ وڏو مقصد ته ڪميونزم جي واڌ جي روڪڻ ۾ ڪئي وڃي، هاڻي هڪ صاف ۽ واضح صورت اختيار ڪري بيٺو هو. ٿرومين جو اصول يونان ۽ ترڪيءَ کي سوويت يونين جي دخل اندازي ۽ داخلي ڪميونسٽ تخريب ڪاريءَ جي خلاف مدد ڏيڻ لاءِ ترتيب ڏنو ويو هو. مارشل پلان کي مغربي يورپ ۾ ڪميونزم کي روڪڻ لاءِ تخليق ڪيو ويو هو ۽ سن 1949ع ۾ اتر ائٽلانٽڪ ٺاهه جي تنظيم (نائو) سوويت يونين جي فوجي خطرن کان اولهه يورپ کي مستحڪم ۽ مضبوط ڪرڻ لاءِ قائم ڪئي ويئي. سوويت يونين جي خلاف سخت ۽ شديد صف آرائيءَ جي انهيءَ دؤر ۾ مسٽر رچرڊ. پي. اسٽيمس لکيو: ”ننڍي کنڊ جي ٻن باهمي مخالف قومن جي درميان

(1) ”انڊين ائنيوئل رجسٽر“ 1946، ج-2، ص-88.

ڪيل ورهاڱي ان جي اقتصادي ۽ سياسي - فوجي وحدت کي  
ٽڪرا ٽڪرا ڪري رکيو ۽ ان جي مختلف حصن تي حڪومت  
ڪرڻ جي ڪم کي گهڻو وڌيڪ مشڪل بڻائي ڇڏيو.

هڪ يا ٻن ليڪن جا خيال، چاهي اهي ڪيتريقدر  
به مشهور و معروف چون، هجن، ڪنهن حڪومت جي  
پاليسي مرتب ڪري نه ٿا سگهن، پر جيڪا ڳالهه ڪنهن  
ترديد جي خوف کان سواءِ چئي سگهجي ٿي، سا اها آهي ته  
مغربي ملڪن جا مفاد هڪ گڏيل هندستان جي تقاضا ڪري  
رهيا هئا، ته جيئن سوويت يونين جو زياده مؤثر انداز ۾  
مقابلو ڪري سگهجي ۽ اقتصادي استحصال لاءِ وڌيڪ وسيع  
منڊيون هٿ ۾ رکي سگهجن. بهرحال، غير ملڪي ڪارستانين  
جي باوجود، مسلمانن جو خود اراديت جي حق لاءِ مطالبو  
اهڙو ناقابل مزاحمت بڻجي چڪو هو، جو نه برطانيه ۽ نه  
انڊين نيشنل ڪانگريس انهيءَ پاڪستان جي قيام کي روڪي  
سگهي، جيڪو خود آزاديءَ جي حق جو سرآسرو مجسمو آهي.  
جنهن وقت هندستان ۽ پاڪستان آزاد ٿيا، تنهن وقت  
پراڻي برطانوي سلطنت ٽٽي، ٽڪرا ٽڪرا ٿي رهي هئي، پراڻي  
بينڪي نظام جي جاءِ، جيڪو سڌي علائقائي تسلط تي قائم  
هو، هاڻي اقتصادي ۽ مالي قبضي رکڻ جو طريقو والاري  
رهيو هو، جنهن سان گڏ هر ڪنڊ ۾ وڏي تعداد ۾ فوجي،  
سامونڊي ۽ هوائي اڏن جا انتظام، ۽ تمام وڏي پئماني تي  
اسلح سازي ۽ فوجي معاهدن جا سلسلا شامل هئا. اهو عالمي  
طاقتن جي قيادت جو آغاز هو. هندستان ۽ پاڪستان جي  
نئين ملڪتن جو پهريون ڀيرو وڏين طاقتن جي ان سڃاڻل  
جوڙجڪ ۾ آمريڪا سان واسطو پيو. انهن ٻنهي ۾ آمريڪا  
جي ايشيائي پاليسيءَ جو وڏو مقصد اهو هو ته اها ايشيا ۾  
پنهنجن مفادن کي اڳتي وڌائڻ لاءِ چين ۽ هندستان جي  
شرڪت حاصل ڪري. آزاديءَ کان هڪدم پوءِ صدر

ٿروسين وڏي گرمجوشيءَ سان نهروءَ کي آمريڪا جي دوري ڪرڻ جي دعوت ڏني ۽ جڏهن پنڊت نهرو اوڏانهن ويو، ته هن جي نهايت شاندار نموني سان آجيان ڪئي ويئي. هن جي انهيءَ دوري جي دوران، ۽ ان کان پوءِ به، آمريڪي انتظاميه ڏاڍي ڪوشش ڪندي رهي ته هندستان سان هڪ خاص تعلق قائم ڪيو وڃي. جڏهن سن 1949ع ۾ هندستان دولت مشترڪه ۾ رهڻ جو فيصلو ڪيو ته ”نيويارڪ ٽائيمس“ انهيءَ فيصلي جو خير مقدم ڪندي لکيو: ”هيءَ فيصلو نه فقط دولت مشترڪه جي ترقيءَ لاءِ، بلڪ ڪميونسٽن جي فتوحات جي روڪٿام ڪرڻ، ۽ اٽلانٽڪ بلاڪ کان هڪ وڌيڪ وسيع دفاعي نظام لاءِ رستو هموار ڪرڻ واسطي پڻ هڪ تاريخي فيصلو آهي“ (1). انهيءَ سال جي سرءُ واري موسم ۾ جڏهن وزيراعظم نهروءَ آمريڪا جي ڪانگريس کي چيو ته هندستان آزادي ۽ انصاف جي جنگ ۾ غيرجانبدار نه رهندو ته ”نيويارڪ ٽائيمس“ پسنديدگيءَ جي انداز ۾ لکيو ته ”ايشيا ۾ جمهوريت جي صف بنديءَ لاءِ واشنگٽن پنهنجون اميدون هندستان تي، جيڪا ايشيا جي ٻي سڀني کان وڏي قوم آهي، ۽ انهيءَ ماڻهوءَ تي مرڪوز ڪيون آهن، جيڪو هندستان جي پاليسي طئي ڪري ٿو. يعني وزيراعظم جواهر لال نهرو“ (2). آگسٽ 1950ع ۾ انهيءَ ئي اخبار وري لکيو ته ”نهرو چڻ ته جمهوريت جي پٿر ۾ ماڻوڙي تنگ جي مقابلي ۾ وزن رکي ٿو. ايشيا جي طرفداريءَ جي جدوجهد ۾ پنڊت نهروءَ جو حليف ٿيڻ، اسان جي لاءِ فوج جي ڪيترين ئي ڊويزنن جي برابر آهي“ (3).

(1) ڪي. ٻي. ڪارونڪرن ”انڊيا ان ورلڊ افيئرس فيبروري 1950-

ڊسمبر 1953“، 1958 -- ص 238.

(2) ايضاً.

(3) ايضاً.



چين کي، جيڪو آمريڪا جي ايشيائي پاليسيءَ جو ٻيو  
 ٽيٽو هو، ڪميونسٽ انقلاب پهزين آڪٽوبر سن 1949ع تي  
 ان وقت هٽائي ڇڏيو، جڏهن مائوزي تنگ فتح حاصل ڪئي.  
 انهيءَ واقعي جو هندستان تي زوردار اثر ٿيو، جيڪو چين  
 ۾ آيل تبديلين جي نتيجي ۾ عالمي سياست ۾ جيئن پوءِ ٿيڻ  
 وڌيڪ خود مختاريءَ وارو ڪردار ادا ڪرڻ لڳو. هندستان،  
 چين، سوويت يونين ۽ آمريڪا جي درميان هڪ متوازن پاليسي  
 قائم ڪرڻ جي ڪوشش ۾ لڳي ويو، پر آمريڪا انهيءَ  
 جي هيءَ تشريح ڪئي ته اها سندس مفادن جي خلاف، چين  
 ۾ سوويت يونين جي عالمي مقصدن جي فائدي ۾ آهي.  
 17- آڪٽوبر سن 1949ع تي وزير اعظم نهروءَ اعلان ڪيو ته:

”هيءَ ڳالهه اٽل هئي ته هو (هندستان) پنهنجي پرڏيهي  
 پاليسيءَ تي روشن خيال ذاتي مفاد جي روشنيءَ ۾ غور و فڪر  
 ڪري، پر هن ساڳئي وقت تي انهيءَ پاليسيءَ تي پنهنجو هڪ  
 اعليٰ نظرياتي رنگ به ڄاڙهيو آهي. اهڙيءَ طرح هن پنهنجن  
 اوچن آدرشن کي قومي مفاد سان ملائڻ جي ڪوشش ڪئي  
 آهي. انهيءَ پاليسيءَ جا مکيه مقصد هي آهن ته امن جي جستجو،  
 ڪنهن وڏي طاقت يا طاقتن جي گروه سان گڏجي ٻين  
 سان نه، پر هر هڪ اختلافي يا تڪراري مسئلي تي آزادانه  
 غور و فڪر ۽ ڪوشش سان، ڪئي وڃي“ (1).

جيتوڻيڪ ڇهين ڏهاڪي جي وچ ڌاري، هيءَ ڳالهه  
 خاصي حد تائين واضح ٿي چڪي هئي ته هندستان خود مختار  
 ۽ غير جانبداريءَ واري پرڏيهي پاليسيءَ تي هلڻ جو پختو  
 ارادو ڪري چڪو آهي، ان جي باوجود آمريڪا بار بار  
 جي مابوسين هوندي به هندستان ۾ پنهنجو اثر ورسوخ وڌائڻ  
 جي ڪوشش ۾ برابر مصروف رهندي آئي. ڊسمبر سن 1950ع ۾،

(1) ڪارونڪرن، اڳي بيان ڪيل عنوان، ص. 39-238.

آمريڪا هندستان سان هڪ چار-نڪاتي ٺاه تي صحيحون ڪيون ۽ آڪٽوبر سن 1951ع ۾ مسٽر چيسٽر بائولس کي انهيءَ ملڪ ڏانهن موڪليو ويو ته اهو ان جي حالتن جو اڀياس ڪري ۽ ان جي پهرين پنج ساله رٿا ۾ فراخدلانه امداد جي آڇ ڪري. سن 1951ع ۾ هندستان ۽ آمريڪا جي وچ ۾ هڪ باهمي دفاعي امداد جي ٺاه تي صحيحون ڪيون ويئون، جنهن هندستان کي انهيءَ قابل بنايو ته هو آمريڪا کان فوجي امداد جي بدلي ۾ حليف ملڪن تي عائد ٿيندڙ ذميداريون قبول ڪرڻ کان سواءِ ئي انهيءَ قسم جي ڪجهه امداد حاصل ڪري سگهي. سن 1952ع جي شروعات ۾ ٻنهي ملڪن جي درميان 25 ڪروڙ ڊالرن جي هڪ ”انڊو-آمريڪن ٽيڪنيڪل فنڊ“ قائم ڪرڻ جي ٺاه تي دستخط ٿيا، جنهن جي تحت پنجن سالن لاءِ وڌيڪ رقمون به مهيا ٿي پئي سگهيون.

آمريڪا جي انهن هڪ-طرفه ناز بردارين جو فائدو وٺندي هندستان پنهنجي آزادانه ۽ غير جانبداران پرڏيهي پاليسيءَ تي سختيءَ سان قائم رهندو آيو. جپان جي امن ٺاه جي سوال تي هندستان جي حڪومت آمريڪا ڏانهن هڪ يادداشت موڪلي، جنهن ۾ ان انهيءَ امن معاهده جي تائيد ڪرڻ کان پنهنجي مجبوري ظاهر ڪئي. 26- آگسٽ سن 1951ع تي، انهيءَ يادداشت جي جواب ۾، آمريڪا هنن ڳالهه تي افسوس جو اظهار ڪيو ته هندستان انهيءَ ٺاه ۾ شريڪ ٿيڻ لاءِ تيار ڪونه هو ۽ ان کي هن ڳالهه تي ڏک هو ته هندستان جپان سان هڪ جدا ٺاه ڪرڻ جو فيصلو ڪري چڪو هو. فيبروري سن 1953ع ۾، جڏهن صدر آئزنهاور فارموسا جي غير جانبداري ختم ڪرڻ جي آمريڪي پاليسيءَ جو اعلان ڪيو، تڏهن صدر راجندر پراشاد ان تي نڪتہ چيني ڪئي ۽ مسٽر نهروءَ ان کي قابض ملڪن جي ”فوجي ذهنيت“ قرار ڏيندي خوب تنديو.

انهيءَ وقت ڌاري، آمريڪا طرفان انهن ملڪن تي جيتن هوءَ تين وڌيڪ اثر وڌو ٿي ويو، جن کي انهيءَ وقت جي اصطلاح ۾ ”دفاعي گهيري“ وارن ملڪن جو نالو ڏنو ٿي ويو. خاص طور ڪوريا جي جنگ کان پوءِ ڏکڻ اوڀر ايشيا جي آمريڪي پاليسيءَ تي هڪ طرف نه سڌارتي اصول ڪار تي مبني عالمي تصور ۾ ”حد اندر رکڻ“ (ڪنٽينينٽ) جي پاليسي ڪارفرما هئي، ته ٻئي طرف ”دفاعي گهيري“ وارو تصور اترانداز هو، جنهن جي تحت چين خاص طور تي آمريڪا جي پئسفڪ پاليسي جي مرڪزي سروڪار جي حيثيت سان اڀريو. چين جي هٿن مان نڪري وڃڻ کان پوءِ، آمريڪا کي ڏکڻ اوڀر ايشيا ۾ پنهنجي پاليسيءَ جي اصول کي تصور کي، جنهن ۾ چين ۽ هندستان انهيءَ پاليسيءَ جا اهم ٽيپ سمجهيا ويندا هئا، نئين سر ترتيب ڏيڻو پيو ۽ انهيءَ نئين تصور ۾، چين جي جاءِ چين والاري.

بهرحال، پنڊت نهرو ۽ هندستان کي تابعداريءَ جي انهيءَ پوزيشن ۾ وجهڻ جي هر ڪوشش جو جوائنرڊيءَ سان مقابلو ڪيو، جنهن انهيءَ دور جي گهڻن ئي مشهور و معروف همعصر آمريڪي سياستدانن کي ڏک ڏنو. مثلاً رچرڊ. پي. اسٽينيس لکيو ته:

”هندستاني حڪومت طرفان ڏور اوڀر جي بحرن جي باري ۾ هن ملڪ جي تعبير قبول ڪرڻ کان جيڪو انڪار ڪيو ويو، ۽ اسان جي ڪميونسٽ چين جي خلاف حفاظتي پيش بندين جي جيڪا تائيد نه ڪئي ويئي، تنهن کان واشنگٽن ۾ ڪافي چڙ پيدا ٿي ۽ في الحال ايشيا جي سربراه غير ڪميونسٽ حڪومت سان گڏجي مربوط ڪارروائيءَ جي امڪان کي نام ڪري ڇڏيو. هندستان جي پاليسيءَ ۾ مغرب جي طرف کان بدگهائي تڪليف ده صفائي سان جهلڪي رهي

آهي، جنهن ۾ گهڻو زور ايشيا جي نئين سر وجود ۾ آيل قومن جي حقن تي آهي. (۱)

28- آگسٽ سن 1951ع تي، ”نيويارڪ ٽائيمس“ پنهنجي اداري ۾ ”گم ٿيل اڳواڻ“ جي سري هيٺ لکيو: ”جواهر لال نهرو ڏاڍي تيزيءَ سان جنگ کان پوءِ واري دور جي وڏين مابوسين مان هڪ بڻجي رهيو آهي..... (ڪجهه سال اڳ تائين) مغربي ملڪن لاءِ هو هڪ آزاد جمهوري ۽ ڪميونزم جي خلاف ايشيا جو هڪ منطقي حامي نظر اچي رهيو هو، ۽ هو جنهن هندستان جي رهنمائي ڪري رهيو هو، سو ظاهر طور ايشيا جي اڳواڻيءَ جو اميدوار هو..... ايشيا جي رهنمائي جي انهيءَ حيثيت کي سنڀالڻ بدران نهروءَ پنهنجين ذميدارين کان ڪناره ڪشي اختيار ڪري هندستان جي لاتعلقيءَ جو اعلان ڪيو ۽ ان کي هڪ آزاد ”ٽين طاقت“ جي شڪل ۾ قائم ڪرڻ جي ڪوشش ڪئي، جنهن جي نتيجي ۾ هو اسان جي دور جي پن فيصلو ڪرڻ تحرڪن - يعني ڪميونزم، جنهن جي سربراهي ريشيا ڪري ٿي ۽ جمهوريت، جنهن جي سرپرست آمريڪا آهي - جي درميان هوا ۾ لٽڪيل رهجي ويو.“

مسٽر ريمند ڪارٽيئر لکيو آهي:

”دنيا ۾ يقيناً ٻيو ڪوبه اهڙو ملڪ ڪونهي، جتي آمريڪا کي هڪ قوم جي حيثيت ۾ هندستان کان وڌيڪ شڪ و شبهي سان ڏنو وڃي ٿو، ۽ آمريڪيءَ کي هڪ فرد جي حيثيت ۾ وڌيڪ ڏڪار جي نظرن سان ڏنو وڃي ٿو. نهروءَ ايشيا جي بچاءَ کي منظم ڪرڻ جي هر آمريڪي ڪوشش ۾ رخني وجهڻ کان ڪڏهن به بس نه ڪئي آهي“

(1) ”دي يونائيٽيڊ اسٽيٽس ان ورلڊ افيئرس 1950-1951“ ع-315.

پر هن معاملي ۾ نهرو فقط پنهنجي عوام جي بي اعتمادي ۽ دشمنيءَ جي ترجماني ڪري ٿو (1).

”دي يونائيٽيڊ اسٽيٽس ان لائس ورلڊ رليشنس“ ۾، نيلسن. ايئر. بليڪ ۽ اوسڪر. ٽي. بارڪ، سيٽو ۾ ايشيا جي شرڪت بابت چون ٿا:

”هن اتحاد جو وقار، هندستان، برما، سلون ۽ انڊونيشيا جي شرڪت تي نارغمانديءَ ڪري خاص طور مجروح ٿيو. اهي ملڪ، جن تازو برطانيه ۽ نيدرلئنڊس کان آزادي حاصل ڪئي هئي، سي سيٽو کي بينڪي راڄ کي قائم رکڻ جي اصلي مقصد کي لڪائي رکڻ جي هڪ ذريعي طور شڪ جي نگاهن سان ڏسي رهيا هئا. هندستان ۽ آمريڪا جي ناتن تي باهمي شڪ و شبهي ۽ غلط فهمين جو ڪڪر چانيل هو. وزيراعظم جواهر لال نهروءَ جو پختو ارادو هو ته هندستان دنيا جي معاملات ۾ مڪمل طور آزاد ڪردار ادا ڪري ۽ هن پنهنجي ملڪ کي ڪميونسٽ يا ڪميونسٽ دشمن بلاڪ جو حليف بنائڻ کان انڪار ڪري ڇڏيو. اقوام متحده ۾ هندستاني نمائندن تي ڪميونسٽن جي چاڙتن هئڻ جو الزام لڳايو ويو. آمريڪا جي پرڏيهي معاملن واريءَ ڊپارٽمينٽ پنهنجي ايشيائي بچاءَ واري نظام جو لنگر هندستان ۾ مضبوط ڪرڻ ۾ ناڪامي حاصل ڪرڻ کان پوءِ هندستان جي حريف، پاڪستان سان معاهدن ۽ فوجي امداد جي پروگرامن سان پاڻ کي ٻڏي ڇڏيو ۽ اهڙيءَ طرح ڀارتي-آمريڪي ناتن ۾ اڳي کان وڌيڪ تلخي پيدا ٿي پئي (2).

(1) ريمنڊ ڪارٽيئر ”واءِ ڊز ڊي ورلڊ هيٺ ائميريڪا؟“

رابرٽ گولڊوون ۾ ايڊيٽر ”ريڊنگز ان ائميريڪن

فارين پاليسي“ نيويارڪ 1959 صفحو 598.

(2) ايضاً 1960- ص 5۷-749.

رسيل. ايڇ. فائيلڊ دعويٰ ڪري ٿو ته:

”منيلا ٺاه جي ڳالهين وقت (1954ع) ان سان سڌو واسطو رکندڙ طاقتن اهو ٿي چاهيو ته جيستائين ممڪن ٿي سگهي، زياده کان زياده ايشيائي قومن ان ۾ شامل ٿين. هندستان، انڊونيشيا، سلون ۽ برما جي شرڪت جو خير مقدم ڪيو وڃي ها، پر انهن ان کان علحده رهڻ جو فيصلو ڪيو. درحقيقت، هندستان ۽ انڊونيشيا ۽ ڪجهه قدر گهٽ، برما ۽ سلون پڻ منيلا ڪانفرنس تي زبردست نڪتہ چيني ڪئي ۽ هنن انهيءَ ڪانفرنس تي ڪشيدگيون پيدا ڪرڻ ۽ قومن کي هڪٻئي کان جدا ڪرڻ جو الزام لڳايو (1).

هندستان ۽ آمريڪا ۾ سندر لال پوپلاءَ ۽ فلپس ٽالبوت لکيو ته ”آمريڪي فوجي امداد ۽ سياسي اتحاد فقط پاڪستان جي حصي ۾ آيو ۽ ان سان گڏ، هندستان جي حصي ۾ محض هن ڪري نه آيو، جو هندستان اهڙي امداد ۽ تعلق کي رد ڪري ڇڏيو هو“ (2) ۽ آءِ رچرڊ-پي-اسٽيپنس جي نظريي سان هن طرح اختتام ڪريان ٿو، جيئن مون شروعات به ان سان ڪئي هئي:

”جيڪڏهن آمريڪا پنهنجي عالمگير فوجي حڪمت عمليءَ جي پروگرام جي وعدن تي ڪجهه گهٽ سختيءَ سان پابند رهي ها، يا جيڪڏهن هندستان ”سرد جنگ“ جي آمريڪي نقطهء نظر سان ذره گهٽ غير همدردانه رويورڪي ها، ته هيءُ ساڪوٽ اهو وڏو قدم کڻڻ کان هٻڪي ها، جنهن سان اعتماد ۾ پيل شڪاف جي مڪمل ٿيڻ جو انديشو هو، جيڪو ايشيا جي سڀني کان وڏي جمهوريت سان وڏي رهيو هو. بهرحال، ان وقت صورتحال جنهن ڪڙيءَ تي بيٺل هئي، تنهن تي

(1) ”سائوٿ ايسٽ ايشيا ان يو. ايس پاليسي“ 1963 ص 121.

(2) 1959 ص 70.

هندستاني-آمريڪي تعلقات ايترا ته بگڙي چڪا هئا، جو ان مان اڪثر آمريڪين کي شڪ پيدا ٿي چڪو هو ته آئينده هندستانين جي احساسن جو خيال رکڻ واقعي ڪو ممڪن هو (1). آمريڪا طرفان هندستان کي گهڻين ئي ترغيبن ڏيڻ جي باوجود، انهيءَ ملڪ سان وڌندڙ سرد مهريءَ جا اثر گهڻن ئي وڏن آمريڪي آفيسرن ۽ سياسي اڳواڻن جي ڪيترن ئي بيانن ۾ ظاهر ٿيڻ لڳا. 12- فيبروري 1951ع تي صدر ٿرومين چيو ته:

”آءٌ مڃان ٿو ته اسان جي حڪومت ۽ هندستان جي حڪومت جي درميان انهيءَ طريقهءَ ڪار جي متعلق اهم سياسي اختلافات موجود آهن، جيڪي انتهائي مؤثر طريقي سان اڳرائي کي دٻائي ايشيا ۾ امن قائم ڪري سگهندا. بهرحال، انهن اختلافن جي ڪري اسان کي هندستان جي عوام جي ضرورتن ڏانهن غافل ٿيڻ نه گهرجي“ (2).

هندستان طرفان آمريڪي ترغيبن ۽ لالچن جي باوجود سرد جنگ ۾ شامل ٿيڻ کان انڪار ڪرڻ تي آمريڪا کي ننڍي کنڊ ڏانهن پنهنجي رويي ۾ تبديلي آڻڻ تي مجبور ٿيو پيو. سينيٽر نولٽنڊ، جيڪو سنه 54-1952 جي مدت دوران آمريڪي سينيٽ ۾ اڪثريتي پارٽيءَ جو اڳواڻ هو، تنهن جي متعلق چيو وڃي ٿو ته هو انهيءَ خيال جو حامي هو ته هندستان جهڙيون غيرجانبدار قومون اسان جي ساڳيءَ فوجي يا اقتصادي امداد جون مستحق ناهن، جهڙيون اسان جون سرگرم اتحادي قومون حقدار آهن، ۽ نه وري اهي ڪانفرنس جي ميز تي ساڳيءَ سطح تي ويهي سگهن ٿيون.“ آگسٽ سنه 1953ع ۾ آمريڪي حڪومت، ڪوريا جي متعلق تجويز

(1) ”دي يو. ايس ان ورلڊ افيئرس ان 1952-1954“ ص 13-312

(2) ڪيسنگس ”ڪانٽيمپورري آرڪائيووز“ جلد 8، 2-1950 ص 11538

ڪيل ڪانفرنس ۾ هندستان جي شموليت جي خلاف ظاهر ظهور مخالفت ڪئي. آمريڪي پرڏيهي وزير، ڊلس بين الاقوامي ميدان ۾ هندستاني حڪومت جي ڪن ڪن تي ناراضگيءَ جي اظهار ۾ ڪنهن به پرده داريءَ کان ڪم نه ورتو. ڪانفرنس ۾ هندستان جي نمائندگيءَ جي مخالفت ڪندي هن چيو ته هندستان کي سندس غير جانبداريءَ جي ايتري قيمت ته ضرور ادا ڪرڻ گهرجي ته هو هن ڪانفرنس کان ٻاهر رهي. 4 جنوري 1954ع جي ”يونائيٽيڊ اسٽيٽس نيوز ائنڊ راپڊ رپورٽ“ مطابق نائب صدر نڪسن جو رجحان هن ڳالهه جي حمايت ڏانهن هو ته جواهر لال نهروءَ جي هندستان جي تصديق شده غير جانبداريءَ جي خلاف پاڪستان کي هڪ متقابل طاقت جي حيثيت ۾ فوجي امداد ڏني وڃي.“

سرڪاري ۽ غير سرڪاري روين جي هن ٿورن پر معقول مثالن مان ڏسبو ته آمريڪا فقط ان وقت متبادل موقعا ڳولڻ شروع ڪيا، جڏهن هو انهيءَ تڪليف ڏيندڙ نتيجي تي پهتو ته هندستان جي آزاد ۽ غير جانبداران پرڏيهي پاليسي پنهنجون پاڙون پختيون ڪري چڪي آهي ۽ هو آمريڪا جي ايشيائي حڪمت عمليءَ ۾ شرڪت ڪرڻ لاءِ تيار ناهي. جهڙيءَ طرح چين ۾ ڪميونسٽن جي فتح کان پوءِ جاپان، آمريڪا جي ايشيائي پاليسيءَ جي هڪ اهم ٽئپ طور چين جي جاءِ والاري هئي، تهڙيءَ طرح آمريڪا جي عالمي مقصدن جو ساٿ ڏيڻ کان انڪار ڪرڻ واري هندستان جي جاءِ پاڪستان کي والارڻ لاءِ ڏني ويئي.

آمريڪا، هن احساس جي باوجود ته هندستان بي مروتني ڏيکاري رهيو آهي، هن اميد کي سيني سان لڳائي رکندي آئي ته وقت گذرڻ سان گڏوگڏ شايد هندستان پنهنجي نقطه نظر کي بدلائي وجهي. انهيءَ ڪري ڪابه اهڙي نامناسب ڳالهه نه ڪئي ويئي، جيڪا ان کي ناراض ڪري ها. مئي 1953ع ۾



”مڊل ايسٽ ڊفينس آرگنائيزيشن“ جي قيام جي تجويز جي هندستان طرفان شديد مخالفت تي آمريڪا ۾ پيدا ٿيل ناراضگيءَ جي باوجود، مسٽر ڊلس ان کي آمريڪي امداد ڏيڻ جو سلسلو جاري رکڻ جو وعدو ڪيو ته جيئن هندستان پنهنجي پنج ساله رٿا تي عملدرآمد ڪري سگهي. اهو وعدو ڪندي هن اقوام متحده ۾ هندستان جي ڪوريا ۾ جنگ بند ڪرائڻ جي ڪوشش جي تعريف ڪئي.

هندستان ڏانهن آمريڪي حڪومت جي رويي جو خلاصو پيش ڪندي بليڪ ۽ بارڪ لکن ٿا:

”انهن باهمي اختلافن ۽ الزام تراشين جي باوجود، نه هندستان ۽ نه آمريڪا ڪنهن وڏي بگاڙ جي طاقت ساري پئي سگهيا، ڇاڪاڻ ته ٻنهي کي هڪٻئي جي ضرورت هئي. قوم جي شديد غربت جو مقابلو ڪرڻ لاءِ هندستان اقتصادي ترقيءَ جو جيڪو حوصلو وڌائيندڙ پروگرام عمل ۾ آڻي رهيو هو، تنهن لاءِ کيس آمريڪا جي اقتصادي امداد ۽ فني تعاون جي ضرورت هئي. آمريڪي حڪومت پنهنجي جاءِ تي اهو سمجهي رهي هئي ته هندستان کي امداد ڏيڻ جو سلسلو بند ڪرڻ سان، هڪ اهم محاذ سوويت يونين جي قبضي ۾ وڃڻ لاءِ ڇڏي ڏيڻ هو، جو اهو ملڪ اڳيئي غير ترقي يافتہ ملڪن ڏانهن سازو سامان ۽ فني ڪارڪنن کي موڪلڻ ۾ وڏي دلچسپي ڏيکاري رهيو هو، ته جيئن اهو پنهنجي سياسي اثر ورسوخ کي وڌائي سگهي (1)“.

آمريڪا، نه ته آمريڪي-هندستاني تعلقات جي انتهائي اونداهي دور ۾ ۽ نه آمريڪي-پاڪستاني تعلقات جي انتهائي روشن زماني ۾، هند و پاڪ تڪرارن ۾ پاڪستان جي هڪ حليف ۽ اتحاديءَ جو ڪردار ادا ڪيو. ان هندستان جي طرف کان انتهائي اشتعال انگيزين جو انعام ان کي ڪيترن رقمين

(1) دي يو. ايس ان ائس ورلڊ رليشنس 1960، ص-750.

جي امدادن ڏيڻ جي صورت ۾ ڏنو ۽ پاڪستان جي پنهنجن مفادن سان مڪمل هم آهنگيءَ کي اهڙيءَ طرح سان تسليم ڪيو، جو ان جي سببن کي پنهي ملڪن لاءِ امداد جي سڄي سلسلي کي متعين ڪرڻ جو ڪو موقعو ئي نه ڏنو. جڏهن آمريڪا پاڪستان کي فوجي امداد ڏيڻ جو فيصلو ڪيو، تڏهن صدر آئزنهاور هندستان کي پڻ امداد ڏيڻ لاءِ پنهنجي ملڪ جي آمادگيءَ جو اظهار ڪيو. وزير اعظم نهروءَ کي 24- آگسٽ سنه 1954ع تي مليل هڪ خط ۾ صدر آئزنهاور لکيو ته:

”آءٌ توهان کي هيءَ ذاتي پيغام هن ڪري موڪلي رهيو آهيان، جو آءٌ چاهيان ٿو ته عام ماڻهن تائين پهچڻ کان اڳ ۾ اوهان کي هيءَ اطلاع پهچي وڃي ته مون پاڪستان کي فوجي امداد ڏيڻ جو فيصلو ڪيو آهي، ۽ هن ڪري به، جو آءٌ چاهيان ٿو ته اوهان کي سڌيءَ طرح سان مون وٽان معلوم ٿئي ته هيءَ قدم ڪنهن به طرح سان انهيءَ دوستيءَ کي متاثر نه ڪندو، جيڪا اسين هندستان لاءِ محسوس ڪريون ٿا. جيڪي ڪجهه اسين تجويز ڪري رهيا آهيون، ۽ جيڪي پاڪستان قبول ڪري رهيو آهي، تنهن جو رخ ڪنهن به طرح سان هندستان جي خلاف ناهي. آءٌ هن ڳالهه جي کليل تصديق ڪريان ٿو ته جيڪڏهن اسان جي ڪنهن به ملڪ کي، جنهن ۾ پاڪستان پڻ شامل آهي، ڏنل فوجي امداد جو غلط استعمال ڪري ان جو رخ اڳرائيءَ لاءِ ڪنهن ٻئي طرف ڏانهن موڙيو ويو ته آءٌ هن ڳالهه جو ذمہ کٽان ٿو ته اقوام متحده جي اندر خواهه ٻاهر، انهيءَ اڳرائيءَ کي ناڪام بنائڻ لاءِ هڪدم موزون قدم کڻندس. مون کي يقين آهي ته پاڪستان-ترڪيءَ جي وچ ۾ طئي ٿيل اشتراڪ عمل جو ٺاهه پنهي ملڪن جي دلين ۾ سمايل دفاعي مقصدن جو معقول دليل آهي. اسان کي هن ڳالهه جو به يقين آهي

تہ ہندستان لاء مضبوط دفاعي صلاحيت جو هئڻ آزاد دنيا جي مفاد ۾ آهي، ۽ اسان انهيءَ اثرائتي طريقي جا مداح آهيون، جنهن مان توهان جي حڪومت اوهان جي فوجي شعبن جو انتظام هلايو آهي. جيڪڏهن اوهان جي حڪومت اهڙي فيصلي تي پهچي ته حالات ڪنهن اهڙي فوجي امداد جا طلبگار آهن، جيڪي اسان پنهنجي سلامتيءَ جي قانونن جي دائري ۾ اچي سگهن ٿا ته يقين ڪريو ته اوهان جي درخواست تي آءٌ نهايت همدرديءَ سان غور ڪندس. (1)

جيتوڻيڪ پاڪستان کي فوجي امداد ڏيڻ جي آمريڪي فيصلي هندستان ۾ شڪ شهبها پيدا ڪيا، ان جي باوجود مسٽر نهرو غيرجانبدار رهڻ جي پاليسيءَ تي چميو رهيو ۽ پهرين مارچ سن 1954ع تي هن صدر آئزنهاور جي آڇ کي هيٺين لفظن ۾ ٺڪرائي ڇڏيو:

”توهان انهيءَ معاملي ۾ منهنجي حڪومت ۽ اسان جي عوام جي خيالن کان واقف آهيو. اهي خيال ۽ اها پاليسي، جنهن تي اسان انتهائي محتاط غور و خوض ڪرڻ کان پوءِ ڪاربنڊ ٿيا آهيون، تنهن جو بنياد اسان جي امن ۽ آزاديءَ کي اڳتي وڌائڻ جي خواهش تي رکيل آهي. اسين انهيءَ پاليسيءَ تي عمل ڪندا رهنداسون.“ (2)

انهيءَ ئي ڏينهن تي هندستان جي وزيراعظم آمريڪا جي پاڪستان کي ڏنل فوجي امداد تي سخت نڪتہ چيني ڪئي، ۽ ان کي هند و پاڪ معاملات ۾ ”مداخلت“ قرار ڏنو. هن چيو ته آمريڪا ايشيا تي ”تسلط“ قائم ڪرڻ چاهي ٿي ۽ اعلان ڪيو ته هيٺ کان پوءِ هندنستاني حڪومت ڪشمير ۾ آمريڪي مبصرن کي غيرجانبدارن طور تسليم ڪرڻ لاءِ

(1) ”ڪيسنگس ڪائيمپورري آرڪائيو“ ج-9، 4-1952، ص-13461.  
(2) ايضاً ص-13462.

تیار ناهي. جيستائين صدر آئزنهاور جي آڇ جو واسطو هو، تنهن لاءِ هن چيو ته 'صدر اسان کي اهڙي آڇ ڪري اسان سان ۽ خود پاڻ سان انصاف نه ڪيو آهي. جيڪڏهن اسين پاڪستان کي امداد ملڻ تي اعتراض ڪريون ٿا ۽ پوءِ جيڪڏهن اسين اهائي امداد پنهنجي لاءِ قبول ڪريون ٿا ته اسين محض منافق ۽ بي اصول موقعي پرست ٿينداسين'. (1)

پاڪستان ۽ آمريڪا جي درميان باهمي تحفظ ۽ تعاون جو ٺاه 19 مئي سن 1954ع تي طئي ٿيڻ کان فوراً بعد سيپٽمبر سن 1954ع ۾ سنڀالا ۾ اٺن ملڪن جي ڪانفرنس ٿي ۽ سيمو جي قيام لاءِ هڪ ٺاه ڪيو ويو. جيتوڻيڪ ڪئمبوڊيا، لائوس ۽ ڏکڻ ويت نام، جنيوا جي جنگبندي واري ٺاه جي لحاظ کان هن قسم جي اتحاد ۾ شامل نه ٿي پئي سگهيا، پر ان هوندي به آمريڪا انهن ملڪن کي انهيءَ علائقي ۾ شامل ڪري ڇڏيو، جنهن کي "مسلح حملي" کان بچائڻو هو.

هڪ سال پوءِ، بغداد پٽڪت وارو ٺاه طئي ٿيو، ۽ ان کي عراق ۾ جولاءِ 1958ع ۾ آيل فوجي انقلاب کان پوءِ سينٽو جو خالو ڏنو ويو. آمريڪا جي "دفاعي گهيري" ۽ "حد اندر رکڻ" واري پاليسيءَ جي عين مطابق، جنهن جي تقاضا ڪليدي رياستن کي اتحادي بنائڻ ۽ اتحاد کان ٻاهر رهڻ وارين رياستن کي اقتصادي امداد جي ذريعي راضي رکڻ هئي، آمريڪا بغداد ٺاه ۾ سڌيءَ طرح سان پاڻ اتحادي نه بڻي، ته جيئن ان طرح انهن غيرڪميونسٽ مملڪتن جا اهي انديشا دور ٿين، جيڪي هن ٺاه کي پنهنجن علائقي ۾ "سامراجي مداخلت" سمجهي رهيون هيون. پاڪستان سان وري علحده طور "مانٽريل ڊفينس پٽڪت سال 1956" جي ذريعي قول ۽ اقرار ڪيا ويا. وري 1959ع جي شروعات

(1) "ڪيسنگس ڪانٽيمپورري آرڪائيووز" ص 13462.

ڌاري آمريڪا، ترڪي، ايران ۽ پاڪستان سان تعاون جي ۽ طرفن معاهدن تي صحيحون ڪيون، جن جو مقصد سينٽو جي فوجي پهلوئن کي وڌيڪ مضبوط ڪرڻ هو. مارچ 1959ع واري پاڪستان-آمريڪي تعاون جي ۽ طرفي ٺاهه جي مهاڳ ۽ آمريڪا پاڪستان جي ”آزادي ۽ سالميت“ جي تحفظ جو اقرار ڪيو.

جيتوڻيڪ ان وقت نائين پاڪستان پوريءَ طرح سان پنهنجو رخ سوڙي آمريڪي اثر جي حلقن ۾ داخل ٿي چڪو هو، ان جي باوجود جيڪي ملحوظات آمريڪي اقتصادي امداد وارين پاليسين ۾ هوندا هئا، سي جيئن جو تئين ساڳيا ئي رهيا. سال 1954-55ع جي مالي سال لاءِ امداد جي حصي رسيءَ لاءِ مسٽر ڊلس چيو ته سڀني کان وڏي خرچ جي اڪيلي مدد-ٿيڻ، ڪروڙ چوهار لک ڊالرن جي ڪل رقم سان ساڍا اٺ ڪروڙ ڊالر-هندستان لاءِ مخصوص آهي، ۽ هن آمريڪي ڪانگريس کي تاڪيد ڪئي ته نئين دهلي ۽ واشنگٽن جي درميان خارجي پاليسيءَ تي اختلافن هئڻ جي باوجود، اها درخواست منظور ڪئي وڃي. پنڊت نهروءَ جي تعريف، ”هڪ اهڙي رهنا طور جنهن پاڻ کي حڪومت جي جمهوري نظام لاءِ وقف ڪري رکيو هو،“ ڪرڻ کان پوءِ ڊلس وري چيو:

”اسان جو عقيدو آهي ته اقتصادي ترقيءَ لاءِ هندستان جي عظيم ڪوششن جي حمايت ٿيڻ گهرجي. اسان کي ياد رکڻ گهرجي ته آزاد قومن جي درميان خيالن جي اختلاف جي گنجائش هوندي آهي. اسان کي هندستان جي عوام جي قومي ترقيءَ ۾ مدد ڪرڻ جي پنهنجي خواهش کي ڪنهن عارضي اختلاف کان، خواهه اهو ڪيڏو ئي اهم ڇو نه هجي، مغلوب ٿيڻ جي اجازت نه ڏيڻ گهرجي. اهو تمام ضروري آهي ته اسين پنهنجي مدد کي جاري رکون. ٻئي ڪنهن سبب ڪري نه، ته هن سبب ڪري ئي سهي ته اسين انهيءَ طرح سان پنهنجو

دوراندیشانہ ذاتی مفاد پورو ڪريون. جمهوري ادارن تان ماڻهن جو ڪڏهن اعتماد هليو ويو ته اهو اسان لاءِ وڏو المناڪ ڏينهن هوندو.“ (1)

10- مارچ سن 1956ع تي مسٽر ڊلس نئين دهليءَ ۾ هڪ پريس ڪانفرنس ۾ چيو ته کيس ڪو سبب نظر نه ٿو اچي ته پاڪستان کي آمريڪي هٿيارن جي فراهمي ننڍي کنڊ ۾ هٿيارن جي ڊوڙ شروع ڪرڻ جو سبب بڻبي. هن خاص طور تي، ٻين معاملن کان هٽي، هندستان کي يقين ڏياريو ته: ”هندستان کي پنهنجي ليکي هر طرح سان مطمئن رهڻ گهرجي ته انهن هٿيارن کي سندس خلاف ڪنهن به اڳرائيءَ واري انداز ۾ استعمال نه ڪيو ويندو. پاڪستان کي معلوم آهي ته جيڪڏهن ائين ٿيو ته آمريڪا سان ان جي سٺن ناتن جو هڪدم خاتمو اچي ويندو ۽ هو اهو به چاڻي ٿو ته، جيڪڏهن هندستان ڪنهن به اڳرائيءَ جو شڪار ٿيو ته، ته اقوام متحده جي چارٽر جي تحت آمريڪا ان جي مدد ڪندي.“ (2)

31- مارچ 1959ع تي بيروني امداد جي سلسلي ۾ صدر آئزنهاور هڪ خصوصي پيغام ۾ اعلان ڪيو ته جيئن جيئن اسين ميزائيلي هٿيارن جي دؤر ۾ داخل ٿينداسون، تيئن تيئن اجتماعي سلامتيءَ جو مسئلو گهٽ نه، پر هڪاري وڌيڪ اهميت اختيار ڪندو ويندو. انهن دوست ملڪن کي جن جي سرزمين تي اهڙا ڪيئي هٿيار نصب ڪيا ويندا، سندن فوجن ۽ انهن جي بچاءَ لاءِ آمريڪي امداد جي مسلسل خاطري درڪار رهندي. هن چيو ته آزاد دنيا جي ٻين

(1) ”ڪيسنگس ڪائيمپورري آرڪائيووز“ جلد-9، 1952-54، ص-13744.

(2) ايضاً جلد-10، 1955-56ع، ص-14841.

ميهبر ملڪن طرفان ڪي به سسٽم پنجاهه، اڏا ”اهم جنگي  
 هنڌن تي، جن مان اڪثر بلڪل ضروري آهن،“ آمريڪي  
 فوجن جي استعمال لاءِ نهيا ڪيا ويا آهن. صدر اصرار  
 سان چيو ته:

”ڊالر جي مقابلي ۾ ڊالر ڳڻيندي اسين باهمي سلامتيءَ  
 جي پروگرام تي خرچ ڪرڻ سان، پنهنجي لاءِ معقول فوجي  
 حيثيت حاصل ڪري چڪن کان پوءِ، پنهنجين فوجن تي ٻئي  
 خرچ برداشت ڪرڻ بنسبت، گهڻي قدر وڌيڪ جنگي حفاظت  
 خريد ڪري سگهون ٿا.“

## باب چوٿون

### چين جي خلاف هندستان جي

### آمريڪا کان امداد وٺڻ

آمريڪا جي پاليسي فوجي معاهدن جي نظريي جي بنياد تي جيئن ته مضبوطيءَ سان ٻڌل هئي، ان ڪري هن ڳالهه ۾ ڪنهن حيرت جي گنجائش ڪانه هئي ته ڇهين ڏهاڪي وارن سالن جي دوران پاڪستاني-آمريڪي تعلقات ۾ اضافو ايندو رهيو، تان جو سن 1958ع ۾ 1959ع جي اوائل ۾ اهي انتهائي عروج تي پهتا، جڏهن ته هندستان ۽ چين جا تعلقات اوچتو خراب ٿي ويا. آمريڪا ۽ پاڪستان جي تعلقات کي لداخ جي لڙاين دوران هلڪا جهٽڪا لڳا ۽ ڪجهه وڌيڪ سخت جهٽڪا ان وقت لڳا، جڏهن هندستان ۽ چين جي سرحدي جهڳڙي ۾ شدت پيدا ٿيڻ لڳي. انهن واقعن ۾ آمريڪا کي هڪ وڏو نئون موقعو نظر آيو. هندستان تي پنهنجي اثر ورسوخ وجهڻ جي ديرين آرزوءَ جي تڪميل جو.

1959ع واري سال، هڪ دور جو خاتمو ۽ ٻنهي جو آغاز ٿيندي ڏٺو. مسٽر منظور قادر ان وقت پاڪستان جو پرڏيهي وزير هو ۽ آءِ نيويارڪ ۾ اقوام متحده جي جنرل اسيمبليءَ ۾ پاڪستاني وفد جي سربراهي ڪري رهيو هو. اتان کان مون هن کي هڪ خط لکي چٽاڪ ڏنو ته، لداخ وارو ٽڪراڻو ننڍي کنڊ ۾ ڪيترين ئي تبديلين جو سبب بڻيو. ڊلس جو دور ختم ٿي چڪو هو ۽ حالات هڪ اهڙو ٿيون رخ اختيار ڪري رهيا هئا، جو 58-1945ع واري دور جي بي لچڪ ڊپلومسي آئينده لاءِ موزون نه پئي رهي سگهي. پنجين ۽ اوائل ڇهين ڏهاڪي جون حالتون قطعي طور بدلاجي



چڪيون هيون. يورپ بدلجي رهيو هو ۽ سوويت يونين ۾ پن. تبديليون اچي رهيون هيون، ۽ دنيا ڊلس وارن جامد اصولن کان هٽي ڪئمپ ڏيوڊ جي جذبي طرف وڌي رهي هئي. اهي، ۽ ايشيا ۽ ٻين هنڌن تي رونما ٿيندڙ ڪي ٻيا حالات آمريڪا جي خارج پاليسيءَ ۾ مڪمل تبديليءَ ۽ نظر ثانيءَ جي تقاضا ڪري رهيا هئا. اهي تبديليون پاڪستان جي توقعات کان گهڻو اڳي رونما ٿيون. انهيءَ وقت جي حڪومت جيڪا اڳين حڪومتن جي مقابلي ۾ آمريڪا کي وڌيڪ ويجهي هئي، نفسياتي طور تي پنهنجو پاڻ کي انهن تبديلين جي مطابق بدلائڻ لاءِ تيار نه هئي، جيڪي جنگ کان بعد وارين آمريڪي پاليسين جي جمود مان پيدا ٿيون هيون. انهيءَ تبديليءَ جي وسعت جو اندازو اقتصادي پيماني سان هن طرح لڳائي سگهجي ٿو ته 30- جون 1959ع يعني آزاديءَ کان ٻارهن سال پوءِ تائين، هندستان کي مليل آمريڪي اقتصادي امداد جو سرڪاري تخمينو هڪ ارب ساڍا ستر ڪروڙ ڊالر هو، جنهن مان ٽيڻي ڪروڙ ڊالر زرعي شين جي صورت ۾، ۽ ستر ڪروڙ ڊالر لڪ ڊالرن جي امداد ٻين صورتن ۾ ڏني وئي. انهيءَ رقم جي ڀيٽ ۾، 1959ع کان 1963ع واري عرصي ۾ ان کي چئن ارب ڊالرن جي امداد ڏني وئي.

مئي سن 1959ع ۾ سينيٽر وائلي سمٿ، جيڪو ان وقت ڏکڻ-اوڀر ايشيا جي دوري سان واپس موٽيو هو، خارج تعلقات واري ڪاميٽيءَ اڳيان هيٺيون بيان ڏنو:

”نهروءَ ۽ ان جي قريبي صلاحڪارن سان ڳالهائڻ کان پوءِ منهنجي ذهن ۾ هن ڳالهه جي متعلق ڪوبه شڪ ڪونهي ته انهن کي سرخ چينين ۽ سرحدن تي سندن ڪاررواين جي باري ۾ ڪجهه قدر فڪرمندي هئي... آمريڪا جي نقطہ نظر کان اها هڪ اميد ڀري علامت آهي ته هندستان

جي حڪومت سرخ چين جي ڪاررواين کان ڪجهه قدر تشويع ۾ آهي، ۽ جيئن ڪن ليڊرن طرفان مون کي سمجهايو ويو، ان کي هن ڳالهه جو احساس آهي ته سرخ چين هڪ مطلق نظام جي تحت صنعتڪاري ۽ وڏي پيماني تي ڪمي آهي، جڏهن ته هندستان جي ترقي هن ڪري سست رهي آهي، جو ان جو ارادو اهوئي رهيو آهي ته دو فقط جمهوري طور ۽ طريقن ۽ هندستاني قانون ساز اداري جي پوري موافقت سان ڪم ڪندو.

انهن سماعتن ۾ شايد پهريون ڀيرو پاڪستان کي ملندڙ فوجي امداد تي نڪتو چيني ڪمي ويئي، جيتوڻيڪ آخري ڳالهه اهائي طئي ٿي ته امداد پنجن سالن لاءِ ساڳيءَ سطح تي جاري رکي وڃي. پر هندستان کي چين جي خلاف مضبوط بنائڻ جي اهميت تي زور ڏنو ويو. آمريڪي سميت جي تعلقات خارج ڪاميٽيءَ طرفان آگسٽ 1959ع ۾ مرتب ڪيل دستاويز بعنوان ”آمريڪي پرڏيهي پاليسي“ ۾ هيٺ ذڪر ڪيل مقصد واضح ڪيا ويا:

- 1- ايشيا جي ترقي پذير ملڪن ۾ تعاون جي رفتار کي تيز ڪرڻ لاءِ ٻه طرفي امداد جو استعمال.
  - 2- آمريڪا جي فوجي، سياسي ۽ اقتصادي مقصدن جي حواله سان ايشيا ۾ مقامي فوجي طاقتن ۽ آمريڪي اڏن جي ڪارڪردگيءَ جو نئين سر جائزه وٺڻ.
  - 3- ڪميونزم جي خلاف علائقائي يڪجهتيءَ کي عمل ۾ آڻڻ لاءِ واسطيدار ملڪن جي شموليت. هندستان ۽ پاڪستان جو ذڪر انهيءَ باري ۾ خاص طور ڪيو ويو.
- جڏهن آمريڪي پاليسين ۾ تبديلين جي تشڪيل ٿي رهي هئي، تڏهن آمريڪي نقاد پهريون ڀيرو معاهدن جي نظام ۽ انهن ۾ پاڪستان جي شموليت جي خلاف تنقيد ڪري رهيا هئا. ”يونائيٽيڊ اسٽيٽس ان ورلڊ افيئرس 1959ع“ ۾

مسٽر رچرڊ. پي. اسٽيمنس چيو، ”حقيقت ۾ 1959ع ۾ سيمو جي تشڪيل ايشيا ۽ ڏکڻ-اوڀر ايشيا کي سياسي طور گهڻيءَ حد تائين اهڙيءَ طرح تقسيم ڪري ڇڏيو، جهڙيءَ طرح بغداد پٽڪت کي هڪ سال کان پوءِ وچ اوڀر کي تقسيم ڪرڻو هو.“ (1) اوتري قدرتي آمريڪا ۾ هندستان ۽ ٻين غيرجانبدار ملڪن کي امداد ڏيڻ جي ضرورت وڌيڪ محسوس ٿيڻ لڳي. مسٽر اسٽيمنس اڳتي هلي چوي ٿو:

”ايشيائي معاملات جو مطالعو ڪندڙ ٻين گهڻن ماڻهن محسوس ڪيو ته هن ٻئي ميدان - يعني صحتمند قومي معاشرن جي تعمير ڪرڻ ۾ فوجي دفاع جي ميدان جي مقابلي ۾ وڌيڪ اهم ۽ تڪڙي ڪم ڪرڻ جي ضرورت هئي، جنهن تي آمريڪا کي چهين ڏهاڪي ۾ وڌيڪ توجه ڏيڻ لاءِ مجبور ٿيڻو پيو هو. گهٽ ۾ گهٽ انهيءَ پوئين ميدان ۾ وڌيڪ وسيع محاذ تي ڪارروائي ٿي پئي سگهي، ڇاڪاڻ ته انهيءَ علائقي ۾ واقعي غيرجانبدار ملڪ ٻن عام طرح غير فوجي مقصدن لاءِ اهڙي غيرملڪي امداد قبول ڪرڻ لاءِ تيار هئا، جنهن سان ڪي ”ڌاڳا گنڊيل“ نه هجن، ۽ جيڪا اهڙن شرطن تي حاصل ٿي سگهي، جيڪي انهن جي پنهنجي وقار جي مطابق هجن. اهي سڀ ملڪ، افغانستان کان وٺي فلپائين تائين، هن حقيقت کان باخبر هئا ته جديد سملڪتن جي حيثيت ۾، سندن ترقي ۽ واڌاري جي راه ۾ ناموافق اقتصادي ۽ سماجي حالتون رڪاوٽ وجهي رهيون هيون..... گهڻائي مغربي مبصر هندستان جي پنج ساله ترقياتي رٿائن جي هڪٻئي پٺيان ڪامياب تڪميل ڪئي نه فقط هندستان پر ايشيا جي آزاديءَ جي مقصد لاءِ فيصلو ڪن اهميت جو حامل سمجهي رهيا هئا....“

(1) ”يونائيٽيڊ اسٽيمس ان ورلڊ افيئرس“ 1960، ص-282.

هندستان کي سندس ساڍن ايڪيٽاليهه ڪروڙ ماڻهن جي آدم شماريءَ سان، جنهن ۾ هر سال ستر لک ماڻهن جو اضافو ٿي رهيو هو، وڌيڪ تيز اقتصادي ترقيءَ جي ضرورت ايتريقدر ته گهڻي هئي، جو آمريڪا ان جي ڪميونسٽ ۽ آزاد ملڪن، ٻنهي کان امداد حاصل ڪرڻ تي ناراضگيءَ جو اظهار مشڪل ٿي ڪري پئي سگهي. خصوصاً جڏهن هندستاني اهڙا ڪيئي ثبوت ڏيئي چڪا هئا ته اهي پنهنجيءَ آزاديءَ تي ڪنهن به صورت ۾ جرف اچڻ نه ڏيندا (1).

نومبر 1959ع ۾ لداخ واري سرحدي جهڳڙي چيني-هندستاني اختلافن جي گهٽتائيءَ کي ثابت ڪري ڇڏيو ۽ صدر آئزنهاور کي ايشيا جي دوره ڪرڻ تي آماده ڪيو، جنهن ۾ هن چين ۽ هندستان جي درميان سرحدي تڪرار جي پس منظر ۾ پنڊت نهروءَ سان غلاقائي مسئلن جي باري ۾ تبادلہ خيالات ڪرڻ پئي چاهيو. صدر انهن ڳالهين جي نتيجي تي اطمینان جو اظهار ڪيو ۽ هن آمريڪا ۽ ايشيا جي انهيءَ عظيم ترين جمهوريت جي درميان بهتر مفاہمت جي دور جي آغاز جي اميد ظاهر ڪئي. جنوري 1961ع ۾ سينيئر جان-ايف-ڪينيڊي آمريڪا جو صدر بنيو. هو انهن آزاد خيال ڊيموڪريٽڪ سينيٽرن منجهان هڪ هو، جن ڪميونزم جي خلاف صدر آئزنهاور جي معاهدن واري جامد پاليسيءَ جي قيام جي دانشمنديءَ ۾ شڪ شڪي جو اظهار ڪيو هو. هن جي خيال ۾ انهيءَ قسم جو نظام، نه فقط دقيانوسي ۽ پراڻو هو، پر ان سان گڏوگڏ اهو غير ڪميونسٽ دنيا تي آمريڪا جي اثر ورسوخ کي گهٽائڻ جو سبب پڻ بنجي پئي سگهيو. سينيئر جي حيثيت ۾، ڪينيڊي انهيءَ صورتحال تي، جيڪا

(1) ”يونائيٽيڊ اسٽيس ان ورلڊ افيئرس“، 1960، ص. 283،

مئندس پراء ۾ هندستان کي نظر انداز ڪرڻ برابر هئي، پنهنجي ناخوشيءَ جو اظهار ڪري چڪو هو، ڇو ته هن جي خيال ۾ ايشيا انڊر ڪميونزم کي حد اندر روڪي رکڻ جي آمريڪي حڪمت عمليءَ ۾ هندستان کي مجبوري حيثيت حاصل هئي. هن 25- مارچ 1958ع تي پنهنجن انهن خيالن جي وضاحت هن لفظن ۾ ڪئي:

”جناب صدر صاحب! اڇو ته ايشيا کنڊ جي صورت جو پنهنجي ذهن ۾ هڪ دفعو پيهر تصور ڪريون. هڪ طرف هندستان آهي، جنهن جي آدمشماري چاليهه ڪروڙ آهي، ۽ ٻئي طرف چين آهي، جنهن ۾ ذري گهٽ سٺ ڪروڙ انسان آباد آهن. اسان کي هندستان جي غير جانبداريءَ وارين ڳالهين کان سنجھڻ نه گهرجي. اسان کي ياد رکڻ گهرجي ته اسان جي قوم پنهنجي اوسر واري تعميري دور ۾ اوڻيهين صديءَ جي وڏن بين الاقوامي تنازعا ۾ عدم مداخلت جي پاليسي اختيار ڪئي هئي. جيڪڏهن دنيا جي نمين سر اسرنڌڙ غير جانبدار قومن کي سندن بنيادي قوتن کي حقيقي اقتصادي بهتريءَ جي پروگرامن ۾ جذب ٿيڻ جو موقعو ملندو ته سڄي مغرب جي مفادن لاءِ انهيءَ کان وڌيڪ فائديمند ٻي ڪا به ڳالهه ڪانه ٿيندي. فقط اهو ئي هڪ بنياد آهي، جنهن تي ايشيائي ۽ آمريڪي قومون آهو سياسي توازن ۽ سماجي استحڪام حاصل ڪري سگهن ٿيون، جيڪو ڪميونسٽ دخل اندازيءَ جي خلاف کين حقيقي بچاءُ مهيا ڪندو. اسان جي دوستيءَ کي فوجي معاهدن يا ”مغرب جي ٽڪيٽ تي ووٽ ڏيڻ“ جي برابر نه ٿيڻ گهرجي. ائين ڪرڻ، انهن ملڪن کي فقط هڪ-جماعتي طرز-حڪومت جي وڌيڪ ويجهو وٺي وڃي ٿو يا دنيا ۾ اهڙا ويڇا پيدا ڪري ٿو، جو اهو مقامي جنگين جي امڪانن کي گهٽائڻ بدران، منجهن اضافي جا امڪان پيدا ڪري ٿو.

هندستان جي اقتصادي مستقبل تي غور ڪرڻ جي معاملي ۾ بهتر ٿيندو، جيڪڏهن اسين اهو ياد رکون ته هندستان اقتصادي پرواز جي آغاز واري نقطو کان اڳتي نڪري چڪو آهي ۽ هاڻي اهو اهڙي ڪوشش ۾ مصروف آهي، جيڪا ان کي هن صديءَ جي پنجائيءَ تائين دنيا جي عظيم طاقتن مان هڪ بڻائيندي، جڏهن ان جي آدمشماري هڪ ارب کان ڪا ٿوري ئي گهٽ هوندي ۽ هو جديد سائنس، ٽيڪنالاجي ۽ تباهيءَ جي سڀني ذريعن کي پنهنجي ڪم ۾ آڻڻ جي قابل هوندو. مستقبل جي سڀني کان وڌيڪ وڏي چئلينج هاڻي آهي ته هڪ اهڙي عالمي معاشري جي پُرامن تنظيم ڪجي، جنهن ۾ نه فقط آمريڪا، مغربي يورپ ۽ ريشيا جهڙيون دولتمند صنعتي مملڪتون، بلڪ ايشيا، لاطيني آمريڪا، آفريڪا ۽ وچ اوڀر جون طاقتور نيون صنعتي رياستون پڻ شامل هجن. اهي رياستون پنهنجي عبوري اقتصادي دؤر مان ڪهڙي انداز ۾ اڳڀرائي ٿيون، سا ڳالهه نه فقط ايندڙ نسل جي رنگ روپ تي اثرانداز ٿيندي، پر اها گهڻو ڪري سندن تاريخي پس منظر جي سڌاءَ تي پڻ وڏو اثر وجهندي. ٿورو ئي عرصو ٿيو ته پروفيسر ڊبليو-ڊبليو-روسٽوف، انهيءَ سوال کي سميت جي خارج تعلقات واري ڪاميٽيءَ اڳيان هنن لفظن ۾ پيش ڪيو هو:

”ڇا، انهن نين طاقتور رياستن کي هڪ مطلق نظام جي ڍانچي وچان اڳتي بلوغت جي منزل تي پهچڻو آهي، جڏهن انهن جي ذهن تي سامراجيت جون تلخ يادون ۽ انهيءَ ڏک ڀري تبديليءَ جون يادگيريون حاوي رهنديون، جن مان اهي بنان ڪنهن مد جي پار پيئون هونديون، جڏهن ته مغرب هڪ تماشائي بڻيو ۽ پاسو وٺيو فقط دفاع جي مسئلن ۾ دلچسپي وٺندو رهيو، يا انهن رياستن کي هڪ جمهوري نظام جي ڍانچي وچان اهڙي طرح اڳتي نڪرڻو آهي، جنهن جي

تعمير اهڙن انساني قدرن جي بنياد تي ٿيل هوندي، جن ۾ مغرب ۾ ساڻن پائپوار هوندو ۽ تبديليءَ جي فيصلو ڪن مرحلن تي سندن ياد ۾ اهو اشتراڪ عمل ۽ تعاون رهجي وڃي ٿو جنهن سان اهي پنهنجي مهم کي سر ڪن ٿا؟“

”جيڪڏهن اسان هيٺو يا ايندڙ ڪجهه سالن ۾ عمل نه ڪيو ته انهيءَ سوال جي جواب ملڻ ۾ ڪا گهڻي دير نه لڳندي، ڇاڪاڻ ته هندستان، جيڪو غيرجانبدار ملڪن مان سڀني کان وڌيڪ اهميت جو مالڪ آهي، پنهنجي تعميري دور ۾ داخل ٿي چڪو آهي. هندستان جو هڪ ڪامياب پروگرام بذات خود هڪ اهڙي مثال طور اهم آهي، جيڪو هو ٻين غير ترقي يافته ملڪن جي اقتصادي مستقبل ۽ خود پنهنجي مستقبل لاءِ پڻ، قائل ڪري سگهي ٿو. آمريڪا، مغربي يورپ ۽ جپان لاءِ هن ڳالهه جو مظاهرو ڪرڻ، ته جمهوري عمل ۾ تخليق جي زوردار ترغيب آهي ۽ نه نامراديءَ جي، سندن وس ۾ آهي ۰۰۰۰۰۰ هندستان اڄ اوتريءَ ئي وڏي اميد جو مظهر آهي، ۽ اوڏيءَ ئي عظيم آزمائش ۾ مبتلا آهي، جيڏيءَ ۾ مغربي يورپ سن 1947ع جي دوران هو- ۽ مون کي يقين آهي ته اسان جا عوام اڃا به انهيءَ آزمائش جو ڪامياب مقابلو ڪري سگهڻ جي حيثيت ۾ آهن.“ (1)

جان فشر سان گفتگوءَ جي دوران، هيٺيون سوال ۽ جان. ايف. ڪينيڊيءَ جو جواب معنيٰ خيز آهن :

سوال : ڇا، اوهان جي خيال ۾، مسٽر ڊلس جي انتظاميه تحت، اسان جي طرفان ڪيترين ئي غير ترقي يافته مملڪتن کي پاڻ سان فوجي معاهدن ۾ شريڪ ٿيڻ لاءِ مجبور ڪرڻ، اسان جي غلطي هئي؟

جواب : آڱ آئين چونڊس ته مسٽر ڊلس، انهن ٻين علائقن مان ڪن جي بنسبت، غالباً جرمنيءَ ۾ حقيقي طور وڌيڪ

(1) جان. ايف. ڪينيڊي، ”دي اسٽرٽيجي آف پيس“ 1960، ص 8-157.

ڪامياب هو. اسوان بند جي معاملي ۾ انڪار، بغداد پئڪٽ جو تصور، جيڪو هن جو پنهنجو هو، ۽ آئزنهاور جو نظريو، جنهن کي درحقيقت هر ملڪ ۾ رد ڪيو پيو وڃي - منهنجي خيال ۾ اهي سڀ ڳالهون وچ اوڀر ۾ نسل ڊلس جون ناخوشگوار يادگيريون آهن. (1)

بهرحال 1959ع ۾ لداخ واري چيني-هندستاني تصادم کان اڳي، سينيئر ڪينيڊي پاڪستان جي ناراضگيءَ جي قيمت تي هندستان کي مدد ڏيڻ لاءِ تيار نه هو. انهيءَ ڳالهه جو ثبوت هن جي 25- مارچ 1959ع واري سينيٽ جي اڳيان ڪيل تقرير مان ملي ٿو:

”پاڪستان سان اسان جي خصوصي ۽ قيمتي حليفانه لاڳاپن ۽ فوجي معاهدن جي هٽڻ ڪري اسان لاءِ اهو ممڪن ناهي ته اسين هندستان لاءِ بين الاقوامي سطح تي اهڙي ڪوشش ڪريون. مون پاڻ ڪجهه وقت تائين اهڙي پروگرام ترتيب ڏيڻ جي امڪان جي جستجو ڪئي آهي، جيڪو هندستان ۽ پاڪستان ٻنهي جون مشترڪ طور ضرورتون پوريون ڪري سگهي.“

”آءٌ نهايت افسوس سان هن نتيجي تي پهتو آهيان ته پاڪستان ۽ هندستان جي درميان موجوده سياسي ويڇا انهيءَ قسم جي پروگرام جي اجازت نه ٿا ڏين..... هندستان ۽ پاڪستان جي درميان انتخاب ڪرڻ جو سوال ناهي. اسان جي ذميداري پنهنجي مان هر هڪ کي سندس بنيادي تعهيري رٿائن ۾ مدد ڪرڻ آهي. مون کي اميد آهي ته هاڻي اهو وقت گهڻو پري ناهي، جڏهن پاڪستان جي اقتصادي ترقيءَ ۽

(2) جان. ايف. ڪينيڊي، ”دي اسٽريٽيجي آف پيس“ 1960،



اوسر ۾ مدد ڏيڻ لاءِ انهيءَ قسم جون گهڻن رخن واريون  
ڪوششون ڪري سگهيو (1)“.

پر پهرين نومبر 1959ع تي جڏهن چين ۽ هندستان جي  
سرحدي چڪتاڻ زور هڻي، تڏهن سينيٽر ڪينيڊي ۽ ڪئليفورنيا  
۾ تقرير ڪندي هندستان جي مڪمل حمايت ڪرڻ جو  
فيصلو ڪيو:

”اخباري سرخين ۾ ڪئي ڪهڙيون به جنگيون چاڻايل  
هجن، هنن ۽ ايندڙ ٻي انتظاميه طرفان دنيا جي ٻيءَ ڪنهن  
به جدوجهد ايترو گهڻو ڌيان نه لھڻو جيترو انهيءَ جيڪا  
هن وقت سڄي ايشيا جي توجھ جو مرڪز بڻيل آهي: يعني  
هندستان ۽ چين جي درميان هلندڙ لڙائي...“

۽ اها ڪشمڪش هندستان ۽ چين جي درميان مشرق  
جي اقتصادي ۽ سياسي قيادت لاءِ، سڄي ايشيا جي عزت لاءِ  
۽ هن ڳالهه جي مظاهره ڪرڻ جي موقعي حاصل ڪرڻ  
لاءِ آهي ته ٻنهي مان ڪنهن جي طرز زندگي بهتر آهي...  
”هيءَ ڳالهه يقيناً ظاهر آهي ته هن چئامپيئيءَ جو نتيجو  
سڄي ايشيا جي مستقبل کي بنيادي طور متاثر ڪندو-- يعني  
سرخ ۽ آزاد قومن جي تقابلي طاقت کي-- ۽ ان طرح آخرڪار  
خود اسان جي ملڪ جي سلامتي ۽ وقار کي پڻ. هندستان  
جي آدمشماري آفريڪا ۽ ڏکڻ آمريڪا جي گڏيل آدمشماريءَ  
کان وڌيڪ آهي. جيڪڏهن هندستان چين سان برابريءَ  
وارو مقابلو نه ڪري سگهيو، جيڪڏهن هو اهو نه ڏيکاري  
سگهيو ته سندس نظام آمريت جي نظام جهڙو يا ان کان بهتر  
ڪم ڪري سگهي ٿو، جيڪڏهن هو اقتصادي جمود کان  
اهڙي اقتصادي نشوونما طرف نه اچي سگهيو، جيڪا  
سندس تيزيءَ سان وڌندڙ آدمشماريءَ کان وڌيڪ تيزيءَ

(1) جان. ايف. ڪينيڊي، ”دي اسٽرٽيجي آف پيس“، ص 154.

سان اڳتي نڪري سگهي ته سڄي آزاد دنيا کي سنگين پڻپائي جو مقابلو ڪرڻو پوندو. خود هندستان مائوسي ۽ عدم استحڪام جي چنبي ۾ ڦاسي پوندو، ۽ ايشيا ۾ سرخ چين جي خلاف سندس جوابي ڪردار ختم ٿي ويندو ۽ ڪميونزم کي ڪنهن به رتوچاڻ کان سواءِ، وڏي کان وڏي ڪاميابي حاصل ٿي ويندي...

”اهو ڪافي ناھي ته اسين عارضي سھاري لاءِ ھنگامي امداد مھيا ڪريون. اسان کي ٻين مغربي قومن سان گڏجي ڊگھي عرصي جي قرض ڏيڻ خاطر سنجيده ۽ دور رس پروگرام ۾ شرڪت تي رضامنڏ ٿيڻ گھرجي، جنھن کي فني ۽ زرعي امداد جي پشت پناھي به حاصل ھئڻ گھرجي، جنھن جو مقصد هندستان کي ڪميونسٽ چين جي چئلينج قبول ڪري ان کان اڳتي نڪري وڃڻ ۾ مدد ڏيڻ ھجي...“

”اسين چاھيون ٿا ته هندستان سرخ چين کان اھا بازي کٽي. اسين چاھيون ٿا ته هندستان آزاد ۽ خوشحال ايشيا جو آزاد ۽ خوشحال اڳواڻ بڻجي. پر جيڪڏهن اسان جي دلچسپي خالص خود غرضانه، ڪميونزم جي خلاف ۽ فقط سرد جنگ جو ھڪ حصو نظر ايندي، جيڪڏهن هندستاني عوام کي اھو احساس ٿيو ته اسان جا مقصد محض سياسي آھن، ته پوءِ اسين ڪميونسٽ ۽ غير جانبدار پروپيگنڊا بازن جي ھٿن ۾ کيڏندا سين، ٻاھرين ماڪن ۾ آمريڪا جي شبيھ کي بري طرح سان بگاڙينداسين ۽ انھيءَ نفسياتي اثر کي زائل ڪري ڇڏينداسين، جنھن جي اسان کي پنھنجي سخاوت ۽ فراخدليءَ مان توقع آھي (1).“

(1) جان. ايف. ڪينيڊي، ”دي اسٽريٽيجي آف پيس“، 1960

فوجي معاهدن جي متعلق، هن 9- فيبروري 1959ع تي دوباره زور ڏيندي چيو ته:

”اهي جدا دار حل مهيا نه ٿا ڪن. ان جي ابتڙ، اهي وڃ- اوڀر ۾ خطرناڪ حد تائين ويڇا وجهن ٿا، اسان کي ڪن خاص حڪومتن سان وابسته ڪن ٿا ۽ گهڻو ڪري اسان کي اتان جي اهم قوم پرستي ۽ وارين تحريڪن کان الڳ ڪري ڇڏين ٿا. غير حليف قومن کي مغرب سان اتحاد ڪرڻ يا بين الاقوامي ڪميونزم آڏو هٿيارن ڦٽي ڪرڻ جي درميان انتخاب لاءِ مجبور ڪرڻ سان دراصل ڪجهه حاصل نه ٿو ٿئي. حقيقت ته اها آهي ته گهڻن هنڌن تي انهيءَ قسم جي انتخاب تي زور نه ڏيڻ ئي اسان جي مفاد ۾ آهي، خاص طرح جيڪڏهن اهڙي انتخاب مان قوم جون قوتون حقيقي اقتصادي ترقي ۽ معاشياتي پرواز جي پروگرامن ۾ مشغول رهڻ بدران، پن رخن ڏانهن لاڙو کائڻ لڳن.“ (1)

14- جون سن 1960ع تي سينيٽر ڪينيڊي ۽ آئزنهاور

حڪومت جي پاليسين تي هنن لفظن ۾ حملو ڪيو:

” يقيناً، اسان وٽ سن 1960ع ۾ خارجي پاليسيءَ جا اڪثر روايتي هٿيار موجود آهن: اسان وٽ بچاءُ جو هڪ محڪم آهي، هڪ غيرملڪي امداد جو پروگرام آهي، مغربي دنيا سان اتحاد جو هڪ ٺاهه آهي، هٿيارن کي گهٽائڻ جي هڪ ڪاميٽي آهي، اطلاعاتي سروس آهي، خفيه ڪارروائي جو هڪ شعبو آهي، ۽ قومي سلامتيءَ جي هڪ ڪائونسل آهي. پر اسان پنهنجي بدليجنڊر عالمي حيثيت جي روشنيءَ ۾ انهن اوزارن جو ٺهين سر. تخمينو لڳائڻ ۾ انهن جي قدرن کي متعين ڪرڻ ۾ ڪوتاهي ڪئي آهي. اسان انهن هٿيارن کي هڪ اهڙي دور رس ۽ مربوط حڪمت عمليءَ جي تشڪيل ڪرڻ ۾، جيڪا سوويت يونين جي عالمي تسلط جي پختي (1) جان. ايف. ڪينيڊي ”دي اسٽريٽيجي آف پيس“ ص- 122.

ارادي جو مقابلو ڪري سگهي. هڪ اهڙو پروگرام، جيڪو هوشياريءَ سان فوجي قوت، سياسي تخريڪاريءَ، اقتصادي دخل اندازيءَ ۽ نظرياتي فتح جي مختلف هٿيارن کي وڏي ڪاريگريءَ سان ملائي استعمال ڪري ٿو. اسان کي جزوي پروگرامن، مٿروڪ حڪمت عملين ۽ بي معنيٰ نعرن تي پاڙڻ لاءِ مجبور ٿيڻو پوي ٿو. اسان وٽ جرمنيءَ جي مونجهاري کي ٽوڙڻ، هٿيارن تي قابو حاصل ڪرڻ جي مسئلي واري مونجهاري، برلن واري معاملي جي مونجهاري ۽ ٻين سڀني مونجهارن مان پار پوڻ لاءِ ڪي به نوان نظريا ڪيڏهن به اسان وٽ پنهنجي شاندار حڪمت عمليءَ طور فقط هٿيارن جي ڊوڙ ۽ سرد جنگ جا هٿيار آهن.....

”انڪري اسان کي هن فضول بحث کي ترڪ ڪري ڇڏڻ گهرجي ته ڪير خروشچوف جو مقابلو بهترين نموني سان ڪري سگهي ٿو، يا ”سخت“ طرز عمل کي ترجيح ڏيڻي وڃي، يا ”نرم“ ڪي. اسان جو فرض اهو آهي ته اسان روسين کي اهو ثابت ڪري ڏيکارڻ لاءِ، ته وقت ۽ تاريخ جو ڌارو سندن موافق ناهي، ته عالمي قوت جو توازن انهن جي طرف ڏانهن منتقل ڪونه ٿي رهيو آهي، پنهنجي ۽ آزاد دنيا جي طاقت جي ٽئين سر تعمير ڪريون. ۽ انهيءَ سبب ڪري هڪٻئي جي بقا لاءِ پرامن تصفيه هڪ لازمي امر آهي. اسان جو ڪم اهو آهي ته اسين هڪ اهڙي قومي حڪمت عملي ترتيب ڏيون، جنهن جو بنياد سوويت يونين طرفان پيدا ڪيل بحرانن لاءِ آخري گهڙيءَ ۾ تيار ڪيل جوابن تي نه رکيل هجي، پر اها احتياط سان تيار ڪيل ڊگهي عرصي جي پاليسين جو هڪ اهڙو مڪمل مجموعو هجي، جيڪو غير ڪميونسٽ ملڪن جي طاقت ۾ اضافي ڪرڻ لاءِ تيار ڪيو ويو هجي.“ (1)

(1) جان ايف. ڪينيڊي، ”دي اسٽريٽيجي آف پيس“، ص-8 ۽ 9.

مسٽر ڪينيڊي جڏهن آمريڪا جو صدر بنيو، تڏهن هن کي پنهنجين رٿائن کي عملي جامو پهرائڻ جو موقعو ملي ويو. هن جي ملڪ جا هندستان ۽ پاڪستان سان تعلقات هاڻي هن نظريي جي بنياد تي متعين ٿيڻا هئا ته ڪميونزم جي 'حد بندي' اقتصادي طور مضبوط ڪيل، آزاد ۽ غير جانبدار قومن جي گهيري سان ڪئي وڃي، جن کي ڪميونسٽ دخل اندازيءَ جي خلاف آمريڪا جي فوجي طاقت جي پشت پناهي حاصل هجي. وڌيڪ اقتصادي مدد تي زور ڏيڻ جو مقصد آمريڪي مال لاءِ تجارتي منڊيون حاصل ڪرڻ هو، ته جيئن امداد حاصل ڪندڙ ملڪن سان مغرب-دوستيءَ جا تعلقات قائم رهن. فوجي ٽيڪنالاجيءَ ۾ ڪيل حيرت انگيز ترقيءَ جي ڪري فوجي آڏن ۽ اتحادن جو قدر ۽ سندن قيمت تمام گهڻي قدر گهٽجي ويئي. ٻين ڳالهين کان علاوه، انهن واقعن ۾، فوجي امداد جي زور جو رخ بدلائي، وڌيڪ اقتصادي تعاون جي طرف ڪيو. ڪنهن امڪاني حملي جي خطري جي صورت ۾ يا پنهنجي ڪنهن اهم مفاد کي خطري پيش اچڻ جي حالت ۾ آمريڪا ۾ ويهي اتان ئي پنهنجي اختيار ۽ قابوءَ جي تحت ميزائيل چوڙڻ جي اهليت ۾ اهڙن اتحادين تي آسري رکڻ جي ضرورت کي گهٽائڻ جي خوبي هئي، جيڪي پنهنجن علانقن ۾ آمريڪي آڏن رکڻ ڪري آمريڪا جي بين الاقوامي تعلقات ۾ سندس مفادن جي حفاظت ڪرڻ لاءِ گهربل عمل جي آزاديءَ ۾ دخل ڏيڻ طرف مائل هيون. صدر ڪينيڊيءَ برسر اقتدار اچڻ کان ڪي ٿورا ئي ڏينهن پوءِ ڪي اهڙا فيصلو ڪيا، جن جو جلد ئي آمريڪا، هندستان ۽ پاڪستان جي ناتن تي اثر ظاهر ٿيڻ شروع ٿيو. نهروءَ لاءِ هن جي تحسين ۽ پسنديدگيءَ جو اظهار ان وقت ٿيو، جڏهن هن آمريڪي ڪانگريس جي گڏيل اجلاس کي هن طرح سان خطاب ڪيو:

”مون کي چڙهيءَ طرح سان ياد آهي ته جڏهن آءٌ انهيءَ هنڌ هيس، جيتي هن وقت اوهين ويٺا آهيو... مسٽر چرچل جي ڏنڊي نه ٿيندڙ فصاحت، نهروءَ جا بلند پرواز تصورات، ڊي گال جا باهت الفاظ...“

هندستان جي رويي ۾ اقوام متحده ۾ پڻ، انهيءَ تبديليءَ جي مطابق ڦيرو ڏنو ويو، جڏهن ان ڪانگو جي مسئلي تي آمريڪا جو ساٿ ڏنو ۽ سيڪريٽري جنرل ڊاگ هئمرشولڊ جي خلاف روس جي مهم جي مخالفت شروع ڪئي. اقوام متحده ۾ هندستان جي سابق ڪاررواين جي خلاف آمريڪا جون رنجشون گهڻيءَ حد تائين تيز رفتاريءَ سان ختم ٿي رهيون هيون، ۽ آفريڪي ۽ ايشياڻي مسئلن جي متعلق معاملن ۾ اڳ وڻ لاءِ واقعي ان جي همت افزائي ٿي ڪئي ويئي. ساڳئي وقت تي هندستان جي نئين پنج ساله ترقياتي رٿا لاءِ وسيع اقتصادي امداد جي باري ۾ ڳالهيون شروع ڪيون ويون، جنهن جي تحت هندستان کي ڊگهي عرصي واري ترقياتي فنڊ مان تمام گهٽ وياج تي اهڙا قرض ملڻ وارا هئا، جيڪي ڇاليهه-پنجاهه سالن جي مدت اندر واجب الادا ٿيڻا هئا. چيو وڃي ٿو ته صدر ڪينيڊي انهيءَ نئين تجويز ڪيل ترقياتي فنڊ جو تقريباً ٽيون حصو هندستان لاءِ مخصوص ڪرڻ واسطي تيار هو. نائب صدر جانسن کي آمريڪا ۽ هندستان ۽ ٻين غير منسلڪ ملڪن سان هڪ نئون توازن قائم ڪرڻ لاءِ ايشيا جي دوري تي روانو ڪيو ويو. هندستان جي دوري جي دوران ۾ هن چيو ته ”مون کي، ڪنهن به استثنائي ڪان سواءِ يقين آهي ته آمريڪا ۽ هندستان پاڻ ۾ دوستانه ۽ صحتمند تعلقات قائم ڪرڻ ۾ مصروف رهندا. آءٌ اوهان کي يقين ٿو ڏيان ته اها ڳالهه لاءِ ڏاڍي پسندیده آهي. اسان جي صدر جان. ايف. ڪينيڊيءَ جي دل ۾ هندستان جي اڳواڻن لاءِ احترام جي جذبات جي سفير گالبريٽ جي

هن هنڌ موجودگي ۽ کان وڌيڪ ثابتي ۽ جي ڪا ضرورت ڪانهي (1). آمريڪا جي غير ملڪي تعلقات واري ڪاميٽي ۽ جي چيئرمين، سينيٽر فلبرائٽ چيو ته ”هاڻي، اهو هندستان ۽ ان جي آسپاس وارن ٻين ملڪن جو ڪم هو ته اهي هن علائقي جي بچاءَ لاءِ وڌيڪ سرگرم فوجي ۽ اقتصادي ڪردار ادا ڪن. چيو وڃي ٿو ته 6 مئي سنه 1961ع تي آمريڪا جي گشتي سفر سمورن ائويرل هئرين نهروءَ کي چيو ته آمريڪي انتظاميه جي اها خواهش آهي ته ايشيا جا ڪي غير جانبدار ملڪ لائوس جي غير جانبداري ۽ جي ضمانت ڏين.“

”يونائيٽيڊ اسٽيٽس نيشنز اسٽڊي رپورٽ“ جي استاف رپورٽر مسٽر جارج. اي. جونس لکيو ته ”سڄي دنيا جي سياسي مدبرن وچان هندستان جو وزير اعظم جواهر لال نهر و ڪينڊي حڪومت جو انتهائي پسنديدو لڏلو بڻيو پيو وڃي.“ هن وڌيڪ ظاهر ڪيو ته هندستان لاءِ تجويز ڪيل رپورٽ اقتصادي امداد جو مقصد، هندستان ۾ نهروءَ کي مضبوطي ۽ سان مغرب سان ٻڌي ڇڏڻ آهي. هن وڌيڪ لکيو ته ”هندستان جو رويو پڻ هن نظريي جي پٺڀرائي ڪري رهيو آهي، ڇاڪاڻ ته هندستان ڊاگ هئمرشولڊ کي اقوام متحده جي سيڪريٽري جنرل جي عهدي تان هٽائڻ جي روسي ڪوشش جي خلاف صاف آرا ٿي بيٺو هو. هن ڪانگرو ۾ عين انهيءَ موقعي تي هندستاني فوجن کي داخل ڪيو، جڏهن اقوام متحده جي فوج جو خاتمو باڪل قريب نظر اچي رهيو هو. لائوس ۾، هن جنگبنديءَ لاءِ برطانوي اقدامات جي تائيد ڪئي ۽ خروشچوف کي پڻ انهن کي قبول ڪرڻ لاءِ آماده ڪرڻ جي ڪوشش ڪئي.“

18- مئي سنه 1961ع تي، ڪرشنامينن لائوس تي جنيو ۾ منعقد ڪيل 14 قومن واري ڪانفرنس ۾ شرڪت ڪندي

(1) ڊان ڪراچي -- ايڊيٽوريل 24- فيبروري 1961ع.

سوويت يونين طرفان پيش ڪيل ”امن جي تجويز“ ۾ ويٺو جي حق جي شموليت خلاف مغربي ملڪن جو ساٿ ڏنو. ان کان هڪ مهينو اڳ ۾ ڪيوبا ۾ آمريڪا طرفان مداخلت جي سخت نڪتہ چيني ڪرڻ کان فقط چوويهه ئي ڪلاڪ پوءِ نهروءَ وڏي آسانيءَ سان پنهنجو سُر تار بدلائي ڪينيڊيءَ کي ”محرڪ شخصيت“ قرار ڏنو، ۽ اشاري طور چيو ته ”ڪيوبا جي ڪهاڻيءَ جا ٻه پاسا ٿي سگهن ٿا.“ هن اهو پڻ چيو ته صدر ڪينيڊي ۽ هن جا چوٽيءَ وارا صلاحڪار چون ٿا ته نهرو مغرب جو گهاٽو دوست بڻجي سگهي ٿو. هو چون ٿا ته ان مان آمريڪا کي هندستان ۽ ٻين غير ترقي يافتہ ملڪن ۾ وڏا فائدا حاصل ٿي سگهندا. انهيءَ ترقي پذير اعتماد جو مظاهرو وري پهر جون 1961ع ۾ ان وقت ڪيو ويو، جڏهن واشنگٽن لاءِ هندستاني سفير مسٽر ايم. سي. چاگلا اتان کان پنهنجي وطن واپس اچڻ واري رات جو چيو:

”جڏهن آءٌ هت آيو هيس، تڏهن غير جانبداريءَ تي شڪ ۽ شبهي جو اظهار ڪيو ويندو هو. اڄ ان جو احترام ڪيو پيو وڃي. آمريڪا جي پاليسيءَ ۾ ايڏو ته ٿيرو اچي ويو آهي، جو اڄ اها چاهي ٿي ته آفريڪا ۽ ڏکڻ اوڀر ايشيا ۾ غير جانبدار مملڪتون هجن... ۽ اهي اقتصادي مدد وٺن. جيڪا ڳالهه اسين ڪنهن عرصي کان تجويز ڪندا رهيا آهيون... يعني سماجي انصاف لاءِ، ۽ نه ڪن رجعت پسند حڪومتن کي ٽيڪ ڏيڻ لاءِ، ڊگهيءَ مدت وارا قرض... اها ڳالهه هن وقت هتي، گهٽ ۾ گهٽ وائيت هائوس جي طرفان مڪمل طور قبول ڪئي ويئي آهي، جيئن ان جو صدر ڪينيڊيءَ جي تجويزن مان مظاهرو ٿي رهيو آهي.“

صدر ڪينيڊي ۽ هن جي ڪن صلاحڪارن کان علاوه، اتي ڪيئي سرڪرده ڊيموڪريٽ پڻ هئا، جن هندستان جي حق ۾ وڏي جوش و خروش سان سندن راءِ جو اظهار ڪيو.



مثال طور مسٽر چيسٽر بائولس چيو ته ”سنئين سڌي حساب موجب پڻ هيءَ هڪ وڏي غلطي آهي ته اٺن ڪروڙ پاڪستانين کي راضي رکڻ لاءِ، جيڪي ٻن اهڙن حصن ۾ ورهايل آهن، جن جي وچ ۾ هڪ هزار ميل ڊگهو هندستاني علائقو حائل آهي، چئيهن ڪروڙ هندستانين کي پاڻ کان بيگانو بڻايو وڃي.“  
 سينيٽر فلبرائيم چيو ته ”پاڪستان کي- ملندڙ آمريڪي فوجي امداد جڏهن کان وڌيڪ گهڻي آهني ۽ اڃا پاليسي، هندستان کي پاڪستان طرفان انديشن هٿن جي پيش نظر، سندس مالي ذريعا اقتصادي ترقيءَ کان هٽائي پٺي رخ ۾ سڙائڻ تي مجبور ڪريو ڇڏي.“

ننڍي کنڊ ۾ حالتن جي انهيءَ بدليجنڙ رخ هندستان لاءِ نه فقط پراڻن جذبات کي نئين سر دکائڻ شروع ڪيو، پر ساڳئي وقت ملڪ جي ورهاڱي خلاف چائل سڃاتل تعصبن کي پڻ ٻيهر اڀاريو. اهڙا آواز وري ٻڌڻ ۾ اچڻ لڳا، جيڪي مذهبي بنيادن تي ملڪ جي ورهاڱي کي دقيانوسي چئي، هڪ اهڙي ملڪ جي سچي وجود تي ئي اعتراض ڪرڻ لڳا، جنهن جا ٻه حصا هڪ هزار ميلن جي دشمن-علائقي ذريعي هڪٻئي کان دور بيٺل هئا. مسٽر چيسٽر بائولس جي انهيءَ سرد حساب تي، جيڪو آدمشماريءَ جي انگن ۽ ڊيگهه ۽ ويڪر جي بنياد تي پنهنجن نتيجن تي پهتو هو، نئين سر تحقيق ۽ جاچ شروع ڪئي ويئي. نهروءَ جون مشڪلات پيدا ڪندڙ پاليسيون ۽ سندس غيرجانبداريءَ مان پيدا ٿيل تلخيون وساريون ويئون، ۽ ان سان گڏ انهن وفادارين کي پڻ فراموش ڪيو ويو، جن سان پاڪستان پاڻ کي آمريڪي مفاد سان وابسته ڪري رکيو هو. بيشڪ پاڪستان کي ڪافي مقدار ۾ اقتصادي ۽ فوجي امداد ڏني ويئي، پر اها هڪ معقول جوابي عوض کان سواءِ ڪانه هئي. پاڪستان، هندستان جي خلاف پنهنجي قطعي سلامتيءَ لاءِ ضمانت حاصل ڪرڻ کان سواءِ ئي،

ڪميونسٽ ملڪن جي خلاف پنهنجين دفاعي ذميدارين کي چڪي ٿاڻي وسيع ڪرڻ جي ذميداري قبول ڪئي هئي. ان طرح هن سوويت يونين جي دشمني خريد ڪئي، جيڪا پاڪستان جي خلاف افغانستان ۽ هندستان جي کليل پٺڀرائي ڪري رهي هئي. معاهدن سان وابستگي ۽ اقوام متحده ۾ پاڪستان جي شپيه کي خراب ڪيو، پاڙيسري اسلامي عرب ملڪن سان سندس تعلقات ۾ ڪشيدگي پيدا ڪئي ۽ ان کي ايشيا ۽ آفريڪا جي ملڪن جي برادريءَ ۾ اڪيلو ڪري بيهاريو. ننڍي کنڊ ۽ هماليه جي سرحدن وٽ حالات ۾ آيل تبديلين هڪڙي ڌڪ سان آمريڪا جي ذهن مان پاڪستان جي خدمتن ۽ هندستان جي دشمنين کي ميساري ڇڏيو.

6- جون سن 1961ع تي ڪنسورشيم هندستان لاءِ ڪل ٻن اربن ۽ ويهن ڪروڙ ڊالرن جي امداد منظور ڪئي، جنهن مان اڪيلي آمريڪا هڪ ارب پنجنهين ڪروڙ ڊالرن ڏيڻ جو وعدو ڪيو، يعني اڌ کان وڌيڪ رقم. 9- جون سن 1961ع تي ”ٽائيم“ مئگزين جي مطابق آمريڪا جي هندستان کي امداد ڏيڻ جي شوق، ڪنسورشيم جي باقي ٻين امداد ڏيندڙ ملڪن کي حيرت ۾ وجهي ڇڏيو. ان جي برعڪس، پاڪستان جي ساڍن چورائوي ڪروڙ ڊالرن جي نسبتاً معمولي ضرورت ۾ انهيءَ ساڳئي ڪنسورشيم ڪاٺ ڪوٺ ڪئي. ان سان گڏ اهو پڻ ٻڌو ويو ته ”باهمي سلامتيءَ جي قانون“ ۾ غيرجانبدار ملڪن جي امداد لاءِ مناسب قاعدن شامل ٿيڻ کان پوءِ هندستان کي فوجي امداد پڻ ڏني ويندي. آمريڪا جي بچاءَ کاتي جي سيڪريٽري مئڪمارا لاءِ چيو ويو ته هن سينيٽ جي پرڏيهي تعلقات واري ڪاميٽيءَ آڏو بيان ڏيندي چيو ته باهمي سلامتيءَ واري قانون مان اهي چارئي شرط ڪڍيا ويندا، جيڪي امداد حاصل ڪرڻ واري ملڪ کي ”ڪميونسٽ بلاڪ“ جي خلاف آزاد دنيا جو سياسي ۽ فوجي

حليف بنجڻ جو پابند ڪن ٿا، ڇاڪاڻ ته اهي شرط نين آزاد ٿيل مملڪتن کي ضروري فوجي امداد ڏيڻ جي سلسلي ۾ موڙون ڪين آهن. ” ان کان علاوه هن دعويٰ ڪئي ته هندستان پنهنجي پاڙيسريءَ جي مقابلي ۾ پنهنجين قابل انتظامي ۽ سياسي روايتن جي قوت سان وڌيڪ استحڪام حاصل ڪيو آهي ۽ هن هيءَ تجويز پيش ڪئي ته هندستان جي معاملي ۾ ”سڪيورٽي ائڪٽ“ جا چارئي شرط ختم ڪيا وڃن. هڪ ٽي ٿيل پاليسيءَ کان اهڙو انحراف، امداد جي انهيءَ نئين فلسفي جي علامت هو، جيڪو خاص طرح سان هندستان جي ضرورتن کي سامهون رکي ٺاهيو ويو هو. انهن واقعن صدر ڪينيڊي ۽ صدر ايوب خان جي درميان هڪ ملاقات ضروري ڪري ڇڏي ۽ صدر ايوب خان جولاءِ سن 1961ع ۾ پاڪستان ۽ آمريڪا جي درميان اعتماد وارن تعلقات کي بحال ڪرڻ لاءِ نئين سر ڪوشش ڪرڻ خاطر آمريڪا ويو. جنهن محتاط انداز ۾ پاڪستان کي امداد جي آڇ ڪئي ويئي، تنهن کي صدر ايوب خان 9- جولاءِ سن 1961ع تي لنڊن ۾ هڪ ٽيليويزن انٽرويو ۾ هن طرح بيان ڪيو:

”هاڻي، هندستان جي معاملي ۾ آمريڪا پڻ امداد ڏيندڙ ملڪن کي به پنهنجي برابر امداد ڏيڻ تي راضي ڪرڻ لاءِ خاص ڪوشش ڪئي. آمريڪا، پنهنجي معمول کان هٽي اهڙي وقت هندستان لاءِ پنهنجي طرفان هڪ ارب ڊالرن جو عظيم مخصوص ڪيو، جڏهن ته اڃا هندستان پنهنجي رٿا جي تشڪيل به پوري نه ڪئي هئي.“

”اسان جي معاملي ۾ هر قسم جا اعتراض ڪيا ويا. انهن مان ڪي حقيقي هئا، پر ڪي منهنجي خيال ۾، مصنوعي ۽ بي حقيقت هئا. مطلب ته اهڙي قسم جون ڳالهون ڪيون ويون، جيڪي ڪنهن ملاقاتيءَ کي ٿارڻ لاءِ ڪيون وينديون آهن. صورت حال کي سمجهڻ جي ڪنهن به حقيقي

ڪوشش جي ڪا به علامت نظر نه آئي ۽ منهنجي خيال ۾ آمريڪا ڪا خاص ڪوشش ڪانه ڪئي. جيڪڏهن آمريڪا ٻين امداد ڏيندڙ ملڪن کان اها توقع رکي پئي سگهي ته اهي سندس امدادي ڪوشش جي برابر ڪن، ته کيس انهن ملڪن کي اهو پڻ ٻڌائڻ گهربو هو ته هيءُ (اسان جو) مطالبو پڻ ٿيندو ۽ آمريڪا انهن کان اها توقع رکي ٿي ته اهي هيءَ هوڏ يا ڪا ٻي ڳالهه ڪندا.

”آءٌ فقط اهو چوان ٿو ته آمريڪا هن معاملي ۾ ڪا خاص ڪوشش نه ڪئي. پر اچو ته اها اميد ڪريون ته ٻئي پيري ان جو هن سلسلي ۾ عمل بهتر هوندو.“ (1)

ٻنهي صدرن جي درميان ٿيل مذاڪرات جو نتيجو، جهڙيءَ طرح سان سندن گڏيل پڌرنامي ۽ ميٽنگ کان پوءِ صدر ايوب خان جي بيان مان ظاهر آهي، مختصر طور هيٺين نموني ۾ بيان ڪري سگهجي ٿو:

(1) آمريڪا سان پاڪستان جو اتحاد وڌيڪ مضبوط ٿي ويو ۽ صدر ايوب خان جي ذهن ۾ جيڪي شڪ شبها پيدا ٿيا هئا، سي دور ٿي ويا.

(2) صدر ڪينيڊي هن ڳالهه تي رضامنڏي ويو ته هو ڪشمير جي سوال تي پنڊت نهروءَ سان ڳالهائڻ ڪندو ۽ انهيءَ مسئلي جي پرامن ۽ منصفانه حل جي ضرورت ڪي، هن جي ذهن نشين ڪندو.

(3) پاڪستان کي اها خاطري ڏني ويئي ته ان جا فوجي مسئلا دشوار نه بنايا ويندا ۽ جيڪڏهن ۽ جڏهن به هن علائقي کي هٿيارن جي امداد ڏني ويندي، تڏهن پاڪستان

(1) فيلڊ مارشل محمد ايوب خان — ”اسپيچر ائنڊ اسٽيٽ مينٽس“

ج. چوٿون، جولاءِ 1961، جون 1962، ص. 6.

سان مشورو ڪيو ويندو. کيس وڌيڪ هيءَ خاطري پڻ ڏني ويئي ته انهيءَ علائقي ۾ ان وقت تائين فوجي امداد نه ڏني ويندي، جيسين ان لاءِ ڪافي جواز موجود نه هوندو.

(4) آمريڪا هندستان کي ڪي به هٿيار فروخت نه ڪري رهي آهي.

(5) اقتصادي امداد لاءِ پاڪستان جون سڀ ضرورتون پوريون ڪيون وينديون.

(6) سڀ ۾ ڪلر جي مسئلن کي حل ڪرڻ لاءِ آمريڪا پاڪستان کي مالي ۽ فني امداد مهيا ڪندي.

صدر ايوب خان سڌريل تعلقات تي اطمينان جو اظهار

ڪيو، پر جيئن بعد وارن واقعن مان ظاهر ٿيو، صدر ڪينڊيءَ

پاڪستان لاءِ گنجائش خاص طور هن ڪري رکي هئي،

جو 1959ع وارو چين ۽ هندستان وارو ٽڪراءُ اڃا اڳتي ته

وڌيو هو. هن ڳالهه جون قياس آرايون ٿي رهيون هيون ته

انهن ٻنهي جا اختلاف وڌي ويندا يا حل ٿي ويندا.

سن 1961ع ۾ صدر ايوب خان جي آمريڪا واري دوري

جي دوران هن ڳالهه جو پوريءَ طرح اندازو نه لڳايو ويو

هو ته هندستان ۽ چين جا اختلاف ڪيتري قدر گهرا ٿي چڪا

آهن. هڪ وڏي ٽڪراءُ ۽ باهمي صلح صفائيءَ ۽ ٻنهي ڳالهين

جو امڪان هو. انهيءَ موقعي تي هيءَ ڳالهه مصلحت

کان بعيد هئي ته هندستان جي موافقت ۽ پاڪستان جي

مفاد خلاف هڪٻئي جي پٺيان اهڙا قدم ڪنيا وڃن، جو

پاڪستان ناراض ٿي ماڳهين مخالف بڻجي وڃي. ننڍي کنڊ ۾

مستقبل جي غير يقيني ڪيفيت هن امر جي تقاضا ڪري رهي هئي

تر گهٽ ۾ گهٽ عارضي طور، ٿوري عرصي لاءِ ئي سهين،

موجوده حالات کي برقرار رکيو وڃي. وقت خود ئي ظاهر

ڪندو ته هندستان ۽ چين جي درميان اختلافات ڪيتري قدر

گهرا آهن، انهيءَ وچ ۾ ڪولمبو پلان جون طاقتون هڪ

اهڙي تنازعي جو ٻنهي ڌرين کي قبول ٻوڻ جهڙو حل تلاش ڪري رهيو آهيون، جيڪو ڪنهن ڌارئي حملي جو نه، بلڪ هڪ تعزيري مهم جو نتيجو هو.

وقت گذاريءَ جي اها مدت مختصر ٿيڻي هئي. ساڳئي سال جي نومبر مهيني جي دوران، جڏهن نهر و واشنگٽن جي دوري تي ويل هو، صدر ڪينيڊيءَ هن کي ابراهام لنڪن ۽ روزويلٽ سان تشبيهه ڏني. گڏيل پڌرنامي ۾ ڪشمير جو ذڪر نه ڪيو ويو، حالانڪ ان ۾ برلن، اٽلنٽي تجزيي تي بندش، هٿيارن کي عام ۽ مڪمل طور گهٽائڻ ۽ ڪانگو وغيره جهڙن مختلف بين الاقوامي مسئلن تي بحث ڪيل هو. هتيءَ ڳالهه ته اهو ڏورو گوا تي هندستان جي حملي کان ٿورو ئي عرضو اڳي ٿيو، وڏي اهميت جي حامل آهي. ائين معلوم ٿي رهيو آهي ته صدر ڪينيڊيءَ سان ملاقات ڪرڻ کان پوءِ، پنڊت نهر وءَ هن ڳالهه جو اندازو لڳائي ڇڏيو هو ته جيتوڻيڪ پورچوگال ”نيٽو“ عهدنامي جو هڪ ميمبر ملڪ آهي، ان جي باوجود آمريڪا هندستان جي راهه ۾ رڪاوٽ نه وجهندي. هندستان جي گوا تي قبضي ڪرڻ تي جڏهن آمريڪا ۾ شور مٿو، تڏهن صدر ڪينيڊيءَ جي خاص ايلچي ڊاڪٽر ڪسينجر کي جنوري 1969ع ۾ خاص طور هن لاءِ هندستان موڪليو ويو ته هو هندستانين کي نئين سر خاطري ڏي ته آمريڪا هندستان جي خلاف ڪنهن به قسم جي ڪارروائي ڪرڻ جو ارادو نه ٿي رکي. 6- جنوريءَ تي ڊاڪٽر ڪسينجر هندستان ۾ اعلان ڪيو ته ”اسين گوا جي ڪري هندستان سان سلامتي ڪائونسل ۾ ڪشمير جو مسئلو پيش ٿيڻ وقت پنهنجو ساڙ نه پاڙينداسين.“ چيو وڃي ٿو ته چين ۽ پاڪستان جي تعلقات جو ذڪر ڪندي ڊاڪٽر ڪسينجر چيو ته ”جيڪڏهن پاڪستان اهڙو ئي بيوقوف آهي، جو چين سان اتحاد جو ٺاه

ڪري ٿو ته پوءِ هڪ طاقتور ۽ خودمختار هندستان کان سواءِ ايشيا ڪيتريءَ دير تائين زندهه رهي سگهندي؟“ هن هندستانين سان اهو به وعدو ڪيو ته آمريڪا چين جي طرفان حملي ٿيڻ جي صورت ۾ هندستان کي مدد ڏيندي، ڇاڪاڻ ته اها چين کي هن ڳالهه جي اجازت نه ٿي ڏيئي سگهي ته هو هندستان کي تباھ ڪري. جيسين پورچوگال جي نيٽو ۾ شامل هئڻ جو سوال هو، ته چيو وڃي ٿو ته ڊاڪٽر ڪسينچر چيو ته هنن پورچوگال کي انهيءَ معاهدو ۾ شامل ڪرڻ جي قدم کي ڪڏهن به دانشمندان قدم نه سمجهيو هو. هن جي بيان مطابق، پورچوگال نيٽو جو ميمبر هن ڪري بنيو هو، جو ان وقت آمريڪا کي ”پيڪٽائيس“ (معاھدن) جي بيماري لڳي ويئي هئي. هن 1۵- جنوريءَ تي ڪلڪتي ۾ تقرير ڪندي پاڪستان ۽ چين جي باهمي تعلقات جو ذڪر ڪيو ۽ چيو ته کيس يقين نه ٿو اچي سگهي ته پاڪستان چين سان بچاءُ جو ڪو ٺاهه ڪري سگهي ٿو. بيان ڪيو وڃي ٿو ته هن وڌيڪ چيو هو ته ”منهنجي لاءِ هيءَ ڳالهه ناقابل يقين آهي ته پاڪستان، هندستان جي خلاف ڪنهن به قسم جي اڳرائيءَ جو حوصلو رکي ٿو.“ هن وڌيڪ چيو ته ”جيتوڻيڪ پاڪستان ڪميونسٽ چين کي تسليم ڪيو آهي، تڏهن به پاڪستان جي آمريڪا سان فوجي ٺاهه هئڻ ڪري، ڪميونسٽ چين سان پڻ ساڳئي وقت تي اهڙي ئي ٺاهه ڪرڻ ۾ تضاد ٿيندو.“ هن وضاحت ڪندي چيو ته ”چين ۽ پاڪستان ۾ اتحاد کي ناروا سمجهڻ جو هڪ سبب اهو به آهي ته پاڪستان جو آمريڪا سان اتحاد هو، ۽ هيءَ ڳالهه هندستان ۽ پاڪستان ٻنهي جي مفاد جي منافي آهي ته اهي ڪنهن جهڳڙي کي ٺهڻ لاءِ ڪميونزم کي ننڍي ڪنڊ ۾ آڻين.“ انهيءَ ئي تقرير ۾ اڳتي هلي هن چيو ته پاڪستان جي چين سان اتحاد جو اصل ڪوئي به امڪان، ان جي ”سوڊي بازيءَ“ جي قوت کي

وڌائڻ خاطر به ڪونهي. ” آمريڪا جي امداد جي مقصدن جي تشريح ڪندي ڊاڪٽر ڪسينجر چيو ته آمريڪا جا به مقصد آهن: ڪميونزم جي روڪڻ، هڪ آزاد ۽ خوشحال معاشري جي تعمير. انهيءَ معاملي ۾ هن اعلان ڪيو ته جيڪڏهن هندستان پنهنجي علائقي مان چين کي ڀڄائڻ لاءِ طاقت استعمال ڪئي ته آمريڪا هندستان جي انهيءَ سلسلي جي ڪارروائيءَ سان ”انتهائي همدرديءَ“ جو اظهار ڪندي. صدر ڪينيڊيءَ جي خاص سفير جي انهن اهم اعلانن کان علاوه سيڪريٽري آف اسٽيٽ، ڊين رسڪ 7- جنوريءَ تي بيان ڏنو ته گوا ۾ هندستان جي ڪارروائي ڪري آمريڪا جي هندستان لاءِ امداد جي ارادي تي ڪوبه اثر نه ٿو پوي.

هندستان جي هٿان گوا جي فتح لاءِ انهيءَ سازباز نه ته همت افزائيءَ هندستاني ليڊرن جو حوصلو اڃا به وڌائي ڇڏيو ۽ ڪانگريس جي صدر مسٽر سنجيوا ريڊيءَ 4- جنوريءَ تي اعلان ڪيو ته ”هندستان پڪو ارادو ڪيو آهي ته هو جلد ئي پاڪستاني ۽ چيني اڳرائي کان پنهنجا علائقا خالي ڪرائيندو.“ هن اهو به چيو ته، ”ڪشمير ۾ جنگبنديءَ کي ڪشمير جي مسئلي جي مستقل حل طور تسليم ڪري نه ٿو سگهجي. سڄو ملڪ ڪشمير جي ٽئين حصي کي، جيڪو پاڪستان جي غيرقانوني قبضي ۾ آهي، آزاد ڪرائڻ لاءِ حڪومت جي پٺيان آهي.“

آڪٽوبر سن 1962ع جي چين ۽ هندستان جي سرحد تي ٽڪراءَ، هندستان لاءِ آمريڪا جي مڪمل حمايت متعلق سڀ شڪ شيها ختم ڪري ڇڏيا. هاڻي اهو فيصلو ڪيو ويو ته پاڪستان سان بگاڙ جو خطرو ڪٿي به هندستان جي مدد ڪرڻ گهرجي. هي اهڙو موقعو هو، جنهن لاءِ



آمريڪا ننڍي کنڊ جي ورهاڱي کان وٺي منتظر هئي. سندس اهو آرزومندانءِ خواب هاڻي حقيقت جو روپ اختيار ڪري رهيو هو.

لداخ ۽ نيڦا ۾ هندستاني فوج جي ڀاڄ آمريڪا ۾ فوري ردعمل پيدا ڪيو. پاڪستان سان صلاح مشوري جي تڪليف گوارا ڪرڻ کان سواءِ ئي، آمريڪا پنهنجن مغربي اتحادين کي هندستان جي فوجي امداد ڪرڻ لاءِ حرڪت ۾ آندو. انهيءَ وچ ۾ چين جنگبنديءَ جو، هڪ طرفو اعلان ڪري پنهنجون فوجون ڀٽي هٽايون. پر پنڊت نهروءَ مغرب ۾ خاص طور تي آمريڪا طرفان سندس امداد لاءِ فوري ۽ پرچوش صدارت لپيڪ کان حوصلو ڪري ڊسمبر سن 1962ع ۾ اعلان ڪيو ته هندستان پنهنجي فوجي تياري جاري رکندو، خواه هندستاني-چيني جهڳٽا نبري به وڃن. هن زور ڏيئي هيءَ ڳالهه چئي ته هندستان پنهنجن دشمنن کي پنهنجن سرحدن کان ماري ڀڄائڻ جي هر ممڪن ڪوشش ڪندو. 10- ڊسمبر تي ائوبريل هيرمن چيو ته چيني-هندستاني چڪتاڻ ڪافي عرصي تائين هلندي رهندي، انڪري آمريڪا کي هندستان جي فوجي امداد جاري رکڻ گهرجي. هن سوويت يونين سان هندستان جي تعلقات تي پسنديدگيءَ جو اظهار ڪندي چيو ته اهي تعلقات آمريڪا جي مفاد ۾ آهن. نهروءَ چيو ته سوويت يونين اهو واضح ڪري ڇڏيو آهي ته جيڪڏهن هندستان آمريڪا يا برطانيه کان فوجي يا ٻئي قسم جي امداد حاصل ڪري ٿو ته کيس انهيءَ تي ڪو به اعتراض ڪونهي.

انهيءَ ئي مهيني ۾ نهروءَ هندستان ۽ پاڪستان جي درميان تاريخي ناتن جو ذڪر ڪندي اعلان ڪيو ته ”اسان جي آخري منزل مقصود ڪنفيڊريشن آهي، جيتوڻيڪ اسان جڏهن به اها ڳالهه ڪريون ٿا ته پاڪستان جا ماڻهو

وحشت ۾ اچي وڃن ٿا ۽ سمجهن ٿا ته اسين کين گڙڪائي وينداسون. ان سان گڏوگڏ، هن هيءَ ڳالهه به زور ڏيئي چئي ته ”جيسٽائين اسان جي چين سان پڄنگ جاري آهي، تيسٽائين پاڪستان سان تفصيلي ۽ مڪمل ٺاه جون ڳالهيون ممڪن ناهن.“ 28- ڊسمبر تي پاڪستان ۽ چين سرحدي ٺاه تي صحيحون ڪرڻ لاءِ رضامند ٿيا. هندستان ۾ آمريڪي سفير، مسٽر گالبريٽ انهيءَ خبر تي هيئن چوندي تبصرو ڪيو ته ”پاڪستان کي اهو سمجهڻ گهرجي ته آمريڪي امداد جو مقصد، ڪميونسٽ اڳرائيءَ جي خطري جو مقابلو ڪرڻ جي ڪوشش آهي.“

حالات جي انهيءَ رخ دوران، صدر ڪينيڊي ۽ برطانوي وزيراعظم سڪمان جي درميان ناسائو ۾ هڪ ملاقات ٿي ۽ هو ٻنهي هندستان کي هٿيارن جي اهڙي ڪيپ فراهم ڪرڻ جي رٿا تي متفق ٿيا، جنهن جي قيمت ٻارهن ڪروڙ ڊالر هئي، ۽ جنهن جو اڌو اڌ حصو دولت مشترڪه کي ڏيڻو هو. آمريڪي فوجي امداد کي سياسي سهاري مان مضبوط ڪرڻ لاءِ مسٽر گالبريٽ هندستان جي پرڏيهي معاملن جي سيڪريٽريءَ کي 27- ڊسمبر تي اطلاع ڏنو ته ”چين جي خلاف لڙڻ لاءِ ڏنل فوجي امداد، ڪشمير جي ٺاه جي شرط سان ڳنڍيل ناهي. آمريڪا، هندستان کي اهڙي وقت، جڏهن ته هندستان ۽ پاڪستان جي درميان ڪشمير جي مسئلي تي ڳالهيون هلي اڃا پوريون نه ٿيون هيون، انهيءَ قسم جي خطري ڏياري پاڪستان ۽ هندستان جي درميان ڪنهن به ٺاه جي امڪان کي ٽڪرا ٽڪرا ڪري ڇڏيو ۽ اهڙيءَ طرح هن خود پنهنجي عمل سان، پاڪستان ۽ چين جي درميان قريبي تعلقات کي اڳتي وڌائي ڇڏيو. ڪشمير جي معاملي ۾، هندستان جو رويو کيس هڪڙي جي پٺيان ملندڙ انهن تسليين جي ڪري جيئن پوءِ ٿيڻ منفي رنگ اختيار ڪندو ويو، جيڪي آمريڪي

حڪومت هندستان کي ڏيندي رهي ته ڪشمير ۽ ڄمون ۽ جي تڪرار جي فيصلي جو هندستان لاءِ آمريڪي اقتصادي ۽ فوجي امداد سان ڪوبه واسطو ڪونهي. انهن خاطرين هن حقيقت سان گڏجي ته چين ۽ هندستان جو سڌو سنئون ٽڪراءُ ختم ٿي چڪو هو، هندستان کي هڪاري وڌيڪ انتها پسند بڻائي ڇڏيو ۽ ڪشمير جي متعلق ڳالهين جو خاتمو ٿي ويو. مسٽر گالبريٽ جي يقين دهانين جي سيڪريٽري آف اسٽيٽ، ڊين رسڪ وڌيڪ پڻپرائي ڪئي ۽ مسٽر گالبريٽ انهن کي هڪ دفعو وري دهرايو. مسٽر رسڪ، مارچ 1963ع ۾ بيان ڏنو ته ”جيتوڻيڪ آمريڪا جي حڪومت کي هن باري ۾ يقين آهي ته ”سچي ننڍي کنڊ جي سلامتيءَ لاءِ تمام ضروري آهي ته هندستان ۽ پاڪستان پنهنجا جهڳڙا پنهنجي وچ ۾ پاڻ طئي ڪن ۱۰۰۰ ڀر آڻي پنهنجي امداد جي مقصد کي لفظ مشروط سان ڪنهن به طرح منسوب ڪرڻ نه ٿو چاهيان.“

مسٽر گالبريٽ اپريل 1963ع ۾ وري بيان ڏنو ته ”هندستان کي ڏنل آمريڪي امداد ڪشمير جي تڪرار جي فيصلي سان وابسته ناهي.“ پنڊت نهروءَ به 7- اپريل تي لوڪ سڀا ۾ انهيءَ ڳالهه جي تصديق ڪئي ته مسٽر ڊنگن ۽ مسٽر رسڪ پنهنجي کيس يقين ڏياريو هو ته برطانيه ۽ آمريڪا هندستان جي فوجي امداد جي سوال کي ڪشمير جي تڪرار جي فيصلي سان نه ٿا ڳنڍين.

انهيءَ قسم جي روڊي کان، نه فقط ڪشمير جي مسئلي جو نبيرو جوڪم ۾ پئجي ويو، پر پاڪستان جي علائقائي سالميت لاءِ پڻ خطرو پيدا ٿي پيو. آمريڪا هميشه انهن خطرن کان بي پرواهه رهي، جن جي طرف پاڪستان سندس ڌيان ڇڪائيندو رهيو هو ۽ هو ۱۰ اهوئي خيال ڪندي رهي ته پاڪستان پنهنجي سالميت لاءِ کيس هندستان طرفان درپيش خطري کي وڌائي پيش ڪري رهيو آهي.

آمريڪا، پاڪستان جي قيمت تي هندستان ۾ پنهنجو اثر رسوخ وڌائڻ تي بس نه ڪئي، پر ان پاڪستان طرفان پنهنجي سلامتي ۽ علائقي سالميت لاءِ ڪيل جوابي ڪوششن تي ناراضگيءَ جو اظهار پڻ ڪيو. پاڪستان، چين سان تعلقات کي بهتر بنائڻ جي جيڪا ڪوششن ڪئي، تنهن کي آمريڪا ۾ غلط رنگ ۾ پيش ڪيو ويو ۽ ان جي خلاف تنقيد ڪئي ويئي. هن حالت ۾ بنان ڪنهن هڪ جي، ٻن نمونن جا معيار استعمال ٿيڻ لڳا، بدليل بين الاقوامي حالتن ۾ آمريڪا کي وابستگي ۽ عدم وابستگي (الائين مينٽ انڊ نان الائين مينٽ) جي معاملن ۾ پنهنجو اڳوڻو موقف بدلائڻو پيو، پر پاڪستان جي طرفان ان جي مطابق ڪنهن به تبديليءَ کي گوارا نه ڪيو ويو. 25- جولاءِ سن 1963ع تي ”واشنگٽن ايوننگ اسٽار“ چيو ته:

”پاڪستان جي خطرن کي هتي بنان ڪنهن احترام ۽ عزت جي، سمجهيو وڃي ٿو، ۽ انهن کي ڪنهن به صورت ۾ انهيءَ پريشان حال علائقي جي سلامتيءَ لاءِ آمريڪا جي رٿائن تي اثر انداز ٿيڻ جي اجازت ڏني نه ٿي سگهجي. جيڪڏهن پاڪستان چين سان تعاون ڪرڻ خاطر آمريڪا سان پنهنجن ناتن ۽ واسطن ۾ ڪا گهٽتائي ڪئي ته ان کي تمام جلد پنهنجي انهيءَ فيصلي تي ڀڃتائڻ جو موقعو ملي ويندو.“ (1)

هندستان ۾ مقرر ٿيل نئين آمريڪي سفير مسٽر چيسٽر بائولس هندستان جي حمايت ڪرڻ جو هڪ ڀيرو وعدو ان وقت ڪيو، جڏهن مئي 1963ع ۾ هن اهو بيان ڏنو ته آمريڪا هندستان کي چين جي خلاف پنهنجي فوجي طاقت وڌائڻ لاءِ مدد ڏيڻ جي ڏاڍي خواهشمند آهي. هاڻي فقط انهيءَ ڳالهه

(1) ڊان ڪراچي، ادارو 8- جون 1963.

جو تعين ڪرڻو آهي ته هندستان ڪيتري فوجي امداد جذب ڪري سگهندو. هندستان جي صدر جي آمريڪا واري دوري جي اختتام تي، صدر ڪينيڊي ۽ هندستان جي صدر طرفان جيڪو گڏيل پڌرنامو جاري ڪيو ويو، تنهن ۾ چيو ويو هو ته ”پنهني جا ملڪ هن باهمي دفاعي فڪرمنديءَ ۾ برابر جا شريڪ آهن ته ننڍي کنڊ جي خلاف چين جي اڳرائيءَ وارن ارادن کي ناڪام بنايو وڃي. پڙهي صدر نه فقط ايشيا، بلڪ سڄي دنيا جي امن ۽ سکون لاءِ هندستان جي آزادي ۽ خودمختياري ۽ ان جي علائقائي سالميت جي سلامتيءَ جي شديد اهميت کي تسليم ڪن ٿا.“ 30- جولاءِ تي صدر ڪينيڊي ۽ وزيراعظم مڪملن، برچ گروو ۽ فيصلو ڪيو ته هندستان جي هوائي فوج کي آواز کان وڌيڪ تيز رفتار لڙاڪو بمبارن سان مانوس ڪرڻ لاءِ آمريڪا ۽ دولت مشترڪه طرفان هوائي چڙهي مهيا ڪئي وڃي ۽ ان جي قوت مدافعت کي ڪميونسٽ چين جي نئين حملي جي خطري جي خلاف وڌائڻ لاءِ وڌيڪ فوجي امداد ڏيڻ جون تدبيرون اختيار ڪيون وڃن. ان کان ٿورو ئي پوءِ خبر ملي ته آمريڪا هندستان کي، بمبئي جي ويجهو تاراپور وٽ ائٽمي طاقت جي هڪ اهڙي اسٽيشن جي تعمير لاءِ اٺن ڪروڙ ڊالرن جي پرڏيهي ساسٽا واري ناڻ جي آڇ ڪئي آهي، جنهن جو شمار دنيا جي سڀني کان وڌيڪ ائٽمي اسٽيشن مان هڪ اسٽيشن طور ٿيڻ گهرجي.

انهن گهڻين ڪاررواين کان، جيڪي پاڪستان جي سلامتيءَ تي اثرانداز ٿي رهيون هيون، آمريڪا بي نيازي ۽ بي پرواهي ڏيکاريندي، چين ۽ پاڪستان جي درميان وڌندڙ تعلقات تي پنهنجي عدم اطمينانيءَ جو اظهار ڪرڻ جاري رکيو. پاڪستان ۽ چين جي درميان جولاءِ سن 1963ع ۾ طئي ٿيل هوائي ٺاه تي تبصرو ڪندي اسٽيٽ ڊپارٽمينٽ جي هڪ پريس

آفيسر بيان ڏنو ته ”انهيءَ هوائي رابطي جو، ننڍي کنڊ جي سلامتي ۽ استحڪام کي مضبوط بنائڻ جي ڪوشش ٿي، جن کي ڪميونسٽ چين روڪڻ چاهي ٿو، غلط اثر پئجي سگهي ٿو.“ هن کان پوءِ جنرل ليوشس ڪلي طرفان سينيٽ جي پرڏيهي تعلقات واري ڪاميٽيءَ آڏو شاهدي ڏيندي هيئن چيو ويو، ته ڪيس اهو يقين نه ٿو اچي ته آمريڪا ”پاڪستان کي سندس پاڙيسريءَ سان امان جي روش ۽ سلوڪ جي طريقي ڪار کي متعين ڪرڻ جي اجازت ڏئي سگهي ٿي.“ آمريڪا، اهو فيصلو ڪري ته ننڍي کنڊ جي ملڪن جي درميان نفاق قطعي هو، پاڪستان جي خطرن کي نظرانداز ڪري هندستان کي ڊگهي عرصي لاءِ فوجي امداد ڏيڻ جو فيصلو ڪري ڇڏيو. انهيءَ صورتحال پاڪستان لاءِ هيٺيان متبادل رستا کليل ڇڏيا:

1- هو پنهنجي علائقي مان آمريڪي اڏن کي ختم ڪري ۽ ساڳئي وقت تي به، طرفن فوجي معاهدن، ٿيڻ ۽ سينٽو کان علحدگي اختيار ڪري، ساڳئي وقت تي هو سوويت يونين سان هٿيارن جي فراهميءَ لاءِ ڊگهي عرصي جي ٺاه ڪرڻ جي ڪوشش ڪري ۽ چين جي عوامي جمهوريه سان سلامتيءَ جو ٺاه به ڪري پئي سگهيو.

2- هو انهن تدبيرن کي اختيار ڪرڻ جو فيصلو ڪري پئي سگهيو، پر انهن کي عملي جامو آمريڪا جي مخالف ڪارروائيءَ جي جواب ۾ آهستي آهستي ئي پهراڻي ٿي سگهيو.

3- سياسي وابستگيءَ ۾ ظاهر ڪو ڦيرو اٿڻ کان سواءِ، ختم طور چين سان ٺاه ڪري ٿي سگهيو.

4- هو پنهنجين موجوده وابستگين کي برقرار رکندي، چين ۽ روس سان سياسي تعلقات کي وڌائڻ کان پرهيز ڪري پئي سگهيو.

5- ڪنهن به مقررہ پاليسيءَ تي ڪامزن رهڻ کان سواءِ  
 هو هڪ موقع پرست جو ڪردار ادا ڪري سگهي ٿو ۽  
 جيڏانهن به هوا جو رخ ڦرندو ڏسي ٿو، تيڏانهن پنهنجي  
 سياسي پيڙهيءَ جو سڙو ڦيرائيندو رهي ٿو.

هتي آءٌ حڪومت پاڪستان لاءِ ڪليل انهن رستن  
 جي خوبين ۽ خامين متعلق ڪجهه به چوڻ نه ٿو چاهيان.



## باب پنڄون

### آمريڪا جي هندستان لاءِ امداد ۽ پاڪستان کان بي نيازي

هندستان جي پرڏيهي پاليسيءَ ۾ آيل ڦيرو، ايشيا جي ٻين غير جانبدار ملڪن جي نگاهن کان پوشيده نه رهي سگهيو. انڊونيشيا، جيڪو ايشيا ۽ آفريڪا جي قومن جي صف ۾ هڪ اهم غير جانبدار ملڪ هو، تنهن جي وزير خارج ڊاڪٽر سوبانڊريو 26- جون سن 1963ع تي چيو هو ته سندس ملڪ جي خارجي پاليسيءَ ۾ ”هندستان جي خود غرضانه ۽ سنگدلانه طرز عمل“ جي ڪري هڪ وڏي تبديلي آئي آهي. سلون جي پارليامينٽ جي هڪ ميمبر مسٽر سينانائڪي هندستان جي امڪاني حملي جي خطري کان پنهنجي ملڪ کي خبردار ڪيو، ۽ چيو ته، ”هندستان، گانڌي مت جي باوجود جنگي جهازن ۽ ابدوزن سميت آمريڪي هٿيارن گڏ ڪرڻ ذريعي، هڪ سامراجي طاقت بنجڻ لاءِ سڀڪجهه ڪري رهيو آهي.“ هن وڌيڪ چيو ته هندستان جو نشانو چين نه، بلڪ سلون آهي. انهيءَ قسم جا بيان ٻين به گهڻن ئي آفرو ايشيائي ملڪن جي سرڪرده سياسي مدبرن طرفان ڏنا ويا، جن ۾ هندستان جي وڌندڙ فوجي طاقت ۽ ان جي غير جانبداريءَ واري اصول کي ترڪ ڪرڻ جي آڌار تي خطري جو اظهار ڪيو ويو. انهن انديشن جي باوجود، پنڊت نهروءَ مغربي طاقتن طرفان گڏيل هوائي مشقن ۽ فوجي سازو سامان جي آڇ قبول ڪرڻ جو جواز پيش ڪندي 27- جولاءِ سن 1963ع تي هن ڳالهه تي زور ڏنو ته سندس ملڪ جي غير جانبداري واري پاليسي ۾ ڪوبه فرق ڪونه آيو آهي. بهرحال، بعد ۾



هن ساڳئي سال جي دوران، مغربي طاقتن طرفان ”هوائي چٽيءَ“ جي آڇ کي هن بنياد تي ٺڪرائي ڇڏيو ته هندستان جي سرزمين تي ٻاهرين طاقتن جا اڏا، اسان جي غير جانبداريءَ واري پاليسيءَ تي اثر انداز ٿيندا. انهيءَ وچ ۾، اهو پڻ ٻڌڻ ۾ آيو ته هندستان طرفان ڏهن ڪروڙ ڊالرن جي هنگامي فوجي امداد جي درخواست تي پڻ غور ٿي رهيو آهي، جيڪا ناسائو ۾ وعده ڪيل امداد کان علاوه هئي. ان کان سواءِ، آگسٽ سن 1963ع ۾ هندستان کي امداد مهيا ڪندڙ ڪنٽرول ڪميشن طرفان ان جي ٽئين پنجساله منصوبي جي هلندڙ سال جي اقتصادي امداد جي رقم، ساڍن ايڪانوئي ڪروڙ ڊالرن کان وڌائي هڪ ارب ڊالر ڪئي ويئي. امدادي رقم ۾ گهڻي کان گهڻو حصو ڏيندڙ آمريڪا هئي، جنهن اڪيلي سر ڇهن ڪروڙ ڊالرن جو اضافي حصو ادا ڪيو. ان جي ابتڙ، پاڪستان لاءِ امداد ۾ ٿڌ فقط اهو، جو اضافو نه ڪيو ويو، پر ان جو ڪجهه حصو، جنهن لاءِ آمريڪا جي انٽرنيشنل ايڇينسيز طرفان اڳيئي وعدو ڪيو ويو هو، سو پڻ ڪاٺيو پئي ويو. وعدي ڏنل امداد ۾ جيڪا نمايان ڪٽر ڪئي ويئي، سا تربيلا بند جي اٿاهه رٿا واريءَ امداد مان هئي. فولاد جي ڪارخاني واريءَ رٿا ۾ دير ڪرڻ واريون چالون ۽ ڍاڪا جي هوائي اڏي لاءِ رقم جي اڏاڻگيءَ ۾ تعطل، انهيءَ پاليسيءَ جا ڪجهه وڌيڪ مثال آهن. اهي تبديليون، عالمي بئنڪ طرفان پاڪستان ۾ امداد جي صحيح تصرف بابت ڪيل اطمينان جي اظهار ۽ هندستان ۾ امدادي رقمن جي بيجا تصرف متعلق ڪيل ناموافق تبصري جي باوجود، عمل ۾ آنديون ويئون. آمريڪي ڪانگريس جي هڪ سيمبر گروس، ايوان نمائندگان ۾ انهيءَ ڳالهه طرف اشارو ڪندي چيو ته، جيئن ته عالمي بئنڪ جي رپورٽ هندستان لاءِ ناموافق هئي،

ان ڪري آمريڪي انتظاميه انهيءَ رپورٽ کي دٻائي ڇڏڻ ئي مناسب سمجهي ٿي.

ڪشمير جي متعلق، ڪنهن به اڳواٽ شرط کان سواءِ مسلسل حمايت کي يقيني محسوس ڪندي، پنڌت نهروءَ 13- آگسٽ 1963ع تي لوڪ سڀا ۾ هي اعلان ڪيو ته ”آهي رعائتون، جيڪي اسان پاڪستان کي پيش ڪيون هيون (ڪشمير جي تنازعي جي فيصلي لاءِ)، سي هاڻي باقي ڪينهن ۽ هاڻي ائين سمجهڻ گهرجي ته اسان اهي واپس ورتيون آهن.“ واشنگٽن پوسٽ پنڌت نهروءَ جي انهيءَ سياسي ڦلاڙي تي تبصرو ڪندي لکيو ته ”جڏهن نهرو هيءَ دليل پيش ڪري ٿو ته ڪشمير جي فيصلي کان پوءِ به پاڪستان ۽ هندستان جي ناتن جو مجموعي لاڙو بنيادي طور غالباً آهڻي رهندو، جيڪو اڳ ۾ هو، ته هو درحقيقت ملڪ جي ورهاڱي کان اڳ واري پنهنجي انهيءَ ذاتي ناڪاميءَ جي تلخ تجربن جي آڌار تي اها ڳالهه ڪري ٿو، جيڪو ڪيس هندن ۽ مسلمانن جي درميان صلح صفائي پيدا ڪرڻ جي ٽيهن سالن ڪوششن ۾ ٿيو هو. پاڪستان پوءِ به ورهاڱي جي ٽڙڪي کي محسوس ڪندو رهندو ۽ هندستان پوءِ انهيءَ علائقي جي عظيم طاقت رهندو ۽ ڪشمير کي ڇڏڻ کان پوءِ، هميشه کان وڌيڪ هن ڳالهه جو پڪو ارادو ڪندو ته هو پاڪستان کان پنهنجي ملڪن جي حقيقي طاقت جي باهمي تعلق کي تسليم ڪرائي.“

جيئن ته پاڪستان جا آمريڪا سان تعلقات هڪ بحران کان ٻئي بحران ۾ منتقل ٿيندا پئي رهيا، ان ڪري صدر ڪينيڊي ۽ محسوس ڪيو ته پاڪستان ۽ هندستان سان آمريڪي تعلقات جي پيچيدگيءَ جو مسئلو اٿارٽي ضروري آهي، ۽ هن 12- سيپٽمبر سن 1963ع تي هڪ اخباري بيان

”اهو سچ آهي ته اسان هندستان کي سنڀالي رکڻ چاهيون ٿا. ان تي سرڪ جي هلندڙ موسس ۾ ٽي چين طرفان حملو ٿي سگهي ٿو. پوءِ اسين اهو نه ٿا چاهيون ته هندستان جيڪو پنجاهه ڪروڙ انسانن جو ملڪ آهي، سو ٻيوس ٿي پوي.“ جيڪڏهن اهو ملڪ ٽڪرا ٽڪرا ٿي پيو، ۽ شڪست کائي ويو ته اها ڳالهه بنان ڪنهن شڪ ۽ شبهي جي طاقت جي توازن تي هڪ انتهائي تياھڪن ضرب ثابت ٿيندي.“

ٻئي طرف، اسين جيڪي ڪجهه هندستان کي ڏيئي رهيا آهيون، سو پاڪستان جي، جيڪو ان کان تمام ننڍو آهي، طاقت جي توازن کي بري طرح سان متاثر ڪري رهيو آهي. اهڙيءَ طرح اسان هڪ ڏاڍي پيچيده معاملي سان دوچار آهيون، ڇاڪاڻ ته ٻنهي جي درميان دشمني تمام گهري آهي. جارج بال جو دورو انهيءَ دشمنيءَ کي گهٽ ڪرڻ جي هڪ ڪوشش هئي. منهنجو خيال آهي ته اسان کي هن علائقي ۾ هڪ ڏاڍي ناقابل اطمینان صورتحال سان منهن ڏيڻو پوندو. (1)

ننڍي کنڊ ۾ طاقت جي توازن کي نظرانداز ڪندي ۽ پاڪستان سان مشورهه ڪرڻ کان سواءِ، آمريڪا هندستان کي 1962ع ۾، ان جي چين سان ٿيل سرحد تي ٽڪراءَ کان پوءِ وڏي پئماني تي فوجي امداد مهيا ڪئي، ۽ اها ڳالهه صدر ڪينڊيءَ جي انهيءَ وعدي جي باوجود ڪئي ويئي، جيڪو هن ڪجهه ئي عرصو اڳي صدر ايوب خان سان ڪيو هو ته اهڙي صورت ۾ پاڪستان سان مشورو ڪيو ويندو. پهريائين ته آمريڪي حڪومت هندستان کي ڏنل امداد کي ڄمون ۽ ڪشمير جي فيصلي سان مشروط ڪيو، پر جڏهن پنڊت نهروءَ ان معاملي ۾ جهڪڻ کان انڪار ڪيو،

تڏهن اهو شرط واپس ورتو ويو. پاڪستان جي حڪومت طرفان هين انديشن جو اظهار بلڪل بي اثر ثابت ٿيو ته هندستان جي جنگي طاقت ۾ اضافي اچڻ سان پاڪستان جي سالميت لاءِ خطرو وڌي ويندو ۽ ان سان هندستان ۽ چين جي درميان وڌيڪ چڪتاڻ پيدا ٿيندي. صدر ڪينيڊي ۽ جي صدارت واري دؤر ۾ هندستان جي دفاعي قوت کي وڌائڻ لاءِ هيٺيان قدم کنيا ويا:

(1) چيني-هندستاني سرحد تي جنگبنديءَ جي عمل ۾ اچڻ کان پوءِ 18 کان 21 ڊسمبر سن 1961ع تي ناسائو ۾ آمريڪا ۽ برطانيا، هندستان لاءِ هنگامي بنيادن تي ٻارهن ڪروڙ ڊالرن جي فوجي امداد کي جاري رکڻ جو فيصلو ڪيو. انهيءَ پروگرام ۾، قسم قسم جي فوجي سازوسامان جي فراهمي شامل هئي، پر ان جي مرڪزي خصوصيت، فوج جي چهن ڊويزنن جي ٻهاڙي جنگ لاءِ هٿياربندي هئي.

(2) ناسائو واري فيصلي جي نتيجي ۾ هڪ آمريڪي برطانوي ۽ ڪئنيڊين هوائي مشن هن ڳالهه جي جائزي وٺڻ لاءِ هندستان جو دورو ڪيو ته جيڪڏهن چين ٻيهر حملو ڪري ته ان صورت ۾ هندستان جي هوائي فوج جون ضرورتون ڪهڙيون هونديون.

(3) هڪ ٻي آمريڪي مشن، هندستان جي هٿيارن ٺاهڻ جي صلاحيت کي وڌيڪ وسيع ڪرڻ جو تخمينو لڳائڻ لاءِ هندستان ويٺي.

(4) 30- جون سن 1963ع تي برچ گروو نالي هڪ هنڌ تي آمريڪا ۽ برطانيا فيصلو ڪيو ته ناسائو ۾ طئي ڪيل امداد کان علاوه، هندستان کي وڌيڪ مضبوط بنيادن تي فوجي امداد ڏيڻ جو پروگرام بنايو وڃي. انهيءَ ڳالهه هندستان کي هن لائق بنائي ڇڏيو ته هو جلد از جلد پنهنجي مستقل فوج کي يارهن ڊويزنن کان ٻاويهن ڊويزنن تائين

وڌائي ۽ پنهنجين هوائي ۽ سامونڊي فوجن ۾ گهڻي اضافي  
ڪرڻ جا ارادا ڪري.

نومبر 1963ع ۾ صدر ڪينيڊيءَ جي قتل ٿيڻ کان  
پوءِ سندس جانشين صدر جانسن ٻڻ ساڳئي نقش قدم تي  
گامزن رهيو. انهيءَ سان ”ٽائيم“ رسالي جي 27- ڊسمبر  
واري پرچي خبر ڏني ته نهره هائي مغربي طاقتن جي هوائي  
دفاعي چڻي ۽ آمريڪي ستن پيڙي جي هندي وڏي سمند  
۾ موجودگي قبول ڪرڻ لاءِ تيار آهي، پر هن پنهنجي  
منظوري ڏيڻ جي عوض ان کان ڏيڍ ارب ڊالرن جي وڌيڪ  
فوجي امداد طلب ڪئي آهي. مارچ سن 1964ع ۾ آمريڪا  
جي بچاءَ کاتي جي سيڪريٽري مسٽر رابرٽ مئڪنمارا  
هندستان کي فوجي امداد ڏيڻ جو پروگرام جاري رکڻ لاءِ  
آمريڪا جي مخلصانه ارادي جو پهر اعلان ڪيو. هن بيان  
ڏنو ته آمريڪا هندستاني فوج جي ڪجهه ٻهاڙي ڊويزنن  
کي جديد هٿيارن سان مسلح ڪرڻ جي ڪارروائي جاري  
رکن ۽ کيس اڃا به ڪجهه وڌيڪ امداد ڏيڻ جو منصوبو بنائي  
رکيو آهي. هن تسليم ڪيو ته هندستان کي ملندڙ امداد  
پاڪستان کي وڏي انديشي ۾ وجهي ڇڏيو آهي، پر هن  
جو خيال هو ته پاڪستان سميت سڄيءَ آزاد دنيا لاءِ هيءَ  
ڳالهه اهم آهي ته هندستان هن ڳالهه جي لائق بنجي ته هو  
ڪميونسٽ چين جي اڳرائيءَ خلاف پنهنجو بچاءَ ڪري سگهي.  
بچاءَ کاتي جي سيڪريٽريءَ ايران، پاڪستان ۽ هندستان  
لاءِ امداد جاري رکڻ جي زوردار وڪالت ڪئي ۽ انهن  
ملڪن کي وچ اوڀر ۾ ڏکڻ ايشيا ۾ ڪميونسٽ مداخلت  
جي مقابلي ۾ آزاد دنيا جي بچاءَ جو پهريون مورچو قرار  
ڏنو. اهڙيءَ طرح هيءَ ڳالهه صاف ڪئي ويئي ته آمريڪا  
هائي هندستان کي عملي طور ڪميونزم جي خلاف اتحاد جي  
هڪ اڻ لکيل معاهدي جو ميمبر تصور ڪري ٿي ۽ ان کي

گهٽ ۾ گهٽ سڀڻو ۽ سڀڻو جي ميمبرن جي برابر حقن ۽ رعايتن جو مستحق سمجهي ٿي. پر هندستان جي حالت ۾ سڀني کان وڌيڪ اهم فرق اهو ڪيو ويو، ته ان کي هڪ غير جانبدار ملڪ هئڻ جو ڏيکاءُ برقرار رکڻ جي اجازت ڏني ويئي ۽ ان کي انهن پريشان ڪندڙ ۽ خطري سان ڀريل ذميدارين کان آڇو رکيو ويو، جيڪي معاهدن ۾ منسلڪ ٻين قومن کي پڻ - طرفن بنيادن تي پابند رکنديون آهن.

پهرين مارچ سن 1964ع تي آمريڪا جي آئڊر سيڪريٽري جارج بال پاڪستان کي خيردار ڪيو ته ”اسان کي ڪافي وڏي اميد آهي ته صدر ايوب خان سرخ چين سان پنهنجن تعلقات کي انهيءَ حد تائين اڳتي نه وڌائيندو، جو اسان جي ٻنهي قومن جي درميان جيڪي تعلقات ۽ معاهدا آهن، سي مجروح ٿين.“ هن وڌيڪ چيو ته ”اهي (چين ۽ پاڪستان جا تعلقات) جنهن رويي جي عڪاسي ڪري رهيا آهن، تنهن جي متعلق اسان ڏاڍا فڪرمند آهيون. اسين انهيءَ ڳالهه جو ڏاڍي احتياط سان مشاهدو ڪري رهيا آهيون.“ ۽ هن اڳتي هلي وڌيڪ چيو:

”پاڪستان تي هيءَ ڳالهه بلڪل واضح آهي ته ان جو دشمن سوويت يونين آهي ۽ هو دراصل هڪ اهڙي معاهدي جو رڪن آهي، جنهن جو رخ ڪميونسٽ اڳرائيءَ جي خلاف آهي، ۽ مون کي يقين آهي ته جيڪڏهن سرخ چين طرفان پاڪستان جي خلاف ڪوبه قدم کنيو ويو ته پاڪستان پنهنجو فوجي بچاءُ ڪندو. هن وقت تائين، سرخ چين سان سندس ڳالهين ۾ ان جي برعڪس ڪوبه اشارو ڪونه ٿيو آهي، پر اسين انهيءَ تعلق جو ڏاڍي دلچسپيءَ سان مطالعو ڪري رهيا آهيون.“

اپريل سن 1964ع ۾ فلپس ٽالبوٽ، جيڪو ويجهي اوڀر ۾ ڏکڻ-اوڀر ايشيا جي معاملن لاءِ آئڊر سيڪريٽري هو،

آمريڪي ايوانِ نمائندگان جي غير ملڪي تعلقات واري  
ڪاميٽيءَ کي چيو ته :

”ان سان گڏوگڏ پاڪستان ڪميونسٽن جي انهن  
ڳالهين مان فائدي حاصل ڪرڻ لاءِ قدم کنيا آهن، جن جو  
مقصد هندستان کي تنهنجا چڙهي ڏيڻ آهي ۽ ان ڪري ان  
چين سان واپار، صنعت ۽ حرفت، سرحدن ۽ شهري هواپازيءَ  
جي متعلق ٺاه ڪري ڇڏيا آهن ۽ ان سان ثقافتي تبادلا پڻ  
وڌايا آهن. اسان پنهنجي فڪرمنديءَ ۽ هن عقيددي جو  
کليل لفظن ۾ اظهار ڪيو آهي ته چاهي پاڪستان کي انهن  
اقدامات مان ٿورو فائدو ڪٿي پهچي به وڃي، ان هوندي به  
ان جو سياسي اثر هيءُ ٿيندو ته هڪ اهڙي دشمن ڪسي  
تقويت ملندي، جنهن جي خلاف اسان باضابطه طور متحد آهيون.  
ٻين معاملن وانگر، هن معاملي ۾ پڻ اسان کي ڪنهن  
ٻي حڪومت جي خودمختار قومي حقن جي خلاف ورزي  
ڪرڻ کان سواءِ، پنهنجي مقصد جي تڪميل لاءِ ڪوشش  
ڪرڻ گهرجي. هن يقين تي اسين بدستور قائل آهيون ته  
پاڪستان ۽ اسان جا قومي مفاد هڪٻئي سان مطابقت رکن ٿا.  
انهيءَ ڳالهه کي پاڪستان پڻ ڄاڻي ٿو (1).“

آمريڪا ۾ پاڪستان جي خلاف تيزيءَ سان وڌندڙ  
نڪتہ چينيءَ سان گڏوگڏ، هندستان لاءِ آمريڪا امداد به  
وڌندي وڃي. انهيءَ موقعي تي، ۽ شايد اتفاقاً نه، ڪنفيڊريشن  
جي آها تجويز، جيڪا اڳي نهروءَ پيش ڪئي هئي، سا هاڻي  
”نيو پارڪ ٽائيمس“ ۽ ”واشنگٽن پوسٽ“ هٿن ۾ کڻي.  
انهن ٻنهي بااثر اخبارن هندستان ۽ پاڪستان جي درميان  
هڪ اهڙي وفاق جي وڪالت شروع ڪئي، جنهن سان گڏ  
ڪشمير جو مشترڪه دفاع به شامل هجي. گهڻ ئي ٻين

با اثر ذريعن ٻڻ، جن ۾ سرڪاري ۽ غير سرڪاري، ٻيئي حلقا شامل هئا، انهيءَ قسم جي خيالن جو اظهار ڪيو. غير سرڪاري سفارتي نمائندن هاڻي هن ننڍي کنڊ جا هن ڪري ڪثرت سان دورا ڪرڻ شروع ڪيا، جو هنن آڻي ڪنفيڊريشن قائم ڪرڻ جي امڪانن جو جائزو وٺڻ پئي چاهيو. انهيءَ زماني ۾ آمريڪن ڪانگريس جي سامهون شهادت ڏيندي، آمريڪا جي سرڪاري ملازمن پنهنجي هن راءِ جو اظهار ڪيو ته ڏکڻ-اوڀر ايشيا ۾ چين جي روڪڻ جو معاملو ڪشمير واري تڪرار جي فيصلي کان وڌيڪ اهم آهي. فلپس ٽالٻوٽ پرڏيهي معاملن جي ڪاميٽيءَ اڳيان چيو ته جيسٽن آمريڪا جي امدادي پروگرام جي ڳالهه هئي، ته ان کي سڀ کان وڏي فڪرندي هيءَ هئي ته:

”آمريڪا کي ڏکڻ-اوڀر ايشيا ۾ پنهنجي تعلقات جي مختلف پهلوئن کي متوازن رکڻ گهرجي. جيڪڏهن آمريڪا لاءِ دنيا جو اهم ترين مسئلو ڪشمير هجي ها، ته منهنجي خيال ۾ اهو چئي ڏيڻ اسان جو فرض ٿئي ها ته جيسٽن ڪشمير جي تڪرار جو فيصلو نه ٿو ٿئي، تيسٽائين پنهنجي مان ڪنهن به هڪ ملڪ کي امداد ڪانه ملندي. جيڪڏهن ان جي برعڪس، ننڍي کنڊ ۾ ڪميونسٽ طاقتن جي مداخلت جي موقعن کي محدود ڪرڻ ۽ انهن ٻن ملڪن ۾ سخت انتشار ۽ افراتفريءَ جي امڪانن کي گهٽ ڪرڻ هن سبب ڪري وڌيڪ اهم آهي ته جيئن انهن ۾ زنده رهڻ جي طاقت واڌارو ڪري ۽ اهي دنيا جون اٿرائٽيون قومون بنجي سگهن، ته پوءِ اسين جيڪي به تدبيرون اختيار ڪري سگهون، سي هن مقصد کي سامهون رکي اختيار ڪريون ته اسين انهن پنهنجي تعميري مدد ڪري سگهون ۽ پنهنجين سفارتي ڪوششن ۾ هن ڳالهه تي وڏو زور ڏيون ته انهن جي هڏن تائين جذب



ٿي ويل ثقافتي، مذهبي، سماجي، اقتصادي ۽ سياسي تنازعن ۽ تڪرارن کي نرم ڪرڻ ۽ سندن مدد ڪئي وڃي (1). مسٽر ولیم ایس. گنڊ، آمريڪي امداد جي نائب ناظم وڌيڪ صاف ڳوٺي ۽ کان ڪم وٺندي هائوس ڪاميٽي ڪي ٻڌايو ته ”حالانڪ ڪشمير هڪ اهم مسئلو آهي، ان هوندي به اهو اسان لاءِ دنيا جي هن حصي ۾ ڪوئي انتهائي اهم مسئلو ڪونهي.“ 18- جون سن 1964ع تي، مسٽر ڊين رسڪ طرفان آمريڪا جي ”هندستان جي اقتصادي ترقي ۽ دفاعي ڪوششن ۾ آئينده سال پنج مدد ڪرڻ جي موقف تي مضبوطيءَ سان قدم چمائي رکڻ“ جي اهميت تي دوباره زور ڏنو ويو. سيڪريٽري آف اسٽيٽ پنهنجي انهيءَ بيان ۾ ڪن اهڙن ”ڪليدي مسئلن وارن علائقن جو ذڪر ڪيو، جتي آمريڪي امداد هڪ اثرائتو عنصر آهي.“ انهن علائقن ۾ ڏکڻ ويٽ نام، هندستان، برازيل، آمريڪا ۽ قبرص شامل هئا، مگر پاڪستان جو ڪو ذڪر ئي ڪونه هو.

هن خيال جو، ته ايشائي طاقتن جي هڪ اهڙي ڪوئليشن هجي، جنهن ۾ هندستان چين جي طاقت جو مقابلو ڪندڙ مرڪزي طاقت هجي، پهر اظهار سپٽمبر سن 1964ع ۾ ان موقعي تي ڪيو ويو، جڏهن سينيٽر هيوبرٽ همفريءَ نائب صدر جي عهدي لاءِ پنهنجي انتخابي مهم دوران ان جي حمايت ڪئي. هن جي نقط نظر مطابق، آمريڪا کي گهربو هو ته اها ”ايشيا جو سياسي مستقبل ڊگهي مدت لاءِ“ طئي ڪري ڇڏي ۽ هندستان کي ايترو مضبوط بنائي ڇڏي جو اهو دنيا جي هن خطي جي اڳواڻي ڪري سگهي. جڏهن سن 1964ع جي آخري حصي ۾ عوامي جمهوريه چين پنهنجو پهريون اٽم بم ڦاڙيو، تڏهن مسٽر چيسٽر پائولس

(1) ڊان، ڪراچي 11- اپريل سن 1964ع.

هندستان کي هڪ دفعو ٻيهر يقين ڏياريو ته ”آمريڪا سان زياده گهري فوجي اتحاد سان سرحدي چڪتاڻ ۾ سٽين بحري ٻيڙي جي سڄي اٽمي طاقت هندستان جي طرفداريءَ لاءِ پهچي سگهي ٿي ۽ انهيءَ صورت ۾ هندستان کي نه فقط اٽم بم هٿ اچي ويندا، پر ٻيڙي جي توشاڪاني اندر موجود ”انهن کان به وڌيڪ تباهي ڦهلائيندڙ هائڊروجن بم پڻ، سندس تصرف ۾ اچي سگهن ٿا.“ فيبروري سن 1965ع ۾ مسٽر ميڪنمارا کي چين تي هي الزام لڳائيندي ته، ”اهو آمريڪا ۽ پاڪستان جي درميان ڦوٽ وجهي رهيو آهي، هن ڳالهه جي سخت ضرورت محسوس ٿي ته ”چين جي ڪميونسٽ خطري جي مقابلي لاءِ هندستان پنهنجي دفاعي قوت وڌائي ڇڏي.“ کيس يقين هو ته ”ان جي مدد ڪرڻ اسان جي مفاد ۾ آهي.“

چين مان پاڪستان جي وڌندڙ تعلقات تي ناپسنديدگيءَ جي اظهار لاءِ آمريڪا جي حڪومت جولاءِ سن 1965ع ۾ پاڪستان کي امداد ڏيندڙ ڪنسورشيم جو اجلاس هن بهاني تي ٻن مهينن لاءِ ملتوي ڪري ڇڏيو ته ان لاءِ ڪانگريس طرفان اڃا اختيار ڪونه ڏنو ويو آهي ۽ ڪانگريس طرفان اها رقم مخصوص ڪرڻ جي قدم کان سواءِ آمريڪا پاڪستان جي ٽئين پنجساله ترقياتي رٿا جي پهرين سال لاءِ مالي امداد جو ڪوبه وعدو نه ٿي ڪري سگهي. اهو فيصلو آمريڪي حڪومت ڪنسورشيم ۾ شامل ٻين ملڪن سان مشورهه ڪرڻ کان سواءِ ٿي ڪري ڇڏيو. جولاءِ کان وٺي سپٽمبر تائين التوا جي فيصلي جو اطلاع ڏيندي پاڪستان ۾ آمريڪي سفير صدر جانسن طرفان صدر ايوب کي هڪ پيغام ڏنو، جنهن ۾ چيو ويو هو ته جيڪڏهن پاڪستان ائين چاهي، ته هوند انهيءَ درمياني عرصي ۾ هو ٻين معاملن تي گفتگو ڪري سگهي ٿو. ان جي برعڪس، ڪو ٿورو ئي عرصو اڳي

ڪنسورشيم طرفان هندستان لاءِ امداد ڪانسگريس جي منظوري حاصل ڪرڻ کان اڳي ئي طئي ڪئي ويئي هئي. ڪنسورشيم جو اجلاس پاڪستان تي ڪليو ڪٿايو دٻاءُ وجهڻ لاءِ ملتوي ڪيو ويو هو. صدر ايوب ڪي صدر جانسن جو پيغام پهچائڻ کان جلدئي پوءِ آمريڪي سفير مون سان ملاقات ڪئي ۽ اهي ”معاملا“ بيان ڪيا جن تي پاڪستان جي اقتصادي ضرورتن تي توجہ ڪرڻ لاءِ ڪنسورشيم جو اجلاس سڏائڻ کان اڳ ۾ غور ڪرڻ ضروري هو. اهي معاملا انهن تعلقات جي سڄي ساري سلسلي سان وابسته هئا، جيڪي پاڪستان جا عوامي جمهوريه چين، صدر سوئيڪارنو جي حڪومت ۾ ويٺ نام سان هئا.

آمريڪي حڪومت جو اهو قول ۽ اقرار، ته جيڪڏهن هندستان پنهنجي امداد جو بيجا استعمال ڪيو ته اها پاڪستان جي مدد لاءِ پهچندي، بلڪل واضح ۽ شڪ و شبهي کان بالاتر آهي. سڄو ۽ سينڌو جي معاهدن جي شرطن ۽ ٻن طرفن دفاعي معاهدن کان علاوه، آمريڪا جي پاڪستان لاءِ اڳوڻي سفير مسٽر مئڪناگي ۽ 31- آڪٽوبر سن 1963ع تي حيدرآباد ۾ بيان ڏنو ته آمريڪا هن لاءِ هر احتياطي تدبير اختيار ڪندي ته اها ”امداد“ جيڪا هندستان کي چين سان وڙهڻ ۾ مدد ڪرڻ لاءِ ڏني ويئي آهي، سا پاڪستان جي خلاف استعمال نه ڪئي وڃي. نومبر 1962ع ۾ آمريڪا هن ڳالهه جي ضمانت ڏني ته هندستان سان گڏ، ڪنهن به ٻاهرين طاقت طرفان اڳرائي ۽ جي صورت ۾ اها مدد ۽ طرح سان پاڪستان جي مدد لاءِ پهچندي. 9- نومبر سن 1962ع تي آمريڪا جي سفير مسٽر مئڪناگي ۽ ڪراچي ۾ هڪ پريس ڪانفرنس ۾ اعلان ڪيو ته ”آمريڪا پنهنجي طرفان سرڪاري طور پاڪستان جي حڪومت کي يقين ڏياريو آهي ته جيڪڏهن هندستان کي ملندڙ امداد جو ڪنهن ٻئي ملڪ

خلاف غلط رخ ۾ ڪو بيجا استعمال ڪيو ويو ته آمريڪا پنهنجي دستوري اختيارن مطابق، اقوام متحده جي اندر خواه باهر، هندستان طرفان ڪيل اهڙي ۽ اڳرائي ۽ ڪي ٻنهي هنڌ ناڪام بڻائڻ لاءِ مناسب ڪارروائي ڪندي.“ هيءَ بيان، درحقيقت انهيءَ اعلان جي پٺڀرائي ڪندڙ هو، جيڪو هڪ ڏينهن اڳ ۾ آمريڪا جي اسٽيٽ ڊپارٽمينٽ طرفان ڪيو ويو هو. انهيءَ موضوع تي گفتگو ڪندي، 20 نومبر 1962ع واري ڏينهن صدر ڪينيڊي هڪ پريس ڪانفرنس ۾ چيو ته: ”هندستان کي فوجي امداد ڏيندي، اسان کي پاڪستان سان پنهنجي اتحاد جو ٻن ڀورن ڀورو خيال آهي. هندستان کي ملندڙ اسان جي سڄي امداد جو مقصد، چيني ڪميونزم جي تخريب ڪارانهه ارادن کي شڪست ڏيڻ آهي. ننڍي کنڊ ۾ چينين جون دخل اندازيون هندستان کان سواءِ پاڪستان لاءِ ٻن خطري جو باعث آهن ۽ انهن جي مخالفت ڪرڻ ۾ ٻنهي جو مفاد مشترڪ آهي. انهيءَ نڪتو طرف اسان ٻنهي حڪومتن جو توجو چڪايو آهي. هندستان لاءِ اسان جي امداد ڪنهن به طرح سان، نه ته پاڪستان سان ڪيل اسان جي وعدن جي اهميت کي گهٽائي ٿي ۽ نه انهن کي مشروط بڻائي ٿي، ۽ اها ڳالهه ٻن اسان ٻنهي حڪومتن تي واضح ڪري ڇڏي آهي (1).

انهيءَ بيان جي خاتمي تي هن صدر ايوب جي آمريڪي دورهه جي دوران 13 جولاءِ 1961ع واري گڏيل پڌرنامي ۾ ڏنل هڪ نڪتو جو به ذڪر ڪيو:

”ٻنهي صدرن 5 مارچ 1959ع تي ڪيل انهن ٻن طرفن معاهدن جي اهم مقصد جي هڪ دفعو ٻيهر توثيق ڪئي، جن ۾ ٻن ڳالهين کان علاوه هيءُ اعلان به ڪيو ويو هو

(1) ڊان ڪراچي، 3- آگسٽ 1963.

تہ امریکا جي حکومت پنهنجي قومي مفاد ۽ عالمي امن لاءِ هن ڳالهه کي نهايت اهم سمجهي ٿي تہ پاڪستان جي آزادي ۽ سالميت کي برقرار رکيو وڃي“ (1).

اڳوڻين سڀني يقين دهائين کسي دھرائيندي آمريڪي سفير ميڪناگي ۽ چيو تہ ”آمريڪي پاليسيءَ جي متعلق انهن اعلائيہ بيانن کان علاوه، پاڪستان جي حڪومت کي سڌيءَ طرح پڻ انهيءَ طرح جون يقين دهائون پيش ڪيون ويون آهن. معاملو صاف آهي، پاڪستان جي آزاديءَ ۽ بچاءَ جي متعلق آمريڪي پاليسيءَ ۾ ڪا به تبديلي ڪانه آئي آهي.“  
17- سيپٽمبر 1963ع تي سسٽر فلوس ٽالپوٽ آمريڪي يقين دهائين جي توثيق هن طرح ڪئي:

”آءٌ سمجهان ٿو تہ پاڪستاني حڪومت جا رهنما پاڪستان جي سلامتيءَ جي باري ۾ اسان جي فڪرنديءَ کي انهيءَ طرح ئي سمجهن ٿا، جهڙيءَ طرح هندستان جا اڳواڻ هندستان جي سلامتيءَ لاءِ اسان جي فڪرنديءَ کي سمجهن ٿا، ۽ منهنجو خيال آهي تہ ٻيئي ملڪ هن ڳالهه کان باخبر آهن تہ جيڪڏهن ٻنهي منجهان ڪنهن به هڪ ملڪ جي طرفان ٻي تي حملو ٿيو، جنهن جو اسان جي نزديڪ امڪان تمام گهٽ آهي، تہ آمريڪا طرفان جوابي ڪارروائي ٿيندي.“  
سن 1962ع کان پوءِ پاڪستان کي ملندڙ اقتصادي ۽ فوجي ٻنهي قسمن جي امداد ۾ درجي بدرجي آندل گهٽتائيءَ ۽ هندستان کي ملندڙ اقتصادي ۽ فوجي امداد ۾ هڪٻئي پٺيان واڌاري، هندستان ۽ پاڪستان جي درميان طاقت جي توازن جي بگاڙي کي وڌائڻ کان علاوه نقصانڪار سياسي اثر پڻ مرتب ڪرڻ شروع ڪيا. پاڪستان کي بار بار يقين ڏيارڻ جي باوجود، جيئن جيئن هر روز طاقت جي ساهميءَ جو هڪ ٻڙ هندستان

جي طرف ڏانهن وڌيڪ جهڪندو ويو، تيئن تيئن پاڪستان ۾ روزانه وڌندڙ بيچيني جو احساس پڻ وڌيڪ قهقهندو ويو. پاڪستان ڏانهن هندستان جو رويو وڌيڪ اڳرائيءَ وارو ٿيندو ويو ۽ ان جو زياده تر مظاهرو ڪشمير ۾ ٿيڻ لڳو، جيڪو چڪتاڻ جو مرڪزي نقطو هو. ڄمون ۽ ڪشمير جي رياست کي هندستان طرفان انڊين يونين ۾ شامل ڪرڻ لاءِ ان وقت تائين ڪوبه سخت قدم نه کنيو ويو هو، جيسين آمريڪا ان کي فوجي امداد مهيا ڪرڻ جو فيصلو نه ڪيو هو. پوءِ 1963ع جي آخر ڌاري هندستان ڪنهن به جواز کان سواءِ آزاد ڪشمير جي چڪنوت ڪوٺ ۾ پنهنجي فوج داخل ڪئي ۽ آمريڪي پاليسيءَ جي وڌيڪ واضح ٿيڻ سان گڏوگڏ هندستان طرفان جارحانه وطن پرستيءَ جا پيا به اشتعال ڏياريندڙ مظاهرا ڏيئي ديهه دليريءَ سان دهرايا وڃڻ لڳا، چڪنوت تي قبضي ڄمائن کان اٽڪل هڪ سال پوءِ آڪٽوبر 1964ع ۾ وزيراعظم شاستريءَ هندستان جي طئي ٿيل پاليسيءَ طور والاريل ڄمون ۽ ڪشمير جي علائقن کي هندستان سان ملائڻ متعلق اعلان ڪيو. جڏهن پاڪستان آمريڪا وٽ ان جي خلاف احتجاج ڪيو، تڏهن مسٽر هٽرمن طرفان فقط ”صدمي ۽ حيرت“ جو اظهار ڪيو ويو ۽ هن وعدو ڪيو ته هو ان باري ۾ آمريڪا جي فڪر ۽ تشويش کي نئين دهليءَ تائين پهچائيندو. هيءَ ڳالهه ته ڪشمير ۾ هندستان جا دليرانه اقدامات آمريڪا جي فوجي، اقتصادي ۽ سياسي امداد جو نتيجو هئا، گهڻن ئي باخبر سياسي مبصرن جي نگاهن کان پوشيده نه رهي سگهي. مثال طور برٽرنڊ رسيل چيو: ”ڪشمير ۾ هندستان ڪيترن ئي سالن کان اقوام متحده جي ٺهرائن جي باوجود راءِ شماريءَ جي اجازت ڏيڻ کان انڪار ڪندو رهيو آهي. هڪ لک هندستاني فوج ڪشميرين جي خود مختياريءَ کي ڊٻائي رکيو آهي. اهو سڀڪجهه ٿيندي

رهن جي باوجود، مسٽر نهرو سترهن سالن تائين هندستاني آئين جي انهن ٻن قلمن کي عمل ۾ آڻڻ کان ڪٽرائيندو رهيو، جن جي ذريعي هو ڄمون ۽ ڪشمير کي حڪومت جي هڪ فرمان تحت، هندستان ۾ ضم ڪري پئي سگهيو. اسان کي اهو ضرور پڇڻ گهرجي ته وزيراعظم شاستريءَ انهن ٻن قلمن جو سهارو ڇو ورتو، ۽ هن چو شيخ عبدالله کي گرفتار ڪري ڪشميرين جي شڪايتن جي پرامن تدارڪ جو دروازو بلڪل بند ڪري ڇڏيو؟ انهيءَ سوال جي جواب مان اسان کي جنگ چڙهي پوڻ جي سبب جو صاف اشارو ملي ٿو. سرڪاري طور ڪشمير جي هندستان ۾ شموليت، انهيءَ ماڻگيءَ ۾ بغاوت کي اٽڪل ڪري ڇڏيو ۽ انهيءَ بغاوت ۾ پاڪستان ۾ رهندڙ ڪشميرين جي شرڪت جي لازمي طور توقع هئي.

وزيراعظم شاستريءَ ڪشمير جي والاريل رياست ۾ اهڙي ٻاليسيءَ جو آغاز ڪيو، جنهن جي اختيار ڪرڻ جي جرئت نهروءَ کي به ڪانه ٿي هئي. اها رياست ڏاڍي تيزيءَ سان مدغم ڪئي ويئي ۽ هندستاني آئين جا اهي متعلقه قلم منسوخ ڪيا ويا، جن ۾ ڪشمير کي خودمختاريءَ جو يقين ڏياريو ويو هو. تڪراري علائقي جي انتظاميه (سول سروس) کي هندستاني انتظاميه بنايو ويو. شيخ عبدالله کان وٺي هيٺ تائين سياسي ڪارڪنن کي جيلن ۾ بند ڪيو ويو. حضرت بل جي خانقاه واري واقعي کي وڏي بيرحميءَ سان دٻايو ويو ۽ جنگبنديءَ واري ليڪ جي پابنديءَ کي بهانو بنائي مسلمانن کي مرحدي علائقن مان ڀڄايو ويو ۽ انهن جي جاءِ تي ويڙهو قسم جي سيڪن ۽ ڍوگرڻ کي آباد ڪيو ويو. وزيراعظم نهروءَ جي اقتدار واري ڊگهي زماني ۾ سياسي اڳواڻن جي گرفتارين کان سواءِ، هن قسم جي ڪا به ڪارروائي نه ڪئي ويئي هئي. اهڙيءَ طرح ڄاڻي وائي حالات ۾ بحران پيدا ڪيو ويو.

انهيءَ سلسلي کسي اڳتي وڌائيندي ۽ پاڪستان جي ارادي جو امتحان وٺڻ لاءِ هندستان اپريل 1965ع ۾ ڪڇ جي رڻ ۾ فوجي ڪارروايون شروع ڪري ڏنيون. هڪ آزمائشي حملو عمل ۾ آندو ويو ته جيئن پاڪستان جي طرف کان سياسي ۽ فوجي جوابي عمل جو صحيح اندازو لڳايو وڃي، ۽ انهيءَ ڳالهه کي طئي ڪري سگهجي ته پاڪستان ڪيتريءَ حد تائين پنهنجين سرحدن جي حفاظت ڪرڻ لاءِ تيار آهي. جيتوڻيڪ انهيءَ معرڪي ۾ هندستاني فوجن جي حالت سٺي نه رهي، ۽ انهن کي چڙ ڏيارڻ جهڙي شڪست ڏيڻ پاڪستان جي وس ۾ هئي، پر پاڪستان جنهن ضبط کان ڪم وٺي پنهنجي جنگي برتريءَ مان وڌيڪ فائدو نه ورتو، تنهن مان هندستانين کي اهو خيال ٿيو ته پاڪستان ڄمون ۽ ڪشمير جي هندستاني منصوبي جي خلاف پڻ جنگي ڪارروائي کان ڪٽرائيندو. پر ساڻ ئي هن ڳالهه جو احساس ڪندي ته پاڪستان جي صبر جو پيمانو نيٺ چلڪي پوندو ۽ اهو لڳاتار استعمال انگريز يون برداشت نه ڪندو، هندستان احتياطي تدبير طور هڪ ئي وقت ۾ لاهور تي پڻ حملو ڪري ڏنو ته جيئن طاقت هلائي ڪشمير جي مسئلي جو هميشه لاءِ باب ٿي بند ڪري ڇڏجي. انهيءَ صورتحال جي برعڪس، جيڪڏهن پاڪستان ڪڇ جي رڻ ۾ پنهنجي جنگي ڪاميابين مان فائدو حاصل ڪيو هجي ها ۽ انهيءَ علائقي ۾ پنهنجين ڪاررواين جي تڪميل ۾ هندستان جي هڪ ڊويزن فوج کي تهنس نهس ڪري ڪريم شاهيءَ تي قبضو ڪري ڇڏي ها، جنهن جو ان کي حق پهچي رهيو هو ته، هندستان جو هوش ٽڪائي لڳي وڃي ها ۽ هو پنهنجن مهينن ۾ ئي پيو تصادم نه ڪري ها.

جڏهن 6- سيپٽمبر 1965ع تي هندستان پاڪستان تي حملي جو آغاز ڪيو، تڏهن پڻ يا ٽن قومن کان سواءِ دنيا جي



پن سڀني قومن انهيءَ واقعي تي ڏاڍي صدمي ۽ ناپسنديءَ جو اظهار ڪيو. برطانوي وزيراعظم هندستان طرفان جنگبندي لائين کي پار ڪرڻ تي افسوس جو اظهار ڪيو. صدر ناصر ڪرشنا مينن کي صاف طور چئي ڏنو ته هيءُ حملو بين الاقوامي سرحدن جي کليل خلاف ورزي آهي. عوامي جمهوريه چين هندستان کي الٽيميٽم ڏنو ته هو پنهنجي اڳرائيءَ کي ختم ڪري نه ته چين جي طرفان مداخلت لاءِ تيار ٿي وڃي. ايران، ترڪي ۽ انڊونيشيا طرفان پاڪستان کي اخلاقي ۽ مادي مدد ڏني ويئي. ڪاسابلانڪا ۾ سڀني عرب رياستن پاڪستان تي حملي جي مذمت ڪئي ۽ اقوام متحده ۾ لاطيني آمريڪا، آفريڪا ۽ ايشيا جي ملڪن جي ڀاري اڪثريت طرفان هندستاني اڳرائيءَ تي سخت نڪتہ چيني ڪئي ويئي. اوڀر ۽ اولهه يورپ ۾ پاڪستان لاءِ وسيع پشمان تي همدردي هئي. آمريڪا طرفان جنگ چڙهي پوڻ تي وڏي تشویش جو اظهار ڪيو ويو، پر ان جي بجاءِ جو آمريڪي حڪومت پنهنجين مختلف يقين دهائين تي عمل ڪندي پنهنجي حليف پاڪستان جي مدد لاءِ اچي ها، ان پنهنجو سچو زور ۽ اثر ورسوخ جنگبندي ڪرائڻ تائين محدود رکيو. انهيءَ مقصد خاطر آمريڪا اهڙيءَ طرح ٻنهي ملڪن جي خلاف تجارت کي بند ڪرڻ جو حڪم صادر ڪيو، ڇڻ ته اڳرائي ڪندڙ ۽ اڳرائيءَ جو شڪار ٿيندڙ ملڪن ۾ ڪو فرق رکڻ ضروري ڪونه هو. پاڪستان پنهنجو سچو جنگي سازو سامان آمريڪا کان ئي حاصل ڪندو هو، جڏهن ته هندستان سوويت يونين ۽ ٻين ڪيترن ملڪن کان هٿيار حاصل ڪرڻ کان علاوه مقامي طور پاڻ به ڪيترائي هلڪي قسم جا هٿيار ۽ گولہ بارود تيار ڪندو هو. اهڙيءَ طرح مال برداريءَ جي ممانعت مان درحقيقت فقط پاڪستان کي ئي نقصان برداشت ڪرڻو پيو.

جنگ ۽ ان جي متعلق ٻين قومن جي رويي جي باري ۾ گهڻو ڪجهه لکيو ويو آهي. پر جيسين وڌيڪ معلومات نه ٿي پهچي، تيسين ايترو چوڻ ڪافي آهي ته آمريڪي رويي تي پاڪستان ۾ وڏي مايوسي محسوس ڪئي ويئي. جيڪڏهن آمريڪا پنهنجين حڪمت عملين ۾ ڦيرو نه آڻي ها ته هندستان پنهنجي دليرانه مهڙ جي شروعات ايتريءَ اڳهر مان نه ڪري ها. جيڪڏهن کيس اهو ڊپ هجي ها ته آمريڪا پنهنجن معاهدن جون ذميداريون نڀائيندي ۽ پاڪستان سان ڪيل ٻيا وعدا به پورا ڪندي ته هو پاڪستان تي حملي ڪرڻ جي جرئت ٿي نه ڪري ها. جيڪڏهن طاقت جو توازن بگڙي نه ويو هجي ها ته هندستان حملي ڪرڻ جي قابل ٿي نه هجي ها. اهي ڇهه مهاڙي ڊويزنون، جن کي آمريڪا چينين جي مقابلي ڪرڻ لاءِ تيار ۽ هٿياربند ڪيو هو، تن کي ڪشمير ۾ پاڪستان جي خلاف استعمال ڪيو ويو. اهو پاڪستان، جيڪو سڀڻو ۽ سينٽو جو ميمبر ملڪ هو، هڪ پراڻو نيازمنڊ ۽ پاڻ کان پنجوڻي وڏي ملڪ جي اڳرائي جو نشانو هو، تنهن پنهنجي سڀني کان وڏي حليف جي مدد حاصل ڪرڻ بدران، ان کي جنگبنديءَ جي فڪر ۾ مبتلا ڏٺو. آمريڪي نقطه نگاهه تي هن غور و فڪر ضروري آهي. صدر ايوب خان ڊسمبر 1965ع ۾ هن اميد سان صدر جانسن سان واشنگٽن ۾ ملڻ لاءِ ويو هو ته روبرو ڳالهين ڪرڻ سان پنهنجي ڪي هڪڙي جي موقف کي بهتر طور سمجهڻ ۾ مدد ملندي. پاڪستان ڪفار طور، ۽ واشنگٽن ۾ حاصل ڪيل نئين مفاهمت جي احترام ۾ ڪجهه قدم کنيا. ان مان هيءُ خيال عام ٿيڻ لڳو ته تعلقات جو جيڪو قهتي گلدان 1965ع جي جنگ کان پوءِ وارن اثرن کان پرزا پرزا ٿي ويو هو، تنهن کي هاڻي آهستي آهستي هڪ هڪ ڪرو ڪنڊي پهر جوڙيو پيو وڃي. هر طرف اهڙي قسم جا اقدامات ڪيا ويا، جن کان اهڙن اشتعال ڏياريندڙ

سڀن ۾ گهٽتائي پيدا ٿي، جن کي انسگريزيءَ جي صحافي ٻوليءَ ۾ ”اريديشن“ چئبو آهي.

اهڙيءَ طرح آمريڪا طرفان پاڪستان جي فوجي امداد بند ڪرڻ جي فيصلو کان انهن ماڻهن کي صدمو پهتو، جيڪي ائين سمجهي ويٺا هئا ته خاص تعلقات وارا پُرسڪون ڏينهن وري واپس اچي رهيا آهن. عالمي طاقتون ڪڏهن به خفڪيءَ کان ڪو قدم نه ڪنڊيون آهن، نه وري اهي ڪن مجبورين جي دٻاءَ ۾ اچي پنهنجن حقيقي مقصدن کي نظر ڏيڻ کان دور ٿين ڏينديون آهن. ڪن موقعن تي اهي رڪاوٽن کي هٽائڻ يا غلط فهمين کي دور ڪرڻ لاءِ وقت وٺنديون آهن، پر اها ڳالهه انهن جي سياست جو فقط ٻاهريون ڏيک هوندي آهي، جنهن جي پٺيان گهرا مقصد پوشيده هوندا آهن. جيئن ته اها دعويٰ ڪئي وڃي ٿي ته فوجي امداد بند ڪرڻ جو فيصلو هندستان ۽ پاڪستان جي درميان تعاون پيدا ڪرڻ لاءِ ڪيو وڃي ٿو، ان ڪري هن ڳالهه جو جائز وٺڻ ضروري آهي ته انهيءَ ”تعاون“ مان مراد ڪهڙي آهي ۽ ڇو انهيءَ لفظ تي ايترو گهڻو زور ڏنو پيو وڃي.

”ڪنفيڊريشن“ يعني بين الوقافي رياست جو نمونو ۽ ”ڪنڊومينيم“ يعني چند طاقتن جي انتظام هيٺ رهندڙ رياست جهڙا اصطلاح هاڻي پراڻا ٿي چڪا آهن. ان کان سواءِ هن ننڍي کنڊ ۾ انهن جي متعلق اهڙي قسم جا تاريخي تعصب موجود آهن، جو انهن جو استعمال مشڪوڪ ٿي پيو آهي. هڪ ڀيرو ذهنن جو ميلاپ ٿي وڃي، ۽ هڪ مشترڪه مقصد ٿي پوي ته، ائيني ٻوليءَ ۾ تعاون جي ترجمي ڪرڻ لاءِ ڪٿي به هميشه هڪ اچي سگهندا آهن. اهم ڳالهه تعاون جو ٻاهريون اظهار نه، بلڪ ان جو حقيقي مادو آهي. اهڙا ملڪ به آهن، جن جون وفاقي يا نيم وفاقي جوڙجڪون سندن ميمبر ملڪن جي درميان خوشگوار تعلقات پيدا ڪرڻ ۾

مددگار ثابت نه ٿينديون آهن. نائيجيريا کي هڪ اهڙي ملڪ جي مثال طور وٺي سگهجي ٿو، جنهن ۾ وفاقي اڪاين جي درميان اندروني اختلاف بدستور مشڪلاتون پيدا ڪري رهيا آهن. ٻئي طرف، ڪئناڊا ۽ آمريڪا جيتوڻيڪ ڪنهن آئيني ٺاهه ذريعي هڪٻئي سان ڳنڍيل ناهن، ان جي باوجود انهن جي تعاون جو انداز رسمي انتظامن جي طور ۽ طريقن کان گوءَ کڻي وڃي ٿو.

آمريڪي نقطه نظر جي خيال کان زياده رسمي ۽ مقررہ معاهدن کي غور هيٺ آڻڻ کان اڳ ۾ ذهنن جو ميلاپ ضروري آهي. انهيءَ رخ ۾ پهرئين قدم طور چڪتاڻن کي هلڪو ڪرڻ، ۽ تڪرارن کي دٻائڻ گهرجي. جڏهن ٻن ملڪن جون فوجون هڪٻئي جي سامهون نه رهنديون آهن، تڏهن اهي ملڪ مشترڪه مقصدن طرف ڌيان لڳائي سگهندا آهن، بجاءِ ان جي جو اهي دقيانوسي قسمن جي قانوني معاهدن لاءِ پنهنجي محنت ۽ ڪوشش ضايع ڪن، جن مان فقط شڪ شبها مضبوط ٿيندا آهن ۽ تعصب پڙڪندا آهن. جيڪڏهن هندستان ۽ پاڪستان پنهنجا اختلاف هڪ طرف رکي ڇڏين، ته اها ڳالهه بذات خود تعاون جي هڪ سلسلي صورت آهي. تڏهن ئي انهن کي هڪ فرضي مشترڪه دشمن، يعني ڪميونسٽ چين جو مقابلو ڪرڻ لاءِ ڪڍو ڪري سگهجي ٿو. آمريڪا جي نقطه نگاهه کان جيڪڏهن هڪ ڀيرو تعلقات جو رخ بدلجي وڃي ته تعاون لاءِ هڪ وڌيڪ وسيع ميدان پيدا ڪرڻ جو ڪم وڏي حد تائين آسان ٿي پوي ٿو، ايتريقدر جو مستقبل ۾ تعلقات ڪنهن آئيني رابطي جي حد تائين پڻ پوڄي سگهن ٿا. انهيءَ مقصد لاءِ هڪ لازمي ابتدائي قدم طور هندستان ۽ پاڪستان جي درميان تعاون پيدا ڪرڻ لاءِ هر ممڪن ڪوشش ٿيندي رهي آهي.

## باب ڇهون

### پاڪستان کي هندستان جي قيادت جي حلقن ۾ اٽل جي آمريڪي حڪمت عملي

جڏهن سياست ٽڪجي ٻوندي آهي، تڏهن طاقت پنهنجو قدم ميدان ۾ رکندي آهي. جيڪڏهن هندستان ۽ پاڪستان جي درميان تعاون پيدا ڪرڻ جون سڀ ڪوششون ناڪام ٿي وڃن، ته پوءِ زبردستيءَ وارن تدبيرن کي امڪان جي حد کان خارج سمجهڻ نادانيءَ جو دليل آهي. ان جو هروڀرو اهو مطلب ناهي ته آمريڪا، جنهن جا مقصد هندستان سان پوري طرح نه ٿا ٺهڪن، مائوس ٿي اهڙيون حالتون پيدا ڪندي، جيڪي هندستان کي انهيءَ قابل بڻائي ڇڏينديون، جو هو پاڪستان جا ٽڪرا ٽڪرا ڪري ڇڏي يا ان کي تباھ ڪري ڇڏي. ان هوندي به جيڪڏهن سپٽمبر 1965ع جا سبق ياد رکيا وڃن ته پاڪستان لاءِ خارج پاليسي ۽ دفاعي حڪمت عمليءَ جي تڪ تور ۾ هن امڪان کي بلڪل نظر انداز ڪري ڇڏڻ عاقبت ناانديشي ٿيندي.

موجوده حالتن جي امڪاني نتيجن جي وضاحت لاءِ اڳين بابن ۾ پاڪستان ۽ آمريڪا جي باهمي تعلقات جي تاريخ جو خاصو پيش ڪيو ويو آهي. هاڻي اهو وقت اچي ويو آهي، جڏهن اسان آزادي حاصل ڪرڻ جي ٻن ڏهاڪن کان پوءِ، واقعي طرف زياده باقاعديءَ سان توجه ڏيون ۽ مسئلن جي طرف جوشيلى ۽ اڃا توري عارضي رد عمل جي پراڻي عادت کي ڇڏي ڏيون.

ظاهري طور، 12- اپريل سن 1967ع واري فيصلي جو مقصد هندستان ۽ پاڪستان جي درميان هٿيارن گڏ ڪرڻ

جي ڊوڙ تي بندش وجهڻ ۽ انهن جي درميان هڪ وڌيڪ جنگ کي روڪڻ هو. انهيءَ سان اهو مقصد پڻ منسوب ڪيو ويو ته دفاعي خرچ جي رقمن کي زرعي ۽ صنعتي ترقيءَ طرف موڙيو وڃي. بهرحال، پهريائين ته هندستان ۽ پاڪستان جي درميان هٿيارن جو ”توازن“ ئي جنگ جي امڪان کي گهٽائي سگهي ٿو. انهيءَ حقيقت جي تصديق اسان کي گذريل ويهن سالن جي تجربي مان ٿي ٿي. ننڍي کنڊ کان ٻاهر، ۽ تمام وڏي پئماني تي، سوويت يونين ۽ آمريڪا جي درميان هٿيارن جو جيڪو توازن موجود آهي، سو کين جنگ طرف نه، بلڪ مفاهت جي طرف وٺي آيو آهي. عام طور تي جنگ ڪرڻ جي ترغيب ته ان وقت ٿيندي آهي، جڏهن فوجي عدم توازن هوندو آهي. ڪجهه عرصي کان پوءِ آمريڪي فيصلي جو اثر، هڪ اهڙي صورتحال پيدا ڪندو، جنهن ۾ پاڪستان کي ضرب لڳائڻ لاءِ هندستان مضبوط پوزيشن ۾ هوندو. انهيءَ ڪري هيءَ ڳالهه ڪا لازمي نه ٿي ٿي ته هندستان ۽ پاڪستان جي درميان هٿيارن جي ڊوڙ، خود بخود کين جنگ جي طرف ڇڪي آڻيندي. هيءَ پڻ دليل ڏنو ويو آهي ته هٿياربند فوجن کي گهٽائڻ ذريعي به هٿيارن جو توازن حاصل ڪري سگهجي ٿو. اهو خيال ڪيترن قدر خطرناڪ ۽ ناقابلِ عمل آهي، سو اڳتي هلي ثابت ڪيو ويندو. فقط چوڪسيءَ ۽ تياريءَ سان ئي جنگ کي روڪي سگهجي ٿو. نه فوجن جي ٻه-طرفي ٻڪري ۽ نه هندستان جي حق ۾ ڪا برتري، جنگ جي مصيبت کي ٺاري سگهي ٿي. اڃا به وڌيڪ واضح هي مغالطو آهي ته آمريڪا جو فيصلو هندستان ۽ پاڪستان جي درميان جنگ کي روڪڻ لاءِ ڪيو ويو هو. هٿيارن جي ڊوڙ کان قطع نظر پڻ، هندستان ۽ پاڪستان مستقل طور باهمي دشمنيءَ يا شديد مقابلي جي حالت ۾ مبتلا رهيا آهن.

فقط چڪتاڻ جي درجي ۾ فرق رهيو آهي. انهن جا تعلقات ڪڏهن به معمول تي نه آيا آهن، نه وري انهيءَ وقت تائين معمول تي اچي سگهن ٿا، جيئن اهي بنيادي جهڳڙا نٿا ڀيريا وڃن، جيڪي ورهاڱي جي وقت کان وٺي اندرني اندر دُڪندا رهيا آهن. آمريڪا هميشه انهيءَ پڙڪي آڻڻ واري صورتحال کان باخبر رهي آهي، پر ان جي باوجود هن پاڪستان سان باهمي دفاعي ٺاهه ڪيا آهن، ۽ سيٽو ۽ سينٽو ۾ پاڪستان جي شموليت جو خيراتي مقدم ڪيو آهي. درحقيقت، آمريڪا ته انهيءَ حد تائين به ويٺي، جو ان پاڪستان کي اهو يقين ڏياريو ته هندستان جي طرفان اڳرائيءَ جي صورت ۾ اها پاڪستان جي مدد ڪندي، آزاديءَ واري وقت کان وٺي، هندستان ۽ پاڪستان پنهنجين هٿياربند فوجن کي مضبوط ڪرڻ شروع ڪيو ۽ آمريڪا ئي هٿيارن جي انهيءَ ڊوڙ ۾ وڏي مددگار رهي. اسان جي انتهائي ڪشيدگين جي دوران، آمريڪا ئي هٿيارن پهچائڻ جو سڀني کان وڏو ذريعو بڻي رهي. سن 1954ع ۾، دفاعي معاهدن جي طئي ٿيڻ کان پوءِ آمريڪا پاڪستان کي فوجي ساز و سامان مهيا ڪرڻ شروع ڪيو، جيڪا ڳالهه، هندستان کي سخت ناڪوار گذري. سن 1962ع ۾ چيني-هندستاني ٽڪراءَ کان پوءِ، آمريڪا هندستان کي فوجي امداد ڏيڻ شروع ڪئي ۽ هن انهيءَ سلسلي ۾ پاڪستان جي هنن احتجاجن کي نظرانداز ڪري ڇڏيو ته اها امداد هندستان کي اڳرائي ڪرڻ لاءِ آماده ڪندي. سن 1967ع جي تصادم کان پوءِ، وچ اوڀر ۾ هٿيارن جي آمدورفت تي تبصرو ڪندي، جيمس ريسٽن طرفان سندس معقول راءِ جو اظهار هن طرح ڪيو ويو:

”انتظاميه هڪ ئي وقت تي سڀني قسمن جي ملڪن ۾ جديد توڙي قديم هٿيارن جي ذخيرو اندوزي خلاف تقريرون به ڪري رهي آهي، ۽ مستقل مزاجيءَ سان وڌيڪ ۽

اڃا وڌيڪ هٿيارن سان جهاز ڀري موڪلي به رهي آهي. دراصل، آمريڪا هن وقت دنيا جي ٻين سڀني ملڪن جي مقابلي ۾ وڌيڪ ملڪن ڏانهن وڌيڪ هٿيار موڪلي ٿي.

”حقيقتون چرڪائيندڙ آهن: 1949ع کان وٺي جون 1966ع تائين، فقط هڪ آمريڪي حڪومت (خانگي هٿيارن وڪڻندڙن جو شمار نه ڪندي) 16- ارب 10- ڪروڙ ڊالرن جا هٿيار ٻين ملڪن کي فروخت ڪيا ۽ 30 ارب 20 ڪروڙ ڊالرن جا هٿيار مفت ڏنا. 46- ارب 30- ڪروڙ ڊالرن جي اها رقم، ساڳئي عرصي ۾ ٻين ملڪن کي آمريڪا جي طرفان ڏنل انهيءَ اقتصادي امداد ۽ قرضن جي رقم کان 4- ارب ڊالر وڌيڪ آهي، جيڪا 1948ع جي وچ کان وٺي وڌي وئي آهي ۽ جنهن ۾ نمايان طور ڪامياب ٿيل ’مارشل پلان‘ (1) پڻ شامل آهي.“

آمريڪا هنن دليلن جي بنياد تي هٿيار ڏيڻ بند نه ٿي ڪري سگهي ته انهيءَ جي نتيجي ۾ هندستان ۽ پاڪستان جي درميان هٿيارن جي ڊوڙ شروع ٿي ويندي، نه وري ڪنهن سنجيدگيءَ سان اها حجت پيش ڪري سگهجي ٿي ته پاڪستان لاءِ فوجي امداد بند ڪرڻ جو فيصلو، جنگ جي تدارڪ يا جنگ جي طرف وڃڻ واري هٿيارن جي ڊوڙ جي پيش بنديءَ خاطر ڪيو ويو آهي.

ترڪي ۽ يونان آمريڪا کان هٿيارن جي تمام وڏي امداد حاصل ڪن ٿا، ۽ اهي هڪ کان وڌيڪ ڀيرو قبرص جي مسئلي تي جنگ جي ڪناري تائين به پهچي چڪا آهن. ان هوندي به آمريڪا انهن ٻن ملڪن منجهان ڪنهن به هڪ جي فوجي امداد معطل نه ڪئي آهي. اهو فرق هن ڪري روا رکيو ويو آهي، جو هاڻي سرد جنگ جو مرڪز يورپ کان ايشيا ڏانهن منتقل ٿي چڪو آهي، جتي ڪميونزم

(1) انٽر نيشنل هيرالڊ ٽربيون، 22-23 جولاءِ 1967، ص-4.



جي خلاف جدوجهد جي معنيٰ هائي، دراصل عوامي جمهوريه  
چين جي خلاف جدوجهد ٿي ويئي آهي.

هن ڳالهه تي پڻ سنجيدگيءَ سان دليل ڏيئي نٿو سگهجي  
ته فوجي امداد هن ڪري بند ڪئي ويئي آهي جو دفاعي  
خرچن کي اقتصادي ترقيءَ جي طرف هن نيڪ مقصد سان  
منتقل ڪيو وڃي ته هندستان ۽ پاڪستان کي وڌيڪ آسودو  
بنايو وڃي. شروعات کان وٺي ئي هندستان ۽ پاڪستان  
پنهنجي آمدنيءَ جي ذريعن جو هڪ وڏو حصو بچاءَ تي  
خرچ ڪندا رهيا آهن، پوءِ به ڪيترن ئي سالن تائين آمريڪا  
پنهنجي ملڪن کي سياسي يا اقتصادي شرطن کان سواءِ ئي هٿيار  
فراهه ڪندي رهي آهي. پاڪستان ۽ هندستان اوچتوئي اوچتو  
ته غريب نه ٿي ويا آهن. ڏڪار ۽ غربت ڪي نوان ۽  
عجيب آثار به نه آهن، جو انهن آمريڪي ضمير کي هن لاءِ بيدار  
ڪري، دفاعي خرچن ۾ ڪمي آڻڻ طرف مائل ڪيو ته جيئن  
اها رقم ڪنهن ٻئي مقصد لاءِ خرچ ڪئي وڃي. جيڪڏهن  
آمريڪي حڪومت سچ پچ اهو محسوس ڪيو هجي ها ته  
پاڪستان جي اقتصادي خوشحاليءَ کي مندرس علائقائي سالميت  
تي ترجيح حاصل آهي ته اها پن اهڙن غريب ملڪن کي جيڪي  
تاريخي اعتبار کان هڪٻئي جا حريف آهن، ايڏي ڊگهي عرصي  
لاءِ ايڏي ڀاري مقدار ۾ فوجي امداد هرگز نه ڏني ها. ٻي  
مهاڀاري لڙائيءَ جي خاتمي کان پوءِ هرهندو جي قومن ڏٺو  
آهي ته اقتصادي ڪمزوري، غيرملڪي مداخلت لاءِ دروازا  
کولي ڇڏي ٿي. جيڪڏهن هندستان ۽ پاڪستان اقتصادي  
طور خودڪفيل هجن ها ته انهن جي سرزمين تي ڪنهن  
غالب ٻاهرين طاقت جي موجودگي ممڪن نه ٿئي ها. اهڙيءَ  
طرح اهي اسباب، جيڪي غيرملڪي مداخلت کي ڪشش  
ڪن ٿا، سي انهن طاقتن لاءِ ان وڻندڙ ٿي نٿا سگهن، جيڪي پن  
رياستن جي معاملن ۾ پنهنجو اثر ورسوخ وڌائڻ چاهينديون

آهن. اهڙين طاقتن جي مفادن ۽ سندن طرفان بيمارين کي دور ڪرڻ جي ڪوششن ۾ ابتدائي تضاد ٿيندو، جيڪي مداخلت کي دعوت ڏين ٿيون ۽ جيڪي غير ملڪي اثر و رسوخ کي وڌائڻ جون ذميدار هونديون آهن.

پوءِ ٻيلا ڪهڙي ڇيڙ ڪهڙي ڇيڙ آمريڪا جي تاريخي حيثيت ۾ اهڙي وڏي تبديلي پيدا ڪئي آهي؟ ننڍي کنڊ ۾ ڪو به اهڙو نمايان نئون عنصر موجود ڪونهي، جيڪو انهيءَ تبديليءَ جو باعث هجي. آمريڪا جي پنهنجي فوجي امداد سان وارد ٿيڻ کان ڪيئي سال اڳي ئي هندستان ۽ پاڪستان 1948ع ۾ جنگ ۾ مشغول هئا. انهن جي درميان هٿيارن جي ڍوڙ، انهيءَ وقت کان اڳي شروع ٿي چڪي هئي، جڏهن آمريڪا جي مداخلت ان کي وڌيڪ تيز ڪري ڇڏيو ۽ انهن ملڪن ۾ افلاس ته انهيءَ وقت کان گهڻو اڳي موجود هو، جڏهن آمريڪا انهن جي دفاعي خرچن جي رخ بدلائڻ جي ڪوشش انهن جي معاشي بيمارين جي علاج خاطر ڪئي. سڀ پراڻيون حالتون اڳي وانگر ئي قائم رهيون. البت، نوان عناصر ننڍي کنڊ کان ٻاهر اڀريا آهن ۽ انهن جي انهيءَ ظهور ننڍي کنڊ جي انهن مسئلن کي، جيڪي اڳي ئي موجود هئا، هڪ مبالغه آميز رنگ ڏيئي ڇڏيو آهي ۽ انهن جي باري ۾ هڪ نئين اهميت جو احساس پيدا ڪيو آهي. اهي خارجي عناصر، جن جي ڪري واشنگٽن ۾ هڪ عام نئين تشخيص وجود ۾ آئي آهي، سي وٽ نام جي جنگ ۽ ايشيا ۾ چين جي وڌندڙ طاقت آهن. انهيءَ صورتحال کي گرفت ۾ رکڻ ضروري آهي، ۽ هندستان ۽ پاڪستان جي تعاون کان سواءِ، اثرائتي انداز ۾ ائين ڪرڻ ممڪن ناهي.

اهي عناصر سن 1954ع ۾ موجود نه هئا ۽ 1962ع ۾ انهن جي اها اهميت ڪانه هئي، جيڪا اڄ آهي. پر ماضي قريبن جي حالتن کي گهڻائي فيصلو ضروري ٿي

پيا آهن، جن ۾ اهو فيصلو پڻ شامل آهي، جنهن جو 12- اپريل سن 1967ع تي اعلان ڪيو ويو هو. اهو چوڻ صحيح ناهي ته آمريڪا هن ننڍي کنڊ کان بيزاريءَ جي حالت ۾ دستبردار ٿيڻ چاهي ٿي. ڪنهن به ٻئي ملڪ طرفان هنن ٻن ملڪن (پاڪستان ۽ هندستان) ۾ پنهنجو اثر ورسوخ وڌائڻ لاءِ ايتريون شديد ڪوششون نه ڪيون ويون آهن، پوءِ به آمريڪا هڪ اهڙو فيصلو ڪيو آهي، جيڪو سطحي طور تي هن علائقي کان، جيڪو وڏين طاقتن ۽ ترقي پذير ماڪن جي درميان ميلاپ ۽ تعلق جو سڀني کان وڌيڪ حساس علائقو آهي، سندس ڪناره ڪش ٿيڻ جو تاثر ڏئي ٿو. ڇا، هيءَ دليل ڏيئي سگهجي ٿو ته آمريڪا جي نظر ۾ صورتحال ايتريقدر مايوس ڪندڙ آهي، جو ان ۾ وڌيڪ سرماڻي جي سڙپ بيڪار ٿيندي؟ ڇا، اها ڳالهه سمجهه ۾ اچي سگهي ٿي ته دنيا جي سڀني کان وڏي طاقت سٽ ڪروڙ انسانن ۽ جنگي اهميت جي هڪ ننڍي کنڊ کي اوچتوئي اوچتو پنهنجي کاتي مان ڪڍي ڇڏيندي؟ انهيءَ قسم جي دستبرداري بحث کان خارج آهي، خصوصاً اهڙي وقت ۾، جڏهن آمريڪا وڏي وضاحت سان چئي ڇڏيو آهي ته اها ڪميونزم لاءِ ڪوبه خال نه ڇڏيندي. آمريڪا جو بنيادي مقصد اڃا تائين اهوئي آهي ته اها هن ننڍي کنڊ ۾ پنهنجو اثر ورسوخ وڌائي ۽ ان کي ايشيا ۾ ”آزاد دنيا“ جو مضبوط قلعو بنائي. اسٽيٽ ڊپارٽمينٽ جي هندستان ۽ پاڪستان کي فوجي امداد بند ڪرڻ جي فيصلي جي اعلان کان فقط اٺ ڏينهن اڳي آمريڪا جي سيڪريٽري آف اسٽيٽ مسٽر ڊين رسڪ پاڪستان ۽ هندستان کي اپيل ڪئي هئي ته ”اهي ننڍي کنڊ ۾ حقيقي تعاون لاءِ ڪوئي رستو ڳولين“، ۽ هن ايوان نمائندگان جي خارج معاملات جي ڪاميٽيءَ کي اهو به ٻڌايو هو ته ”اهڙو تعاون آزاد دنيا جي طاقت لاءِ هڪ مضبوط پشت پٺاڻ بنجي پوندو“.

گهڻو وقت نه گذريو ته هڪ آمريڪي صدر چيو هو ته جيڪڏهن ننڍو کنڊ ڪميونزم جي قبضي ۾ هليو ويو ته ايشيا کي قبضي ۾ رکڻ ممڪن نه رهندو. جيڪڏهن آمريڪا سڄيءَ دنيا ۾ جنگ جي باهه ڦهلائڻ جو خطرو فقط هن ڪري سڀر تي کڻڻ لاءِ تيار آهي ته وٽ نام ۾ ڪميونزم جي خلاف پنهنجو محاذ قائم رکي ته ڇا هيءَ ڳالهه امڪان جي حد ۾ آهي ته هوءَ ننڍي کنڊ مان نڪري ويندي ۽ اهڙيءَ طرح ايشيا ۾ هميشه لاءِ پنهنجي حيثيت کي ختم ڪندي؟ هيءَ ڳالهه صاف طور سمجهڻ گهرجي. ته فوجي امداد جي خاتمي جو اعلان، پڻي هٿ جو اعلان نه، بلڪ ان جي برعڪس اهو طاقت جو کليو ڪلايو مظاهرو آهي، ۽ ان جي چئني ۾ آيل ملڪن لاءِ هڪ الٽيميٽم! ماضيءَ ۾ آمريڪا هيءَ موقف اختيار ڪندي هئي ته آها هندستان ۽ پاڪستان تي سندن باهمي جهڳڙن جي نيبري ڪرڻ لاءِ پنهنجو اثر استعمال ڪرڻ کان قاصر آهي، خاص طور سان هن ڪري، جو ان جي طرفان امداد جو مطلب ڪنهن ملڪ تي دٻاءُ وجهڻ نه هو. ان ڪري هوءَ دٻاءُ وجهڻ جي پنهنجي قوت کي استعمال ڪرڻ کان پرهيز ڪندي رهي. هڪ ملڪ ۾ سندس طاقتور ۽ ٻئي ملڪ ۾ ان جي مقابلي ۾ ذره ڪمزور موجودگي، تعزيري اقدامات جي تقاضائن کي پورو نه ٿي ڪري سگهي. ان جي باوجود وقت گذرڻ سان گڏوگڏ، پنهنجي ملڪن ۾ آمريڪا جو عمل دخل گهرو ٿي ويو آهي، ۽ هاڻي آمريڪا محسوس ڪري ٿي ته پهريون دفعو سندس اثر ورسوخ ايترو زياده ٿي ويو آهي، جو اها هڪ ئي وقت تي پنهنجي ملڪن تي دٻاءُ وجهڻ جي همت ڪري کين سلائڻ جي ڪوشش ڪري سگهي ٿي.

1962ع جي چيني-هندي تصادم ۽ ان جي نتيجي طور هندستان جي وقار ۾ آيل زوال کان پوءِ آمريڪا طرفان آني آهستي آهستي وڏي اثر ورسوخ واري حيثيت اختيار ڪئي

ويشي آهي. هندستان کي خوراڪ جي انهن هڪ ڪروڙ ٽن کان سواءِ، جيڪي آمريڪا ان کي هر سال موڪليندي آهي، ۽ جيڪي فقط آمريڪا ئي موڪلي سگهي ٿي، ناقابل برداشت تڪليفن جو مقابلو ڪرڻو پوندو. جيڪڏهن گذريل قرضن ۽ انهن جي وياج جي ادائگيءَ جي مسئلن کي نظر انداز ڪيو وڃي، ۽ هندستان جي اندروني خلفشار جو پڻ خيال نه رکيو وڃي، تڏهن به آمريڪا وٽ هن جي موجوده محتاجي ۽ پاڪستان جو دستور موجب آمريڪا تي انحصار، انهيءَ ملڪ کي هي باور ڪرائڻ لاءِ ڪافي آهن ته ان جي موجوده فائديمند حيثيت جو هميشه لاءِ برقرار رهڻ قرين قياس ناهي. ٻنهي ملڪن کي ملڻ واري امداد، اڄ کان اڳي ڪڏهن به وڌيڪ ڪانه ٿي آهي، ۽ ان جي نتيجي ۾ انهن جي محتاجي به، هن کان وڌيڪ اڳي ڪڏهن به ڪانه ٿي آهي، ۽ آمريڪا ننڍي کنڊ ۾ تعلقات جون ڪجهه فوري تبديليون چاهي ٿي. عالمي توڙي علائقي، ڊگهي عرصي لاءِ ۽ فوري، مطلب ته هر خيال کان، پاڪستان ۽ هندستان کي ايشيا ۽ ٻين ملڪن ۾ آمريڪي مقصدن جي حصول خاطر نيٽ گڏ ڪيو وڃي. هاڻي وقت آهي ته گذريل ٻن ڏهاڪن جي عظيم سرمايه ڪارين جو نقد نفعو وصول ڪيو وڃي.“

سوويت يونين پڻ هندستان ۽ پاڪستان جي باهمي جهڳڙي جو نيمرو چاهي ٿي، پر ان جا اسباب مختلف آهن. هڪ حد تائين ته ٻنهي عالمي طاقتن جا مفاد هڪجهڙا ۽ ساڳيا آهن. 12- اپريل 1967ع تي واشنگٽن ۾ جاري ڪيل بيان ۾ اعلان ڪيو ويو آهي ته آمريڪا جي هندستان ۽ پاڪستان جي فوجي امداد بند ڪرڻ جي فيصلو تي، ٻين ملڪن کان علاوه سوويت يونين سان پڻ مشورو ڪري ان کي باخبر ڪيو ويو هو. جيڪڏهن ٻيئي عالمي طاقتون هندستان ۽ پاڪستان جي درميان هڪ فيصلي کي زبردستيءَ

مچائڻ تي پاڻ ۾ رضامنڊ آهن ته پوءِ ان جي معنيٰ اها آهي ته پاڪستان کي وڌيڪ قربانيون ڏيڻيون پونديون ۽ ان کي عوامي جمهوريه چين سان دوستيءَ جي رشتي تي وڌيڪ دليريءَ سان هلڻو پوندو. ان جي باوجود سوويت يونين جو عمل آمريڪا سان باهمي رضامنڊيءَ جو نه ٿيو، ۽ جيڪڏهن اهو ملڪ اجتماعي امداد جي ترغيب جي ذريعي ڪوئي فيصلو قبول ڪرائڻ تي زور ڏيڻ ۾ تعاون نه ڪري ته اهڙيءَ صورت ۾ پاڪستان لاءِ پنهنجي غير جانبداريءَ کي قائم رکڻ ۾ گهٽ مشڪل پيش ايندو.

روس آمريڪا ۽ چين جي اثر کي روڪڻ لاءِ هندستان ۽ پاڪستان جي درميان امن چاهي ٿو. آمريڪا انهن ٻنهي ملڪن جي درميان هن ڪري امن چاهي ٿي ته هو ان جي ذريعي سوويت اثر ورسوخ کي ننڍي ڪنڊ ۾ ڦهلائڻ کان روڪي، هندستان ۽ پاڪستان کي مشترڪه طور مقابلي ۾ کڙو ڪري، اهو آهي اهر ترين فرق، ۽ جيڪڏهن چين ۽ روس جا اختلاف ايتريقدر گهرا نه ٿي وڃن ها، ته اهو فيصلو ڪن ٿي ها. سوويت يونين جي طرف کان هن ڳالهه جو گهٽ امڪان آهي ته اها پاڪستان تي آمريڪا جهڙي شدت سان هندستان جي مقابلي ۾ گهٽ حيثيت قبول ڪرڻ لاءِ زور ڏي، ۽ چين سان کلم ڪلا دشمنيءَ جو رويو اختيار ڪري. ان جي برعڪس آمريڪا کي هن ۾ دلچسپي ٿيندي ته پاڪستان هندستان سان تعاون ڪري ۽ ان طرح هو انهيءَ طرف کان چين جي چوڌاري وڌل گهيري کي مڪمل ڪري. هندو پاڪستان جو ننڍو ڪنڊڻي هڪ اهڙو خال رهجي ويو آهي، جنهن کي پُر ڪرڻ باقي آهي. فقط وقت ئي ڏيکاريندو ته سوويت يونين آمريڪا سان پنهنجي مشترڪه مفاد جي هڪ حصي جي تڪميل لاءِ ڪيستائين تعاون ڪرڻ لاءِ تيار آهي، ٿي سگهي ٿو ته سوويت يونين

جو موقف ڪجهه عرصي تائين آمريڪا جي موقف جي قريب رهي، پر هن ڳالهه جو امڪان گهٽ آهي ته مفاد جي قربت غير معين مدت تائين باقي رهي. هاڻي، سوويت يونين لاءِ يقيناً اهو وقت اچي ويو آهي ته اها پنهنجي عالمي ڪردار جو نئين سر تعين ڪري، ۽ انهن شڪن ۽ شبنهن کي دور ڪري، جيڪي ان آمريڪا جي ڳالهين ۾ اچي هڪ جي پٺيان ٻي سودي بازيءَ ۾ ڦاسي پيدا ڪيا آهن. بهرحال، مستقبل ۾ سوويت يونين مان زياده فائديمند تعلقات طئي ڪرڻ لاءِ پاڪستان وٽ ڊاڪٽر ڀٽو پيچ لڙائڻ جي ڪافي گنجائش آهي. پر جيڪڏهن وقت ۾ موقعو هٿن مان نڪرڻ ڏٺو ويو ته دير مدار مان ڪيل اقدامات بي معنيٰ رهجي ويندا، ۽ اهو پاڪستان جي سياست لاءِ هڪ تمام وڏو الميو ٿيندو.

آمريڪا جو موقف وڌيڪ واضح آهي. اها جنهن ڳالهه جي ڪيل آهي، سا ڳالهه ان جي بلند ترين عالمي مفاد جي عين مطابق آهي ۽ انهيءَ حد تائين اها سمجهڻ لائق آهي. هيءَ حقيقت، ته پاڪستان کي ان جي تمام وڏي قيمت ادا ڪرڻي پوي ٿي، سا فقط پاڪستان جي عوام سان تعلق رکي ٿي. بهتر ائين ٿيندو ته اسين احتجاجن جي طوفان ڪڙي ڪرڻ بدران، جيڪو قومي مقصد جو ڪوبه فائدو ڪرڻ کان سواءِ ڊپجي وڃي ٿو، انهيءَ وڏي آزمائش جو غير جذباتي انداز ۾ مقابلو ڪريون. آمريڪا سان پاڪستان جي تعلقات جي دوران ۾ هيءَ ڪو پهريون بحران ناهي. انهيءَ قسم جو طرز عمل ڪافي عرصي کان وٺي خاصو واضح رهيو آهي. آمريڪا طرفان ڪيل هر نمون عمل، متعين مقصدن لاءِ ڪيو ويو آهي. هر بحران جي پٺيان گوڙ شور وارن اخباري تبصرن ۽ بيانن جو طوفان ڪڙو ڪيو ويو آهي، جن کي بعد ۾ حفاظت سان دفترن ۾ داخل ڪيو ويو آهي. انهيءَ کي ”خوش ڪريو— ٺونشو هئو“ قسم جو طريقو چئي سگهجي ٿو، ۽ اهو هڪ

اهڙو طريقو آهي، جنهن سان پاڪستاني رهنمائين کي منجهائين، اتان جي عوام جي عزم کي مڪمل سوڊي بازيءَ جي خلاف ڪمزور ڪيو وڃي ٿو.

پاڪستان کي عالمي گروه بنديءَ طرف ڏکي وڃڻ لاءِ قدم کنيو وڃي ٿو، جنهن جي خلاف وڏي واڪي وارا، پر غير مؤثر احتجاج بلند ڪيا وڃن ٿا. پوءِ پاڪستان جي سرڪاري ترجمانن کي سندن ڪم تي واپس وڃي ويهڻ لاءِ آماده ڪرڻ واسطي، پاڪستاني حڪومت جي آڏو هڪ ”اقتصادي گجر“ لوڏائي وڃي ٿي (سبز باغ ڏيکاري وڃن ٿا). انهن ترغيبن ڪيئي شڪليون اختيار ڪيون آهن، مثلاً ”پي. ايل. 48“ جي تحت خوراڪ جي فراهمي، جنهن جا شرط آمريڪا جي سياسي ضرورتن مطابق بدليا رهن ٿا؛ رٿائن ۽ شين جي صورت ۾ امداد، جن جو تعين عالمي بئنڪ جي تحت قائم ٿيندڙ ڪنسنورشم جي ششماهي اجلاسن ۾ علحده ۽ مشترڪه، ٻنهي نمونن سان ڪيو وڃي ٿو. ڪنسنورشم کان ٻاهر رٿا بنديءَ جي امداد جو طريقو، جنهن کي سنڌو ماٿريءَ جي معاهدي ۾ سر ۽ ڪلر جي رٿائن جي سلسلي ۾ استعمال ڪيو ويو آهي، پاڪستاني رٿي لاءِ سھاري، ۽ ٻوٽائي ترقي يا انهيءَ قسم جي ٻين رٿائن لاءِ ڪائونٽر پارٽ سرمايه جو استعمال. پوءِ مناسب وقت گذري وڃڻ کان پوءِ هڪ ٻيو نوٽشولسگي ٿو، جنهن تي احتجاج شروع ڪيا وڃن ٿا ۽ انهن تي وري ڪي ٻيون اقتصادي مملون رکي کين ٿڌو ڪيو وڃي ٿو، ۽ اهڙيءَ طرح سان قافلو پنهنجي منزل مقصود طرف هلندو رهي ٿو. انهيءَ قسم جي ڪارروائي نومبر 1959ع ۾ ان وقت شروع ڪئي ويئي، جڏهن هندستان ۽ چين جي درميان لداخ جي مٿانهن پٿرن جي چوٽين تي سرحدي جهڙپ ٿي هئي. موجوده صورتحال، بدليل حالتن جو ميجس هڪ اٽلر نتيجو آهي. نين حالتن ننڍي کنڊ ۾ آمريڪا جي مقصدن ۾



تبديلي آندي آهي ۽ انهيءَ ڪري پاڪستان کي هڪ کان ٻيو  
ٻيو بحران ڏسڻو پيو آهي.

آمريڪا جي رويي ۾ تبديلي اچڻ سان، غير جانبداري  
۽ علحدگي، جن کي ڊلس ڪنهن زماني ۾ غير اخلاقي سڏي  
انهن جي مذمت ڪئي هئي، تن کي هاڻي عزت جي  
نگاهن سان ڏسڻ شروع ڪيو ويو. دنيا کي هندستان جي  
اهميت، سندس علائقي جي وسعت، ۽ ان جي تمام وڏي  
آدم شماريءَ جي اهميت ياد ڏياري ويئي. ان کي ايشيا ۾  
جمهوريت جي نمائشي مثال طور پيش ڪرڻ لاءِ ڪيئي  
اهم سبب هئا. سن 1961ع ۾ غير منسلڪ هندستان کي منسلڪ  
پاڪستان تي ترجيح ڏيندي، ان لاءِ غير متناسب انداز ۾  
اقتصادي امداد مقرر ڪئي ويئي. پر پاڪستان سوويت يونين  
۽ چين سان رابطو قائم ڪري پنهنجي نقصان جي تلافِي ڪان  
ڪئي. انهن ڏينهن ۾ روس جو جواب شايد اسان جي حال  
جي موافق هجي ها، ڇاڪاڻ ته چين ۽ روس جي درميان  
اختلافات اڃا منظرعام تي نه آيا هئا، ۽ روس ۽ آمريڪا  
جي درميان وقتي ٺاهه جي تشڪيل اڃا پوري نه ٿي هئي،  
پر پاڪستان فقط فرسوده ڪاغذي پروپيگنڊا سان ئي پنهنجو  
ردعمل ڏيکاريو، جنهن کي جلد ئي ڪجهه اقتصادي امداد  
غلامان انداز ۾ قبول ڪرائي، خاموش ڪيو ويو. ان کان  
پوءِ ٻيو ڏکيو ٿيڻو ٿونشو 1962ع واري چيني-هندستاني  
سرحدِي تنازعي جي دوران لڳو، جڏهن آمريڪا موقعو  
وٺي پاڪستان سان ڪيل پنهنجن وعدن جي خلاف هندستان  
کي تمام گهڻي فوجي امداد پهچائي. ان کان پوءِ وري هڪ  
اهڙو ڊگهيءَ مدت وارو فوجي امداد جو معاهدو غير منسلڪ  
۽ غير جانبدار هندستان سان ڪيو ويو، جنهن مان منسلڪ  
پاڪستان کي خطرو لاحق ٿيو ۽ جنهن مان اڳوڻن وعدن جي

پڇڪڙي ٿي رهي هئي. مختصر اهو ته ننڍي کنڊ ۾ هٿيارن جي جنوني ڊوڙ جي شروعات ۾ همت افزائي آمريڪا جي هٿان ٿي.

پوءِ سن 1965ع ۾ هندستان ۾ پاڪستان جي درميان جنگ چڙهي. جيڪڏهن اسان انهيءَ جنگ مان ڪافي سبق نه سگهيو، ته پاڪستان ۾ آمريڪا جي تعلقات جو موجوده بحران پڻ غالباً اسان لاءِ زياده سبق آموز نه ٿيندو. چين، جنهن جي خلاف سڀني جي تنظيم خاص طور ڪڙي ڪئي ويئي هئي، تنهن سڀني جي اتحادي تنظيم جي هڪ ميمبر ملڪ، پاڪستان لاءِ همدرديءَ ۾ امداد جو مظاهرو ڪيو. پاڪستان جي پرڏيهي پاليسيءَ جي المي جا ڪيئي طئيذيه نظارا ۽ رخ آهن.

هيءَ ملڪ پنهنجي معاهدي جي بچين اڏڻ بعد، پنهنجي قومي سلامتيءَ ۾ علائقائي سالميت جي تحفظ لاءِ نوان رستا کولڻ تي مجبور ٿيو. ڇا، اهو ممڪن هو ته آمريڪا سان مصنوعي بنيادن تي خصوصي تعلق دوباره قائم ڪرڻ سان، جينن ڊسمبر 1965ع ۾ ڪوشش ڪئي ويئي هئي، اهو مقصد حاصل ٿي سگهي ها؟ معروضي لحاظن هن وقت تائين اهڙي رقيق ميلاب لاءِ ٿيندڙ هر ڪوشش ڪي ناکام بنايو آهي.

قومي سلامتيءَ لاءِ ڳولا مختلف نمونن سان ۾ ڪن ٻين پاسن ۾ ٿين گهرجي. آمريڪا جو رويو ان وقت تائين سخت ئي ٿيندو ويندو، جيسين پاڪستان سندس شرط شروط قبول نه ڪندو يا هڪ ليڪ ڪڍي، ”هن هنڌ تائين، ۾ هن کان اڳتي نه“ نه چوندو. آمريڪا جي ”راضي ڪريو- ٺونشو هٿو“ واري حڪمت عمليءَ جو تازه ترين نمونو، تريبلا بند لاءِ ڪيل وعدو آهي، جيڪو پاڪستان کي تسلي ڏيڻ لاءِ ڏنو ويو هو. ان کان پوءِ اهو انٽر ٺونشو 12- اپريل 1967ع تي لڳو، جڏهن پاڪستان جي فوجي امداد بند ڪرڻ جو اعلان ڪيو ويو. هن ڳالهه جو فيصلو، ته ڇا پاڪستان آمريڪا سان سندس تعلقات جي موجوده رخ کي موڙي سگهي ٿو يا

نه، فقط ان وقت معلوم ٿي سگهندو، جڏهن مزاحمت ڪئي ويندي. پاڪستان جي قومي مفادن جو تحفظ ضرور ٿيڻ گهرجي، خواه ائين ڪرڻ، آمريڪا جي ناراضگين جي قيمت ادا ڪرڻ سان ئي ممڪن ٿئي. هن جو هر وپرو ڪو اهو مطلب ناهي ته پاڪستان کي مادي طور آمريڪا جي طاقت خلاف صف آرا ٿيڻو پوندو، پر اهو ته اسان کي انهيءَ حقيقت کي پوري عزم سان سفارتي، سياسي ۽ اقتصادي ذريعن سان واضح ڪرڻ گهرجي ته اسان کيس پنهنجن قومي مفادن جي آهستي آهستي ڪيترن جي اجازت هرگز نه ڏينداسون. انهيءَ قسم جي موقف لاءِ اسان کي داخلي ردوبدل ۽ قربانين جي ضرورت پوندي، پر آمريڪا سان هر وپرو ڪنهن دير-پاچڪتاڻ جي ضرورت ڪانه پوندي. هڪ ئي مهل گذري ويندڙ بحران، هڪهئي جي پٺيان ايندڙ گهڻن بحرانن کان بهتر آهي، جن ۾ ڪجهه ساڻهي ڪٿڻ جا درمياني وقتا ته برابر هجن، پر جيڪي (بحران) بعد ۾ اهڙين اثر هنگامي حالتن طرف گهلي وڃن، جتان پاڪستان لاءِ سندس وقار جي دوباره بحالي ان جي وس کان ٻاهر ٿي وڃي.

دٻاءُ، هڪ ناشائستو لفظ آهي. انهيءَ لفظ کي سفارتي ٻوليءَ ۾ استعمال ڪرڻ بداخلاقي سمجهيو ويندو آهي. ان جو مطلب اهو ناهي ته ڪو قومن ماضيءَ ۾ دٻاءُ استعمال ٿي نه ڪيو آهي. مادي تسلط واري زماني ۾، جبر ۽ زور ۽ زبردستيءَ کي نهايت بيهودي طريقي سان استعمال ڪيو ويندو هو. اسان جي هن نئين بينڪي زماني ۾ جبر ۽ زور ۽ زبردستيءَ جا طريقا وڌيڪ شائسته ۽ شاندار آهن، ۽ انهن جي دريافت ۾ هندستان ۽ پاڪستان اڪيلا نه رهيا آهن. ڪي ملڪ، عالمي طاقتن جي سياسي اڳواڻيءَ جي سامهون جهڪڻ جي خلاف جدوجهد ۾ ڪامياب ٿيا آهن، ۽ ڪي نه. اسين، پاڪستان وارا فقط پنهنجي ئي صورتحال

سان دلچسپي رکون ٿا. فوجي شعبي ۾ اسان جو مڪمل ۽ اقتصاديات ۽ خوراڪ جي ضرورتن ۾ خاصو انحصار، آمريڪا تي رهيو آهي. سنڌو ماڻڙيءَ واري معاهده تي عمل درآمد کي به نظر هيٺ رکڻ ضروري آهي. پاڪستان تي دٻاءَ جي شدت، هندستان تي دٻاءَ جي مقابلي ۾ محض هن سبب ڪري گهڻي زياده هوندي، جو پاڪستان کان ٿيندڙ مطالبن جي سطح گهڻي قدر وڌيڪ اوچي آهي. دٻاءَ انهيءَ وقت تائين وڌندو ويندو، جيستائين اسين مزاحمت نه ڪريون يا وري نيازمنديءَ ۾ ڪنڌ جهڪايون. جيڪڏهن اسين ڀڳاسون ته اسان کي سرڻ گهڙيءَ تائين پيچندوئي رهڻو پوندو. هندستان تي پڻ دٻاءَ وڌندا رهندا، پر انهن جي شدت گهٽ هوندي، جيئن فوجي اسداد کي روڪڻ جي فيصلي جي صورت ۾ هن کان اڳي ڏٺو ويو آهي. هيءَ فيصلو مڪمل طور پاڪستان جي خلاف رهيو. اهڙيءَ طرح هڪ ئي وقت ۾ پاڪستان تي شديد دٻاءَ ۾ هندستان تي معتدل دٻاءَ وڌو ويندو، ۽ هاڻي جڏهن ته وچ اوڀر ۾ جنگ آمريڪي حليف جي فتح سان ختم ٿي آهي، تڏهن آمريڪا پاڪستان ۽ هندستان تي اڃا به وڌيڪ دٻاءَ وجهندي. ٿوري وقفي کان پوءِ، جڏهن وچ اوڀر ۾ سياسي صورتحال وڌيڪ صاف ٿي ويندي ۽ جنرل اسيمبلي هڪ وڌيڪ ٺهراءَ کي دفتر داخل ڪري چڪندي، تڏهن آمريڪا پنهنجن عالمي مقصدن خاطر، پنهنجو سڄو ساووڌيان ڦيرائي نئيني ڪنڊ طرف ڪندي.

سن 1958ع ۾ آمريڪا، هندستان تي دٻاءَ وجهڻ جي پوزيشن ۾ ڪانه هئي، پر اها صورتحال هاڻي بدلجي چڪي آهي. هندستان ۾ ڦهليل عام بد نظمي ۽ ڏڪار جي ڏڪائيندڙ حالتن مان ابتدائي دخل اندازين لاءِ فائدو ورتو ويو آهي. پاڪستان وانگر اتي به دٻاءَ اڳ ۾ اقتصادي ۽ مالي دائرن ۾ وڌو ويو ۽ ائين هن ڪري ڪيو ويو ته جيئن هندستان

جي ردعمل جي آزمائش ڪئي وڃي. يعني هي ڏٺو وڃي ته ڇا، پاڪستان وانگر هندستان پڻ هڪڙي جسي پٺيان پوندڙ دٻاءُ کان درجي بدرجي مغلوب ٿي ويندو يا نه، جنهن جي نتيجي ۾ آخرڪار سڄيءَ طاقت جو مظاهرو ڪرڻو پوندو. پاڪستان وانگر هندستان جي حالت ۾ پڻ شروعات هڪ نيڪ نيت مددگار جي صورت ۾ ڪئي وڃي. مالي حڪمت عملين بابت مشورا ڏنا ويا، جن جي نتيجي ۾ هندستاني رهڻي جي قيمت ۾ ڪمي ڪرڻي پيئي. انهيءَ ڪاميابيءَ کان خوش ٿي آمريڪا قدم وڌائي هندستان جي زرعي ۽ صنعتي پاليسين ۾ دخل اندازي شروع ڪئي. هندستاني حڪومت کي مشورو ڏنو ويو ته نجي صنعتڪارن کي رعائتون ڏيون وڃن، ته جيئن آزاد ڪاروبار جي تاجي ۽ پيئي ۾ مضبوطي پيدا ٿئي. هندستان جي حڪومت، جيڪا وڌندڙ مشڪلاتن ۽ ڏڪار جي ڀوت جي ڊپ ۾ مبتلا هئي، تنهن اها شڪست به کڻي مڃي. انهن نتيجن آمريڪا جي همت ايتريقدر وڌائي ڇڏي، جو اها هاڻي ڪٿي ميدان ۾ آئي ۽ ٻنهي ملڪن جي فوجي امداد ۽ مقصد سان بند ڪئي ته اها انهن ٻنهي کي هڪ زياده وسيع لاه قبول ڪرڻ تي مجبور ڪري سگهي. ويهن سالن جي سخت محنت ۽ ڪوشش کان پوءِ حالتن ملي آمريڪا کي هندستان ۽ پاڪستان ۾ هڪ غالب حيثيت عطا ڪري وڌي. اها ويهن سالن جي سفارتي ثابت قدمي ۽ اورچائيءَ جي هڪ نمايان فتح آهي. آمريڪا کي ننڍي کنڊ جي سٺ ڪروڙ انسانن مٿان تسلط حاصل هئڻ لاءِ خوش ٿيڻ جو هر هڪ سبب آهي، ڇاڪاڻ ته ٻي مهاڀاري لڙائيءَ کان اڳي ان کي اتي ڪوبه اثر ورسوخ ڪونه هو. ايڏي ساري صبر آزما محنت کان پوءِ هاڻي ان لاءِ فصل ڪاٽڻ جو وقت اچي ويو آهي، ۽ 12- اپريل

سن 1967ع تي، آمريڪا طرفان سندس بي انتها سرمايه ڪاريءَ جي پهرين قسط جي ادائگيءَ لاءِ مطالبو ڪيو ويو.

ننڍي کنڊ مان پڻهتي هڪڙي اعلان جي برعڪس، آمريڪا جي انهيءَ فيصلي مان اڳتي وڌايل هڪ طاقتور ۽ اهڙي سوچيل سمجهيل قدم جو مطلب وٺڻ گهرجي، جنهن جو مقصد پاڪستان ۽ هندستان کان پنهنجا شرط مچائڻ آهي. ننڍي کنڊ جي تاريخ انهيءَ وقت کان وٺي، يورپي طاقتن جي مداخلت جي مثالن مان پري پيئي آهي، جڏهن انگريزن ۽ فوڊنچن پهرئين پيري هن ننڍي کنڊ جي ڪنارن تي قدم رکيا ۽ ڪن هنڌن تي آباد ٿيڻ لاءِ حق حاصل ڪيا. آمريڪا انهيءَ تاريخي معلومات کان مدد وٺي، سامراجيت جي اثر جي آزمايل طريقي کي دهرايو آهي. آمريڪين کسي اڇڪلهر، جيڪي اقتصادي رعايتون ۽ فوجي سهولتون ڏنل آهن، تن مان ڪلائيو جي ديوانيءَ جي ٽمڻيل ملي ٿي. ڪلڪتي، مدراس، پانڊيچري ۽ ٻين هنڌن تي آبادين جي قيام جي، جتان کان يورپي طاقتن پنهنجو اثر ورسوخ وڌايو هو، هڪ جديد مساوي صورت موجود آهي. اهو چئي سگهجي ٿو ته ننڍي کنڊ ۾ آمريڪي اثر ورسوخ جي توسيع انهن رعايتن کان ڪجهه مختلف آهي، جيڪي يورپ جي تجارتي قومن کي ڏنيون ويئون هيون، ۽ درحقيقت کي فرق آهن به، پر ڪوشخص اڄ جي غيرملڪي فوجي اڏي ۽ ماضيءَ جي پرامن تجارتي بستين کان گهٽ خطرو چوڏسي؟ جيڪڏهن اهي پرامن تجارتي بستيون فتوحات لاءِ سرحدي مورچا بنجي ويئون هيون، ته فوجي اڏا ڪهڙي اعتبار کان گهٽ خطرناڪ آهن؟ هر فوجي رعايت، جيڪا ڪنهن ايشيائي ملڪ جي طرفان ڏني وڃي ٿي، سا انهيءَ ملڪ لاءِ خطري جو سرچشمو آهي. اهي خطرا اهڙا ته سنگين آهن، جو فرانس نالو کي اطلاع ڏيئي پنهنجي علائقي ۾ قائم ٿيل سڀني فوجي

اڏن کي ختم ڪرائي ڇڏيو. هندستان ۽ پاڪستان بينگال جي ديواني ۽ جي مساوي رعائتون، جيڪي مغل شهنشاهه طرفان ڪلائيو کي عطا ڪيون ويئون هيون، غير ملڪي اقتصادي ۽ فوجي اسداد حاصل ڪرڻ لاءِ اڳيئي ڏيئي چڪا آهن. ائين پيو نظر اچي ته اسان پنهنجي مان ڪنهن هڪ ملڪ ۾، پنهنجي انهيءَ نامبارڪ ماضيءَ مان ڪوئي سبق حاصل نه ڪيو آهي، جنهن جي ڪري اسان جي عوام کي ذري گهٽ ٻن سؤ سالن تائين مغلوب رهڻو پيو.

۽ انهيءَ ڳالهه کي دهرايان ٿو ته، آمريڪا اهو دور رس نتيجن جو حاصل قدم هن ڪري نه ڪيو آهي، جو ان کي هندستان ۽ پاڪستان جي درميان هڪ وڌيڪ جنگ چڙڻ جو ڊپ آهي، يا هن ڪري جو اها سندن نظريان جي ڊوڙ کي روڪڻ چاهي ٿي. يا هن ڪري جو اها ڀاري فوجي خرچن کي اقتصادي ترقيءَ لاءِ موڙڻ چاهي ٿي. آمريڪي حڪومت طرفان سرڪاري طور ڏنل سببن جو مطلب، سندس فيصلي کي شرافت جو جاسو پهرائڻ آهي، پر نيڪ نيتيءَ جي پيش منظر پٺيان اصلي مقصد هيٺين طرح آهن:

(1) آمريڪا کي اڄ هندستان ۽ پاڪستان ۾ جيڪو اثر حاصل آهي، سو پنهنجي عروج تي آهي، ۽ ان کي يقين آهي ته اها پنهنجي ملڪن کي هڪ ئي وقت تي سندس عالمي مفاد جي موافق ٺاه ڪرڻ لاءِ مجبور ڪري سگهي ٿي. (2) آمريڪا چاهي ٿي ته ان طرح جو سٺاءُ جلد وجود ۾ اچي، ڇو ته ان کي وٽ نام ۾، جتي اها سمجهي ٿي ته هوءِ ايشيا ڪنڊ ۾ پنهنجي مستقبل لاءِ هڪ فيصلا ڪن جدوجهد ۾ مصروف آهي، روزانو وڌندڙ مشڪلات جو مقابلو ڪرڻو پوي ٿو.

(3) هوءِ سوويت يونين ۽ پنهنجي درميان في الحال پيدا ٿيل مفاهمت جي ڪري هن خيال جي آهي ته هيءُ وقت

مناسب آهي، ڇاڪاڻ ته انهيءَ مفاھمت ننڍي کنڊ ۾ هڪ  
مشترڪه دلچسپيءَ جو علائقو متعين ڪري ڇڏيو آهي ۽  
آمريڪا کي اميد آهي ته رومن صورتحال جو ناجائز استحصال  
ڪرڻ کان باز رهندو.

(4) آمريڪا جو خيال آهي ته چين في الحال پنهنجن  
داخلي مسئلن ۾ ايتريقدر ڦاٿل آهي، ۽ ان کي ايڏيون  
گهڻيون ناڪاميون نصيب ٿيون آهن، جو هو ڪو دليرانه  
جوابي قدم نه ڪندو.

(5) هندستان ۽ پاڪستان جون داخلي مشڪلاتون،  
خصوصاً اهي جيڪي اقتصادي ۽ خوراڪ جي فراھميءَ  
متعلق آهن، ٻنهي ملڪن تي مختلف قسمن جي دٻاءَ وجهڻ  
لاءِ سازگار آهن.

(6) آمريڪا، هندستان ۽ پاڪستان ٻنهي تي وڏل دٻاءَ  
جي رد عمل جي آزمائش ڪري چڪي آهي ۽ هوءَ سمجهي ٿي  
ته پنهنجن عالمي حڪمت عملين کي وڌيڪ تيزيءَ سان  
حاصل ڪرڻ خاطر، اها نئين ۽ وڌيڪ سخت دٻاءَ وجهڻ  
جو سوچيل سمجهيل خطرو کڻي سگهي ٿي.

اهو پوڄڻ مناسب آهي ته جڏهن آمريڪا وٽ اقتصادي  
دٻاءَ وجهڻ جا ڪيئي ذريعا به هئا، ته پوءِ ان فوجي ميدان ۾  
جبر کان ڪم وٺڻ ڇا لاءِ پسند ڪيو؟ هن ڳالهه کان انڪار  
نه ٿو ڪري سگهجي ته فوجي امداد کي بند ڪرڻ جي  
اعلان کان اڳي انهن طريقن سان ڪجهه نه ڪجهه دٻاءَ  
وڌو ويو هو. دراصل، انهيءَ فيصلي ڪرڻ کان اڳ ۾  
ڪيئي دٻاءَ خفيہ طريقن سان استعمال ڪيا ويا هئا. آمريڪا  
اهي معاهدا رد ڪري ڇڏيا، جن جي تحت هندستان ۽  
پاڪستان کي ڊگهي عرصي جي سخاوت واري بنياد تي  
خوراڪ ملندي هئي ۽ اهڙا نوان معاهدا طئي ڪيا، جن جا  
شرط شروط سخت هئا، ۽ جن جي تحت اقتصادي امداد جي



فراعمي ٽڪرن ٽڪرن جي بنياد تي ڪئي ويندي رهي، جنهن جي ڪري غير يقيني حالت جي دٻاءُ اقتصادي صورتحال تي عام طرح خراب اثر وڌو. بهرحال، اقتصادي بندش جو اهو ساڳيو اثر نه پوندو آهي، جهڙو فوجي امداد جي بندش جو پوندو آهي، ڇاڪاڻ ته ان طرح سان قوم جي سلامتي خطري ۾ پئجي ويندي آهي. اقتصادي مشڪلاتن تي عام طور داخلي ٽيڙن ٻيڙن ڪرڻ سان قابو حاصل ڪري سگهيو آهي. هن حالت ۾ ڊگهي عرصي جو اقتصادي دٻاءُ پاڪستان کان وڌيڪ هندستان لاءِ مشڪلاتون پيدا ڪري ها، جڏهن ته هن وقت وڌيڪ پاڪستان تي دٻاءُ وجهڻو آهي، ڇاڪاڻ ته ان کان وڌيڪ حد تائين، هندستان جي پيٽ ۾ وڌيڪ تقاضا ڪئي وڃي ٿي. ڪنهن قوم جي خوراڪ جي فراهميءَ تي وڌل دٻاءُ، طاقتور هٿيار ٿي سگهي ٿو، پر ان جو ڪلم ڪلا استعمال ڏڪار جهڙيون حالتون پيدا ڪرڻ سان، آمريڪا جي صورت کي بگاڙي رکي ها. ڇاڪاڻ ته اهو هڪ اهڙو عظيم مسيحي ملڪ آهي، جيڪو پنهنجين انسانيت نواز روايتن لاءِ مشهور و معروف آهي، ان کان علاوه، جيڪڏهن خوراڪ روڪي وڃي ها ته ان طرح سان پاڪستان جي پيٽ ۾ هندستان کي وڌيڪ ضرر پهچي ها، ۽ مٿي بيان ڪيل سبب ڪري، وڌيڪ دٻاءُ پاڪستان تي وجهڻ ضروري هو.

فوجي امداد کي روڪڻ جي ظاهري صورت اخلاقي قدم جي هوندي آهي ۽ اهو وقت جي رجحان جي عين مطابق هوندو آهي. ظاهري طور، جيئن ته اهو فيصلو امن افزا آهي، ان ڪري اهو اقوام متحده جي روح جي مطابق آهي، جيڪا هٿيارن گهٽائڻ تي زور ڏئي ٿي. آمريڪي سياست سان ايترو انصاف ضرور ڪرڻ گهرجي ته ان جي طرفان ڪيل سزا ڏيڻ کان اڳ ۾ گهٽ نقصان ڏيندڙ ذريعا استعمال ڪيا ويا. ڪنهن ملڪ تي ظاهري دٻاءُ وجهڻ ڪڏهن به خوشگوار

عمل نہ هوندو آهي، پر هاڻي ان کي فقط ان ڪري استعمال ڪيو ويو، ڇاڪاڻ ته ان کان گهٽ واضح ڪوشش مان تسلي بخش نتيجا نه نڪري سگهيا. 12- اپريل سن 1967ع واري فيصلي جو اعلان، خفيہ رابطن جي هڪ سلسلي جي ماحول ۾ ٿيو ۽ آمريڪا جي سرپرستيءَ ۾ هندستان ۽ پاڪستان جي مشترڪه اقتصادي اقدامات تي بحث مباحثي جون خبرون پڻ اينديون رهيون. سن 1958ع کان وٺي آمريڪا جي پرڏيهي پاليسيءَ جو رخ، پاڪستان کي هندستان سان مشترڪه رٿائن جي ڪنهن اهڙي سلسلي ۾ ڦاسائڻ طرف رهيو آهي، جنهن سان پاڪستان کي ماتحت حيثيت ۾ آڻي بيهاريو وڃي. انهيءَ مقصد جي پيرويءَ ۾ صدر جانسن طرفان آمريڪي ڪانگريس جي نالي سوڪليل هڪ پيغام ۾ مشترڪه علائقائي رٿائن جي خوبين تي فصاحت جا درياھ وهايا ويا هئا. 9- مئي سن 1967ع تي نئين دهليءَ ۾ انهيءَ موضوع تي عالمي بينڪ جي صدر مسٽر جارج وڊس تفصيلي روشني وڌي ۽ چيو ته پاڪستان ۽ هندستان کي ان مان ڪيئي فائدا ٿيندا، جيڪڏهن اهي اهڙين رٿائن ۾ باهمي تعاون ڪن، جن لاءِ عالمي بينڪ سرمايو مهيا ڪري سگهي ٿي. مسٽر وڊس اڳتي هلي چيو ته هن انهيءَ معاملي ۾ هندستاني رهنمائن سان تبادلہ خيال ڪيو آهي، ۽ مثال طور هن اوڀر پاڪستان ۽ هندستان جي صوبي اولهه بينگال جي پاڻيءَ جي نظام جو ذڪر ڪيو. هن انهيءَ مشترڪه رٿا ۾ واڌاري جي مست رفتاريءَ تي افسوس جو اظهار ڪيو ۽ چيو ته رٿا جي افاديت جي شروعاتي مرحلن ۾ تمام گهڻي دير ڪئي وئي آهي. اسان کي انهن سرگرم ڪوششن جو اطلاع پڻ مليو، جيڪي فوجن ۾ ۽ طرفي ڪمي آئڻ لاءِ ڪيون ويئون هيون. ائين پيو معلوم ٿئي ته جڏهن گڏيل اقتصادي رٿائن ۽ فوجن ۾ ڪمي جا اقدامات اڳتي نه وڌي سگهيا،

تڏهن آمريڪا دٻاءُ اتي وجهڻ شروع ڪيو، جتي اها گهڻي  
کان گهڻي تڪليف ڏئي پئي سگهي.

ڄمون ۽ ڪشمير جي تڪرار جي ٺيهر تي ٿيڻ کان سواءِ،  
۽ تعلقات کي صحيح معنائن ۾ معمول تي آڻڻ کان اڳ ۾،  
هندستان ۽ پاڪستان جي درميان گڏيل اقتصادي رٿائن جي  
متعلق سوچي به نه ٿو سگهجي. انهيءَ قسم جو تعاون فقط  
برابري ۽ باهمي اعتماد مان ئي پيدا ٿي سگهي ٿو. ان کي بندوق  
جي نشان چيڻ سان پيدا ڪري نه ٿو سگهجي، خصوصاً اهڙيءَ  
حالت ۾ جڏهن هڪ قوم پنهنجي پاڙيسريءَ جي اقتصادي ۽  
علائقائي حقن تي ناجائز قبضو ڪري رکيو هجي. انهن حالتن ۾  
فوجن ۾ تخفيف ڪرائڻ جي ڪوشش، عملي طور به وڌيڪ  
بمسود ثابت ٿيندي.

## باب ستون

### آمريڪي شرطن تي هندستان سان اشتراڪ عمل

هندستان ۽ پاڪستان جي درميان گڏيل اقتصادي ڪارڪناري جي حق ۾ جيڪي دليل پيش ڪيا وڃن ٿا، سي هوبهو اهي ئي آهن، جيڪي ننڍي کنڊ جي ورهاڱي جي خلاف پيش ڪيا ويندا هئا. انهن دليلن کي، جن کي هندستان جي ورهاڱي فيصلو ڪن انداز ۾ طئي ڪري ڇڏيو هو، وري پهر جيئرو ڪيو ويو آهي. ننڍي کنڊ جي معيشت ۽ مسلح فوجن جي ورهاڱي جي خلاف انڊين نئشنل ڪانگريس جا اعتراض، پاڪستان جي وجود ۾ اچڻ ۽ مسلمانن جي هن فيصلي سان، ته اهي ”علحدو ۽ برابر“ رهندا، رد ٿي چڪا هئا. ڪيئي سال اڳي، مسٽر جناح ۽ هڪ برطانوي مصنف مسٽر بيورلي نڪولس جي درميان هڪ گفتگو ۾ ورهاڱي جي اقتصادي ۽ دفاعي نتيجن تي هن طرح سان بحث ٿيو هو:

خود (نڪولس): پهريون سوال اقتصادي آهي. ڇا، پاڪستان جي تحت مسلمانن جي زياده امير يا زياده غريب ٿيڻ جو امڪان آهي؟ ۽ ڇا، اوهان باقي هندستان جي خلاف چئڻگي (محصول) لڳائيندا؟

جناح: هن باري ۾ آءٌ اوهان کان هڪ سوال پڇان ٿو. سمجهو ته توهان کان اهو پڇيو وڃي ته توهان ڪهڙي شئي کي ترجيح ڏيندا: جرمنيءَ جي ماتحت امير انگلنڊ کي يا هڪ غريب پر آزاد انگلنڊ کي، ته توهان جو جواب ڪهڙو ٿيندو؟

خود: ظاهر آهي ته انهيءَ سوال جي جواب ڏيڻ جي ضرورت ئي ڪانهي.

جناح: بلڪل. ڇا اها ڳالهه توهان جي سوال کي ڪجهه ٻي معنيٰ نه ٿي بنائي؟ هيءَ عظيم نصب العين محض ذاتي آسائش يا عارضي آرام جي سوالن کان گهڻو بلند ۽ بالاتر آهي. مسلمان هڪ سخت جان قوم آهن، سنهال لڪا ۽ مضبوط. جيڪڏهن پاڪستان ملڻ جو مطلب اهوئي آهي ته کين ڪجهه وڌيڪ سخت جان ٿيڻو پوندو ته اهي شڪايت نه ڪندا. پر انهيءَ جو مطلب آخر اهو ڇو ٿيندو؟ انهيءَ مفروضي جو ڪهڙو قابل فهم سبب آهي ته قوميت جو عطيو اقتصادي بوجھ بڻجي پوندو؟ ذهن ڪروڙ انسانن جي هڪ با اختيار قوم جيڪڏهن فوري طور تي خود ڪفيل ڪڍي نه، به ٿئي، ۽ خواه اها صنعتي لحاظ کان پڻي به رهيل هجي، تڏهن به ان جي اقتصادي حالت انهيءَ کان وڌيڪ خراب ٿي نه سگهندي، جيڪا کين ان صورت ۾ درپيش هوندي، جڏهن ان جا ٽريل پڪڙيل ۽ غير منظم افراد پنڇويهن ڪروڙ هندن جي تسلط هيٺان منتشر ٿيل هجن ۽ هندن جو واحد مقصد هنن جو استحصال ڪرڻ هجي. هيءَ ڳالهه منهنجي سمجهه کان واقعي ٻاهر آهي ته ورميلز جي معاهدي کان پوءِ ڪوئي يورپي شخص ڪهڙي طرح مان اڻي ائين چئي سگهي ٿو ته ”پاڪستان اقتصادي لحاظ کان ناممڪن“ آهي. انهن وڏن دماغن وارن کي، جن يورپ کي ڪاٺي ڪوٺي متضاد ۽ مصنوعي سرحدن جو هڪ ڪيل جهڙو، چستين ڳنڍيل نمونو بڻائي ڇڏيو آهي، اهو حق ڪيئن ٿو ملي ته هو اسان کي ويهي اقتصاديات

جو سبق پڙهائين، خصوصاً جڏهن اسان جو مسئلو گهڻي قدر آسان آهي؟

خود: ڇا، اها ڳالهه دفاع سان به لاڳو ٿي ٿي؟

جناب: بلاشڪ، اها دفاع سان به لاڳو آهي. هڪ دفعو ٻيهر

آءٌ وري به اوهان کان هڪ سوال پڇان ٿو. افغانستان

جو بچاءُ ڪيئن ٿو ڪيو وڃي؟ ڪيئن؟ هن جو جواب

زياده پيچيده ڪونهي. ان جو دفاع خود افغان ڪن

ٿا. اهاڻي ڳالهه آهي. اسپين هڪ بهادر ۽ متحد قوم

آهيون، جنهن جا فرد محنت ڪرڻ ۽ ضرورت پوڻ

تي، وڙهڻ لاءِ تيار آهن. تنهنڪري دفاع جو سوال

ڪهڙيءَ طرح سان خاص دشواريون پيدا ڪري ٿو؟

اسپين ٻين قومن کان ڪهڙيءَ طرح مختلف آهيون؟

مثال جي طور ايران کان؟ ظاهر آهي ته هڪ عبوري

دؤر ضرور هوندو.....

جناب: اوهان کي ياد هوندو ته ٿورو اڳ ۾ مون چيو هو ته انگريزن

کي وڏي اورچائي سان گهڻو سوچڻو پوندو. اها هڪ اهڙي

عادت آهي، جيڪا سندن طبيعت سان موافق نه ٿي

لنگهي. هو آسائش طلب آهن ۽ هن اعتماد ۾ رهڻ

ٿا ته ذره انتظار ڪري ڏسون، هر ڳالهه آخرڪار

ٽيڪ ٽاڪ ٿي ويندي. ان هوندي به، جڏهن به هو

سوچڻ جي تڪليف گوارا ڪن ٿا، تڏهن اهي اوتريءَ ئي

وضاحت ۽ تخليق سان سوچين ٿا، جيترو ڪا به قوم

سوچي ٿي، ۽ انهن جو هڪ بهترين مفڪر-گهٽ ۾

گهٽ هندستان جي مسئلي تي- پوڙ هو جان برائيت هو.

ڇا، اوهان ڪڏهن هن جون تقريرون پڙهيون آهن؟

خود: اسڪول ڇڏڻ کان پوءِ نه.

جناب: چڱو ڀلا، هن تي هڪ نظر وجهو. گذريل ڏينهن اها

اتفاق سان منهنجي هٿ لڳي ويئي هئي.

هن مون کي اهو ڪتاب ڏنو. اهو هڪ پراڻو، ڦيڻل رنگ جو ڪتاب ”دي اسپيجز آف جان برائيٽ“ (جان برائيٽ جون تقريرون) هو ۽ جنهن صفحي تي اهو ڪتاب ڪوليو ويو هو، تنهن تي 4 جون 1858ع جي تاريخ هئي. دارالعوام جي انهيءَ عظيم ترين مقرر انهيءَ موقعي تي جيڪي ڪجهه چيو هو، سو هيٺين طرح هو:

”انگلينڊ هندستان تي ڪيتري عرصي تائين حڪومت ڪرڻ جو ارادو رکي ٿو؟ ڪو به آدمي انهيءَ سوال جو جواب ڏئي نه ٿو سگهي. اهو عرصو پنجاه سال هجي يا سو سال يا پنج سو سال. ڇا، ڪوئي به ماڻهو جنهن ۾ سوچ سمجهه جي هلڪي تجلي به هوندي، هن ڳالهه تي يقين ڪري سگهي ٿو ته، هڪ ايڏي وڏي ملڪ کي، جنهن ۾ ويهارو کن مختلف قوميتون هجن ۽ جنهن ۾ ويهه ٻوليون ڳالهائينيون هجن، ٻڌي سڌي سلطنت جو هڪ مربوط ۽ جتادار حصو بنائي رکي سگهجي ٿو؟ آءٌ ته انهيءَ ڳالهه کي بلڪل ناممڪن سمجهان ٿو.“

جناح: جيڪي ڪجهه برائيٽ انهيءَ وقت چيو هو، سو اڄ به ائين ئي سچ آهي. ۳۰۰ درحقيقت اڃا به وڌيڪ سچ ۳۰۰ جيتوڻيڪ ايترو زور بلاشڪ ويهن قوميتن تي ناهي، جيترو هن تي آهي، يعني مسلمان ۽ هندو ۳۰۰ ۽ اها ڳالهه اڄ وڌيڪ سچي چيو آهي؟ وقت اسان کي هڪٻئي سان ڇو نه ڪٽو ڪيو آهي؟ ڇاڪاڻ ته مسلمان ”سجاڳ“ آهن ۳۰۰ ڇاڪاڻ ته انهن کي تلخ تجربن جي مان معلوم ٿي چڪو آهي ته اهي ”متحده هندستان“ ۾ هندن جي هٿان ڪهڙي سلوڪ جي توقع رکي سگهن ٿا. ”متحده هندستان“ جي معنيٰ آهي، هندن جي تسلط هيٺ آيل هندستان. انهيءَ جي معنيٰ اهاڻي آهي ۽ ٻيو ڪجهه به نه. ان کي ئي جيڪا به معنيٰ

ڏين جي ڪوشش ڪندا، سا افسانوي ٿيندي. ”هندستان“ هڪ برطانوي تخليق آهي. اهو محض هڪ انتظامي اڪائي آهي، جنهن تي نوڪر شاهي تراز جي سهاري سان حڪمراني ڪري ٿي. بس، ايتري ئي ڳالهه آهي. اها هڪ ڪاغذي تخليق آهي ۽ رت ۽ ماس تي ان جو ڪوبه بنياد ڪونهي.

خود: ستم ظريفي ته اها آهي ته توهان جا ناقد چون ٿا ته پاڪستان خود هڪ برطانوي تخليق آهي— يعني ”ڦوٽ وجهو ۽ حڪومت ڪريو“ واري اسان جي اصول کي عملي طور لاڳو ڪرڻ واري اسان جي ئي حرمت جو هڪ مثال آهي.

جناح: (ڪجهه گرم ٿي) جيڪو ماڻهو ائين چوي ٿو، تنهن جي راءِ منهنجي ديانت کان علاوه، برطانوي شعور جي باري ۾ تمام ڪريل هوندي. هڪ ئي ڳالهه جيڪا انگريزن کي هندستان ۾ ”رڪندي“ پئي اچي، سا آهي متحده هندستان جو اهو ڪوڙو تصور، جنهن جو گانڌي پرچار ڪري ٿو. آءٌ وري به چوان ٿو ته متحده هندستان برطانيه جي تخليق آهي— اهو هڪ ڏندڪٿا آهي، ۽ ڏندڪٿا به خطرناڪ، جنهن جي نتيجي ۾ دائمي فتنا ۽ فساد پيدا ٿيندا. جيسين اهو فتنو ۽ فساد باقي آهي، تيسين انگريزن کي رهڻ جو بهانو آهي. هن هڪ پيري، ”ڦوٽ وجهو ۽ حڪومت ڪريو“ لاڳو نه ٿو ٿئي.

خود: اوهان جيڪي چاهيو ٿا، سو ”تقسيم ڪريو ۽ دفع ٿيو“ آهي؟

جناح: اوهان اصلي ڳالهه ڏاڍي صفائيءَ سان ادا ڪئي آهي. خود: ڇا، اوهان اهو محسوس ڪريو ٿا ته برطانوي ووٽر لاءِ اها ڳالهه ڪجهه قدر صدمي جو باعث ثابت ٿيندي؟



جناب: سچ گهڻو ڪري صدمو ڏيندڙ هوندو آهي. پر هي  
سچ خاص طرح ڇو؟

خود: ڇاڪاڻ ته هڪ عام، شريف، فراعديل ووٽر، جيڪو  
ائين چاهي ٿو ته برطانيه پنهنجا وعدا پورا ڪري ۽  
هندستان کي آزادي عطا ڪري، تنهن کانگريس  
جي نقط نظر کان سواءِ ٻيو ڪجهه ٻڌوئي ڪونهي.  
مغرب ۾ مسلمانن جي ترجماني ڪرڻ وارو ڪو مشڪل  
سان ئي ملندو.

جناب: (تلخيءَ سان) آءٌ انهيءَ ڳالهه کان چڱيءَ طرح سان  
واقف آهيان. هندن هڪ طاقتور ”پريس“ منظم ڪري  
رکي آهي، ۽ کانگريس ۽ مهاسيا کي هندو  
سرمایه دارن ۽ صنعتڪارن کان جيڪا مالي امداد  
حاصل آهي، سا اسان کي ميسر ڪانهي.

خود: ان جو نتيجو اهو آهي ته هو (انگريز ووٽر) ائين  
سهجهن ٿا ته کانگريس ئي هندستان آهي ۽ جيئن ته  
کانگريس ڪڏهن به هيئن چوندي نه ٿي ٿڪجي ته  
هندستان هڪ ۽ ناقابل تقسيم آهي، ان ڪري هنن  
جو خيال آهي ته ان کي تقسيم ڪرڻ جي ڪوشش  
تنگ نظر، رجعت پسندان ۽ سراسر بداندوشيءَ واري رٿا  
آهي. انهن کي واقعي انهيءَ ڳالهه جو يقين آهي. آءٌ  
ڄاڻان ٿو ته اهو ذهني انتشار جو نتيجو آهي. پر پوءِ  
اسان جهڙي جمهوريت ۾، جنهن کي بيشمار پيچيده  
مسئلن جو فيصلو ڪرڻو پوندو آهي، انتشار ته عام  
طرح سان هوندوئي آهي. هنن کي سهجهڻو اهو آهي  
ته واحد، غير متعصب رستو، واحد فراعديليءَ وارو  
رستو، جيڪو هندستان کي ڇڏڻ ۽ حڪومت جون  
واڳون حوالي ڪرڻ جي مخلصانه ارادي سان ٺهڪندڙ  
آهي، سو آهي.....

جناح: ۴، اوهان کي اهو به چوڻ گهرجي، واخذ سلامتي وارو رستو.....

خود }  
جناح } پاڪستان آهي.

... ..

پاڪستان جو اصلي روح— گهٽ ۾ گهٽ ان جي جذبي جو اصل تصور، مٿي ذڪر ڪيل گفتگوءَ ۾ ملي ٿو. ان جي رٿا جي تفصيلن جي مڪمل وضاحت، هن ٽولھ جي هڪ مختصر ڪتاب ۾ ڏيڻ ناممڪن آهي. ان لاءِ ته نقشن جو هڪ وڏو ويڙهو ٿو ۽ انگن اکرن جا ڪيئي صفحا درڪار آهن، ۽ اها ڪوشش اسان کي تمام دور، هندستان جي سرحدن جي هنن پار ڪڍي ويندي ۽ اسين بي فائدي قياس آراين ۾ ڦاسي پونداسون. ”تنهن هوندي به ڪافي اعتماد سان چئي سگهجي ٿو ته هڪ اهڙو پڙهندڙ، جنهن کي هن معاملي ۾ تعصب کان سواءِ صاف دل سان ان جي گهرائين ۾ وڃڻ جي تڪليف گوارا هجي، سو هن نتيجي تي پهچندو ته پاڪستان اقتصادي، نسلي، سياسي يا جنگي قسم جي ڪاٺي به اهڙي مشڪلات پيش نه ٿو ڪري، جيڪا ناقابل عبور هجي، ۽ بنان ڪنهن شڪ جي ان جو حصول انهيءَ قسم جي ڪيترن ئي ٻين مسئلن کان، گهڻو وڌيڪ آسان ثابت ٿيندو، جن کي دنيا گذريل پنجاهه سالن ۾ ڪاميابيءَ سان حل ڪيو آهي. بيشڪ هي هڪ وڏو جراحيءَ جو عمل ٿيندو، پر بدقسمتيءَ سان افراد جي زندگين وانگر، قومن جي زندگيءَ ۾ به اهڙا موقعا ايندا آهن، جڏهن جراحي نه فقط مطلوب هوندي آهي، پر زندگيءَ کي بچائڻ لاءِ اٽل به هوندي آهي، ۽ هي موقعا اهڙن موقعن مان هڪ آهي. هندو قوم ۽ مسلمان قوم جي درميان مستقل ٽڪراءَ هڪ اهڙي چييز پيدا ڪري وڌي آهي، جيڪا سياسي جسم ۾ سرطان سان مشابهت رکي ٿي. سرطان جو، ان جي

وڌين حالت ۾ هڪ ئي علاج هوندو آهي، ۽ اهو آهي نشتر-گانڌيءَ جا عقيدت وارا علاج، برطانيه جا تسڪين بخش شربت ۽ اهي ڪرامتي نسخا، جيڪي سڄيءَ دنيا ۾ وڏي شوق سان اڇيا ويندا آهن۔۔۔ سڀ بيسود آهن۔ اهي دوائون مريض جي حالت کي وڌيڪ خراب ڪن ٿيون ۽ ان جي قطعي شفايائيءَ کي وڌيڪ مشڪل بنائي ڇڏين ٿيون۔ آخرڪار، نشتر جو استعمال ئي ڪرڻو پوي ٿو ۽ يقيناً هڪ نشتر، جيڪا ڦڙتيءَ ۽ صحيح اندازي سان استعمال ڪبي، سا اهڙو ليڪن چاقن کان بهتر آهي، جيڪي اوندھ ۾ انڌا ٿڌ ڪاٺ ڪوٺ ڪندا رهندا۔

”پاڪستان جي متعلق سڄي اختلافي بحث ۾ عجيب ڳالهه اها تائيد ناهي، جيڪا ان کي آهستي آهستي سڀني حقيقت پسند ماڻهن وڌان حاصل ٿي رهي آهي، پر ان جي اها مخالفت آهي، جيڪا هن وقت تائين هندستان جي سچن خيرخواهن طرفان ٿي رهي آهي۔ اها صورتحال يقيناً ڪانگريس جي پروپيگنڊي جي قوت ۽ ان جي تسلسل جو نتيجو آهي، جنهن کي هندن جي وڏن ڪاروباري ماڻهن جي حمايت حاصل آهي۔ پروپيگنڊا تي هندن جي ذري گهٽ اجاره ڌاري آهي۔ هنن غير محسوس ۽ مسلسل پروپيگنڊا جي ذريعي دنيا وارن کي يقين ڏياري ڇڏيو آهي ته اهي ئي ”هندستان“ آهن، ۽ ”هندستان“ کي تقسيم ڪرڻ جي ڪا به ڪوشش انگريزن جي طرفان ڪيل هڪ ظالمانه سازش آهي، جيڪي ”ڦوٽ وجهو ۽ حڪومت ڪريو“ واري پنهنجي تسليم ٿيل اصول تي عمل ڪري رهيا آهن۔

”مغرب جا اڪثر آزاد خيال ماڻهو انهيءَ پروپيگنڊا جو مڪمل طور شڪار ٿي چڪا آهن۔ نتيجي طور، اسان کي هيءَ انتهائي حيرت انگيز منظر ڏسڻ ۾ اچي ٿو ته اڪثر پخته ڪار برطانوي سياستدان دارالعوام ۾ بيهي سنجيدگي ۽ خلوص سان هندستان جي ”وحدت“ جي پروي هندستان جي

آزاديءَ جي مشترڪه مقصد لاءِ ڪري رهيا آهن، ۽ کين ايترو به معلوم ناهي ته سندن طرفان انهيءَ ”وحدت“ تي اصرار ٿي رهيو آهي، جنهن انگريز کي سندس گاديءَ تي چمائي ويهاريو آهي.

متحد ڪريو ۽ حڪومت ڪريو!

تقسيم ڪريو ۽ دفع ٿيو (1)!

آزاديءَ جي ٻن ڏهاڪو سالن کان پوءِ به هندستان ۽ پاڪستان جا تعلقات هڪ ئي هنڌ بيٺل آهن. ڪي به عداوتون دور نه ٿيون آهن ۽ تقسيم جي اسبابن مان ڪنهن هڪ به سبب جو علاج ڪونه ٿيو آهي. موجوده حالتن ۾ پاڪستان جي فوجن ۾ ڪمي، سڀني تڪرارن کي هميشه لاءِ چمائي ڇڏيندي ۽ ان جو فائدو هندستان کي ملندو. اها ڳالهه ننڍي کنڊ ۾ هندستان جي بالادستيءَ کي عملي طور تسليم ڪرڻ جي مترادف ٿيندي ۽ پاڪستان جي اقتصادي ۽ علائقائي حقن تي هندستان جي غاصبانہ قبضي کي عملاً قانوني حيثيت ڏيئي ڇڏيندي. تاريخ ۾ ڪوئي اهڙو مثال ڪونهي، جنهن ۾ هٿيارن ۾ ٻه-طرفي ڪمي ٻن اهڙين رياستن ۾ ٿي هجي، جن جي درميان بنيادي طور ان طئي ٿيل علائقائي تڪرار هجن. هٿيارن ۾ ڪمي جا اقدامات عام طور تي اهڙي گهٽ-طرفي سرپرستيءَ هيٺ ڪيا ويا آهن، جهڙوڪ ليگ آف نيشنس ۽ اقوام متحده. هٿيارن ۾ هڪ طرفي ڪمي خودڪشيءَ جي قدم وانگر آهي. حريفن جي درميان ٻه طرفي ٺاهه جي بنياد تي هٿيارن جي ڪمي خودمختاريءَ جي نقي آهي، ۽ حريفن مان هڪ جي طرفان شڪست جو اعتراف. هندستان ۽ پاڪستان جي وچ ۾ في الحال هٿيارن ۾ ٻه-طرفي ڪمي امڪان جي دائري کان ٻاهر آهي. ٻه-طرفي ٺاهه جي بنياد تي فوجن ۾

(1) بيورلي نڪولس ”ورڊڪٽ آن انڊيا“ 1944، ص 5-190

ڪمي آئڻ تي رضامنڊ ٿي وڃن، اهڙيءَ صورت ۾ هڪ تمام وڏو خطرو آهي، جڏهن مستقبل جي دوران واقعا اميدن جي خلاف تبديليون آڻي ۽ ان طئي ٿيل تڪرارن تي رنجش پيدا ڪري سگهن ٿا.

انهن سببن ۽ ڪن ٻين ڳالهين جي ڪري هٿياربند فوجن ۾ ڪمي آڻڻ، ناقابل عمل آهي. اها فقط بجيٽ سان واسطو رکندڙ ضابطن سان عمل ۾ نه ٿي اچي سگهي. نه وري اها تخفيف هن طرح نافذ ٿي سگهي ٿي ته هندستان جي هر ٽن يا چئن وردي پوڻ سڀاين جي مقابلي ۾ پاڪستان جو هڪ باوردي جوان هجي. صنعت ۽ حرفت جي هن دور ۾ هٿيارن جي تخفيف جو مسئلو ان طرح جو ڪو سڌو سادو مسئلو نه رهيو آهي. هاڻي هٿيارن جي ڪمي، محض ڊويزنن ۽ برگيڊن جي تعداد ۾ ڪمي ڪرڻ جي ڳالهه نه پر هڪ نهايت پيچيده قدم آهي، جنهن کي اڃا تائين گهڻ-رخين ڳالهين ۾ ڪاميابي حاصل نه ٿي سگهي آهي. ايترو سارن عناصر جو حساب رکڻو پوي ٿو، جو طاقت جي توازن جو تعين ڪرڻ ناممڪن ٿيو پوي. پنهنجين هٿياربند فوجن جي سطح گهٽائڻ جي عمل ۾ اسان کي هندستان جي باقاعده فوج کان علاوه ٻي انفرادي قوت، هٿيارن کي بهتر بنائڻ ۾ ان جي ترقيءَ جي رفتار، جوهرِي ترقيءَ ۾ ان جي پيشقدمي، ان جي ٻارڻ ۽ معدني وسيلن، ان جي ٽئڪن، هوائي جهازن ۽ ٻين خودڪار هٿيارن ٺاهڻ وارن ڪارخانن جي تعداد ۽ ڪم جي معيار ۽ انهن هٿيارن جي معيار کي نظر ۾ رکڻو پوندو. متوازن ڪمي لاءِ انهن ۽ ٻين ذريعن تي ڪمن کي خيال ۾ رکڻو پوندو. ان کان علاوه، الهيءَ قسم جي ٺاه تي عملدرآمد جي جاچ پڙتال لاءِ ٻن ڪوئي ذريعو رکڻو پوندو. اڳوڻن ٺاهن تي عملدرآمد جي سلسلي ۾ هندستان جو سابق رڪارڊ افسوسناڪ حد تائين ناقص آهي. پاڪستان جي پيٽ ۾ هيڏي ساري

وڏي ملڪ ۾ ڇاڇ پوڙال ۽ نگهباني نهايت ئي مشڪل آهي، ۽ جيڪڏهن بفرض محال ممڪن به هجي، ته انهيءَ نگهبانيءَ جو محافظ ڪير رهندو؟ جيڪڏهن ان جا محافظ آمريڪا ۽ سوويت يونين ٿيا ته ان جو مطلب جنگ کي ٽارڻ بدران سرد جنگ جي هڪ نئين دور جو آغاز ٿيندو ۽ انهيءَ ڪارروائيءَ جو سڄو مقصد ئي فوت ٿي ويندو. چين ٻنهي ملڪن تي آمريڪا ۽ سوويت يونين جي نگهباني قبول ڪرڻ جو اهڙو الزام لڳائيندو، جنهن جو رخ ان جي خلاف آهي.

هٿيارن ۾ به طرفي ڪمي جي خلاف ظاهر اعتراضن جي باوجود، پاڪستان جي حڪومت 1967-68ع ۾ هٿياربند فوجن جي خرچ ۾ هڪ طرفي ڪميءَ جو غير معمولي قدم کنيو. بجيٽ پيش ڪندي وزير خزانو تعمير ۽ ترقيءَ جا قصيدا ڳايا ۽ هٿيارن جي ٻار جي متعلق تفصيلي تقرير ڪئي ۽ هن انهن هٿيارن کي ”غير پيداواري خرچ“ قرار ڏنو. هندستان لاءِ خير سگاليءَ جي اظهار طور حڪومت انهيءَ سال جي دفاعي خرچ ۾ ست ڪروڙ رپيا گهٽائي ان کي ٻه ارب پنجويهن ڪروڙن کان ٻه ارب ارڙهن ڪروڙ رپيا ڪري ڇڏيو، ۽ 66-1965ع جي بجيٽ جي مقابلي ۾، جيڪي ٻه ارب پنجاسي ڪروڙ رپيا هئي، ان طرح مجموعي طور 24 سيڪڙو ڪمي ڪئي. سابق تجربي مان اندازو لڳائيندي معلوم ٿئي ٿو ته پاڪستان کي انهيءَ قدم کڻڻ جي شايد ڪافي گهڻي قيمت ادا ڪرڻي پوي. موجوده سرڪاري انداز فڪر جو الميه اهو آهي ته ان اهو وساري ڇڏيو ته پاڪستان کي سيپٽمبر 1965ع واري جنگ ۾ هن ڪري ڪيترو نقصان ٿيو جو ان هندستان جي دفاعي خرچ ۾ تيز واڌاري جي رجحان جي باوجود پنهنجي دفاعي خرچ کي ذري گهٽ هڪ هنڌ تي ڄمائڻي رکيو هو. جنگ جي دوران ڪيئي آفيسر پنهنجي انهيءَ تلخ ڏک کي نه لکائي سگهيا ته انهن 1962ع کان پوءِ

خرچ ۾ جيڪڏهن ايترو اضافو ڪيو هجي ها جو هڪ يا ٻه وڌيڪ ڊويزن فوج تيار ٿي پوي ها ته فتح ۽ شڪست جي درميان فيصلو ڪن فرق واضح ٿي پوي ها.

1965-66ع وارن جنگي سالن ۾ به ٻن اربن پنجاسي ڪروڙ رپين جو چوڻي ۽ وارو خرچ انهن ڏهن اربن چهويهن ڪروڙ رپين جي سالياني خرچ جي مقابلي ۾، جيڪو هندستان 1962ع کان وٺي دفاع لاءِ باقاعده طور مخصوص ڪندو آيو هو، ٻڃي سگهڻ لاءِ مشڪل سان ڪافي هو. آمريڪا کان امداد ملڻ جي خاتمي تي دفاع تي جيڪڏهن خرچ ۾ اضافو نه ڪجي ها ته گهٽ ۾ گهٽ انهيءَ خرچ کي، جيڪو هندستان جي خرچ جي مقابلي ۾ چوٿين حصي کان به گهٽ هو، قائم رکڻ ئي زياده معقول ڳالهه ٿئي ها. هٿيارن جي ايتري هڪ طرفي ڪمي ڪري، جنهن مان قومي سلامتيءَ لاءِ خطرناڪ نتيجا نڪري سگهن ٿا، پاڪستان جي حڪومت سنڀالڻا جي هن قول جي صداقت کان بيخبريءَ جو اظهار ڪيو ته ”جيڪي ماڻهو ماضيءَ کي ياد رکي نه ٿا سگهن، تن جي سزا ان کي دهرائڻ آهي.“

## باب اٺون

### آمريڪي مطالبو ۽ پاڪستان لاءِ کليل راهون

ننڍي کنڊ لاءِ فوجي امداد بند ڪرڻ جو آمريڪي فيصلو ظاهري طور هن حيثيت کان پنهني ملڪن جي خلاف نظر اچي ٿو، جنهن کي 1965ع واري ٽڪراءَ جي وقت پنهني ملڪن سان ”يڪسان سلوڪ“ جو نالو ڏنو ويو هو. درحقيقت اهو فيصلو ان کان اڳئين روش وانگر فقط پاڪستان لاءِ نقصانڪار آهي، جيڪو ڏهن سالن کان وڌيڪ عرصي لاءِ فقط آمريڪا کان فوجي ساز و سامان حاصل ڪندو رهيو آهي. ان جون فوجون آمريڪي هٿيارن جون عادي آهن، ه دفاعي انتظام جي جوڙجڪ پڻ آمريڪي طرزفڪر جي مطابق ڪيل آهي. پاڪستان وٽ پنهنجي ضرورتن لاءِ گوله بارود بنائڻ جا ڪافي ڪارخانا ڪينهن. جيتوڻيڪ فوجي ساز و سامان جي پهچ جو فقط پاڪستان جو واحد ذريعو اوجھو بند ٿيو هو، پر آمريڪا جي انهيءَ فيصلي جي خلاف شور هندستان ۾ بلند ٿيو. تمام سخت شرطن جي تحت آمريڪا نقد پيسن جي ادائگي جي بنياد تي پنهني ملڪن کي فالتو پرزن جي فروخت لاءِ رضامنڊ ٿيو آهي. مچيوسين ته اها رعايت هڪ مختصر مدت لاءِ پاڪستان جي دفاعي ضرورتن کي سهارو ڏيندي، پر اهو فيصلو هن ڪري نه ڪيو ويو ته پاڪستان کي هندستان تي سرمي حاصل ڪرڻ جو عارضي فائدو حاصل ٿي وڃي پر هن لاءِ ته پاڪستان جي دفاعي نظام تي آمريڪي قبضو قائم رهي. فوجي امداد کي ختم ڪرڻ کان پوءِ به هيءَ ڳالهه آمريڪا جي مفاد ۾ آهي ته ان جي هڪ آڱر بندوق جي گهوڙي تي رهي. اهڙيءَ طرح



آمريڪا نه فقط هيئن نهايت اهم ميدان ۾ پنهنجو اثر ورسوخ قائم رکي سگهي ٿي، بلڪ انهيءَ فوجي ساز و سامان جي متعلق جيڪو تازو پاڪستان ۽ ٻين ذريعن کان حاصل ڪيو آهي، ڪارگر معلومات پڻ ڪڍي سگهي ٿي.

جيڪڏهن پاڪستان هاڻي پنهنجي سلامتيءَ جي بچاءَ لاءِ مناسب جوابي قدم تڪڙ ۾ نه کڻيا ته انديشو آهي ته هندستان آسام جي سرحدن تي وڌيڪ مسلمانن کي ٻاهر ڪڍي اچليندو، انهن جي معيشت جو گلو دٻائي ڇڏيندو ۽ آزاد ڪشمير ۾ جيڪڏهن ضروري ٿيو، ته باقي پاڪستان تي به حملي ڪرڻ جون تياريون ڪندو. داخلي خلفشار ۽ خارجي مشڪلاتون هندستان کي انهيءَ قسم جي حملي جي ترغيب ڏيئي سگهن ٿيون. هاڻي اڳرائي هندستان جي خارجي حڪمت عمليءَ جو هڪ مستقل اوزار بڻجي چڪي آهي. هڪ اهڙو اوزار جنهن کي هو آزادي مان کان پوءِ ويهن سالن جي عرصي ۾ گهٽ ۾ گهٽ ڇهن موقعن تي استعمال ڪري چڪو آهي، جيڪڏهن فوجي توازن جو لاڙو هندستان جي طرف ٿي ويو ته هن خوش فهميءَ جي ڪا به گنجائش ڪانهي ته هو ستين پيري پاڪستان، يعني پنهنجي ”دشمن نمبر اول“ جي خلاف اڳرائيءَ کي دهرائڻ کان ڪپڙائيندو.

ننڍي کنڊ ۾ آمريڪا جي ٻين مقصدن ڏانهن توجه ڪندي اهو چئي سگهجي ٿو ته هن ڳالهه کي ثابت ڪرڻ لاءِ ڪافي ثابتيون موجود آهن ته هندي وڏي سمنڊ تي قابو رکڻ خاطر ۽ ننڍي کنڊ لاءِ روس جي ”تاريخي خطري“ جو مقابلو ڪرڻ لاءِ انگريزي ۽ آمريڪي طاقتن هڪ متحده هندستان رکڻ ٿي چاهيو. هنن ورهاڱي کي بددليءَ سان قبول ڪيو هو ۽ ساڻ ئي هن اميد تي هندستان کي مضبوط بنائڻ لاءِ گهڻو ڪجهه ڪيو ته جڏهن وقتي جوش و خروش دٻجي ويندو، تڏهن ٻيئي قومون وري گڏجي هڪ ئي

وينديون، آزاديءَ کان پوءِ آمريڪا هندستان جي طرف  
ڪيئي ڀيرا هٿ وڌايو، ۽ فقط ان وقت جڏهن اهو ظاهر ٿي  
ويو ته وزيراعظم نهرو ڪنهن به صورت ۾ هندستان کي  
وڏين طاقتن جي سياست ۾ ڦاسائڻ ۽ عالمي سياست ۾ هڪ  
پياده بنائڻ لاءِ تيار ناهي، تڏهن پاڪستان کي 1954ع وارن  
معاهدن ۾ ڦاسايو ويو ۽ فوجي امدادن جي آڇ ڪئي ويئي.  
سن 1962ع کان پوءِ سڄي صورتحال بدلتجي ويئي. آمريڪا  
هندستان ۾ قدم رکڻ ۽ ان کي پنهنجي اثر جي حلقن ۾  
شامل ڪرڻ جو هڪ وڏو عمدو موقعو ڏٺو. هن اميد ۾  
ته آها نيٽ پاڪستان کي هندستان سان تعاون ڪرڻ لاءِ  
رٿابند ڪري سگهندي، آمريڪا نهايت گرمجوشيءَ سان  
مشترڪه دفاع جي تجويز کي ساراهيو ۽ ان کان پوءِ  
هندستان ۽ پاڪستان جي درميان اشتراڪ عمل پيدا ڪرڻ  
لاءِ ڏاڍيون ڪوششون ڪيون.

انهن بدليل حالتن جي نتيجي طور، آمريڪا ڄمون ۽  
ڪشمير واري تڪرار کي نئين روشنيءَ ۾ ڏسڻ لڳي. انهيءَ  
جي ڪري اقوام متحده جا اهي ٺهراءُ جن ۾ ڪشمير جي  
عوام لاءِ خود اراديت جي حق کي عمل ۾ آڻڻ جو مطالبو  
ڪيو ويو آهي، پس منظر ۾ ڪم ٿي ويا آهن. انهيءَ تڪرار  
کي نيٽ لاءِ هن کان وڌيڪ حق بجانب ڪوئي ٻيو طريقو  
ٿي نه ٿو سگهي ته اتان جي ماڻهن جي مرضي معلوم ڪئي  
وڃي، پر آمريڪا هاڻي انهيءَ مسئلي کي چين جي گهيري  
جي منصوبي جي تڪميل ۾ هڪ پريشان ڪندڙ رڪاوٽ  
سمجهي ٿي. هندستان کي ڪشمير جي ماڻهيءَ ۽ ان جي  
لداخ واري نازڪ علائقي سان مواصلات جي ذريعن تي قابو  
رکڻ جي جيڪا ضرورت آهي، تنهن جو آمريڪا کي خيال  
رکڻو آهي. جيڪڏهن انهيءَ مسئلي جو منصفانه طريقي سان  
حل ٿي وڃي ها ته امڪان اهو هو ته ان طرح چين ۽

پاڪستان جي درميان پرامن سرحدي ٺاهه ٿي وڃي ها. آمريڪا کي، بهرحال چين جي سرحدن تي امن نه، بلڪ چڪتاڻ گهرجي ته جيئن چين جون سڃيئون فوجي قوتون سنڃوريا کان وٺي لداخ تائين ڦاٽيون رهن. آمريڪي مفادن جي مطابق اها ڳالهه آهي ته هي تڪرار هندستان ۽ پاڪستان جي درميان هڪ وڌيڪ وسيع ۽ هم گير معاهدي اندر جذب ٿي وڃي. ان مان سرحدن تي چڪتاڻ اجا به وڌيڪ شدت سان ۽ هڪ متحده فوجي طاقت جي موجودگيءَ ۾ جاري رکي سگهبي. جيڪڏهن مقصد انهيءَ تڪرار کي سرد ڪرڻ هجي ته پاڪستان لاءِ فوجي امداد جي خاتمي ۽ ان مان پيدا ٿيڻ واري هندستان ۽ پاڪستان جي درميان جنگي عدم توازن مان فقط موجوده نامنصفانه حالت کي دائمي بنائڻ ۾ مدد ملي سگهي ٿي.

هيءَ سوال ڪري سگهجي ٿو ته هندستان اهڙي فائديمند ٺاهه ڪرڻ تي رضامنڊ ڇو ناهي. جيڪڏهن هندستان ۽ پاڪستان جي درميان گهڻي کان گهڻو تعاون ٿي آمريڪا جو مقصد هجي ها، ته هندستان کي فتحمنديءَ جو احساس ٿي ها، پر تعاون آڻڻ جي انهيءَ ڪوشش جو مقصد خود تعاون آڻڻ نه، بلڪ چين کي گهرو ڪرڻ آهي. چين سان هڪ ننڍي مقابلي جو تجربو حاصل ڪرڻ بعد، هندستان ان سان کليل مقابلي واري صورتحال پيدا ڪرڻ کان خائف آهي ۽ عام حالات ۾ هو پنهنجي غير جانبداري واري حيثيت کي قائم رکڻ چاهي ٿو. پر ان کي چيني-هندي جهڳڙي جي ورثي کي منهن ڏيڻو آهي، ۽ ان کي آمريڪا تي پنهنجي اقتصادي ۽ فوجي آڌار ۽ پنهنجي غذائي ضرورتن جو پڻ خيال رکڻو آهي، جن کي فقط آمريڪائي پورو ڪري سگهبي ٿي ۽ جنهن جي امداد کان سواءِ لڪين هندستاني بڪ وگهي مري سگهن ٿا. جيڪڏهن اهي حالتون نه هجن ها ته امڪان

اهو هو ته هندستان چين سان ٺاهڻ جي ڪوشش ڪري هاءِ هو هن وقت اهڙو ڪو ٺاهڻ چاهي ٿو يا نه سو سوال غير ضروري آهي. هن وقت جيڪا ڳالهه موقعي جي عين مطابق آهي، سا اها آهي ته هندستان چين سان پنهنجن اختلافن کي وڌيڪ شدت ڏيڻ، ۽ ان طرح عالمي چڪتاڻ ۾ هڪ پياده جي حيثيت اختيار ڪرڻ نه ٿو چاهي. هڪ سرحدي ٽڪراءَ جي ورثي سان نپاڻ ڪرڻ ۽ سرحدي چڪتاڻ کي آمريڪا وٽ وڌائي پيش ڪرڻ سان ان کان اهم رعايتون حاصل ڪرڻ هڪ ڳالهه آهي، ۽ هڪ اهڙي معاملي ۾ قاسم، جنهن مان ننڍي ڪنڊ جي مڪمل تباهي رونما ٿي سگهي ٿي، بلڪل ٻي ڳالهه آهي. ويٽ نام جي جنگ پنهنجون موجوده سرحدون لتاڙي ٻاهر به نڪري سگهي ٿي. جيڪڏهن ائين ٿيو ته هندستان ۽ پاڪستان جو رويو وڏي اهميت جو حامل ٿيندو، ۽ قدرتي طور هندستان پاڻ کي ڪنهن به مونجهاري ۾ وجهڻ نه ٿو چاهي. هندستان هن وقت تائين غير وابستگيءَ جي پاليسي تي هليو آهي، پر حالات ان کي ٻيئيءَ وابستگيءَ ۾ جڪڙي رکيو آهي. پاڪستان سان تعاون جي خلاف ان جو مقابلو خود انهيءَ تعاون جي مخالفت مان پيدا نه ٿيو آهي، جيڪو ان جو تاريخي فرض آهي، پر هن لاءِ جو انهيءَ قسرن جو تعاون ان کي فقط عالمي سياست جي مونجهارن ۾ مبتلا ڪري سگهي ٿو. انهيءَ سبب ڪري هندستان انهيءَ معاملي ۾ مذبذب رهندو ۽ انهيءَ حساب سان مٿس دٻاءُ وڌو ويندو، جيتوڻيڪ اهو دٻاءُ پاڪستان تي پوندڙ دٻاءُ کان گهٽ هوندو. جيڪڏهن هندستان ان کي قبول به ڪئي ڪري، تڏهن به هن جوان مان فيض حاصل ڪرڻ مشڪل ٿي آهي. جتي گانڌي ۽ نهرو ناڪامياب ٿيا، اتي پاڪستان جي تابعداري حاصل ڪرڻ هندستان جي هار ايل ماڻهن لاءِ هڪ مهميز جو ڪم ڏيئي سگهي ٿي، ۽ شايد اها چيز عارضي طور

تي اندروني خلفشار جي لاڙن کي روڪي وجهي. پر جيڪڏهن ان جي بدلي ۾ چين جو مقابلو عالمي جدوجهد ۾ هڪ ويڙهه جي حيثيت سان ڪرڻو پيو ته اهو سوڌو نقصان وارو ٿي پوندو. انهيءَ قسم جي بندوبست جي فائدن جي باوجود گهڻو ڪري هندستان انهيءَ سلسلي ۾ اهوئي سوچيندو ته ان جي باعث آمريڪا جي عالمي حڪمت عملي جي گورک ڌنڌن ۾ ڦاسڻ انهن فائدن جي ضرورت کان زياده مهانگي قيمت آهي. اهڙيءَ صورت ۾ ان کي وڌيڪ زوردار دٻاءَ جو نشانو بنايو ويندو.

ان جي باوجود، پاڪستان لاءِ قرباني، پئي ٿيندي. هندستان جو حاشيه بردار ٿي رهڻ جو تصور ئي ڏاڍو مڪروه آهي، ۽ چين سان چڪتاڻ پيدا ڪرڻ جي مقصد سان هندستان سان تعاون، اوتروئي نفرت انگيز آهي. انهيءَ قسم جو اهتمام، جيڪو آمريڪي حڪومت جي ذهن ۾ آهي، سو هندستان لاءِ فائدن ۽ نقصان، ٻنهي جو حاصل آهي، پر پاڪستان لاءِ ان ۾ فقط نقصان ئي نقصان آهن. جيڪڏهن هندستان چين سان اختلافن هڻڻ جي باوجود، ان جي خلاف ڪنهن وڏي ٽڪراءَ ۾ حصو وٺڻ لاءِ رضاسند ناهي، ته پاڪستان لاءِ ته اهو هيڪاري وڌيڪ ضروري آهي ته هو انهيءَ ملڪ سان موتمار ٽڪراءَ کان پاسو ڪري، جنهن انهيءَ وقت اسان جي مدد لاءِ پهچي پنهنجي دوستيءَ جو ثبوت ڏنو، جڏهن اسين هندستان جي اڳرائيءَ جو مقابلو ڪري رهيا هئاسين. پاڪستان لاءِ اهڙي قسم جي ڪنهن به وابستگيءَ ۾ مبتلا ٿيڻ، زبردست مصيبت ٿيندي.

آمريڪا جو فوجي اسداد کي ختم ڪرڻ جو مقصد اهو هو ته اها ٻنهي ملڪن کي چين جي خلاف مقابلي لاءِ مجبور ڪري. هڪ مقرر مقصد جي حصول، يعني چين جي گهيري لاءِ هندستان ۽ پاڪستان جو باهمي تعاون ڏک ضروري

تدم آهي. ويت نام جي ڏيڻ ۾ پريءَ طرح سان ڦاسي پوڻ  
ڪري آمريڪا فقط اهڙن ملڪن کي فوجي امداد ڏيڻ پسند  
ڪري ٿي، جيڪي انهيءَ امداد کي ويت نام جي جنگ ۾  
استعمال ڪرڻ تي رضامند ۽ چين جي خلاف ڪم ۾ آڻڻ  
تي آماده هجن. هو پنهنجا هٿيار ۽ گولہ بارود اهڙن ملڪن  
تي ضايع ڪرڻ نه ٿي چاهي، جن جوانن کي اهڙين لڙاين  
۾ استعمال ڪرڻ جو انديشو هجي، جن ۾ آمريڪا شريڪ  
ناهي. سنه 1967ع جي بهار واري موسم ۾ مسٽر مئڪنمارا  
اعلان ڪيو هو ته ڏکڻ ويت نام کان علاوه آمريڪي  
امداد جو وڏو حصو حاصل ڪرڻ وارا ملڪ ڏکڻ ڪوريا،  
ٿائيلينڊ، فلپائين ۽ تائيوان هوندا. اهي سڀ ملڪ ويت نام  
جي جنگ ۾ ملوث آهن ۽ ڪنهن نه ڪنهن صورت ۾  
آمريڪا جي هٿياربند فوجن سان تعاون ڪري رهيا آهن.

انهيءَ فيصلي ذريعي هندستان ۽ پاڪستان کي جيڪو  
پيغام ڏيڻ مقصود آهي، تنهنجي قطع نظر اهو معلوم ٿي  
ٿو ته دانشمنديءَ واري حڪمت عملي اها آهي ته هٿيار فقط  
انهن ئي ملڪن کي ڏنا وڃن، جيڪي ويت نام جي جنگ  
۾ شريڪ هجن ۽ انهن ملڪن کي نه ڏنا وڃن، جيڪي  
انهن هٿيارن کي انهيءَ مشترڪه جدوجهد ۾ استعمال ڪرڻ لاءِ  
تيار نه هجن. ننڍي کنڊ جي ورهاڱي جي خلاف جيڪو به  
ڄاتل سڃاتل تعصب هجي، ۽ ڪميونسٽ چين جي خلاف  
هڪ متحده ننڍي کنڊ کي تشڪيل ڏيڻ جي ڪوشش  
چاهي ڪيتري به شديد هجي ۽ ڪينڊيٽيءَ جي صدارت واري  
دؤر ۾ اقتصادي امداد ٿي، فوجي معاهدن جي مقابلي ۾  
زياده دٻڻهه وجهڻ سان چاهي جيڪي به تبديليون ٿي ويئون  
هجن، فوجي امداد جي خاتمي جو اصلي مصلحتي ۽ وزنائتو  
سبب ويت نام جي جنگ جي ردوبدل ۾ دستياب ٿي سگهي  
ٿو. اسرائيل جي قابل فھر استثنائي کان علاوه، جيڪا بنيادي

لحاظ کان آمريڪا جي نه فقط بين الاقوامي ذميداري آهي، بلڪ داخلي پڻ آهي، جيڪڏهن فوجي سازوسامان ٻين ملڪن کي فراهم ڪيو وڃي ٿو ته اهو ڪميونزم جي خلاف استعمال لاءِ ۽ نه غير ڪميونسٽ لڙاين لاءِ. ڳالهه جو اصلي ڳالڻو اهو آهي ته ٻي مهاڀاري لڙائيءَ جي خاتمي کان پوءِ آمريڪا جي طرفان فقط اهڙن ملڪن کي فوجي امداد ڏني ويئي آهي، جيڪي ڪميونسٽ رياستن جي خلاف معاهدن ۾ شريڪ ٿيڻ لاءِ تيار آهن. الهندي يورپ کي پاري اقتصادي ۽ فوجي امداد هن ڪري ڏني ويئي ته جيئن اهو سوويت يونين جي خلاف هڪ مضبوط قلعو بنجي پوي. ايشيا ۾ جنملي معاهدا به انهيءَ مقصد لاءِ ڪيا ويا. جپان، فلپائين، تائيوان، ڏکڻ ڪوريا، ٽائيلنڊ ۽ ڏکڻ ويٽ نام کي عوامي جمهوريه چين جي خلاف صف آرا ٿيڻ لاءِ فوجي امداد ڏني ويئي. ايران، ترڪي ۽ يونان کي هن ڪري فوجي امداد ڏني ويئي ته جيئن اهي سوويت يونين جي خلاف مضبوط قلعو بنجي پون. پاڪستان کي هن شرط تي هٿيار بند ڪيو ويو ته اهو ايشيا، يورپ ۽ لاطيني آمريڪا جي ملڪن وانگر ڪميونسٽ خطري جو احساس رکندي سوويت يونين ۽ چين جي انهن عالمگير گهيري ڪرڻ وارن ملڪن ۾ شامل ٿي وڃي، جن جو مشترڪه ۽ اجتماعي مقصد اهو آهي ته ضرورت پوي ته طاقت جي استعمال جي ذريعي به ڪميونزم جي روڪ ٿام ڪئي وڃي.

سمجهيوائين ويو هو ته پاڪستان هڪ نظرياتي رياست هئڻ جي ڪري دهره ڪميونزم جو فطري مخالف ۽ ان جي ڪري آمريڪا جو فطري دوست آهي. هيءَ ڳالهه بلڪل چڱيءَ طرح ڇاتل هئي ته پاڪستان جا هندستان سان بنيادي جهڳڙا آهن ۽ هن ڳالهه جو انديشو به موجود هو ته پاڪستان صرف ان لاءِ فوجي امداد جي ڳولا ۾ آهي ته

جيئن اهو هندستان جي خلاف پنهنجي دفاع کي مضبوط بنائي سگهي. اهو شڪ آمريڪا جي اندازِ فڪر ۾ هميشه کان وٺي موجود هو، پر ان جي برعڪس کيس هيءَ اميد به هئي ته وقت گذرڻ سان گڏوگڏ هندي-پاڪستاني اختلافات پنهنجو پاڻ حل ٿي ويندا ۽ پوءِ پاڪستان پنهنجي سڄي توجهه ڪميونسٽ خطري کي ڏيندو. اها اميد پاڪستان طرفان آمريڪا جي حمايت ۾ ڪيل ڪيترين ڳالهين جي مد نظر برحق معلوم ٿيندي هئي، ۽ وزير اعظم نهروءَ جي انهن روين ۽ اعلانن جي مدنظر ۾، جيڪي آمريڪا کي ڪميونسٽ غرضن جي موافق نظر ايندا هئا، پاڪستان طرفان پنهنجي خلوص ۽ انهيءَ مشترڪه مفاد سان پنهنجي وابستگيءَ جي مظاهري ڪرڻ لاءِ، اسان ڄاڻي پڄهڻي سوويت يونين ۽ عوامي جمهوريه چين سان بيگانگيءَ جي پاليسي اختيار ڪئي. سوويت يونين سان اسان جا ناتا عملي طور عدم موجود هئا، وزير اعظم لياقت علي خان سوويت يونين طرفان دعوت نامي ملڻ جي خواهان هئڻ جي باوجود، ان جي وصول ٿيڻ بعد اوچتوئي اوچتو پنهنجو روس جو دورو منسوخ ڪري ڇڏيو. اهو نامناسب قدم، مشڪل سان ئي سٺن ناتن پيدا ڪرڻ ۾ مدد ڏيئي ٿي سگهيو. انهيءَ وڏي طاقت سان اسان جي ناتن ۾ ڪشيدگيون پيدا ٿيون، تان جو ”يو-ٿو“ واري قصي انهن کي عروج تي پهچائي ڇڏيو.

پاڪستان انقلاب کان جلد ئي پوءِ چين کي تسليم ڪيو هو، پر انهيءَ ملڪ سان اسان جا ناتا معمول جي مطابق بلڪل ڪين هئا. يقيناً، هڪ موقعي تي پنهنجي ملڪن جي وزير اعظمن جو هڪٻئي ڏانهن اچڻ ۽ وڃڻ به ٿيو هو، ۽ ڪجهه واپاري لڳل لاڳاپا به قائم ٿيا هئا، پر تعلقات اطمينان بخش نه هئا. اقوام متحده ۾ چين جي داخلي جي ابتدائي حمايت ڪرڻ جي ڪجهه عرصي کان پوءِ آمريڪا جي دٻاءُ جي تحت اسان جو



رويو بلڪل بدلجي ويو. ڪوريا واري تصادم جي دوران، اسين ڪن ان گهربل اشتعال انگيزين جا ٻن ڏيوار ٿياسون، جنهنڪري سن 1962ع کان اڳ ۾ ٻنهي ملڪن جي درميان جيڪي تعلقات هئا، تن کي خوشگوار چئي نه ٿو سگهجي. اقوام متحده ۾ ٻين بين الاقوامي اجلاسن ۾ پاڪستان عام طرح سان آمريڪي حڪمت عملين جي حمايت ڪرڻ ۾ نمايان رهندو هو ۽ ڪن موقعن تي ته خفي ڪندڙ وفاداري ڏيکاريندو هو. انهيءَ ڪري اهو باور ڪيو ويندو هو ته جيتوڻيڪ هندستان پاڪستان جو سڀني کان وڏو روايتي دشمن هو، تڏهن به پاڪستان آمريڪا جي فطري دوست وانگر، ان جي انهن عالمي حڪمت عملين جي تڪميل ۾ سندس وفادار رهندو آيو، جن جو رخ ڪميونزم جي خلاف هو. انهيءَ حد تائين آمريڪا سان پاڪستان جي تعلقات ۾ ڪوبه تضاد ڪونه هو ۽ اسين هڪ مشترڪه مقصد لاءِ هڪ مشترڪه دشمن جي خلاف آمريڪا جي هڪ حليف جي حيثيت سان امداد حاصل ڪندا رهياسون. ان هوندي به، ذر حقيقت جنهن مفروضي جي تحت آمريڪا پاڪستان سان خصوصي تعلقات قائم ڪيا، ۽ جيڪي پاڪستان جا پنهنجا مقصد هئا، تن ٻنهي جي درميان بنيادي تضاد هو. آمريڪا انهن خطرن کي، جيڪي پاڪستان کي هٿيار بند ڪرڻ ۾ پوشيده هئا، تسليم ڪيو پر ان جي باوجود هيٺين سببن ڪري اها فوجي امداد ڏيندي رهي:

(1) هن کي يقين هو ته هندي-پاڪستاني تڪرار جاگرافيائي، اقتصادي ۽ ٻين حالات جي مجبورين ڪري اڳي يا پوءِ حل ٿي ويندا.

(2) هن جو خيال هو ته اها ننڍي کنڊ ۾ پنهنجي وڏندڙ اثر و رسوخ سان ٻنهي ملڪن جي درميان صلح ڪرائي وجهندي.

(3) هن جو خيال هو ته جيڪڏهن هندستان ۽ پاڪستان پنهنجا اختلاف ٺهري وجهن، ته گهٽ ۾ گهٽ پاڪستان ڪميونزم جي خلاف پنهنجو ڪردار ادا ڪري سگهندو.

(4) پاڪستان جو نظريو ڪميونزم کان مختلف هو ۽ انهيءَ ملڪ تي قدامت پسند قيادت جو مڪمل قبضو هو.

(5) پاڪستان داخلي ۽ خارجي طور ڪميونزم جي خلاف پنهنجي عداوت جو ڪافي مظاهرو ڪري چڪو هو.

(6) آمريڪا طرفان فوجي امداد ڏيڻ جي رٿا اهڙيءَ طرح سان بنائي ويئي، جو ان جي ڏنل هٿيارن تي ان جو اثرائتو قابو رهي، ته جيئن پاڪستان جيڪڏهن انهن هٿيارن ۽ ساز و سامان جو ”بيجا“ استعمال ڪرڻ لڳي ته آمريڪا فوري طور تي سندس انهيءَ قدم کي ناڪام بنائي سگهي.

پاڪستان کي امداد هڪڙن سببن لاءِ ڏني ويندي هئي، ۽ اها وصول ٿيڻ لاءِ ڪئي ويندي هئي. انهيءَ تضاد ۾ سن 1962ع واري چيني-هندي لڙائيءَ هڪ بلڪل نئين عنصر جو اضافو ڪري وڌو. نهره، آمريڪا جو دشمن باني نه رهيو. هن مايوسيءَ ۽ فڪر جي فريب ٿيڻ جي ڪيفيت ۾، ڪميونسٽ چين جي چين کان پاڻ کي ڇڏائڻ لاءِ، آمريڪا کي امداد لاءِ درخواست ڪئي. هاڻي، جانبدار پاڪستان نه بلڪه غير جانبدار هندستان آمريڪا جي سڀني کان وڏي حريف جي خلاف جنگ ۾ شريڪ ٿيو هو. حالات جي انهيءَ نئين ڦيري آمريڪا کي هندستان ۾ داخل ٿيڻ جا اهڙيءَ طرح بيشمار موقعا مهيا ڪيا، ته جيئن انهيءَ ملڪ کي بتدریج چين جي خلاف، جيڪو انهيءَ وقت تائين آمريڪا جو مکيه حريف بڻجي چڪو هو، مجاز آرائيءَ ۾ شامل ڪيو وڃي. انهيءَ بدليل صورتحال، هڪڙي سان ان ٺهڪندڙ انهن مفروضن جي تضادن کي نمايان ڪري ڇڏيو، جن جي بنياد تي پاڪستان ۽ آمريڪا خصوصي تعلقات قائم ڪيا هئا.

انهيءَ عرصي جي دوران پهريون دفعو پاڪستان، چين سان ۽ ڪنهن حد تائين سوويت يونين سان به تعلقات کي سڌارڻ لاءِ حقيقي قدم کنيا. حالات جي انهيءَ نئين شڪل اختيار ڪرڻ سان، اها اميد رکڻ ته آمريڪا پاڪستان کي اڃا به غيرمعين مدت لاءِ فوجي امداد ڏيڻ جو سلسلو جاري رکندي ايندي، ساده مزاجي ۽ غير حقيقت پسندي ٿئي ها. واقعات ان محسوس ٿيندڙ نموني سان پاڪستان کي هڪ قطعي ۽ آخري فيصلي جي طرف ڌڪي آڻي رهيا هئا. اسان کي يا ته پنهنجن بنيادي قومي مفادن کي نظر انداز ڪري چين جو دشمن بنجيڻو هو، ۽ اهڙيءَ طرح پاڻ کي بدستور فوجي امداد حاصل ڪرڻ جو مستحق بنائي رکڻو هو ۽ يا چين سان پنهنجي تعلقات کي سڌارڻ ۽ آمريڪي فوجي امداد جي معطليءَ جو خطرو کڻي به پنهنجن اهم قومي غرضن جي تڪميل لاءِ پنهنجي جدوجهد جاري رکڻي هئي. اچو ته، اڳ ۾ آمريڪا جي عالمي مفادن آڏو ڇڏڻ سرتسليم ختم ڪرڻ جي نتيجن تي ذرا غور ڪريون.

تابعداريءَ کي ڪن شرطن تي قسط وار قبول ڪرڻ جي امڪانن جو جائزو وٺندي هي ياد رکڻ گهرجي ته، بين الاقوامي سياست جو هڪ ڪم اهو هوندو آهي ته مختلف راهن جي جستجو ڪئي وڃي ۽ اهڙن ٻنهي فيصلن کان پرهيز ڪئي وڃي، جن ۾ التيميم جو شائبو هجي. اهم ڳالهه حڪمت عمليءَ جي تعميل ۽ انهيءَ ڪارروائيءَ جو اختيار ڪيل رخ آهي. تبديلي آهستي آهستي ۽ نامعلوم نموني سان ايندي آهي ۽ اڪثر حالتن ۾ اها زوردار انڪارن جي پڙدي پٺيان رونما ٿيندي آهي. اهو ڪم، هڪ اهڙي لاڳاپي لاءِ بچ پوکڻ وانگر آهي، جيڪو فقط پنهنجي قدرتي مدي ۾ پڄي راس ٿيندو آهي. موجوده صورت ۾ هيٺين مان ڪنهن به هڪ امڪان لاءِ مناسب ميعاد گذرڻ سان قبوليت ڏيئي سگهجي ها :

(1) هندستان سان هڪ اهڙي جامع فيصلي جي تحت تعاون جو ٺاهه، جنهن جي ذريعي سڀني جهڳڙن کي هڪ وڌيڪ وسيع ٺاهه ۾ سمائي ڇڏجي ۽ پوءِ گڏجي چين جو مقابلو ڪيو وڃي.

(2) آمريڪا ۽ هندستان سان وڏي ۽ وسيع ميدان ۾ تعاون جي شرطن تي هڪ اهڙو خفيہ سودو، جنهن کي قبول ڪرائڻ لاءِ پاڪستان جي عوام کي تيار ڪرڻ لاءِ ڪافي مهلت هجي.

(3) چين جي خلاف هندستان سان هن شرط تي تعاون جو ٺاهه ڪرڻ، ته آمريڪا پنهنجو اثر ورسوخ هندستان ۽ پاڪستان جي درميان موجود تڪرارن جي هڪ باعزت ۽ منصفانه حل ڪرائڻ لاءِ استعمال ڪري.

(4) هندستان سان هڪ غير منصفانه ٺاهه، جنهن جي ڪري پاڪستان کي چين جي خلاف مقابلي ۾ سلوٽ ٿيڻو نه پوي.

(5) هندستان سان ڪو همه گير ۽ غير منصفانه ٺاهه نه ڪجي، پر چين کي پنهنجي ليکي دشمن سمجهڻ جو ٺاهه ڪجي، جيئن 1962ع کان اڳي صورتحال هئي.

آمريڪا جي عالمي مقصدن جي دائري اندر، مٿين امڪانن مان ڪنهن به هڪ جو انتخاب نه ٿو ڪري سگهجي. پاڪستان، فقط عالمي طاقتن جي سياست جي دائره کان ٻاهر رهي پنهنجي لاءِ عمل جي آزادي حاصل ڪري سگهي ٿو، جيڪا ٻيا ۽ وڌيڪ فائديمند نتيجا برآمد ڪندي.

اچو ته، مٿين امڪانن مان هر هڪ جي نتيجن تي غور ڪريون:

1- آمريڪا جي نقطهء نگاهه کان بهترين حل اهو ٿيندو ته پاڪستان هندستان سان هڪ همه گير ٺاهه جي تحت، اهڙيءَ طرح تعاون ڪري جو سندن جهڳڙا وڌيڪ وڏي ٺاهه ۾

جذب ٿي وڃن ۽ پوءِ ٻيئي ملڪ گڏ جي چين جو مقابلو ڪن. ان جي برعڪس، پاڪستان لاءِ هي بندوبست انتهائي نقصانڪار ٿيندو، جنهن جي نتيجي ۾ ذليل ٿي هندستان جي آڏو سر جهڙڪائڻو پوندو ۽ انهن قدرن سان بي وفائي ٿيندي، جيڪي صديسن کان وٺي اسان لاءِ مٿهڙڪ رهيا آهن. ان کان علاوه ان جو نتيجو هڪ اهڙي طاقتور ۽ دوست پاڙيسري سان دشمنيءَ جي صورت ۾ نڪرندو، جيڪو اسان جي هڪ وڏي خطري جي گهڙيءَ ۾ پاڪستان جي مدد لاءِ پهتو هو. اهو حل چڪتاڻ کي گهٽائڻ بدران، ڪشيڊگين ۾ اضافو آڻيندو ۽ ڪيئي داخلي مسئلا پيدا ڪندو، اهو حل، جنگ جي شعلن کي اسان جي گهرن اندر پهچائي سگهي ٿو ۽ جيڪڏهن ویت نام جي جنگ ٿي وڃي، ته اهو حل اسان جي ملڪ کي مڪمل تباهي ۽ برباديءَ جي جنگ ۾ به قاسائي سگهي ٿو. اهڙن شرطن تي طئي ڪيل معاهدو، نه فقط بي عزتيءَ جهڙو ۽ خطرناڪ ٿيندو، بلڪ ان مان ڪو مادي فائدو به حاصل ڪونه ٿيندو.

2- اهڙي قسم جي افسوسناڪ سودي بازيءَ کي گهڻي عرصي تائين خفي رکڻ ممڪن نه ٿيندو، ۽ نه وري ان کي زياده عرصي تائين لڪائي رکڻ آمريڪا جي مفاد ۾ ٿيندو. ان کان علاوه، اهڙي سودي جي انڪشاف مان هيڃان پيدا ٿيندو ۽ پاڪستان جو عوام ان جي شديد مخالفت ڪندو.

3- آمريڪا کي اهو چئي سگهجي ٿو ته، فوجي امداد جي بحاليءَ لاءِ ڪفارو طور، پاڪستان چين جي خلاف هندستان سان تعاون ڪندو، بشرطيڪ آمريڪا هندستان تي پنهنجو اثر وجهي ان کي پاڪستان سان سڀني تڪرارن جو باعزت ٺاه ڪرڻ تي رضامنڊ ڪري. اهڙي صورت ۾ آمريڪا گهڻو ڪري پاڪستان کي اهو يقين ڏياريندي ته اها هڪ

مناسب، تصفيه لاء نئين سر ڪوششون ڪندي، پر ساڳئي وقت پاڪستان کي خبردار به ڪندي ته اها هندستان کي ڇهون ۽ ڪشمير تان دستبردار ٿيڻ لاءِ مجبور ڪري سگهڻ جي پوزيشن ۾ ناهي. جيڪڏهن اهڙيون مبهم ۽ ڦيڙتي گهڙتيءَ واريون يقين دهانيون ڏنيون وڃن، ته پاڪستان کي ماضيءَ جو تلخ تجربو ياد رکڻ گهرجي، ۽ اهو پڻ ياد رکڻ گهرجي ته شايد اها ڳالهه آمريڪا جي مفاد ۾ ئي نه هجي ته اها لداخ ۾ هندي-چيني جهڳڙي جي پيش نظر، ڇهون ۽ ڪشمير جي موجوده حالت ۾ خلل وجهي. پاڪستان اهڙي قسم جي قول ۽ اقرار کان هڪ چار ۾ ڦاسي پوندو ۽ جهڳڙا بنان ڪنهن معقول ۽ اطمينان بخش بنيادن تي ڪيل فيصلو بدران، جيئن جو ٽيئن باقي رهجي ويندا، جيڪڏهن اهڙين حالتن ۾ پاڪستان جي فوجي امداد بحال ڪئي وئي ته هندستان پڻ امداد جي بحاليءَ جو مستحق ٿي پوندو. هن ملڪ جي پنهنجي اندروني وسيلن ۽ هٿيارن ٺاهڻ جي اهليت سان گڏ، جيڪڏهن سوويت يونين ۽ اڀرندي يورپ کان هٿيارن جي لسڪاتار فراهميءَ کان سواءِ آمريڪا جي بحال ٿيل فوجي امداد پڻ شامل ٿي وئي ته هندستان ۽ پاڪستان جي درميان طاقت جي توازن جو پٿر هندستان جي طرف ڏانهن گهڻو وڌيڪ جهڪي پوندو. اها ڳالهه هندستان سان تڪرارن جي باعزت فيصلي جي سڀني امڪانن جو مراسر خاتمو آڻي ڇڏيندي ۽ ڪجهه ئي مهلن اندر هندستان، پاڪستان تي ڀرپور حملي ڪرڻ جي لائق برتري حاصل ڪري وٺندو. اهڙيءَ صورت ۾ چين، جيڪو پاڪستان جي بدليل موقف کان بيخبر ڪونه هوندو، پاڪستان جي مشڪلات جي جواب ۾ همدردان روپ اختيار ڪونه ڪندو.

انهن حالتن ۾ فوجي امداد جي بحالي ڪنهن طرح سان به فائديمند نه ٿيندي. اها امداد جيڪڏهن هندستان جي

خلاف پنهنجي بچاءَ ۾ استعمال ڪئي ويئي ته اڳئين دفعي وانگر فوراً روڪي ويندي، البت هن ڀيري فرق اهو هوندو ته چين به اسان جو مخالف هوندو. انهيءَ قسم جي ذمہ داري قبول ڪرڻ سان، چين جي گهيري ٿيڻ پدران، خود پاڪستان جو گهرو ٿي ويندو. ان طرح ڏکڻ جي طرف کان هندستان ۽ اتر ۽ اوڀر جي طرفن کان چين جي دشمني قائم رهندي، ۽ تازين اخباري خبرن مان جيڪي ڪجهه اندازو ڪري سگهجي ٿو، تنهن کان افغانستان جو رويو پڻ متاثر ٿيندو. اها هوندي حالت، جيڪڏهن هندستان ۽ پاڪستان جي درميان نئين سر جنگ چڙهي!

هن وقت يا مستقبل ۾ فوجي سازو سامان جي پهچ جي سطح اهڙي ڪافي ناهي، جو پاڪستان کي چين يا سوويت يونين جي خلاف پنهنجي بچاءَ ڪرڻ جو اهل بنائي سگهي. انهن طاقتن جي خلاف دفاع لاءِ ملندڙ جنگي سازو سامان جي ناڪافي هئڻ جي اعتراضن جي جواب ۾ آمريڪا هميشه اصرار ڪيو آهي ته پرڀور نسلح ٽڪراءَ جي صورت ۾ اها پاڻ پنهنجي اٿام جنگي طاقت سان ميدان ۾ لهي ايندي ۽ ”آخري“ هٿيارن جي استعمال تي غور ڪندي. ان جي باوجود، وٽ نام کان پوءِ هن ڳالهه تي ڪوبه ڀروسو رکي نه ٿو سگهجي ته آمريڪا وري ڪڏهن به ڀاري تعداد ۾ پنهنجي ڀري فوج کي ايشيا جي عظيم زميني خط، ۾ لڙائڻ لاءِ تيار ٿيندي. ان کان علاوه، ”آخري“ هٿيارن جي استعمال جو ڪوئي اعتبار هجي ها، ته صدر ڊي گال فرانس لاءِ هڪ آزاد ائٽمي بچاءَ مهيا ڪرڻ لاءِ مغربي يورپ جي متحده دفاعي نظام ۽ اوقيانوس واري اتحاد کان الڳ ٿيڻ جو جرئت مندانه قدم هرگز نه کڻي ها. جيڪڏهن يورپ، جيڪو آمريڪا جي ماڻه آهي، آمريڪا کان پنهنجي بچاءَ لاءِ ائٽمي هٿيارن جي استعمال تي ڀروسو نه ٿورڪي سگهي ته ايشيا لاءِ

ٿا اڃا به وڌيڪ ضروري آهي ته اها هن معاملي ۾ مشڪوڪ رهي. بهرحال، اهڙين حالتن جي تشڪيل ڏيڻ ۾ مددگار ٿيڻ، جيڪي اسان جي علائقي ۾ ائڻمي هٿيارن جي داخلي جي دعوت ڏين، اسان جي پنهنجي تباهيءَ جو پاڻ اهم ڪم ڪرڻ ٿيندو. هڪ طرف ته اسين انهيءَ قابل نه هونداسون ته فوجي امداد کي اثرائتي نموني ۾ هندستان جي خلاف، جيڪو اسان جو سڀني کان وڏو حريف آهي، ۽ جنهن کان اسان کي حملي جو ڪمڪو لڳوئي رهي ٿو، استعمال ڪري سگهون. ٻئي طرف، جيڪڏهن اسان کي سوويت يونين يا چين جي خلاف ڪٿي استعمال ڪيو ويو، ته ان کان شايد اسان جو ملڪ صفحہ هستيءَ تان ئي ميسارجي وڃي. پوءِ ٻنهي صورتن ۾ 1962ع کان اڳ ۾ موجود صورتحال جي واپسيءَ مان تباھڪن نتيجا نڪرندا، انهن شرطن کي تسليم ڪرڻ. جو مقصد هيءُ ٿيندو ته امن جي دوران چڪتاڻ وڌندي ئي ويندي ۽ جنگ ۾ تباهي نازل ٿيندي. جيڪڏهن اسان انهيءَ مٿس يقين دهائيءَ تي هيءُ ڀروسو ڪري وڌو، ته ائڻمي راکسن سان جيڪڏهن اسان جي جنگ چيڙهي ته اسان جو ستن سمنڊن پار وارو دوست، اسان جي پڪار تي ڊوڙندو ايندو ته اسان پنهنجي چوڌاري زبردست حريفن جو گهرو وجهائي ڇڏينداسون. ٿي سگهي ٿو ته آمريڪا انهيءَ قسم جي يقين دهائي پيش ڪري، ڇاڪاڻ ته اهو سندس مقصد جي حصول طرف هڪ قدم آهي، پر جيڪڏهن ان فوجي امداد کي انهيءَ قسم جي شرطن تي بحال ڪيو ته ان سان گڏ ٻيا وڌيڪ رسا پڻ ٻڌل هوندا. آمريڪا جو خيال آهي ته پاڪستان جي خالي ڪاررواين، آمريڪا جي عالمي حڪمت عملين جي مفاد خلاف ڪم ڪيو آهي. ان کي ٻيهر سڌي رستي تي آڻڻ جي ڪوشش ۾ هو ان باري ۾ يقين ڪرڻ چاهيندي ته پاڪستان وري هٿن، منان، نڪري نه وڃي. تنهنڪري



پاڪستان خواه ڪهڙيون به يقين دهانيون حاصل ڪري ۽ جيڪي به يقين دهانيون پاڻ مهيا ڪري، سي بذاتِ خود اعتماد کي بحال نه ڪري ڇڏينديون. اسان جي ملڪ کي وقت بي وقت، سندس وفاداريءَ جي مظاهري تي مجبور ڪيو ويندو، تان جو اها ڳالهه اسان کي سڀني کان الڳ ڪري بلڪل محتاج بنائي ڇڏيندي.

4- جيڪڏهن پاڪستان چين جو مقابلو ڪرڻ تي رضامندي کان سواءِ هندستان سان تصفيه لاءِ آماده ٿي وڃي، ته اها ڳالهه پڻ آمريڪا جي لاءِ قابلِ قبول ٿيندي، ڇاڪاڻ ته ان کي انهيءَ سان درجي بدرجي هڪ موافق حال هند کان ٻئي تائين وڃڻ جو موقعو ملي ويندو. انهن حالتن ۾ هيئن به ٿي سگهي ٿو ته آمريڪا پنهنجي ماڪن لاءِ فوجي امداد بحال ڪري ڇڏي. پر اها ائين ڪندي ته فقط هي يقين ڪري، ته مناسب وقت اچڻ تي انهن پنهنجي جو باهمي تعاون مڪمل ٿي ويندو ۽ ننڍي کنڊ ۾ خود ان جو وڌندڙ اثر ورسوخ نيم ان کي سندس اولين مقصد حاصل ڪرڻ جي قابل بنائي ڇڏيندو. اهو بندوبست هندستان لاءِ انهيءَ صورت ۾ قابلِ قبول هوندو ته ٺاهه پنهنجي حد کان اڳتي نه وڌي. پر آمريڪا کي اهو فقط عبوري طور منظور هوندو. جيڪڏهن پاڪستان غير مبهم انداز ۾ به هن امر جي وضاحت ڪري ڇڏي ته ان طرح جو تعاون چين جي خلاف استعمال نه ڪيو ويندو، تڏهن به ان کي انهيءَ ملڪ ۾ ڪوئي به اعتماد حاصل نه رهندو. اهو اعتماد جيڪو وڏي محنت سان حاصل ڪيو ويو آهي، ضايع ٿي ويندو ۽ چين ائين ئي سمجهندو ته حڪمت عمليءَ ۾ تبديلي ۽ ترسيم فقط ان جي گهيري ڪرڻ خاطر ڪئي وڃي آهي. ان طرح، انهيءَ صورت ۾ پڻ پاڪستان چين جي دل ۾ شڪ شبها پيدا ڪري ڇڏيندو، ۽ پاڻ کي لسڳاتار هڪ کان پوءِ ٻئي مشڪل ۾ ڦاٿل ڏسندو.

پاڪستان جي بين الاقوامي سياست جو سڀني کان وڌيڪ سخت امتحان اهڙي اهميت جي مقابلي ۾ ٿيندو. انهن امڪانن جي شرطن کي هندستان ۽ آمريڪا، ٻنهي جي خوشنودي حاصل آهي. لاهوئي آهو هنڌ آهي، جتي پهچي آمريڪا ۽ هندستان جا متوازي مفاد، هڪٻئي جي طرف لاڙو کائين ٿا. ان ڪري پاڪستان کي انتهائي چوڪسيءَ کان ڪم وٺي انهيءَ قسم جي چالابازين کي ناڪام بنائڻو پوندو، ڇاڪاڻ ته آخرڪار انهن جا نتيجا ساڳيا ئي نڪرندا آهن.

5- پاڪستان، چين سان اهو سلوڪ اختيار ڪرڻ تي رضامند ٿي سگهي ٿو، جيڪو هو 1962ع تائين ان سان هڪ مقابلي ۾ بيٺل ملڪ وانگر روا رکندو آيو هو، پر هندستان سان باعزت تصفيه جي غير موجودگيءَ ۾ تعاون کان ڪترائي سگهي ٿو. وقت گذرڻ سان گڏ آمريڪا انهيءَ صورتحال کي غير تسلي بخش ڏٺو آهي. جيستائين هندي-پاڪستاني اختلافات ۾ رهن ٿا، تيستائين آمريڪا جو هن علائقي ۾ ڪنهن به اعتماد سان ڪم ڪرڻ مشڪل آهي. انهيءَ صورتحال ۾ اهڙا معاملو گهڻا آهن، جن جي تشخيص نه ٿي ڪري سگهجي. انهيءَ قسم جي تصفيه مان ان کي نقصان پهچندو ۽ اها هن کان اڳ ۾ ناڪام پڻ رهي چڪي آهي. آمريڪا چاهي ٿي ته چين جو گهڻي کان گهڻو اثرائتو گهرو ٿي وڃي، جنهن لاءِ نه اڪيلو هندستان ڪافي ٿيندو، ۽ نه تنهن پاڪستان. انهن ٻنهي جو تعاون ضروري آهي. پر جيڪڏهن آمريڪا اهڙي ٺٺي لاءِ رضامند ٿي ۽ وڃي ته اها وري به پنهنجي عالمي مقصد لاءِ هندستان ۽ پاڪستان جي درميان تعاون جي حالات پيدا ڪرڻ جي ڪوشش ۾ لنگي رهندي. خاص ڪري ننڍي کنڊ جي مشرقي بازوءَ ۾ جنگي حڪمت عمليءَ جي مشڪلاتن ڪري، جتي صرف ٿورن ميلن جو زمين جو هڪ سوڙهو ٽڪرو پاڪستان کي آسام ۽ هماليا جبلن جي

رياستن کان جدا ڪري ٿو. پاڪستان جي تعاون کان سواءِ هي سڄو علائقو مسلح مداخلت جي صورت ۾ ڏاڍو بيوس آهي. انهيءَ قسم جي ٺاه جو نتيجو هي ٿيندو ته چين ۽ پاڪستان جي درميان هڪ نئين مخالفت اڀري پوندي ۽ هندستان ۽ پاڪستان جي درميان موجوده چڪتاڻ جاري رهندي، جنهن صورتحال جو افغانستان ۾ نظر انداز ٿيڻ جو امڪان گهٽ آهي. ان مان هڪ دفعو وري پاڪستان جو گهيراڻو ٿي ويندو، ۽ هڪ جي بجاءِ ان جا ٽي مخالف ٿي پوندا، ان تي به داستان جو خاتمو نه ٿيندو. جيڪڏهن اسان اهڙا شرط منظور ڪيا، ته پاڪستان کان مطالبو ڪيو ويندو ته هو ويٺ نام جي جنگ ۾ علامتي طور شرڪت ڪري، جيئن ئي پاڪستان ويٺ نام ۾ آمريڪا جي جنگي ڪوشش ۾ ٿورو به ملوث ٿيڻ تي تيار ٿيو، ته هو پٺاڻ کي فوجي امداد جو حقدار نه بڻائيندو، پر چين سان ان جو هڪ ناقابل صلح تنازعو شروع ٿي ويندو. اهڙو ڪم نه فقط تاريخ جي وهڪري جي خلاف ۽ اسان جي زماني جي روش جي منافي ٿيندو، بلڪ هن جو امڪان به آهي ته هي هندستان کي وڌيڪ عداوت ڏيکارڻ تي هن اميد ۾ آماده ڪري ته شايد ان طرح هو هندستان ۽ پاڪستان جي درميان ڪليو ڪلايو جهڳڙو اڀاري سگهي. سوويت يونين، چين ۽ بنان ڪنهن شڪ جي، سڀ اشتراڪي ۽ غير منسلڪ رياستون سمجهنديون ته اسان اهڙا زر پرست آهيون، جو پنهنجن ساٿي ايشيائين جي خلاف هڪ وحشيانه ۽ بي انصافي واري جنگ ۾ شريڪ ٿيڻ کان به نه ٿا هٻڪون. پاڪستان لاءِ سڀ جو سڀ يعني پنج ٿي امڪان قبول ڪرڻ جي قابل ناهن. ڪنهن نه ڪنهن شڪل ۾ اهي سڀ اسان کي يڪسان موتمار نتيجن جي طرف وٺي وڃن ٿا. ان جو اهو مطلب ناهي ته پاڪستان هندستان سان تصفيه نه ٿو چاهي. بنان ڪنهن شڪ جي، پاڪستان هندستان سان وڏي

گرمجوشيءَ سان امن جو خواهان آهي، پر تصفيهءَ با عزت ۽ برابريءَ جي سطح تي هئڻ گهرجي. جڏهن هڪ ڀيرو ٺاه ٺوھ جي ڳالهين جي بنياد تي انصاف جي مطابق باھمي تڪراري مسئلا حل ٿي ويا ته پاڪستان باھمي فائدين جي بنيادن تي هندستان سان تعاون لاءِ تيار ٿيندو. ان هوندي به اھو تعاون پن آزاد ۽ خودمختار قومن جي درميان ٿيڻ گھربو ۽ عالمي طاقتن طرفان سندن مقصدن لاءِ مسلط نہ ڪري سگھبو. انھن طاقتن کي هندستان ۽ پاڪستان کي امن جي فضا ۾ پنھنجي مستقبل جي تشڪيل لاءِ آزاد ڇڏڻو پوندو. جيڪڏهن انھن جي تنازعن جو عالمي سياست جي بکيڙن کان الڳ ۽ باعزت تصفيه ٿي وڃي ته پاڪستان ۾ ڪو به شخص پنھي قومن جي باھمي تعاون تي اعتراض نہ ڪندو.

فوجي امداد جي نتيجن جو تجزيو ڪندي نقعي ۽ نقصان جو گوشوارو پڻ تيار ڪرڻو پوندو آھي. امداد جي بند ٿيڻ جا فائدا به آھن ۽ نقصان پڻ. ان جي تعبير هڪ اھڙي واقعي جي طور تي به ڪري سگھجي ٿي، جنھن پاڪستان کي هڪ اھڙي افسوسناڪ ايشيائي يا عالمي جنگ ۾ گھيرجي وڃڻ کان بچائي ورتو آھي. جيڪڏهن اسان سوويت يونين ۽ چين جي خلاف هٿيارن استعمال ڪرڻ کان انڪار ڪريون ٿا ته انھن عالمي طاقتن جي ان جي مطابق ذمہ داري ٿي پوي ٿي ته آھي پنھنجا هٿيار به اسان جي خلاف استعمال نہ ڪن. اھا ڳالھ پاڪستان ۽ ان جي پن طاقتور اترين پاڙيسرين جي درميان شڪ ۽ چڪتاڻ جي سرچشمي کي ختم ڪري ڇڏيندي. ان طرح پاڪستان پنھنجي سڄي ساري توجهه ۽ وسيلن سان پنھنجي سلامتي ۽ علائقائي استحڪام جي خلاف واحد ۽ هڪ ئي حقيقي خطري جو مقابلو ڪرڻ جي قابل ٿي پوندو. سوال اھو آھي ته جيڪڏهن آمريڪا جي طرفان امداد پھرجاري نہ ٿي ته پاڪستان ڪھڙيءَ طرح پنھنجي سلامتيءَ جي خلاف

هن خطري سان نبري سگهي ٿو. جيتوڻيڪ اهو صحيح آهي ته فوجي امداد اسان کي هندستان جي خلاف استعمال ڪرڻ لاءِ مهيا نه ڪئي ويئي، تڏهن به انهيءَ امداد جي اسان وٽ موجودگيءَ کي هندستان جي خلاف هڪ مائع عنصر جي حيثيت حاصل هئي. گذريل جنگ ۾ پاڪستان انهيءَ وقت تائين امداد کي استعمال ۾ آڻيندو رهيو، جيستائين آمريڪا طرفان جنگي سامان جي فراهميءَ تي امتناعي حڪم ۽ ٻيون پابنديون نه وڌيون ويئون هيون.

هاڻي، اسان کي جنهن سوال جو جواب ڏيڻو آهي، سو اهو آهي ته انهيءَ مانع کي ڪهڙيءَ طرح برقرار رکي سگهجي ٿو.

## باب ٺاڻون

### هند و پاڪستان جنگ ۽ ان جا مثال

پاڪستان جي اهم مفادن کي جيڪي آزمائشون درپيش آهن، تن جي مقابلي ڪرڻ جي بهترين طريقن تي تڏهن ئي غور ڪري سگهيو، جڏهن ان جي دنيا ۾ بيهڪ بڻي خيڻت تي نظر وجهي. دراصل، پاڪستان جي بين الاقوامي حيثيت جو تخمينو ۽ عالمي مسئلن ڏانهن رويو هن ڳالهه جي تعين ڪرڻ لاءِ انتهائي اهميت رکن ٿا ته هو ڪهڙيءَ طرح پنهنجن اندروني مسئلن ۾ ٻاهرين مداخلت جو مقابلو ڪري سگهي ٿو. ڪنهن حد تائين آمريڪا ۽ هندستان جون حڪمت عمليون هڪٻئي جي متوازي آهن. پر پاڪستان جي خوشقسمتي آهي، جو انهن ٻنهي ملڪن جي مقصدن جي آخري غرضن ۾ فرق آهي. پاڪستان لاءِ پنهنجي اقتدار جي مفاد ۾، اهو لازمي آهي ته هو پنهنجي سياست کي اهڙي نموني ۾ هلائي، جو اهي ٻه متوازي ليڪون هڪٻئي کان دور هٽنديون وڃن ۽ منجهن جيڪي تضاد آهن، تن ۾ وڌيڪ وسعت ايندي رهي. هندستان پاڪستان کي ڀارت مانا جي آغوش ۾ واپس آڻڻ چاهي ٿو، پر هو چين جي خلاف ڪنهن عالمي چڪتاڻ ۾ ڦاسڻ نه ٿو چاهي. آمريڪا هندستان ۽ پاڪستان جي درميان هن غرض لاءِ هڪ بامقصد تعاون چاهي ٿي ته جيئن چين کي گهٽيو ڪيو وڃي. هندستان پنهنجي داخلي معاملن ۾ پڻ انهيءَ وڌندڙ دخل اندازيءَ کي سخت ناپسند ڪندو، جنهن جو مقصد ان کي سرد جنگ جو سرگرم آله ڪار بنائڻ آهي.

پاڪستان لاءِ ان کان سواءِ ٻيو ڪوئي چارو ڪونهي ته هو انهيءَ خارجي مداخلت جو، جيڪا ان جي قومي مفاد

جي خلاف آهي، مقابلو ڪري ۽ ننڍي کنڊ ۾ پنهنجن جائز حقن جي ڀر ۾ رکڻ لاءِ پنهنجي جدوجهد جاري رکي. ان جي ڪاميابي يا ناڪاميابيءَ جو دارومدار هڪ طرف هندستان سان سندس سڌيءَ طرح پيءُ-طرفن تعلقات تي، ۽ ٻئي طرف آمريڪا سان تعلقات، ۽ وري ٻنهي مان مشترڪه تعلقات تي رهندو، پر اها ڪاميابي يا ناڪاميابي هن انداز تي پڻ رهندي، جنهن سان هو پنهنجيون بين الاقوامي ذميداريون پوريون ڪري ٿو ۽ پنهنجي عام خارج پاليسيءَ کي هلائي ٿو.

جيتوڻيڪ پاڪستان لاءِ سڀني کان وڏي آزمائش هندستان جي طرف کان اچي ٿي ۽ بين الاقوامي دٻاءَ جو سڀني کان وڏو بار آمريڪا جي طرفان پوي ٿو، ان جي باوجود انهيءَ معاملي ۾ باقي ٻيءَ دنيا کي نظر انداز ڪري ڇڏڻ غلط ٿيندو. جهڙيءَ طرح اهو ضروري هو ته پاڪستان سان آمريڪا جي تعلقات جي ارتقا جي جاچ ڪئي وڃي ته جيئن انهيءَ ملڪ جي حاله ڪارگذارين جي صحيح تشريح ڪري سگهجي، جيڪي پاڪستان تي اثر انداز آهن، تهڙيءَ طرح پاڪستان لاءِ پڻ اهو اوتروئي ضروري آهي ته هو دنيا جي آزمائش سان پوريءَ طرح مقابلو ڪري سگهن لاءِ دنيا، ايشيا ۽ ننڍي کنڊ جي حواله سان دنيا ۾ پنهنجي مقام کي متعين ۽ واضح ڪري سگهي.

پاڪستان تي هيءَ هڪ اخلاقي ذميداري آهي ته هو سامراجيت جي خاتمي جي حمايت ڪري ۽ هڪ وڌيڪ منصفانه اقتصادي ۽ سماجي بين الاقوامي نظام لاءِ ڪوشش رهي. آفريشيائي اتحاد، آزاديءَ جي حق ۾ هڪ مضبوط قوت آهي ۽ آفريشيائي قومن جي هڪ ميمبر هئڻ جي حيثيت ۾ پاڪستان لاءِ آفريشيائي تحريڪ جي سنڀال ۾ هئڻ ضروري آهي. پاڪستان کان بلڪل بجا طور تي اهو مطالبو ڪري سگهيو ته هو انهن ٻنهي کنڊن جي عوام جي امنگن سان پنهنجي

مطابقت کي جاري رکندو اچي. اسان وانگر ايشيا ۽ آفريڪا جا اڪثر حصا صدين تائين غلاميءَ ۾ جڪوڙيل رهيا آهن. هڪ نئين آزاد ٿيل ملڪ جي حيثيت ۾ اسان جو اهو لازمي فرض آهي ته اسان سياسي آزاديءَ ۽ اقتصادي ترقيءَ جي رفتار کي تيز ڪريون. اسان ٻين جي منصفانه مقصدن جي طرفداري ڪرڻ کان هٻڪي، هيءَ اميد نه ٿا ڪري سگهون ته اهي اسان جي حقيقي واجبي ۽ منصفانه مقصدن جي حمايت ڪندا. اسين فقط ان وقت پنهنجي وقار ۽ اضافي ۽ پنهنجن مقصدن لاءِ پٿرائيءَ ۾ واڌاري جي اميد ڪري سگهون ٿا، جڏهن اسين گڏيل جدوجهد ۾ حصو وٺي، رفاقت ۽ مساوات جي جذبن سان پنهنجو اثر ورسوخ استعمال ڪرڻ لاءِ تيار هونداسون. آفريڪائي استحڪام نه ته ڪا ڏندڪٿا آهي، ۽ نه ڪو نظرياتي فلسفو آهي، پر اهو اسان جي انفرادي ترقي ۽ اجتماعي تحفظ، ٻنهي لاءِ هڪ لازمي شرط آهي. دنيا جون ترقي پذير قومون، جن جي وڏي اڪثريت آفريڪا ۽ ايشيا ۾ واقع آهي، دنيا جي مزدور طبقي تي مشتمل آهن. جيتوڻيڪ انفرادي طور اهي اهڙيون ئي ڪمزور ۽ مفلس ٿي سگهن ٿيون، جهڙو هڪ مزدور يا ڪڙمي، پر سڀ گڏجي اهي اوترائي مضبوط آهن، جهڙا هڪ اجتماعي تحريڪ جا محبتي عوام.

هن وقت تائين پاڪستان، ايشيا ۽ آفريڪا جي امنگن سان پنهنجي وابستگي ڏيکارڻ ۾ ڪامياب رهيو آهي ۽ آفريڪائي ملڪن لاءِ اسان جي حمايت اسان لاءِ نمايان طور فائديمند رهي آهي. يورپ، وانگر، ايشيا ۽ آفريڪا ۾ به ڪي اهم رياستون آهن، جن تي پاڪستان کي خاص توجه ڏيڻ گهرجي. آفريڪا ۾ ان کي مسلم رياستن ۽ دولت مشترڪه جي ميمبر ملڪن کان علاوه، فرينچ ٻولي ڳالهائڻ وارن ملڪن سان بهتر تعلقات قائم ڪرڻ جي ڪوشش ڪرڻ گهرجي ۽ ايشيا ۾



اسان کي پنهنجي توجهه پنهنجن پاڙيسري ملڪن، جپان، ڪئمبوڊيا ۽ ويٽ نام جي بهادر قوم تي مرڪوز ڪرڻ گهرجي، جيڪا اسان جي خاص همدرديءَ جي حقدار آهي. جپان پنهنجي انتهائي ترقي يافته معيشت جي ڪري ايشيا جو سڀني کان وڌيڪ خوشحال ملڪ آهي. اولهه جرمنيءَ وانگر ان تي به هن وقت آمريڪا جو گهڻو اثر آهي. چين جي خلاف آمريڪا جي عظيم منصوبي جي لحاظ کان هي ملڪ ڪيترن ئي سببن ڪري ايشيا جو عظيم ترين ملڪ آهي. ٻي مهاڀاري لڙائي کان پوءِ ڪيترن ئي سالن تائين جپانين بين الاقوامي معاملن ۾ ڏاڍو گهٽ حصو ورتو، پر هاڻي اهي ايشيائي ۽ عالمي معاملن ۾ روزانه وڌندڙ اثر وجهي رهيا آهن. ان جي باوجود ايندڙ گهڻي عرصي تائين جپانين جي مفادن جو آمريڪي مفادن کان منحرف ٿيڻ جو امڪان گهٽ آهي. ان جو هڪ مثال اهو آهي ته جپان پاڪستان انٽرنيشنل ايئر لائينس کي ڪئٽن ۽ شهانگائيءَ وارن پروازن کي ٽوڪيو تائين توسيع ڏيڻ جي اجازت نه ڏني. اسان کي انهن قسمن جي مسئلن سان نڀائڻ ۽ تحمل جي عادت سکڻ گهرجي، ڇاڪاڻ ته اسان جي لاءِ جپان سان پنهنجن اقتصادي ۽ ثقافتي تعلقات کي بهتر بنائڻ ضروري آهي ۽ انهيءَ وچ ۾ اسان کي جيستائين جپانين جي حمايت حاصل نه ٿي ٿئي، تيستائين کيس انهن معاملن ۾ جيڪي اسان جي لاءِ اهم آهن، غير جانبدار رکڻ جي ڪوشش ڪرڻ گهرجي.

پاڪستان جي هڪ اهم بنيادي ذميداري اها آهي ته هو پنهنجي روايتي خارجي پاليسيءَ جي مطابق، جيڪا ملڪ جي آئين ۽ نظريي جي عائد ڪيل ذميدارين جي آڌار تي تشڪيل ڏنل آهي، مسلم قومن ۾ رفاقت جي جذبي جي پرورش ڪري. مراهقن کان انڊونيشيا تائين ٿلهيل مسلم ملڪن سان اسان جا ڪيئي نانا ۽ لاڳاپا مشترڪ آهن، ۽

آزاديءَ کان به اڳي، ننڍي کنڊ جا مسلمان اسلامي مقصدن لاءِ جيتري به امداد ڏيئي پئي سگهيا، سا ڏيندا هئا. استحڪام جي اها تحريڪ هڪ اهڙو عنصر آهي، جنهن کي وڏيون ۽ عالمي طاقتون پنهنجي پاليسين جي تشڪيل ۾ نظرانداز ڪري نه ٿيون سگهن. جيتوڻيڪ پاڪستان جي حڪومت عملي هميشه کان وٺي مسلم ملڪن سان امڪان جي حد اندر دوستانه تعلقات وڌائڻ جي رهي آهي، ان جي باوجود ان کي ڪن موقعن تي دشواريون به درپيش آيون آهن. جيڪي ناڪاميون به ٿيون آهن، تن مان ڪن لاءِ ذمہ داري ته اسان جي بين الاقوامي معاملن ۾ تجربن جي ڪميءَ ۽ ڪجهه وچ اوڀر جي بار بار رونما ٿيندڙ جنگين تي آهي.

وچ اوڀر جا روايتي مسئلا هميشه تمام وڏا نظر ايندا آهن، پر انهن کي سن 1967ع واري عرب اسرائيل جنگ کان رونما ٿيل مسئلن پٺتي ڪري ڇڏيو آهي. انهيءَ مختصر تصادم، گهٽ ۾ گهٽ عارضي طور انهيءَ علائقي جو نقشوئي بدلائي ڇڏيو آهي ۽ طاقت جي توازن ۾ به انقلابي تبديلي آڻي ڇڏي آهي. انهيءَ مان عربن کي بيحد نقصان پهتو آهي، پر ٿي سگهي ٿو ته شڪست جو ڏنگ، سندن اڳواڻن کي وري ٻيهر جمع ٿيڻ ۽ انهن نقصانن جي تلافِي ڪرڻ ۽ سائن ٿيل زيادتين جي علاج ڪرڻ جو موقعو مهيا ڪري وجهي. عربن جا داخلي اختلاف ۽ جهڳڙا، جيڪي جيئن پوءِ ٿيڻ وڌيڪ پيچيده ٿيندا پئي ويا، تن کي شايد هاڻي نيٺڙن جو موقعو ملي وڃي. عرب رياستن ۾ دشمنيءَ جي مختلف سببن مان وڏي کان وڏو سبب انهن جي متضاد سماجي نظامن جي درميان اختلاف آهي، پر جيڪڏهن سرمايه داري ۽ ڪميونزم جا نظام باهمي بقا جي اصول تي هڪٻئي سان گڏوگڏ رهي سگهن ٿا، ته پوءِ عرب قدامت پسندي ۽ عرب اشتراڪيت جي درميان هڪ قابل عمل رواداريءَ جو قيام

انساني ڪوشش جي پهچ کان ٻاهر ٿيڻ نه گهرجي. خصوصاً جڏهن اسلام، ٻولي ۽ جاگرافي سندن درميان وابستگي ۽ جون مستقل ڪڙيون آهن. جنگ جي داغن ۽ شڪست جي نتيجن جي اصلاح جي ضرورت کان انهيءَ ٽيٽي جي طريقي جي تهريڪ ٿيڻ گهرجي، جيڪو عرب اشتراڪي ۽ روايتي حڪومتن جي درميان نهايت ضروري آهي. جيئن ته متحده عرب جمهوريه، عرب دنيا ۽ آفريڪا ۾ هڪ خاص مقام رکي ٿي انڪري ۽ ڪن وڌيڪ واضح سببن جي آڌار تي پڻ پاڪستان کي ان سان گهاٽا تعلقات قائم ڪرڻ گهرجن. ضروري ناهي ته اها ڳالهه سعودي عرب ۽ ٻين عرب ملڪن سان پاڪستان جي دوستانه تعلقات جي سنافي ٿي. يمن ۾ چڙيل جنگ عربن جي باهمي تعلقات کي خراب ڪري ڇڏيو آهي ۽ ان جو جلد خاتمو ٿيڻ گهرجي، ته جيئن عرب اتحاد اسرائيلي خطري جي بمقابلي ڪرڻ لائق بنجي. جيڪڏهن عرب فوجون ايڏي وڏي تعداد ۾ يمن ۾ رڌل نه هجن ها، ته گذريل جنگ ۾ انهن کي اسرائيل جي خلاف بهتر طريقي سان استعمال ڪري سگهجي ها.

يمن ۾ انهيءَ لاهاصل جنگ جو الميو هيءَ آهي ته لڙائيءَ جي خاتمي جو هڪ عهدنامو، جنهن کي ”جده وارو معاهده“ سڏجي ٿو، متحده عرب جمهوريه ۽ سعودي عرب جي درميان اڳيئي موجود آهي، پر جيتوڻيڪ انهيءَ معاهده کي وجود ۾ آڻي هڪ سال کان به وڌيڪ عرضو گذري ويو آهي، ان جي باوجود ان تي عملدرآمد لاءِ ٿوري به ڪوشش نه ڪئي ويئي آهي. جيڪڏهن دوست ملڪ انهيءَ معاهده تي عملدرآمد لاءِ زور ڏين، جيڪو انهن ملڪن جي درميان اڳيئي رضاڪارانہ طور طئي ڪيو ويو آهي، ته ان کي ڪنهن طرح سان به داخل درمعقولات نه ٿو چئي سگهجي. جيڪڏهن يمن ۾ جنگ ختم نه ٿي ۽ جيڪڏهن عدن ۾

پسگردائي ۾ بد نظمي وڌيڪ شدت اختيار ڪري ويئي ته، اهو پڙخطر علائقو شديد جنگ و جدل جو آکاڙو بنجي سگهي ٿو، جنهن ۾ نه فقط مسلمان رياستون هڪ ڊگهي تنازعي ۾ اٿڪي پونديون، پر عظيم طاقتون پڻ مداخلت لاءِ ڇڪڇي اينديون. عرب رياستن کي انهيءَ ڳالهه، ٻڌائڻ جي ضرورت ناهي ته عظيم طاقتن کي مداخلت جي دعوت ڏيڻ جو مطلب ڇا ٿيندو آهي. عرب اسرائيلي-جنگ کان اڳي به انهيءَ علائقي ۾ عظيم طاقتن جي مداخلت انهن لاءِ لاتعداد مشڪلاتون پيدا ڪيون هيون. وڏين ۽ عظيم طاقتن جي خلاف مقابلي جا ڪيئي طريقا آهن، جن مان هڪ هيءُ آهي ته انهن حالتن کي ختم ڪيو وڃي، جيڪي انهن جي مداخلت کي ڪشش ڪرڻ جا سبب ٿين ٿيون. عظيم طاقتن جي مداخلت کي ختم ڪرڻ لاءِ، عرب رياستن کي ايراني نار واري علائقي جي مسئلن تي نئين سر غور ڪري علائقي ڪشيدگين کي ختم ڪرڻو پوندو. ضرورت هن ڳالهه جي آهي ته هن علائقي جي غريب عوام جي بي انداز دولت کي لت مار کان بچايو وڃي. هن وقت نار وارن علائقن جي عرب شهپن جي وفاق تي غور هلي رهيو آهي ته جيئن اجتماعي استحصال ۾ آساني ٿئي. آزاديءَ جي برڪت خلا پيدا نه ڪندي آهي، بلڪ هڪ آزاد قوم پنهنجن حقن جي بهترين نگاهبان هوندي آهي. ”سياسي خلا“ جو نظريو، جديد سامراجيت جي پيداوار آهي ۽ برطانيه جي روانگي ڪوبه اهڙو خلا پيدا نه ڪندي. ايراني نار جي ماڻهن کي سندن مسئلا هڪ حقيقي طور آزاد ۽ خودمختار قوم وانگر حل ڪرڻا پوندا، جن ۾ سامراجيت جي پٺيان ڇڏيل تعصبن واري ڪج-فهمي شامل نه هجي. پاڪستان کي شورش جي اهڙن طاقتور علائقن تي چوڪسيءَ واري نظر رکڻي پوندي، ڇاڪاڻ ته حالات ڪنهن به وقت ان کي پن متضاد فيصلن مان ڪنهن به هڪ جو انتخاب

ڪرڻ تي مجبور ڪري سگهن ٿا، جن جو ڪو تسلي بخش  
نتيجو نڪري نه ٿو سگهي. ان کي ڪشيديءَ ۽ گهٽائڻ لاءِ  
ڪم ڪرڻ گهرجي ۽ کيس پنهنجي برادرانه اسلامي رياستن جي  
درميان پرامن باهمي بقا جي لاءِ وس آهر هر ممڪن ڪوشش  
ڪرڻ گهرجي.

عربن جا اندروني جهڳڙا، يمن ۾ تادم ۽ عرب دنيا  
۾ ترقي پسند ۽ قدامت پسند حڪومتن جي درميان رقابتون،  
سپ جون 1967ع جي وچ اوڀر واريءَ جنگ جو آڏو هيچ  
ٿي چڪيون آهن. ٻي مهاڀاري لڙائيءَ کان پوءِ واري زماني  
۾ ٻيو ڪوبه واقعو هن کان وڌيڪ علائقائي ڦيرگهير جو سبب  
نه بنيو آهي. ان عالمي طاقتن جي درميان خوف جي توازن  
جي وجود جي مقصد کي مشڪوڪ بنائي ڇڏيو آهي، ۽  
باهمي بقا واري نظريي تي چين جي نڪتہ چينيءَ کي تقويت  
ڏني آهي.

انهن واقعن تي غور ڪرڻ لاءِ اهم ڳالهه هيءَ آهي  
تہ مختلف واقعن جي ڀيٽ ڪمي وڃي ۽ انهن مان حاصل  
ٿيندڙ سبق پرايا وڃن. پاڪستان جي خلاف اڳرائي شروع  
ڪرڻ کان اڳ ۾، هندستان طرفان پاڪستان جي  
علائقائي سالميت جي خلاف دست درازيءَ جي مقابلي ڪرڻ  
لاءِ سندس عزم ۽ حوصلي جي آزمائش ڪرڻ لاءِ ڪڇ جي  
رڻ ۾ جنگي ڪارروائي شروع ڪئي وئي. اهڙيءَ طرح  
اسرائيل طرفان نومبر 1966ع ۾ اڳرائي جي رستي تي گامزن  
ٿيڻ کان اڳ ۾، پهريائين اوزن ۽ پوءِ شام جي خلاف  
آزمائشي ڪارروايون ڪيون ويئون هيون. وزيراعظم  
شاستري ۽ اسرائيلي وزيراعظم ليوي ايشڪول پنهنجي اڳرائيءَ  
جي نشان بنجڻ وارن کي ڏمڪائڻ لاءِ هيئن چئي بلڪل  
ساڳيائي لفظ استعمال ڪيا ته هو حملي لاءِ جاءِ ۽ وقت جو  
انتخاب پاڻ ڪندا. هندي-پاڪستاني جنگ ۽ عرب رياستن

۽ اسرائیل جي درميان تصادم ۾، علائقن جي غاصبن طرفان اڳرائي ڪئي ويئي. ان جي باوجود ڪن مغربي طاقتن اڳرائيءَ جو نشانو ٿيندڙ ملڪن جي خلاف، جنگي اقدامات ڪرڻ لاءِ نڪتہ چيني ڪئي، ۽ هنن کان هيءَ ڳالهه وسري ويئي ته اقوام متحده جو چارٽر خود-مدافعت جو حق ڏئي ٿو ۽ عام بين الاقوامي قانون، ”جائز جنگ“ جي طئي ٿيل اصول جي تحت آزاديءَ جي جنگين جوڻ جي اجازت ڏئي ٿو. جهڙيءَ طرح پاڪستان، ڄمون ۽ ڪشمير ۾ آزاديءَ جي جنگ لڙڻ وارن جي فوري اسداد لاءِ نه پهتو هو، بلڪل ساڳيءَ طرح عرب رياستون پڻ عقبه جي نار کي بند ڪرڻ کان پوءِ پنهنجي ڪارروائيءَ کي ان جي منطقي نتيجي تائين پهچائي نه سگهيو جنهن جو بين الاقوامي قانون جي تحت ڪين حق حاصل هو. نه پاڪستان ۽ نه عرب رياستن پنهنجي حق جي واضح استعمال جي تڪميل ڪئي ۽ ان جو نتيجو اهو نڪتو ته سڀني جو نقصان ٿيو. ٻنهي حالتن ۾ ”آءُ“ ڪرڻ جو موقعو غاصبن لاءِ ڇڏيو ويو، جن پنهنجي پوري طاقت سان پهريون وار ڪري پر پور فائدو ورتو. هندي-پاڪستاني جنگ ۾ پاڪستان جي هوائي فوج، آسمانن تي غلبو حاصل ڪيو ۽ انهيءَ فوقيت جو جنگ جي نتيجي تي اثر پيو. وچ اوڀر واري جنگ ۾ اسرائیل اڃانڪ حملو ڪري، فضا ۾ فيصلو ڪندڙ برتري حاصل ڪري وڌي. ٻنهي جنگين ۾ اڳرائي ڪندڙن جنگينديءَ جي معاهدن کي ٽوڙيو ۽ جنگ بند ٿيڻ جي اعلان کان پوءِ جنگي اهميت جي جاين تي قبضو ڇمايو. ٻنهي حالتن ۾ عالمي طاقتن طرفان فقط تعزيرن جي ڌمڪي ڏني ويئي. هندو پاڪستان جنگ کان پوءِ، هندستانين ڪشمير ۾ نسل ڪشي جي ڪارروائي ڪئي ۽ مسلمانن کي ماري ڪٽي ۽ سندن گهرن کان ڀڄائي انهن هنڌن تي هندو ڊوگرن کي آباد ڪيو. ساڳيءَ طرح يهودين هاڻي انهن علائقن کان، جن تي اهي

قابض ٿي ويا آهن، مقامي عربن کي پڇاڻڻ شروع ڪيو آهي ۽ ٻين ملڪن ۾ رهندڙ يهودين کي انهن ملڪن ۾ سڪونت ترڪ ڪري، نون علائقن ۾ اچي آباد ٿيڻ جي دعوت ڏني آهي.

عظيم طاقتن جي روپن ان کان به وڌيڪ مشابهت ڏيکاري. آمريڪا هندي-پاڪستاني جنگ جي دوران پنهنجي غير جانبداريءَ جو اعلان ڪيو، پر ان جو نتيجو پاڪستان لاءِ مشڪلات جي صورت ۾ نڪتو. اهڙيءَ طرح عرب-اسرائيلي جنگ ۾ ان پنهنجي غير جانبداريءَ جو اعلان ڪيو، پر اسرائيل سان همدردي ڪئي. عوامي جمهوريه چين طرفان هندستان کي الٽيميٽم ملڻ بعد آمريڪي ۽ برطانوي طاقتن پاڪستان کي خوفناڪ نتيجن جي ڏمڪي ڏني ۽ اسرائيلي حملي کان ڪجهه ڏينهن اڳ ۾ قاهره ۾ آمريڪي سفير صدر ناصر کي خبردار ڪيو. ٻنهي جنگين ۾ آمريڪا ۽ سوويت يونين طرفان اقوام متحده ۾ تعاون ڪيو ويو ۽ جنگبنديءَ جو مطالبو ڪيو ويو. سلامتي ڪائونسل جي ساڍهه هيٺ رهي آمريڪا ۽ سوويت يونين ٻنهي گڏجي هڪ اهڙو ٺهراءُ تيار ڪيو، جنهن کان جنگ تب بند ٿي، پر تنازعن جي حقيقتن کي متعين ڪرڻ لاءِ ڪجهه به نه ٿيو.

انهيءَ باهمي تعاون جي اثر تي بحث ڪندي سينيٽر فلبرائٽ چوي ٿو:

”سپٽمبر 1965ع ۾ هندستان ۽ پاڪستان جي جنگ ۾ فائربندي ڪرائڻ ۾ سوويت-آمريڪي تعاون، هڪ اهڙي فائديمند اشتراڪ جو مثال آهي، جنهن کي وٽ نام جي جنگ وڌيڪ مشڪل بنائيندي وڃي ٿي. اهو تعاون - يا ”متوازيٽ“ (پئرلرز)، جيئن ان کي سڏيو ويو آهي - ان ڪري ممڪن ٿيو جو ڪشمير جي لڙائي ٻي عالمي جنگ کان پوءِ واري زماني جي انهن چند لڙاين مان هڪ ۽ شايد اهم ترين

به آهي، جن سان روس ۽ آمريڪا جا هڪجهڙائي مقصد  
 وابسته هئا۔۔ هڪ اهڙي جنگبندي، جنهن مان نه ته پاڪستان  
 جي ۽ نه وري هندستان جي ڪا گهٽتائي ٿئي، ۽ چين کي روڪي رکڻ  
 جو تاثر به قائم ٿئي. آمريڪا ۽ سوويت روس جي دلچسپي ۽ جو  
 نتيجو اهو ٿيو جو انهن اقوام متحده جي سلامتي ڪائونسل جي  
 جنگبندي ۽ جو ٺهراءَ مچائڻ لاءِ ڌرين تي فيصلو ڪن اثر وڌو.  
 وچ اوڀر تي ٺهراءَن مرتب ڪرڻ لاءِ اقوام متحده جي  
 پڙدي پٺيان عالمي طاقتن جو گڏجي ڪم ڪرڻ انهيءَ سلوڪ  
 جي ياد تازي ڪرائي ٿو، جيڪو ڪشمير سان ويهه سال اڳي  
 جنگ جي شروعات واري ڏينهن کان وٺي سپٽمبر 1965ع تائين  
 جڏهن سلامتي ڪائونسل هڪ دفعو ٻيهر جنگبنديءَ جو مطالبو  
 ڪيو، روا رکيو ويو هو. اهوئي ساڳيو داستان هاڻي،  
 بنان ڪنهن غيرقار جي، وري لسڪنجي رهيو آهي. انهيءَ ساڳئي  
 شخص، گنڀارنگ کي ڪاغذن جي انهيءَ ئي ٿيلهي سان وچ اوڀر  
 جي گادين وارن شهرن ڏانهن روانو ڪيو ويو آهي، جنهن  
 طريقي سان هن کي ڏهن کان به ڪجهه سال اڳي هندستان ۽  
 پاڪستان جي سفر تي موڪليو ويو هو. ٻنهي حالتن ۾  
 اقوام متحده جي سيڪريٽري جنرل کي جنگبنديءَ جي وڪالت  
 ڪرڻ لاءِ موڪليو ويو ۽ عظيم طاقتن اقوام متحده کي سندن  
 حڪمت عملين ۾ هم آهنگي پيدا ڪرڻ لاءِ سهاري طور استعمال  
 ڪيو. ٻنهي جنگين ۾ هڪ ٻيهر جڏهن وڏين طاقتن جي  
 درميان ڳالهه طئي ٿي ويئي، تڏهن سلامتي ڪائونسل طرفان  
 جنگبنديءَ جو مطالبو ڪيو ويو ۽ تعزيري اقدامات جي ڌمڪي  
 ڏني ويئي. ٻنهي جنگين ۾ سوويت يونين جي اها مرضي ڪانه  
 هئي ته لڙائي عظيم طاقتن جي درميان تصادم ۾ تبديل ٿي  
 وڃي ۽ انگري اها هر قيمت تي لڙائي بند ڪرائڻ جي فڪر  
 ۾ هئي. عرب - اسرائيلي جنگ ۾، سوويت يونين هڪ مذبذب  
 پوزيشن اختيار ڪئي، جهڙيءَ طرح ان هندي - پاڪستاني



جنگ ۾ ڪئي هئي، ۽ آخري طور ان ٻنهي موقعن تي آمريڪا سان مشترڪه مرضي مسلط ڪرڻ خاطر اشتراڪ ڪيو.

امن جي ڳولا ۾ فرانس ٻنهي لڙاين ۾ محض جنگبندي تائين نه، پر ان کان پوءِ تائين به حالتن جو مشاهدو ڪري تعريف لائق ڪردار ادا ڪيو، پر برطانيه ٻنهي حالتن ۾ آمريڪا جو ساٿ ڏنو. هندستان ۽ پاڪستان جي جنگ ۾، جيئن چيو ويو هو، تيئن هاڻي ٻن اشارن ۾ ائين چيو پئي ويو ته اسرائيلي فوجن جي واپسيءَ جي متعلق اقوام متحده جو ٺهراءُ فقط آمريڪا، سوويت يونين ۽ انگريزن جي اشتراڪ سان مؤثر ٿي سگهي ٿو ۽ هيءُ ٻن، ته جيڪڏهن اقوام متحده صلح ڪرائڻ ۾ ناڪام ٿئي ته چين کان سواءِ باقي چئن وڏين طاقتن کي وڃ اوڀر ۾ امن قائم ڪرڻ جي ڪوشش ڪرڻ گهرجي. چين ٻنهي جنگين ۾ اڳرائيءَ جو نشانو بنيل ملڪن جي مڪمل حمايت ۾ سامهون آيو، جيئن ”نيشن دنيا“ جون باقي گهڻيون قومون ٻن حمايت ۾ آيون.

هندستان ۽ پاڪستان جي جنگ جي خاتمي کان هڪدم پوءِ آمريڪا طرفان هندستان ۽ پاڪستان کي مشترڪه اقتصادي رٿائن ۾، اشتراڪه عمل تي راضي ڪرڻ لاءِ دٻاءُ وجهڻ شروع ڪيو ويو. وڃ اوڀر جي جنگ جي ميدان مان بارود جي بوءِ اچڻ اڃا مشڪل سان ئي بند ٿي آهي ته آمريڪا جي طرفان عرب رياستن ۽ اسرائيل جي درميان اقتصادي تعاون جي آڏين ترچين تجويزن جو سلسلو شروع ٿي ويو آهي.

هندستان ۽ پاڪستان جي باري ۾ جيئن ڪيو ويو، تيئن هتي ٻن دريائن جي هاڻيءَ ۾ ڀائيواريءَ جي فائدن جا راڳ آلاپڻ شروع ڪيا ويا آهن. اپريل سن 1967ع ۾ آمريڪا پنهنجي حڪمت عمليءَ تي نظرثاني ڪرڻ بعد پاڪستان ۽ هندستان جي امداد بند ڪري ڇڏي هئي. هاڻي آمريڪي ايوان نمائندگان جي پرڏيهي معاملن واري ڪاميٽيءَ جي متعلق

خبر آئي آهي ته اها وچ اوڀر ۾ آمريڪي امداد جو مطالعو ڪرڻ لاءِ ماتحت ڪاميٽيون قائم ڪرڻ تي غور ڪري رهي آهي، ۽ اهو تجويز ڪيو ويو آهي ته عظيم طاقتون وچ اوڀر ۾ هٿيارن کي محدود ڪرائڻ لاءِ اشتراڪ عمل ڪن. ٻنهي معاملن ۾ آمريڪا واسطيدار ڌرين ۾ هڪ ”هم گير“ ٺاهڻ تي زور ڏيئي رهي آهي. ٻنهي حالتن ۾ شايد سڀني کان وڌيڪ قابل ذڪر هڪجهڙائي وٽ نام جي جنگ جو اونداهو پاڇو هو، جنهن تضاد طور جتي ٻنهي جنگين کي شروع ڪرڻ جو موقعو فراهم ڪيو، اتي انهن کي جلد ختم ڪرڻ جي مجبوري پڻ مهيا ڪئي.

ٻنهي صورتن جي درميان جيڪي اختلافي نڪتو آهن، سي پڻ هن لحاظ کان گهٽ دلچسپ ناهن ته اهي بين الاقوامي صورتحال جي پيچيده حقيقتن جا اڃا به وڌيڪ واضح مثال پيش ڪن ٿا. پاڪستان ۽ عرب رياستن جي صورتحال جي درميان سڀني کان وڌيڪ واضح ۽ نمايان اختلاف اهو معلوم ٿئي ٿو ته جتي چين صاف صاف ۽ غير مشروط لفظن ۾ انسان جي حمايت ڪئي ۽ قريبي پاڙيسري هئڻ ڪري هو پنهنجي اليٽيمٽم تي عمل ڪري پئي سگهيو، اتي سوويت يونين جي عرب دنيا لاءِ امداد جنگ جي انتهائي نازڪ حالت ۾ مابوس ڪندڙ ثابت ٿي. فوجي لحاظ کان، جنگبنديءَ کان ٿورڙي اڳي پاڪستان جي حالت بهتر هئي، جڏهن ته عرب اسرائيلي جنگ ۾، اسرائيلي پنهنجا فوجي مقصد حاصل ڪري جنگبنديءَ تي ٺاهڻ جي وقت تائين اڳتي وڌندا رهيا. واقعات کي جيڪڏهن صحيح نموني ۾ قابو ۾ رکيو وڃي، ۽ جيڪڏهن موقعن جو مناسب استعمال ڪيو وڃي ته اهي برطانيه جي ”سٽيز کان اوڀر“ واري ڪردار کي ختم ڪري ڇڏيندا. آمريڪا پنهنجين ڪاميابين جي باوجود، وچ اوڀر ۾ پنهنجي ڊگهي مدت واري پوزيشن کي نقصان پهچايو آهي.

سوويت يونين جي وقار کي ٻن ڏک لڳو آهي ۽ جيڪڏهن ڀاري فوجي امداد ۽ واضح حمايت جي ٻين اقدامن سان گڏ ان ڪو نئون شاندار مظاهرو نه ڪيو ته عرب دنيا ۾ ان جي وقار جي فوري بحاليءَ جا امڪان گهٽ آهن. چيو وڃي ٿو ته ڪيوبا طرفان سوويت يونين تي ”شرمنڪه آن“ مڃڻ جو الزام لڳايو ويو. سوويت وقار کي لڳل ڏک جي اصلاح ڪرڻ لاءِ اسرائيل سان سفارتي تعلقات ٽوڙيا ويا، روسي وزيراعظم جنرل اسيمبليءَ ۾ ويو ۽ صدر پوڊگورني قاهره، دمشق ۽ بغداد ويو، پر جيستائين سوويت يونين اسرائيل کي مقبوضه علائقن تان دستبردار ٿيڻ لاءِ مجبور ڪرڻ ۾ ڪامياب نه ٿي ٿئي ۽ عالمي قيادت لاءِ پنهنجي دعويٰ کي ٻيهر مڃائڻ لاءِ ٻيا مناسب اقدامات نه ٿي ڪري، تيسين ان جو وقار آسانيءَ سان بحال ٿي نه ٿو سگهي. عرب-اسرائيل جنگ ڏانهن اختيار ڪيل سوويت روپي تي عرب ملڪن ۾ نااميدي رونما ٿي. روسي مصلحت جو سبب هي بيان ڪيو ويو آهي ته ان جي مداخلت جو نتيجو ٽين عالمي جنگ جي صورت ۾ ظاهر ٿي ها، ۽ جيڪڏهن اهڙي جنگ چڙهي ها ته اها سوويت يونين جي تباهي تائين محدود نه رهي ها، جيڪڏهن انگريز ۽ آمريڪا جون طاقتون اسرائيل سان ڪيل وعدن کي پوري ڪرڻ لاءِ جنگ جي نتيجن جي مقابلي ڪرڻ لاءِ تيار هيون يا گهٽ ۾ گهٽ جيڪڏهن انهن اهو رعب ڄمايو ته پوءِ سوويت يونين جي طرز عمل کي صرف انهيءَ سمجهائيءَ جي بنياد تي قبول نه ٿو ڪري سگهجي ته عرب رياستن جي حق ۾ ان جي مداخلت کان هڪ وڏي جنگ چڙهي پوي ها. انهيءَ سلسلي ۾ حق جي ڳالهه ته اها آهي ته جيڪڏهن سوويت يونين، هڪ کان پوءِ ٻئي مصلحت آميز سودي چڪائڻ جو عمل جاري رکيو ته ان کي انقلابي مقصدن جي ميدان ۾ پنهنجي رهنمائي جي دعويٰ کان دست بردار ٿيڻو پوندو. هاڻي وڌيڪه تصفيه

لاء گنجائش ٿوري رهي آهي. روس کي يا ته مظلوم ماڻهن جي منصفانه مقصدن جي محافظ طور پنهنجي ساک کي ٻيهر بحال ڪرڻو پوندو، خواه انهيءَ ذميداريءَ کي پوري ڪرڻ لاءِ کيس جنگ جو خطروئي ڇو نه کڻڻو پوي، يا ان کي بين الاقوامي معاملن ۾ پنهنجي غالب حيثيت کان دستبردار ٿيڻو پوندو.

اسٽالن جي جنگجوئي واري ۽ غير مفاهمان روپي کان وٺي خروشچيف جي ”ڪئمپ ڊيوڊ“ جي جذبي تائين ۽ هائي وزيراعظم ڪوسيجن جي ”گلاسبرو“ جي چوٽيءَ وارين گڏجاڻين تائين، جن کي صدر جانسن اڳيئي ”هالي-بش“ جو جذبو سڏڻ لڳو آهي، ڊگهو مفاصلو طئي ڪرڻو پيو آهي. جيڪڏهن ”هالي بش“ جو رستو هڪ اهڙيءَ راه ڏانهن واپسيءَ جي بدران، جيڪا سوويت يونين کي اقتدار جي چوٽيءَ تائين وٺي آئي هئي، فقط ڪئمپ ڊيوڊ جي جذبي کان اڳتي بچو سفر آهي ته پوءِ ان جي معنيٰ بين الاقوامي معاملن ۾ سوويت يونين جي غير معمولي اختيار جي خاتمي جي آهي. مستقبل قريب ٻڌائيندو ته ”هالي بش“ ڪئمپ ڊيوڊ کان شروع ٿيڻ واري سفر جي تسلسل جو نالو آهي يا انهن بنيادي مسئلن تي، جيڪي ”ٽين دنيا“ کي درپيش آهن، سوويت يونين جي نظرياتي ذميوارين جي مطابق سخت ۽ غير لچڪدار موقف جي طرف ابتي ڊوڙ آهي.

چين، هن وقت مظلوم ماڻهن ۽ سندن منصفانه مقصدن جي هڪ غير اختلافي رهنما جي حيثيت ۾ اڀري چڪو آهي، ۽ اهو ايشيا ۽ آفريڪا ۾ انهيءَ مقام کي دوباره حاصل ڪرڻ جي زبردست ڪوشش ڪندو، جيڪو اهو ٻي آفروايشيائي ڪانفرنس منعقد ڪرائڻ ۾ ناڪامي ۽ انڊونيشيا ۽ گھانا ۾ ڪاڌل شڪستن کان پوءِ وڃائي ويٺو هو. ننڍي کنڊ ۾ آمريڪا جي وڌندڙ اثر ورسوخ جي ظهور طور،

هندستان اسرائیل سان وڌيڪ صلح پسندانہ رویو اختيار ڪرڻ لاءِ سبب ڳولي ڪيندو. صدر ناصر ۽ ٻين عرب اڳواڻن کي سندن پاليسين جي وسيع پئماني تي نئين سر تشخيص ڪرڻي پوندي. کين صحيح طور اندازو لڳائڻو پوندو ته ڪهڙيون ڳالهون اڳ ۾ ڪرڻ گهرجن ۽ ڪهڙيون پوءِ. کين تصادم جي نڪات ۾ ڪمي آڻڻي پوندي ۽ هن باري ۾ فيصلو ڪرڻو پوندو ته ٻنهي مان وڌيڪ خطرناڪ ڪهڙو آهي: اسرائیل يا خود عربن جون پاڻ ۾ هلندڙ رقابتون. کين سڀ تعصب ترڪ ڪري، يمن ۽ ايراني نار جي مسئلن تي نظر ثاني ڪرڻي پوندي ۽ ترقي پسند ۽ قدامت پسند حڪومتن جي درميان هڪ جڙدار ۽ قابل عمل تصنيف ڪرڻو پوندو. گویا، عام فھر لفظن ۾ ڳالهائيندي ائين ڪڻي چئجي ته متحده عرب جمهوريه کي ايندڙ ڪجهه وقت لاءِ خود پنهنجو پاڻ ڏانهن وڌيڪ ڏسو پوندو. سڀني کان وڌيڪ اهم ڳالهه اها آهي ته ايران ۽ متحده عرب جمهوريه جي درميان ميلاپ ڪرائڻ لاءِ سڄيون ڪوششون ڪرڻيون پونديون.

## باب ڏهون

### پاڙيسرين ۽ ڪن پين ملڪن سان تعلقات

پاڪستان، ايران ۽ ترڪيءَ سان مثالي تعلقات قائم ڪيا آهن ۽ پاڻي ۽ وارو اهو اشتراڪ ايشيا جو روز بروز وڌيڪ طاقتور عنصر بنجي رهيو آهي. ترقيءَ لاءِ علائقائي تعاون، جنهن کي عام طور تي آر-سي-ڊي سڏيو وڃي ٿو، اسان جي ملڪن کي هڪٻئي جي وڌيڪ قريب آڻيندو، ڇاڪاڻ ته ان جو بنياد مساوات، باهمي امداد ۽ دوستيءَ تي رکيل آهي. اسان کي پنهنجن باهمي تعلقات کي وڌيڪ مضبوط ڪرڻ گهرجي ۽ مشترڪه مشڪلاتن تي قابو حاصل ڪرڻ لاءِ گڏيل ڪوششن سان هڪٻئي جي مدد ڪرڻ گهرجي.

مستقبل لاءِ هيءَ هڪ ڏاڍو نيڪ شگون آهي ته ترڪي ۽ عرب رياستن جي درميان ظاهري طور حل نه ٿي سگهڻ جهڙن تعصبن تي قابو حاصل ڪيو پيو وڃي. تازوئي، اصلاح جون ڪيئي علامتون ظاهر ٿيون آهن، پر انهن مان ڪابه انهيءَ حوصلو وڌائيندڙ حمايت جي برابر ڪانه هئي، جيڪا ترڪيءَ طرفان عرب-اسرائيل جنگ ۾ عربن کڻي حاصل رهي. اهڙيءَ طرح، ايران ۽ متحده عرب جمهوريه جي تعلقات ۾، جيتوڻيڪ ماضيءَ جي دوران بگاڙ رهيو، وچ اوڀر جي جنگ ۽ ان ۾ عربن جي مقصد لاءِ ايران جي حمايت، انهن تعلقات جي سڌاري لاءِ تمام عمدو موقعو فراهم ڪيو. عراق، ترڪي ۽ پاڪستان، سڀني جا تعلقات ايران ۽ متحده عرب جمهوريه ٻنهي سان سٺا آهن ۽ اهي انفرادي ۽ اجتماعي

طور انهن ٻنهي ملڪن جي درميان تعلقات کي معمول تي آڻڻ جسي ڪم ۾ مدد ڏيڻ جي طاقت رکڻ ٿا. جيڪا ڳالهه جنگ کان اڳ ۾ مشڪل نظر اچي رهي هئي، تنهن کي عربن جي حق ۾ ايران طرفان همدرديءَ جي مظاهري کان پوءِ هاڻي گهٽ مشڪل نظر اچڻ گهرجي. انهن ٻن ملڪن ۾ مفاھمت، وچ اوڀر جي مشڪلاتن ۾ ڦاٿل علائقي ۽ ايراني نار جي ڌماڪي دار صورتحال واري علائقي ۾ امن قائم ڪرڻ ۾ گهڻي مددگار ثابت ٿيندي.

هاڻي لاطيني آمريڪا جي ترقي پذير ملڪن ڏانهن توجه ڦيرائي ويندي ته ڏسبو ته پاڪستان کي انهن ملڪن سان سٺا تعلقات رکڻ جي هن ڪري ضرورت آهي، جو انهن کان بين الاقوامي تجارت ۾ وڌيڪ منصفانه شرطن حاصل ڪرڻ، ترقي يافته ۽ ترقي پذير قومن ۾ تعاون جي بهتر اقتصادي حالات پيدا ڪرڻ ۽ مشترڪه سياسي امنگن جي پرورش ڪرڻ ۾ پڻ مدد ملي سگهي ٿي. لاطيني آمريڪا پاڪستان کان پري آهي، پر سٺن تعلقات پيدا ڪرڻ لاءِ مفاصلي کي ڪڏهن به رڪاوٽ نه سمجهڻ گهرجي. لاطيني آمريڪا جا ڪيئي مسئلا، ايشيا ۽ آفريڪا جي مسئلن سان مشابهت رکن ٿا. لاطيني آمريڪا جي ملڪن سان دوستانه تعلقات قائم ڪرڻ ڪو مشڪل ڪم ڪونه ٿيندو، بشرطيڪ اسين سڀني ترقي پذير ملڪن جي امنگن سان وابستگي قائم رکون، جيڪي بهتر زندگيءَ لاءِ جدوجهد ڪري رهيا آهن. لاطيني آمريڪا جي ملڪن لاءِ خود اراديت جي حق جو اصول مقدس حيثيت رکي ٿو. خاص طرح انهيءَ ڪري پاڪستان، انهيءَ ڪنڊ سان محدود لاڳاپن هئڻ جي باوجود، مفاصلي جي مشڪلاتن تي قابو حاصل ڪرڻ ۾ ڪامياب ٿي، اقوام متحده ۾ ڄمون ۽ ڪشمير جي مسئلي تي لاطيني آمريڪا جي ملڪن جي حمايت حاصل ڪئي آهي. انهيءَ لحاظ کان پاڪستان لاءِ

لاطيني آمريڪا جي رياستن، خاص طور ميڪسيڪو، ڪيوبا، برازيل ۽ ارجينٽائين جي وڌيڪ اهم رياستن سان تعلق وڌائڻ اڃا به وڌيڪ ضروري آهي.

پاڪستان کي، ٻن حصن ۾ ورهايل هئڻ ڪري، ٻين ملڪن جي پيٽ ۾ وڌيڪ پاڙيسري آهن: الهندي طرف ايران، افغانستان، چين ۽ سوويت يونين، جيڪا پاڪستان کان فقط ڪي ٿورا ميل دور آهي، اسان جي اڀرندي بازو ۽ ۾ برما ۽ ٿوري مفاصلي تي نيپال، ڀوتان ۽ سڪم آهن. هندستان جو علائقو اولهندي ۽ اڀرندي پاڪستان جي وچ ۾ واقع آهي. سندن بيهڪ جي ڪري، اولهه پاڪستان کي الجزائر تائين ڦهليل سڀني ملڪن سان ۽ اوڀر پاڪستان کي اوڀر ۾ انڊونيشيا ۽ جپان تائين سڀني ملڪن سان رابطو قائم رکڻ جي ضرورت آهي.

ايران سان پاڪستان جا تعلقات انتهائي شاندار آهن ۽ ڪو به سبب ڪونهي ته اسان جون ٻيئي قومون هن علائقي ۾ امن کي پائدار بنائڻ لاءِ پنهنجي باهمي تعلقات کي اڃا به وڌيڪ مستحڪم بنائڻ جو ڪم ڇو نه جاري رکن. افغانستان جي مسلم رياست، پاڪستان جي سرحد سان لاڳو هڪ پاڙيسري رياست آهي ۽ انهيءَ ملڪ سان سٺا تعلقات، پنهنجي جي مفاد ۾ ٿيندا. تاريخ، عقيدو ۽ جاگرافيائي سرحدن جي بنياد تي، افغانستان سان اسان جا مشترڪه رابطا، ايشيا جي ڪنهن به ٻئي ملڪ جي مقابلي ۾ وڌيڪ آهن. ستم ظريفي اها آهي ته شايد انهن مشترڪه لاڙن جي گهٽائيءَ سبب، ڪن موقعن تي اسان جي تعلقات ۾ لاهه اچيو وڃي، پر سياسي زندگيءَ ۾ ڪٿي ڪهڙو به لاهه ۽ چاڙهه اچي، پنهنجي پاڙيسري مسلم رياستن لاءِ برادرانه تعلقات قائم رکڻ انتهائي ضروري آهن. اسان جي لاءِ اهو ممڪن آهي ته اسين پنهنجن اهم قومي مفادن جو تحفظ ڪندي به هڪٻئي سان برادرانه تعلقات قائم



رڪون. واضح سببن جي ڪري، هندستان افغانستان جي نيڪ خواهشن حاصل ڪرڻ لاءِ وڏيون ڪوششون ڪري ٿو.

نيپال، پاڪستان لاءِ اهو ڪجهه آهي، جيڪو افغانستان هندستان لاءِ آهي. افغانستان، پاڪستان جي طرف کان خشڪيءَ ۽ گهيري لاءِ آهي ۽ اهو هڪ مسلمان بادشاهي آهي. ان جا سوويت يونين سان سٺا تعلقات آهن ۽ اتر ۾ هڪ خشڪيءَ جو رستو ان جي علائقي وچان لنگهي ٿو. نيپال، هندستان جي طرف کان خشڪيءَ ۽ گهيري لاءِ آهي ۽ اتي هڪ هندو بادشاهي آهي. ان جا چين سان سٺا تعلقات آهن ۽ هڪ سڙڪ انهن کي هڪٻئي سان ملائي ٿي. نيپال جي اوڀر پاڪستان ۽ سڪم ۽ ڀوتان جي اهم رياستن سان ويجهڙائي، ۽ ان جي آسام صوبسي سان نزديڪي، جنهن ۾ ناگا ۽ ميزو قبائل رهن ٿا، خواه نڪسل باڙي واري تنگ گذرگاه جي بغاوتن جو ذڪر ڪئي نه، ڪجي، سي سڀ نيپال کي پاڪستان جي خارج ۾ پاليسيءَ جي اندازن ۽ تخمينن ۾ وڏو اهم مقام ڏين ٿيون. ڪجهه سال اڳي تائين نيپال سان اسان جا تعلقات عدم موجود هئا. بهرحال، ٿورائي سال اڳي وڃايل وقت جي تلافِي ڪرڻ لاءِ وڌيڪ زوردار ڪوششون ڪيون ويئون آهن ۽ سڀني شعبن ۾ اسان جا ان سان تعلقات سڌري ويا آهن. اڃا به وڌيڪ اشتراڪ عمل جا زياده ۽ بهتر موقعا موجود آهن، جيڪي پاڪستان ۽ نيپال جي درميان روزانو وڌندڙ مفاھمت ۾ اضافو ڪندا. سڪم ۽ ڀوتان پڻ پاڪستان جا پاڙيسري آهن، پر بدقسمتيءَ سان هندستان انهن رياستن کي، جن کي هو پنهنجو باجگذار سمجهي ٿو، اسان سان تعلقات قائم ڪرڻ جي اجازت نه ٿو ڏئي. هن ڳالهه ۾ شڪ ناهي ته انهن شمالي هماليائي رياستن جي آزاديءَ ۽ قومي وقار جو جذبو هڪ

نه هڪ ڏينهن علحدگيءَ جون بندشون ٽوڙي ڇڏيندو ۽ پاڪستان کي انهن سان باهمي مفاد جي بنياد تي تعلقات قائم ڪرڻ جو موقعو ملي ويندو. ڄمون ۽ ڪشمير وانگر، نيپال، سڪم ۽ ڀوتان پڻ، هماليه جبلن جي قطار تي اهڙيءَ طرح سان بيٺل آهن، جو انهن مان هڪ قيمتي جاگرافيائي - سياسي هار ٺهي پيو آهي، جنهن جي قدر و قيمت کي ننڍي کنڊ جي سياست جي سلسلي ۾ فراموش نه ڪرڻ گهرجي. اهو غير محفوظ علائقو اڃا به هڪ ٻيو ويٺ نام بنجي سگهي ٿو.

پاڪستان کي برما سان انتهائي دوستانه تعلقات قائم رکڻ لاءِ هر ممڪن ڪوشش ڪرڻ گهرجي، جو انهيءَ ملڪ جون سرحدون اوڀر پاڪستان ۽ هندستان جي بي آراميءَ وارن علائقن سان مشترڪ آهن. برما سان گڏ لڳل اسان جي سرحد جي نشان بندي ڪئي وڃي آهي ۽ اسان جا باهمي رابطا اسان جي ٻي - طرفه تعلقات جي سڀني دائرن اندر مسلسل ترقي ڪندا رهيا آهن. اراڪان واري سرحد تي امن ۽ مفاھمت جي فضا قائم آهي ۽ انهيءَ ڳالهه باهمي اعتماد کي وڌايو آهي. انڊونيشيا جي پاڪستان سان گڏ لڳل ڪا به سرحد ڪانهي، پر ان جا اسان سان خصوصي تعلقات جيڪي صدر سوئيڪارنو جي زماني ۾ قائم ٿيا، سي کيس وڌيڪ وسيع معنائن ۾ هڪ پاڙيسريءَ جي حيثيت بخشين ٿا. اسان کي اميد آهي ته ان ملڪ ۾ تازو ٿي جيڪي ڦيرقارون آيون آهن، سي هنن ٻن انتهائي گنجان آباديءَ وارن مسلمان ملڪن جي تعلقات ۾ وڌيڪ اضافي جي راه ۾ رڪاوٽ ثابت نه ٿينديون.

جيتوڻيڪ سوويت يونين سان پاڪستان جي ڪا سرحد لاکڙي ڪانهي، ان هوندي به اسين ان جي ايترو ويجهو آهيون، جو پاڙيسري سڏائي سگهون ٿا. پاڪستان - سوويت تعلقات

کي گذريل تاريخ بگاڙي رکيو آهي، جنهن لاءِ نه پاڪستان ۽ نه سوويت يونين مڪمل طور ذمہ دار آهن. پاڪستان جي آزاديءَ وقت هن قسم جي هر علامت موجود هئي ته اسان جا تعلقات به. طرفن باهمي مفادن جي بنياد تي وڌندا ويجهندا رهندا. پر بعد ۾ رونما ٿيندڙ واقعن انهن اميدن کي ختم ڪري ڇڏيو. پاڪستان، سوويت-آمريڪي مقابلي جي انتهائي عروج واري زماني ۾ هڪ دفاعي معاهدي جو ميمبر بڻجي سوويت يونين جي مخالفت جي باهه پڙڪائي، جيڪا اهڙن سڀني معاهدن کي پنهنجي قومي ۽ بين الاقوامي مفادن جي خلاف سمجهندي هئي. آمريڪا جي عالمي مفادن سان دائمي وفاداريءَ جي ثبوت پيش ڪرڻ جي فڪر ۾ پاڪستان ڪڏهن ڪڏهن غير معتدل طرز عمل اختيار ڪندو رهيو، جنهن جو نتيجو اهو ٿيو ته سوويت يونين، ڄمون ۽ ڪشمير جي معاملي ۾ هندستان جي حمايت جي صورت ۾ اسان کان بدلو ورتو. نهروءَ انهن اختلافن کي پاڪستان ۽ سوويت يونين جي تعلقات جي صورت کي وڌيڪ خراب ڪرڻ لاءِ نهايت هنرمنديءَ سان استعمال ڪيو. بين الاقوامي حالات ۾ تبديليءَ جي تحريڪ جي بنياد تي پاڪستان ۽ روس جي تعلقات ۾ هڪ رستو ان وقت پيدا ڪيو ويو، جڏهن مون ٻارڻ، بجلي ۽ قدرتي سيلن جي وزير جي حيثيت ۾، معدني تيل جو معاهدو ڪرڻ لاءِ 1960ع جي پڇاڙيءَ ڌاري انهيءَ ملڪ جو دورو ڪيو. پاڪستان ۽ سوويت يونين جي درميان وڏي اهميت وارو اهو پهريون رابطو هو ۽ ان ٻين ميدانن ۾ لاڳاپن لاءِ رستو هموار ڪيو. هيءَ ڳالهه خوشيءَ جو سبب آهي ته گذريل ڪجهه سالن ۾ سوويت يونين سان پاڪستان جا تعلقات بهتر ٿيندا رهيا آهن.

چين ۽ هندستان اسان جا انتهائي اهم ۽ ويجهها پاڙيسري آهن ۽ انهن جي باري ۾ جدا جدا بحث ڪيو ويندو. جيسين عام تعلقات جو معاملو آهي، تيسين هيءَ دعويٰ ڪري سگهجي ٿي ته پاڪستان پنهنجن گهڻن پاڙيسرين مان اڪثر ملڪن سان دوستانه تعلقات قائم ڪيا آهن. اها ڪا معمولي ڪاميابي ڪانهي.

---

## باب يارهون

### ويت نام جي جنگ ۽ پاڪستان

چين ۽ هندستان سان پاڪستان جي تعلقات تي بحث ڪرڻ کان اڳ ۾، ويت نام جي مسئلي تي ڪجهه چوڻ ضروري آهي، جيڪو هن وقت دنيا جي سامهون هڪ اهم ترين مسئلو آهي. پاڪستان وانگر، ويت نام کي پڻ سامراجي تسلط جي هٿان محڪوم رهڻ جي هڪ تاريخ آهي. ويت نامي عوام، ابتدائي دور کان وٺي انهيءَ جو وڏي بهادريءَ سان مقابلو ڪيو آهي. ٻي مهاڀاري لڙائيءَ جي ٿوري ئي عرصي کان پوءِ جڏهن هنن جي سابق حڪمرانن سان ٺاهه جون سڀ ڪوششون ناڪام ٿي ويئون، تڏهن اهي فرانس جي خلاف هٿيارن کڻڻ تي مجبور ٿي پيا. ان وقت مغربي ملڪ فرانس جي پشت پناهي ڪري رهيا هئا. آزاديءَ جي انهيءَ جنگ فرانس کي ملڪ ڇڏڻ تي مجبور ڪيو. 1954ع جي جنيوا وارن معاهدن جو مقصد اهو هو ته هڪ آزاد ۽ خودمختار ويت نام جو قالب تيار ڪيو وڃي، پر آمريڪا مداخلت ڪري انهن معاهدن جي مقصدن کي ناڪام بنائي ڇڏيو.

شروعات ۾ آمريڪا ڪميونزم جو مقابلو ڪرڻ جي بهاني سان ڏکڻ ويت نام جي حڪومت کي خانہ جنگيءَ ۾ جنهن کي خود آمريڪا جي روزانه وڌندڙ فوجي شموليت شديد بنائي ڇڏيو هو، مدد ڏيڻ لاءِ ”فوجي مشير“ ۽ ”فوجي مبصر“ موڪليا. اسپين جي خانہ جنگيءَ وقت ڪيئي آزاد خيال ماڻهو جمهوريت پسندن جي مدد لاءِ يورپ جي ٻين حصن ۽ آمريڪا کان آيا هئا. جنرل فرانڪو جي ڪاميابيءَ کان پوءِ

مغربي يورپ ۽ آمريڪا اسپين کي مغربي قومن جي برادريءَ مان نيڪالي ڏيئي ڪيترن سالن تائين ان سان جماعت ۽ برادريءَ جي ٿالهن ڀاڄين تان لٿل ماڻهوءَ وارو سلوڪ روا رکيو. ويت نام جو معاملو ڪهڙو نه مختلف آهي، جتي آزاد خيال ۽ ترقي پسند طاقتن کي ملڪ کي ڪميونسٽ بنجڻ کان بچائڻ جي بهاني سان چيڻو پيو وڃي!

هن معاملي تي قيام آرائي ٿي سگهي ٿي ته ڇا، آمريڪا کي شروعات کان ئي اهو يقين هو ته ويت نام ۾ ان جي ذميداري ايتريقدر وسيع ٿي ويندي، جيتري اها اڄ آهي، يا ڪيئن. رحمر ۽ انصاف کي متڪبرانہ قومي وقار تي قربان ڪيو ويو آهي. آمريڪا غالباً ويت نام ۾ فوجي فتح حاصل ڪرڻ جي طاقت ته رکي ٿي، پر انهيءَ قسم جي فتح انهيءَ مسئلي جو سياسي حل مهيا نه ٿي ڪري سگهي، جيڪو سياسي حل کان سواءِ ٻيءَ ڪنهن به شيءِ کي خاطر ۾ نه ٿو آئي. آمريڪا، ايشيا ۾ پنهنجي مستقبل جي ڪردار جو دارومدار ويت نام جي جنگ جي نتيجن سان وابسته سمجهي ٿي، جنهنڪري هن اهو تهه ڪيو آهي ته اها انهيءَ جنگ جي تلخ انجام تائين ان ۾ پنهنجي شرڪت کي جاري رکندي. آمريڪا ۽ سوويت يونين ۾ جيڪا مصلحت آميز مفاھمت موجود آهي، تنهن تي اڳيئي هيءَ جنگ دٻاءُ وجهي رهي آهي. چين اڃا تائين پنهنجين هٿياربند فوجن کي انهيءَ ڪشمڪش ۾ شريڪ ٿيڻ نه ڏنو آهي، پر چيني علائقي جي خلاف اشتعال انگيز فوجي ڪارروايون جاري آهن، جنهن کان انهيءَ جنگ ۾ پريشان ڪندڙ اضافي جو اسڪان آهي. ويت نام ۾ ستين آمريڪي پيڙي جي جوانن کي ڇڏي صرف آمريڪي فوجين جو تعداد چار لک ۽ ستر هزارن کان ٻاهر نڪري ويو آهي. ڏکڻ ويت نامي حڪومت ۽ آمريڪي جنرل وڌيڪ فوجين لاءِ زور ڏيئي رهيا آهن. آمريڪي

فوج جي ڪمانڊر جنرل ويسٽمور لنڊن کي آمريڪا گهرايو ويو ته جيئن هو جنگ کي اڃا وڌيڪ شديد ڪرڻ لاءِ زياده امداد حاصل ڪرڻ جي مقصد سان آمريڪي ڪانگريس کي خطاب ڪري، ۽ آمريڪا جي وزير دفاع ميڪنمارا ويٽ نام جي پنهنجي نائين دوري تان واپسيءَ تي بيان ڏنو ته، آمريڪا جي جنگي ڪوشش لاءِ وڌيڪ فوج، درڪار آهي. صدر جانسن 3- آگسٽ 1967ع تي ڪانگريس کي درخواست ڪئي ته اها هلندڙ مالي سال جي دوران ”گهٽ ۾ گهٽ پنجيتاليهه هزار“ فوج جي وڌيڪ ڪم ۾ پهچائڻ جي اجازت ڏي. ساڳئي وقت تي هن ڪانگريس کان تقاضا ڪئي ته اها انفرادي ۽ جماعتي انڪم ٽئڪس تي ڏهه في سيڪڙو سرچارج مڙهي، جنهن مان ساڍن ڇهن ارب ڊالرن جي مجموعي رقم حاصل ٿيندي، جيڪا ويٽ نام جنگ جي وڌندڙ خرچ جو انتظام ڪرڻ ۾ ڪم آندي ويندي. چونڊن اچڻ کان اڳ ايندڙ سال جي دوران انهيءَ قسم جي سخت اقدامن مان آمريڪا جي انهيءَ مشڪل صورتحال جي وسعت جو فقط اندازوئي ڪري سگهجي ٿو.

اتر ويٽ نام تي هوائي بمباري ايتري ته وحشيانه ٿي چڪي آهي، جو ان کي ”زمين کي ساڙڻ واري پاليسيءَ“ جو مظهر چئي سگهجي ٿو. بمباري اهڙي ته پيٽ ڀريءَ حد تائين ڪئي ويئي آهي، جنهن ۾ هڪ ٻه وچان ڪيئي ننڍا ننڍا بم نڪرڻ ٿا ۽ انهن مان پاڪيءَ جهڙا تيز فولادي ٽڪرا ٻاهر نڪري چوٽيءَ مان ٿا. نيبام ۽ فاسفورس به، جن ۾ اهڙا ڪيميائي مادا ڀريل ٿين ٿا، جيڪي خوفناڪ نموني ۾ سڙندا آهن ۽ جن جي باهه کي مٽيءَ ۽ پاڻيءَ سان وسائڻ ذري گهٽ ناممڪن هوندو آهي، ڏڪڻ ۽ اتر ٻنهي حصن ۾ ڪيرايو ويا آهن. انهن بم جو شڪار ٿيڻ وارا سوزش جي سخت تڪليف ۾ مبتلا ٿي پوندا آهن. هنن جي

جسمن جو ماس بدن تي موجود هوندي ڳرڻ لڳندو آهي ۽ جيڪڏهن اهي زندهه بچي نه پوندا آهن ته هميشه لاءِ لولا لنگڙا ٿي رهندا آهن. آمريڪا پنهنجن جديد مهاڪه هٿيارن سان اهي تجربا هن لاءِ ڪري رهيو آهي ته جيئن اتر ويت نامين کي مجبور ڪيو وڃي ته اهي 1968ع ۾ ٿيندڙ آمريڪا جي صدارتي چونڊن جي مهه جي زور وٺڻ کان اڳ ۾ ٺاهه جي ميز تي اچن. پر جنگ جي عروج جو هڪ آخري نقطو پڻ هوندو آهي. هاڻي ان جي ارتقا جي ڏاڪڻ ۾ صرف ٽي يا چار ڏاڪا رهجي ويا آهن ۽ ان ڪري جنگ جي ڦهلي وڃڻ جي انديشن کي نظرانداز نه ٿو ڪري سگهجي. هيءَ هڪ خوفناڪ جوڻا آهي، جنهن جي خلاف بين الاقوامي راءِ کان علاوه، آمريڪي عوام جي راءِ جو هڪ حصو پڻ مخالف آهي. يورپ ۽ ايشيا ۾ آمريڪا جي جنگي ڪاررواين جي خلاف جنگ جي شدت ۾ آيل اضافي سان گڏوگڏ ناراضگي وڌي رهي آهي. آمريڪا پنهنجي وڏندڙ علحدگيءَ جو علاج ڪرڻ لاءِ جنگ ۾ ٻين ملڪن جي شرڪت حاصل ڪرڻ جي ڪوشش ڪندي رهي آهي. اهوئي سبب آهي جو پاڪستان تي ايتريقدر دٻاءُ وڌو ويو وڃي ته اهو آمريڪا جي جنگي ڪوششن ۾ مدد ڏيڻ لاءِ ڪجهه علامتي حصو وٺي. پر دٻاءُ کڻي ڪيترو به شديد هجي، اسان کي ڪنهن به صورت ۾ پنهنجي هن عزم کي ته اسين هن جنگ ۾ ڪوبه حصو نه وٺنداسين، ڪمزور نه ٿيڻ ڏيڻ گهرجي، ۽ نه اسان کي هن جنگ کي جاري رکڻ جي مذمت کان هٻڪڻ گهرجي. انهيءَ قسم جي موقف کان شايد اسان کي اقتصادي ۽ فوجي امداد ۾ نقصان ٿئي، پر پنهنجي منصفانه حيثيت جو بچاءُ ڪندي پاڪستان انهيءَ نقصان کان جيڪو ان کي مادي صورت ۾ ٿيندو، گهڻو وڌيڪ فائدو حاصل ڪندو. امن جي زماني ۾ مادي امداد جي فائدين تي، جيڪي ان کي



آمريڪا جي ساڪ ڏين جي سبب کان تمام وڏي مقدار ۾ مليا آهن، رشڪ ڪرڻ بلڪل درست آهي، پر جيڪڏهن انهيءَ قسم جي اسداد وٺندڙ ملڪ کي چڪي جنگ ۾ شامل ڪرڻ جو مقصد هجي ته پوءِ اسداد جي فائدين ۾ خطرن کي فقط امن جي زماني ۾ نه ڄاڻڻ گهرجي، پر انهن کي جنگ جي نتيجن جي روشنيءَ ۾ پرکڻ گهرجي. هن وقت ٽائيلنڊ اقتصادي طور خوشحال ٿي سگهي ٿو، پر جيڪڏهن جنگ انهيءَ ملڪ تائين پهچي وڃي ته پوءِ ان وقت ٽائيلنڊ وٽ ڪهڙا فائدا رهجي ويندا؟

ويت نام جي آزاديءَ واري جنگ انهن سڀني قومن ۾ روح ڦوڪي رهي آهي، جيڪي وڏين طاقتن جي طرفان مداخلت جي زد ۾ آيل آهن. هن ملڪ طرفان جيڪي قربانيون ڏنيون ويئون آهن، تن مان ممڪن آهي ته سڀني ترقي پذير ملڪن کي فائدو پهچي، پر ويت نام جو سبق فقط شجاعت ۽ مردانگيءَ جو سبق ناهي، ڇاڪاڻ ته ان جو هڪ وڌيڪ اونداهو طرف پڻ آهي. هيءَ جنگ ”ڊيٽم“ جهڙن مذهبي جنونين تي مشتمل ويت نامين جي هڪ گروه جي بد اطوارين کان سواءِ هرگز جاري نه رهي سگهي ها، جنهن عيسائيت کان سواءِ باقي ٻين سڀني مذهبن کي ختم ڪري ڏيڻ ويت نام کي هڪ علحده مملڪت بنائڻ ٿي چاهيو. آمريڪا جي طرفان ڊيٽم جي مدد هن ڪري ڪئي ويئي، جو هن پنهنجي ملڪ ۾ ان جي مادي موجودگيءَ جي اجازت ڏيڻي چڱي هئي. ويت نام جي حقيقي مصيبتن جو آغاز انهيءَ نقطي کان ٿي ٿو. پراڻي سامراجي طاقت سان ڪيل آزاديءَ جي جنگ ختم ٿي چڪي هئي، پر هڪ جديد سامراجي طاقت جي مداخلت جي خلاف هڪ نئين جنگ جي شروعات ٿي چڪي هئي. ويت نام ۾ پراڻي نظام جي ياد، انهن رعائتن

جي سبب ڪري نازي ٿي رهي آهي، جيڪي هڪ ٻاهرين طاقت جي شهرين کي عطا ڪيون ويئون آهن.

جيڪڏهن اقتصادي ۽ فوجي امداد ڏيندڙ ملڪ جو مقصد جنگ کي ڦهلائڻ آهي ته پوءِ پاڪستان کي اهڙي امداد مان حاصل ٿيندڙ فقط فائدن جي متعلق ئي نه سوچڻ گهرجي، پر ان جي ٻين نتيجن کي پڻ نظر ۾ رکڻ گهرجي. خود پاڪستان جي جنگ جي ميدان ۾ تبديل ٿيڻ جو امڪان آهي ۽ اهو هڪ انتهائي لازمي امر آهي ته اسين هر اهڙي دٻاءَ جو مقابلو ڪريون، جنهن جو مقصد اسان کي هين تباھڪن تصادم ۾ ڦاسائڻ هجي. ايشيا ۽ هندستان ۽ پاڪستان جي ننڍي کنڊ جي مستقبل جو دارومدار ان جي نتيجي تي آهي. هيءَ جنگ هميشه لاءِ تہ جاري رهي نه سگهندي، پر نيٺ به ان کي پنهنجي جاءِ امن کي ڏيئي پوندي ۽ هڪ دفعو جڏهن اهو بحال ٿي ويندو، ته آمريڪا جي عالمي مفادن ۽ ايشيا ۾ سندس حيثيت جي تشريح ۾ ڪيئي تبديليون اچڻ واريون آهن. حالات جي انهيءَ تبديليءَ لاءِ پاڪستان کي صبر سان انتظار ڪرڻ گهرجي.

بين الاقوامي سياست گري هڪ لچڪيدار فن آهي. اڄ جيڪي ڪجهه ناممڪن نظر پيو اچي، سو سڀاڻي ممڪن ٿي سگهي ٿو. جيڪڏهن صدر ڪينيڊي قتل نه ڪيو وڃي ها، ته ويٽ نام جي جنگ جو رخ گهڻو ڪري مختلف هجي ها. چين ۽ آمريڪا جي درميان هڪ اهڙي تعميري گفتگوءَ جو آغاز ٿي سگهي ها، جهڙو وزيراعظم خروشچيف ۽ صدر ڪينيڊيءَ جي درميان ويانا ۾ ٿيو هو، جنهن جي نتيجي ۾ آمريڪا ۽ سوويت يونين ۾ مصلحت پسندانہ مفاھمت ٿي هئي.

## باب ٻارهون

### چين ۽ پاڪستان جا تعلقات

1962ع کان پوءِ چين ۽ پاڪستان جا تعلقات گهڻي قدر سڌري ويا آهن. انهيءَ ڳالهه ۾ آمريڪا ۾ زبردست غلط فهميون پيدا ڪيون آهن، جتي هنن تعلقات جي معقوليت کي گهڻي قدر بگاڙي پيش ڪيو ويو آهي. چين ۽ پاڪستان جي تعلقات جو بنياد، ٻنهي ملڪن جي هندستان سان اختلافن تي رکيل ناهي. اهو عنصر جيتوڻيڪ اهم آهي، ان جي باوجود اهو اصلي سبب جو هڪ حصو آهي. چين، پاڪستان جو هڪ پاڙيسري آهي ۽ اسان لاءِ ضروري آهي ته اسان پنهنجن سڀني پاڙيسرين سان دوستي ۽ برابريءَ جي بنيادن تي سٺا تعلقات قائم رکون. پاڪستان ۽ چين جي درميان علائقائي يا ڪي ٻيا جهڳڙا ڪينهن، جيڪي اختلافن پيدا ڪرڻ جا سبب بڻجن. چين ۾ انقلاب جي خاتمي کان بعد ئي ان جي اها پرخلوص ڪوشش رهي آهي ته پاڪستان سان معمول جي مطابق تعلقات قائم ٿين. وزير اعظم چو اين لائي بنڊونگ ڪانفرنس جي دوران پاڪستان جي وزير اعظم کي يقين ڏياريو هو ته چين، پاڪستان سان سٺا تعلقات چاهي ٿو ۽ پاڪستان لاءِ هڪ طاقتور پاڙيسري ملڪ جي طرف کان خير خواهيءَ جي انهيءَ اظهار کي ٺڪرائڻ غير دانشمنديءَ وارو ڪم هجي ها. ايشيا ۾ چين جي غالب حيثيت تسليم ٿيل آهي ۽ پاڪستان هڪ ايشيائي ملڪ آهي، جنهن جو مقدر هميشه لاءِ ايشيا سان وابسته آهي. ان ڪري پاڪستان لاءِ اهو نهايت ضروري آهي ته اهو ايشيا جي اتحاد کي مستحڪم بنائڻ لاءِ چين سان دوستانه تعلقات قائم رکي. ايشيائي ۽ آفريڪي قومن جي

برادري جي ميمبر نه هئڻ جي حيثيت ۾ آفريشياڻي يڪجهڙي ۽ کي وڌائڻ ۽ ترقي ڏيڻ ۾ اسان جو مفاد گڏيل آهي. اهو هڪ وڌيڪ سبب آهي، جنهن جي بنياد تي انهن ملڪن کي هڪجهڙي سان سٺا تعلقات قائم رکڻ گهرجن. ترقي پذير ملڪن هئڻ جي ڪري چين ۽ پاڪستان بهتر بين الاقوامي تجارتي شرطن حاصل ڪرڻ لاءِ ٻين ترقي پذير قومن جي اقتصادي ۽ سماجي ترقيءَ لاءِ ترقي يافته ملڪن کان ڪجهه وڌيڪ منصفانه تعاون حاصل ڪرڻ لاءِ پاڻ جهڙن ترقي پذير ملڪن سان اشتراڪ عمل جا خواهان آهن. شروعات کان وٺي ئي چين فلسطين جي تقسيم جي سوال تي هڪ منصفانه موقف اختيار ڪيو آهي ۽ اسرائيل جي خلاف عربن جي مقصد جي حمايت ڪئي آهي. عرب قومن لاءِ چين جي حمايت پاڪستان جي نقطه نظر سان ٺهڪندڙ آهي، جهڙيءَ طرح انهيءَ جرائتمندانہ موقف سان قطعي طور ظاهر ٿيو آهي، جيڪو چين طرفان ان وقت عرب ملڪن جي حق ۾ اختيار ڪيو ويو، جڏهن اسرائيل تازو اڳرائيءَ جو قدم کنيو. چين ڏکڻ روڊيشيا ۽ ڏکڻ آفريڪا جي علحدگي پسنديءَ ۽ نسلي پاليسين جي پرزور ۽ مستقل مدد پئي ڪئي آهي. سڀني کان وڌيڪ اهم ڳالهه اها آهي ته ان ڄمون ۽ ڪشمير جي عوام جي خود اراديت جي حق جي صاف صاف حمايت ڪئي آهي ۽ ٻين خيالن کان قطع نظر، صرف اها ئي هڪ ڳالهه پاڪستان کي چين سان دوستانہ تعلقات وڌائڻ خاطر متاثر ڪرڻ لاءِ ڪافي آهي.

هڪ ترقي پذير ملڪ هئڻ جي حيثيت ۾ پاڪستان اقوام متحده جي تشڪيل ۾ سڌارو چاهي ٿو ته جيئن اها ڪمزور قومن جي مفادن جي تحفظ لاءِ بهتر ڪردار ادا ڪري سگهي، پر چين جي وڏي طاقت جي شموليت کان سواءِ، جيڪا پنهنجي حق جي بنياد تي سلامتي ڪائونسل ۾ جڳهه حاصل ڪرڻ جي اهل آهي، انهيءَ ڳالهه جو تصور به

نہ ٿو ڪري سگهجي . عالمي طاقتن طرفان هندستان ۽ پاڪستان جي هٿياربند فوجن ۾ پڻ - طرفي خطرناڪ قسم جي ڪمي ڪرڻ جي ڪوشش بدران، اقوام متحده کي هٿيارن جي ڪميءَ لاءِ هڪ مڪمل ۽ عام بين الاقوامي ڪوشش ڪرڻ گهرجي، جنهن ۾ ائٽمي هٿيارن جون هڪ-هٿيون قائم ڪرڻ بدران انهن جي مڪمل خاتمي جو اصول شامل هجي . جيڪڏهن امن جي ضمانت فقط هڪ غير مسلح دنيا ۾ ڏيئي سگهجي ٿي، ۽ جيڪڏهن بين الاقوامي سطح تي هٿيارن جي مڪمل ۽ عام ڪميءَ لاءِ ڪوشش جي همت افزائي پسنديده ڳالهه آهي، ته پوءِ هٿيارن جي ڪميءَ لاءِ ڳالهين ۾ چين جي شموليت لازمي آهي . ستر ڪروڙ انسانن جي اهڙيءَ قوم جي تعاون کان سواءِ، جنهن وٽ جوهرِي اسلح خانو پڻ آهي، هٿيارن جي مڪمل ڪميءَ جو خيال، هڪ ڏورانهين منزل بنبو رهندو . انهن نمايان سببن ڪري، چين سان پاڪستان جي دوستانه تعلقات ۾ اهڙن مثبت اسبابن ڪري حرڪت آڻي آهي، ۽ نه اهڙين وقتي حاجتن جي ڪري جن جو ڪنهن ٻئي ملڪ تي اثر پوندڙ هجي .

هن قسم جا طعنا هنيا ويا آهن ته پاڪستان ۽ چين جي زندگيءَ جا نظريا هڪٻئي سان اڻ ٺهڪندڙ آهن ۽ انهيءَ ڪري انهن ٻن ملڪن ۾ هڪ دوستائو ۽ عملي طريقه ڪار گهڻي وقت تائين قائم نه ٿو رهي سگهي . هيءَ دليل به پيش ڪيو وڃي ٿو ته جيئن ته پاڪستان جا چين سان تعلقات موضوعي انداز جا آهن، ان ڪري اهي وقت جو دٻاءُ برداشت ڪرڻ جي قابل ٿي نه ٿا سگهن . اهي دليل مغالطي ۾ وجهندڙ آهن . رياستن جا واسطا سڌا سنوان رياستن سان هوندا آهن، ۽ نه سندن معاشرتي نظامن يا نظرين سان . جيڪڏهن انهيءَ دليل کي ان جي منطقي نتيجي تائين پهچايو وڃي، ته پوءِ پاڪستان جا دوستانه تعلقات فقط مسلم ملڪن

سان هئڻ گهرجن ۽ ان کي باقي دنيا کان پاڻ کي الڳ ٿيڻ رکڻ گهرجي. هيءَ هڪ تاريخي حقيقت آهي ته اسلام هڪ سياسي قوت جي حيثيت سان ٻين جي مقابلي ۾ عيسائي ملڪن جي هٿان وڌيڪ نقصان برداشت ڪيو آهي. اها عيسائي دنيا ئي هئي، جنهن اسلام جي خلاف صليبي جنگين جو بنياد وڌو ۽ اهي عيسائي قومن ئي هيون، جن ذري گهٽ سڀني مسلمان مملڪتن کي صدين تائين پنهنجي سامراجي غلاميءَ جي زنجيرن ۾ جڪڙي رکيو ۽ انهن جي معاشرتي ۽ اخلاقي تمدن کي ايتريءَ حد تائين تباه ڪيو، جو اسلامي دنيا اڃا تائين انهيءَ نقصان جي بحال ٿيڻ جي دؤر مان گذري رهي آهي. پروفيسر آرنولڊ ٿائڻبي چيو آهي:

”ڪميونزم جي متعلق ڪجهه به ٻڌڻ کان ڪيئي صديون اڳي، اسان جي ابن ڏاڏن کي ڏهڪائيندڙ پوت اسلام ۾ نظر آيو هو. سورهين صديءَ جي زماني تائين اسلام مغرب وارن جي دلين ۾ اهڙي ئي اضطرابي ڪيفيت پيدا ڪندو هو، جيڪا ويهين صديءَ ۾ ڪميونزم پيدا ڪري رهي آهي، ۽ اهو اضطراب لازمي طور ساڳين ئي سببن جي بنياد تي پيدا ٿي رهيو آهي. ڪميونزم وانگر اسلام پڻ مغرب دشمن تحريڪ هئي ۽ ان سان گڏوگڏ مغربي عقيدتي جي هڪ بدعتي تشريح پڻ هئي ۽ ڪميونزم وانگر، اهو به جذبي جي هڪ اهڙي ترار لهرائي رهيو هو، جنهن جي خلاف مادي هٿيارن ۾ ڪنهن به قسم جو دفاع ڪونه هو.“ (1)

هيءَ ڳالهه غير امڪاني آهي ته چين ”پاڪستان جي غرناطه“ جي سقوط يا مسلمان رياستن کان يروشلم جي ڪسجي وڃڻ جو ذميدار ٿيڻ وارو آهي. اسان جا تعلقات ٻنڊونگ

جي اصولن ۽ عدم مداخلت جي قطعي پيرويءَ جي بنياد تي بيٺل آهن. اسلامي مذهبي ڪتابن ۾ ڪٿي به اهو لکيل ڪونهي ته غير اسلامي رياستن سان دوستيءَ جي تعلقات پيدا ڪرڻ سان شناخت لاءِ خطرو پيدا ٿئي ٿو.

پاڪستان جا عوام ڏيڍ صديءَ کان وڌيڪ عرصي لاءِ مغربي تسلط هيٺ رهيا آهن. ان جي باوجود پاڪستان سڀني مغربي ملڪن سان دوستانه ۽ آمريڪا ۽ برطانيه سان خصوصي تعلقات قائم ڪري رکيا آهن. انهن قريبي ناتن مان ڪنهن به ناتني پاڪستاني عوام جي مذهبي قدرن کي خراب ڪو نه ڪيو آهي. انهن جي ملڪ مغرب جي دخل اندازيءَ جي باوجود جنهن جو بنياد تسلط ۽ بيجا مداخلت تي هو، نهايت فخر سان پنهنجي اسلامي ڪردار کي قائم رکيو آهي. جيڪڏهن پاڪستان جي سياست ۽ معاشرتي بناوت ايتري قدر مضبوط آهي، جو اها مغربي ثقافت ۽ تهذيب جي حملي جو مقابلو ڪري سگهي ٿي ته پوءِ اها ڪنهن به ٻي نظريي جي مقابلي ۾ پنهنجو مقام برقرار رکي سگهندي، خاص ڪري هڪ اهڙي ملڪ جي نظريي جو، جنهن جو ڪڏهن به اسان جي ملڪ تي غلبو يا اسان جي اندروني معاملات ۾ مداخلت ڪانه ٿي آهي. جڏهن آمريڪا ۽ سوويت يونين جي درميان تعلقات غير دوستانه هئا، تڏهن پاڪستان ۽ سوويت يونين جي درميان تعلقات جي قيام جي خلاف پڻ اهڙي ئي سخت مخالفت ڪئي ويندي هئي. هيءُ ته جڏهن پنهنجي عظيم طاقتن جا تعلقات بهتر ٿيا، فقط تڏهن اعتراض ختم ٿيا. جڏهن چين ۽ آمريڪا جا تعلقات وڌيڪ حقيقت پسنديءَ وارو رخ اختيار ڪندا، تڏهن آمريڪا، پاڪستان ۽ چين جي باهمي دوستانه تعلقات جي ايتري مخالفت نه رهندي. جيڪڏهن پاڪستان هن وقت چين جي خلاف ڪي اشتعال انگيز قدم ڪنڻا، ته جڏهن آمريڪا ۽ چين جي درميان تعلقات بهتر ٿي ويندا، تڏهن ان جي

حالت وڌيڪ خطري واري ٿي پوندي، انهيءَ وقت اسان وري ائين پئستي رهجي وينداسون، جيئن سوويت يونين سان پنهنجي تعلقات کي بهتر بنائڻ جي ڪوشش ۾ اسين هندستان کان پئتي رهجي ويا هئاسون. جيڪڏهن قيمتي وقت هن طرح ضايع ٿيندو رهيو ته ان مان ناقابل تلافِي نقصان پهچڻ جو انديشو آهي. ان ڪري هيءَ ڳالهه انتهائي ضروري آهي ته پاڪستان چين سان پنهنجن دوستانه تعلقات کي ترقي ڏيڻ ۾ مصروف رهي. ۽ آمريڪا جي عالمي پاليسيءَ جي موجوده رجحانن جي مدنظر چين سان قائم ٿيل موجوده تعلقات کي قطع ڪرڻ لاءِ ٿيندڙ سڀني ڪوششن جو مقابلو ڪري انهن کي قائم رکڻ. پاڪستان کي خود پنهنجي مهذب سياسي مفادن جي بنيادن تي پنهنجي خارجي پاليسيءَ جي تشڪيل عالمي طاقتن جي بدلجندڙ سياسي ضرورتن کان بهي نٿي ڪرڻ گهرجي.



## باب تيرهون

### يورپي ملڪن ۽ عظيم طاقتن سان تعلقات

هاڻي اهو ڏسڻو آهي ته مغربي دنيا جي ٽن نيم عظيم طاقتن مان ڪهڙي طاقت مستقبل ڦريب ۾ پاڪستان جي قومي مفاد کي ترقي ڏيڻ جو وڌيڪ حق ادا ڪري سگهي ٿي؟ پر ان جي موجوده پاليسيءَ جي آڌار تي، فرانس لاءِ سڀني کان وڌيڪ گمان ڪري سگهجي ٿو. خود اراديت جي حق لاءِ ان جي حمايت، ائٽلانٽڪ معاهدو، جي سربراهيءَ کان آزادي حاصل ڪرڻ لاءِ سندس ڪوشش، ۽ ايشيائي مسئلن ۾ ان جي شعور مان اهو نتيجو نڪتو آهي جو پاڪستان ۽ فرانس جي درميان تعلقات خوشگوار آهن.

ستمبر 1965ع واريءَ جنگ ۾، فرانس پاڪستان کي نااميديءَ جو ڪو سبب نه ڏنو. ان جي برعڪس، سلامتي ڪائونسل ۾ ان جو رويو هن ڪري نهايت مددگار ثابت ٿيو، جو ان پڻ عظيم طاقتن طرفان تعزيرن وجهڻ جي ڌمڪين جي مخالفت ڪئي. جولاءِ 1965ع ۾ ڪنسوريشن جي درميان بحران واري وقت ۾ پڻ فرانس پاڪستان کي اقتصادي ۽ سياسي ٻنهي قسمن جي امداد ڏني. ان جي عالمي پاليسي اسان جي قومي ۽ بين الاقوامي مفادن سان مطابقت رکي ٿي، ۽ هن سربراهيءَ جي زيرسائي هندستان جي قد ڪاٺ ۾ اچڻ واري ڪوتاهيءَ جي منفي نتيجن جو احتياط سان مطالعو ڪيو آهي. فرانس کي يقين آهي ته، چين سان هندستان جو جهڳڙو، ايشيا ۾ امن لاءِ فائديمند ناهي. اهو ملڪ هن ڳالهه جو قدر ڪري ٿو ته پاڪستان چين سان اعتماد ۽ مفاھمت جا تعلقات قائم ڪيا آهن، ۽ هو پاڪستان طرفان پنهنجي وجود

۽ خود ميختاريءَ کي قائم رکڻ جي جدوجهد ۾ ان جو همدرد آهي.

پاڪستان جا وفاقي جمهوريه جرمنيءَ سان تعلقات دوستانه آهن ۽ ان ٻي جرمنيءَ سان اڃا تائين ڪنهن به قسم جو رابطو قائم نه ڪيو آهي، ليڪن جرمن خارجي پاليسيءَ جي حدن کي ڏسندي پڪ سان نه ٿو چئي سگهجي ته جرمنيءَ جي وفاقي جمهوريه پنهنجي وڌندڙ طاقت جي باوجود اهڙيءَ صورت ۾ جو ان تي شديد دٻاءُ پوي، ڪهڙيءَ حد تائين پاڪستان کي مدد ڏيڻ جي قابل هوندي. ان هوندي به هيءَ ڳالهه اهم آهي ته اسين انهيءَ ملڪ سان ان جي پنهنجي اهميت ۽ اقتصادي ميدان ۾ پاڪستان کي مدد ڏيڻ جي صلاحيت جي بنياد تي، دوستيءَ جا تعلقات قائم رکڻ ۽ انهن کي وڌائيندا رهون. پر اسين ان کي گهٽ ۾ گهٽ، في الحال هڪ سياسي بيرم بنائي نه ٿا سگهون، ۽ اها آمريڪا جي طرفان بند ڪيل فوجي ساز و سامان جي امداد جي تلافِي نه ٿي ڪري سگهي.

اسان جي علائقي ۾ برطانيه جو اثر ورسوخ گهٽجي چڪو آهي ۽ ان تي هاڻي آمريڪا حاوي ٿي ويئي آهي. جيئن ته برطانيه خود آمريڪا جو محتاج آهي ۽ جيئن ته هندستان ۽ پاڪستان، ٻيئي دولت مشترڪه (1) جا ميمبر آهن، ان ڪري اهو هڪ قسم جي ادلي بدلي ٿيندڙ غير جانبداري جو سلسلو جاري رکندو. ڪڏهن هو هندستان جي حمايت ڪندو، ته ڪڏهن پاڪستان جي طرفداري ڪندو. ان جي باوجود اسان لاءِ برطانيه سان سٺن تعلقات رکڻ جا ٻنهي کي فائدا آهن. اسان کي هن سبب ڪري نه هڪڻ گهرجي ته اهي ملڪ

(1) مترجم جو نوٽ: پاڪستان هن وقت دولت مشترڪه کان جدا ٿي چڪو آهي.

اسان جي بنيادي مسئلن جي حل ۾ ڪوئي مثبت ۽ معقول  
 ڪردار ادا نه ٿا ڪري سگهن. اسان کي انتظار ڪرڻ  
 گهرجي ۽ تبديليءَ جي اميد رکڻ گهرجي. موجوده حالتن  
 ۾ پڻ انهن ٻنهي ملڪن سان هر ممڪن حد تائين بهترين  
 تعلقات قائم رکڻ ۾ ڪيئي فائدا آهن. سڀني هيٺانهين مددگار  
 ڳالهين کي هڪ هنڌ گڏ ڪرڻ گهرجي ۽ موزون موقعي  
 تي انهن کي اثرائتي نموني ۾ ڪم آڻڻ ۽ آڳاٽي وڌائڻ گهرجي.  
 سبب ۽ نتيجي جو اصول خارج معاملات سان به اهڙو ئي  
 لاڳو ٿئي ٿو، جهڙو نجي هرجاني جي قانون سان. رياستي  
 تعلقات جي اهم ۾ هڪ سرگرم باهمي رابطو ۽ ٻه طرفو  
 اثر ڪم ڪندو آهي. هڪ اهڙي خارج حڪمت عملي، جيڪا  
 تسليم ٿيل عالمگير اصولن تي دارومدار رکي ٿي، ٻين رياستن  
 تي پڻ اثر انداز ٿي ٿي، جڏهن ته هڪ مصلحت آميز ۽  
 موقع پرست حڪمت عملي ٻين ملڪن سان تعلقات ۾ ملڪ  
 جي شبهه تي ناموافق اثر وجهي ٿي. جيڪڏهن پاڪستان  
 جون پاليسيون با اصول ۽ اخلاقي معيار جون هجن، ته ٻين  
 مملڪتن تي لازمي طور انهن جو اثر اسان جي حق ۾ ٿيندو.  
 فرانس، برطانيه ۽ مغربي جرمنيءَ سان حقيقت پسند حڪمت عملي  
 تي ڪاروبار رهي مغربي يورپ جي ٻين ملڪن سان دوستانه  
 تعلقات قائم ڪرڻ لاءِ خوشگوار حالتون پيدا ڪري سگهجن  
 ٿيون. انهن ملڪن سان اڳوڻن لاڳاپن ۽ اقتصادي اسداد  
 جي ضرورت جي پيش نظر، انهيءَ قسم جا تعلقات اڃا به  
 وڌيڪ ضروري آهن. انهن مثبت عوامل کي، ايشيا ۾  
 پاڪستان جي وڌندڙ اثر ورسوخ جي سبب ڪري وڌيڪ  
 تقويت ملي ٿي.

انهيءَ قسم جا دليل اوڀر يورپ جي اشتراڪي ملڪن  
 جي معاملي ۾ پڻ لاڳو ٿين ٿا. انهن سان پاڪستان جو وڌندڙ  
 اشتراڪ زندگيءَ جي ڪيترن ئي ميدانن ۾ سازگار فضا پيدا

ڪري سگهجي ٿو. مغربي يورپ وانگر، مشرقي يورپ ۾ پڻ ڪي اهم ڪليدي رياستون آهن، جيڪي اسان جي خصوصي توجهه جون مستحق آهن. انهن سڀني ملڪن کان وڌيڪ اهم رومانو آهي، جيڪو تازوئي جرئتمنديءَ سان هڪ دورانديش خارج ٿي پاليسيءَ تي عمل ڪرڻ سبب سامهون اچي بيٺو آهي. پولنڊ ۽ چيڪوسلواڪيا جي صنعتي طور ترقي يافتہ ملڪن طرف توجهه ڏيڻ پڻ اوتروئي ضروري آهي. جيتوڻيڪ انهن کي پڻ سوويت يونين وانگر هن ڇوڙ طرفان انديشو آهي، جنهن کي هو جرمنيءَ جون ”انتقامي دعوائون“ چون ٿا.

جيستائين مجموعي طور يورپ جي سڄي ڪنڊ جو تعلق آهي، پاڪستان مشرق ۽ مغرب جي باهمي تعاون ۾ واڌاري جو خيرمقدم ڪندو. يورپ جي داخلي اشتراڪ جو عمل برطانيه جي يورپ ۾ هڪ يورپي طاقت جي حيثيت سان داخل ٿيڻ سان گڏ، ۽ ان کان علاوه انهن گهڻين ئي بندشن جي ختم ٿي وڃڻ سان جيڪي مشرقي ۽ مغربي يورپ جي درميان آهن، وڌيڪ تيز ٿي ويندو. جڏهن اهي ڳالهون وجود ۾ اينديون، تڏهن جنسرل ڊي گال جو ”آزاد يورپي يورپ“ يعني اهڙو يورپ وجود ۾ اچي ويندو، جيڪو عالمي امن جي حفاظت ۾ نمايان طور حصو وٺي سگهجي.

آمريڪا سان پاڪستان جي لاڳاپن جي سلسلي ۾ اسان ڏسي ورتو ته تعلقات کي معمول تي رکڻ لاءِ سخت شرطن وجهڻ جي پاليسيءَ جا عملي نتيجا ڇا ٿا نڪرن. ڄمون ۽ ڪشمير جي مسئلي تي هندستان سان هلندڙ جهڳڙي ۾ پاڪستان جي حمايت ڪئي ويئي ته هن لاءِ ڪئي ويئي جو اها نمايان طور آمريڪا جي مفاد ۾ هئي. غيرجانبدار هندستان تي پنهنجو پاڇو وجهڻ ۾ ناڪام ٿيڻ کان پوءِ، آمريڪا پاڪستان جي طرف توجهه ڪئي ۽ نتيجي طور، ڄمون ۽ ڪشمير جي

معاملي ۾ عيوضي معاوضي جي بنياد تي هن اسان جي حمايت ڪئي. بين الاقوامي صورتحال جي تبديلين آمريڪا جي اصولوڪي پوزيشن ۾ اهڙيون ڦيرڦارون پيدا ڪيون آهن، جيڪي عالمي مفادن ۾ جنگي حڪمت جي تابع آهن، جن کي جهڳڙي جي حقيقت يا ان ڳالهه سان ڪوئي واسطو ڪونهي ته اسان پنهنجن مفادن کي انهيءَ وڏي طاقت سان ڇاڄي لاءِ واپست ڪيو آهي.

ٽيٽ جي بحران، چين ۽ هندستان جي درميان سرحد جي جهڙپن کان پوءِ آمريڪا هندستان کي پنهنجي دائري ۾ ڇڪي آڻڻ جا نوان موقعا ڏٺا. انهيءَ قسم جي مصلحت انديشي ڄمون ۾ ڪشمير بابت آمريڪا جي رويي ۾ برابر جهلڪندي رهي آهي. جڏهن پاڪستان کي فوجي امداد ڏيڻ ان جي عالمي مفاد ۾ هو، تڏهن پنڊت نهروءَ جا سڀ احتجاج پاڪستان کي فوجي ساز و سامان مهيا ڪرڻ جي فيصلو تي ذري برابر ۽ اثرانداز ٿي نه سگهيا. پوءِ وري جڏهن هندستان کي هٿيارن جي فراهمي آمريڪا جي مطلب لاءِ مفيد ٿي، تڏهن اسان جا پنهنجا احتجاج جيتوڻيڪ ڏاڍا شديد هئا، آمريڪا جي هٿيارن مهيا ڪرڻ جي فيصلو تي ڪو به اثر وڃي نه سگهيا. فيبروري 1963ع ۾ آمريڪي حڪومت پنهنجي نائب سيڪريٽري آف اسٽيٽ فلپس ٽالپوٽ کي ننڍي کنڊ جي دوره تي موڪليو. هن پاڪستان ۾ اچي هيءَ ڳالهه چئي ته هن علائقي ۾ طاقت جو توازن برقرار رکڻ لاءِ آمريڪا فيصلو ڪيو آهي ته اها پاڪستان کي هٿيارن جي وڌيڪ مدد نه ڏيندي، ۽ هن اهو به چيو ته جهڙيءَ طرح ماضيءَ ۾ هندستان جي طرفان ٿيندڙ احتجاجن جي باوجود، پاڪستان کي هٿيار ڏبا رهيا، تهڙيءَ طرح هن جي حڪومت پاڪستان جي احتجاجن جي باوجود هندستان لاءِ هٿيارن جي فراهمي جاري رکندي. هن معاملي ۾ آمريڪا جي پاليسي سخت رهي آهي.

اقتصادي امداد ۽ اناج جي پهچ وانگر هٿيارن جو وهڪرو پڻ وڌندو ويو ۽ هندستان کي ملندڙ امداد مجموعي طور بنان ڪنهن وقفي جي وڌندي ئي ويئي، ۽ ائين چئي سگهجي ٿو ته هندستان جي امداد پاڪستان جي احتجاجن جي مقابلي ۾ ڄامپوريءَ واري تناسب يعني ٻيڻي چوڻي حساب سان وڌندي رهي.

سوويت يونين جي معاملي ۾ اسين ڏسون ٿا ته غير جانبدار هندستان سان ڄمون ۽ ڪشمير بابت ان جي مڪمل هم آهنگي جي روايتي پاليسي عالمي صورتحال ۾ تبديليون رونما ٿيڻ جي ڪري ڪجهه قدر مختلف ٿي ويئي آهي. جڏهن سوويت يونين کي سندس عالمي مفادن جي خاطر پنهنجي رويي ۾ تبديلي ڪرڻي پيئي، تڏهن اسان جي تعلقات جو ان ۾ ذري جيترو به دخل ڪونه هو. هندستان جي احتجاجن جي باوجود انهن تبديلين کي عمل ۾ آندو ويو. جڏهن سوويت يونين کي سندس عالمي مفادن خاطر ڄمون ۽ ڪشمير جي معاملي ۾ پنهنجو رويو ٻيهر متعين ڪرڻو پيو ته ان دفاعي معاهدن ۾ پاڪستان جي شرڪت ۽ ”يو-ٽو“ جي پروازن کي پڻ نظرانداز ڪرڻ مناسب سمجهيو، ته جيئن چين کي حد اندر روڪي سگهجي. اهڙيءَ طرح جڏهن هندستان ۽ چين جا تعلقات دوستانه هئا، ۽ پاڪستان ۽ چين جا تعلقات اهڙا نه هئا، تڏهن چين ڄمون ۽ ڪشمير جي سوال تي هندستان جي حمايت ڪرڻ کان محض پنهنجي مطلب خاطر انڪار ڪيو. جڏهن وزيراعظم نهرو چين جي مدد حاصل ڪرڻ ۾ ناڪام ٿي ويو، تڏهن هن علامتي طور چين کي هندستان جو هم خيال ظاهر ڪرڻ لاءِ وزيراعظم چواين لائي تي اصرار ڪيو ته هو هندستان جي دوري جي دوران سري نگر جو ٻن سيرا ڪري، جيتوڻيڪ پاڪستان ۽ چين جي درميان ان وقت تعلقات معمول کان دور هئا، ان جي

باوجود چين جي وزيراعظم مستقبل تي نگاه رکندي علامتي طور  
 بس، هندستان جي حمايت جو دم ڀرڻ قبول نه ڪيو.

سپٽمبر سن 1965ع جي جنگ ۾ سڀني وڏين طاقتن جنگ  
 جي باري ۾ پنهنجي پنهنجي عالمي اندازن جي مطابق موقف  
 اختيار ڪيو. آمريڪا هڪ معاهدي جي تحت پاڪستان جي  
 مدد ڪرڻ لاءِ ٻڌل هئي، پر مدد پهچائڻ جي بدران ان  
 سڱو ۽ سينٽو جي معاهدن ۾ شريڪ. پنهنجي رفيق جي فوجي  
 اسداد بند ڪري ڇڏي. سوويت يونين چيني اليٽيميم کان  
 گهٽائڻ جي ۽ چين سان هڪ وڌيڪ شديد سياسي ۽ نظرياتي  
 شڪاف کان ڊڄي ڏاڍي سرگرمي سان جنگ جي خاتمي جي  
 ڪوشش ڪئي. لڙائي بند ڪرائڻ جو ان کي ايڏو فڪر  
 دانگير هو، جو ان هڪ اشتراڪي مملڪت جي حيثيت سان  
 پنهنجي تاريخ ۾ فقط ٻيو ڀيرو. هن دفعي هندستان ۽ پاڪستان  
 جي باهمي جهڳڙن جو حل لاءِ. پنهنجون نيڪ خدمتون پيش  
 ڪيون. چين طرفان پاڪستان جي کليل حمايت بي مثال  
 هئي، جيتوڻيڪ ان لاءِ نوس سياسي سبب موجود هئا.  
 ٺهي عالمي طاقتن جيڪي موقف اختيار ڪيا هئا، تن جو تعين  
 معاهدن جي تحت انهن جي تعلقات يا هندستان يا پاڪستان  
 سان سندن ٿوري يا گهڻي هم آهنگيءَ جي آڌار تي نه، پر  
 سندن عالمي مقصدن جي بنياد تي ٿيو.

پاڪستان آمريڪا کي ٻه طرفن يا گهڻن طرفن وارن تعلقات جي  
 زور تي يا باهمي مقصدن جي ذريعن جي وسيلي، جن ۾ انهيءَ  
 ملڪ جي مفادن سان مڪمل هم آهنگي پڻ شامل آهي، پنهنجي نقطه نظر  
 طرف ڦيرائي نه سگهيو آهي. هندستان ۽ آمريڪا جا باهمي تعلقات  
 هاڻي بهتر آهن، پر جڏهن انهن ٻنهي ملڪن جا تعلقات پاڻ ۾  
 ڪشيده هئا، ۽ پاڪستان ۽ آمريڪا جي درميان ڪوبه اختلاف  
 ڪونه هو، تڏهن به پاڪستان آمريڪا کي هن ڳالهه تي  
 آماده نه ڪري سگهيو ته اها هندستان ۽ اسان جي وچ ۾

جهڳڻن کي نپيرائڻ لاءِ پنهنجو اثر ورسوخ استعمال ڪري . آمريڪا پنهنجي دوست ۽ طرفدار پاڪستان جي حق ۾ هندستان تي پنهنجي اثر استعمال ڪرڻ کان هپڪي رهي هئي . حالانڪ اها ائين ڪرڻ جي حالت ۾ نه هئي . منصفاڻه فيصلي ڪرائڻ لاءِ ڪابه سنجيده ڪوشش نه ڪئي ويئي . مئي 1962ع ۾ وائيت هائوس مان جاري ڪيل هڪ خلاصه بيان ۾ صدر ڪينيڊي ۽ چيو ته ”ڪشمير جي معاملي ۾ هندستان جي متعلق پاڪستان طرفان ابداد جي درخواست ٻيٽن قومي مقصدن لاءِ آمريڪي طاقت جي سهارو وٺڻ جي هڪ ڪوشش آهي .“ پاڪستان ان وقت آمريڪي مداخلت جو نه فقط خواهان هو ، پر آمريڪا سان تعلقات کي معمول تي آڻڻ لاءِ ڄمون ۽ ڪشمير جي تصفيه جو شرط پڻ وجهي رهيو هو . انهيءَ خطرناڪ رستي تي هلڻ جو ضد ڪري اسان جيڪڏهن ڄاڻي ٻجهي نه ، ته به اتفاقه ئي سنهين هڪ بيمجا ٿاه ڪرائيندي ڪرائيندي رهجي وينديون .

پوءِ ڀلا پاڪستان ڪهڙيءَ طرح پنهنجن مفادن جي حفاظت سان گڏوگڏ آمريڪا سان دوستانه تعلقات برقرار رکي سگهي ٿو؟ ان جو مڪمل جواب حاصل ڪرڻ ته مشڪل آهي ، پر هڪ نسبتاً محفوظ حل وڏي حد تائين واضح آهي ۽ اهو هيءُ ته معمول مطابق تعلقات قائم ڪرڻ لاءِ پيشگي شرطن کي بلڪل رد ڪيو وڃي ۽ هيءَ ڳالهه بلڪل صاف ڪئي وڃي ته پنهنجن قومي مقصدن ۾ مداخلت کي اسين هرگز برداشت نه ڪنداسين . اسان کي اختلافي نڪتن کي بلڪل بلاءِ طاق رکي ڇڏڻ گهرجي ۽ گڏيل مفاهمتن جي حدن اندر تعلقات قائم ڪرڻ گهرجن . ان جي باوجود ، جيڪڏهن آمريڪا ڪنهن اهڙي تصفيه ڪرائڻ تي اصرار ڪري ، جنهن جو بنياد خود اختياريءَ جي حق تي رکيل نه هجي ۽ اها پنهنجن عالمي مقصدن خاطر هندستان ۽ پاڪستان جو



تعاون چاهي ته، پوءِ پاڪستان کي سياسي معاذ آرائي ۽ لاءِ تيار رهڻ گهرجي، جيڪا وقت گذرڻ سان هڪ نئين مفاهمت جي بنياد تي معمول مطابق تعلقات ۾ تبديل ٿي سگهي ٿي. هڪ مضبوط موقف اختيار ڪرڻ ۽ مختصر عرصي تائين مشڪلات جو مقابلو ڪرڻ دٻاءُ جي آڏو جهڪي سيلاب لاءِ دروازا کولي ڇڏڻ ۽ هڪ جي پٺيان ٻئي بجران کي دعوت ڏيڻ کان بهتر آهي. هڪ نئين تصنيف تائين پهچي، جتي صدر ڪينيڊي ۽ جي لفظن ۾، آمريڪي قوت جي سهاري وٺڻ جي ضرورت نه هجي، اسين انهيءَ ملڪ کي هڪ پريشان ڪندڙ ذم داريءَ کان آزاد ڪري ڇڏينداسون ۽ پنهنجن اهم قومي مفادن جي حفاظت پڻ ڪري سگهنداسون. اختلافي نڪتن کي الڳ ڪري اسين پنهنجن مقصدن لاءِ پوري پوري ڪوشش ڪرڻ جي حق کان ڪنهن به طرح سان دستبردار نه ٿا ٿيون. اسان وٽ پنهنجن مطالبن کي اڳتي وڌائڻ لاءِ ٻيا ذريعا به موجود آهن، جيڪي شايد وڌيڪ ڪامياب ٿي سگهن. ڪنهن وڏي طاقت سان مسلسل حوصله شکن تعطل قائم رکڻ جي بجاءِ، وڌيڪ عقلمندي اهائي آهي ته انهيءَ ڳنڍ کي ٽي وڏي ڇڏجي، جيڪا ڳچيءَ ۾ ڦاهو بنجي ڦاسي پيئي هجي. يگوسليويا ڄمون ۽ ڪشمير جي مسئلي تي پاڪستان جي موقف جي حمايت نه ڪئي آهي، پر ان جي باوجود اسان جا انهيءَ ملڪ سان خوشگوار تعلقات قائم آهن. اهو هن ڪري آهي، جو اسان يگوسليويا سان موافقت وارن دائرن ۾ تعلقات قائم ڪري رکيا آهن، ۽ هندستان سان پنهنجن جهڳڙن جي فيصلن لاءِ انهيءَ ملڪ جي مداخلت جا خواهشمند نه ٿيا آهيون. اسان غيرارادي طور انهيءَ ملڪ سان باهمي تعلقات مان اختلافي نڪتو الڳ ڪري ڇڏيو آهي ۽ ان طرح اسان سياسي ڪشيدگين کان بچي ويا آهيون. اسان حمايت جي خواهش جو اظهار ڪندي ۽ ان کي حاصل

ڪرڻ لاءِ ائسڊيون ڪوششون جاري رکندي به اختلافي حدن کان ٻاهر تعلقات قائم رکي سگهون ٿا، پوءِ اهي جيتري تائين به هلن.

اهڙيءَ طرح اسان کي هر وڏي ۽ عالمي طاقت کي صاف ٻڌائڻ گهرجي ته پاڪستان انهن مان هر هڪ سان الڳ الڳ به - طرفن بنيادن تي اهڙن لاڳاپن رکڻ لاءِ تيار آهي، جيڪي وقتي طور ناقابل حل اختلافن کان بلڪل غلجده هجن، بشرطڪ واسطيدار طاقت به اسان جي ملڪ جي معاملن ۾ اسان جي مفادن جي خلاف دخل اندازيءَ کان پرهيز ڪري. اها اسان جي اندروني معاملن ۾، ڇمون ۽ ڪشمير جي عوام جي آزاديءَ لاءِ اسان جي جدوجهد ۽ هندستان سان انسان جي جهڳڙن جي منصفانه فيصلن ۾ سچ پچ عدم مداخلت کان ڪم وٺي، ته اسان پڻ جواب ۾ ان سان حسب معمول، مگر محدود طور ۽ پيشگي شرطن کان سواءِ تعلقات قائم رکنداسون. انهيءَ قسم جو انداز نظر معقول ۽ منطقي به آهي ۽ آخرڪار اسان جي مقصدن جي حصول جي رستي ۾ گهٽ ۾ گهٽ رڪاوٽ جو باعث پڻ ٿيندو. اهو انداز اسان کي سڀني مملڪتن سان معمول جي مطابق تعلقات قائم رکڻ جو موقعو به ڏيندو ۽ اسان جي پنهنجن مقصدن جي حصول لاءِ سرگرم ڪوشش سان گڏوگڏ ان کي هر آهنگ پڻ ڪري سگهيو. اهو اسان کي پنهنجن جائز مقصدن جي حاصل ڪرڻ لاءِ مخالفانه غير ملڪي مداخلت جي انديشي کان سواءِ ڊوڙ ڊڪ ڪرڻ جي آزادي ڏيندو. اسان کي هيءَ به آزادي هوندي ته جيڪي طاقتون اسان جون مخالف يا غير جانبدار آهن، تن جي طرز عمل ۾ اسين ائسڊي ترغيب ۽ اڀراندازيءَ جي ذريعي پنهنجي موافق تبديلي پيدا ڪيون. ”معمول جي مطابق تعلقات لاءِ پيشگي شرطن“ ۽ ”بغير پيشگي شرطن جي ڪوشش ۽ ترغيب“ ۾ بنيادي فرق آهي. پنهنجن جهڳڙن جي ٺهري ۾ مداخلت نه چاهيندي به

پن ملڪن کي صحيح موقف اختيار ڪرڻ لاءِ ترغيب ڏيارڻ جي ڪوشش ڪان اسان کي روڪيو نه ويندو. هيءَ ڳالهه چوڻ کان سواءِ ئي ظاهر آهي ته جيڪڏهن ڪا مملڪت اڻسڌي ترغيب يا پن سبب ڪري پنهنجي موقف ۾ پاڻ ئي تبديلي آڻي وجهي ته انهيءَ مملڪت سان اسان جي باهمي تعلقات ۾ ڀڃاڻ ٿي ويندي ۽ اڻڀرو ٿي ويندو.

اسان کي هيءَ ڳالهه واضح طور چائڻ گهرجي ته ڪا به عالمي طاقت پنهنجي سياسي حمايت جي ذريعي ڄمون ۽ ڪشمير کي پاڪستان جي حوالي نه ٿي ڪرائي سگهي. البت، انهن جي سرگرم سياسي مخالفت اسان لاءِ پنهنجن مقصدن جي حصول کي ڏاڍو مشڪل بنائي سگهي ٿي. انهيءَ ڪري اسان کي انهن مملڪتن سان، جيڪي غير جانبدار آهن يا جيڪي اسان جي نقطه نظر جون مخالف آهن، پنهنجن ڀڃاڻ تعلقات سان باهمي اختلافن جي ٽڪڻن کي الڳ ڪري چڪڻ کي دور ڪرڻ گهرجي. ٻئي طرف اسان کي انهن سڀني ملڪن سان ۽ خاص طرح انهن وڏين ۽ عالمي طاقتن سان پنهنجي تعلقات کي مضبوط ۽ مستحڪم ڪرڻ جي ڪوشش ڪرڻ گهرجي، جيڪي ڄمون ۽ ڪشمير جي جهڳڙي ۾ پاڪستان جي غير مشروط حمايت ڪن. ڪنهن به ملڪ کي اهڙين ترجيحن تي اعتراض ڪرڻ جو ڪو به سبب ڪونهي، جيڪي پيشگي شرطن کان سواءِ اعليٰ قومي مفاد جي واضح ۽ معقول بنياد تي قائم ڪيون ويئون هجن. هيءَ ڳالهه هرڪنهن جي سمجهه ۾ ايندي ته پاڪستان جي خارجي پاليسيءَ جو بنياد ئي هن تي آهي ته انهن قومن سان تعلقات کي مضبوط بنايو وڃي، جيڪي اسان جي منصفانه مقصدن ۾ اسان جي حمايت ڪنديون هجن ۽ انهن عظيم ۽ عالمي طاقتن سان ٽڪراءَ جي ٽڪڻن کي ٻي اثر بنايو وڃي، جيڪي اسان جي منصفانه جدوجهد جون مخالف هجن. انهن ملڪن سان، جيڪي اسان

جا حامي آهن، اسان جي مخلصانه، تعلقات کي ڪن خفيہ مقصدن طرف منسوب نہ ڪيو ويندو ۽ اهو واضح ٿيندو ته اسين ڪنهن به عالمي جهڳڙي ۾ ڪنهن جي حڪم جي تابع ڪين آهيون، پر ان جي برعڪس سڀني ملڪن سان اسان جي تعلقات جي درجہ بنديءَ جي مڪمل وضاحت موجود آهي. انهيءَ طريقي سان اسان ٽن عالمي طاقتن سان پنهنجي تعلقات جو بنياد پيشگي شرطن کان سواءِ هڪ معقوليت پسند بنياد تي اهڙيءَ طرح رکي سگهون ٿا، جو اهو انهن جي مفادن خلاف نہ هجي، اسان جي پنهنجن مفادن جي بلڪل موافق هجي ۽ مداخلت جو انديشو به نہ هجي.

وڌيڪ وضاحت سان هيئن چئي سگهجي ٿو ته پاڪستان لاءِ مصالحت هن ۾ آهي ته اهو هندستان سان پنهنجن جهڳڙن جي سلسلي ۾ وڏين طاقتن سان سڌيءَ طرح مددِ مقابل ٿيڻ کان پرهيز ڪري. اسان کي انهن سان تعلقات کي معمول مطابق رکڻ لاءِ پيشگي شرطن وجهڻ جي ڪوشش ڪرڻ نہ گهرجي. اسان کي انهن سان، جيڪي اسان جي نقطہ نظر جا مخالف يا غير جانبدار هجن، مخلصانه پر محدود تعلقات لاءِ آماده هئڻ گهرجي. محدود هن ڪري، جو اسان جي قوم لاءِ بنيادي اهميت رکندڙ جهڳڙن بابت انهن جا موقف مختلف، پر ڪشيدگيءَ کان سواءِ آهن، ڇاڪاڻ ته اسين اختلافن جي باوجود مداخلت جي خطري کان سواءِ معمول مطابق تعلقات قائم رکي سگهون ٿا. بي فائده بحثن ۾ ڦاسڻ کان اهو گهڻو بهتر آهي ته اسين اهڙيون حالتون پيدا ڪريون، جيڪي عظيم طاقتن کي سندن موقف تبديل ڪرڻ تي مجبور ڪن. اها هڪ ڏکي مهم آهي، پر اسان جي منصوبانه نقطہ نظر جي غير مبهم انداز ۾ حمايت ڪرڻ وارين عظيم ۽ عالمي طاقتن ۽ ايشيا، آفريڪا ۽ لاطيني آمريڪا جي

ترقي پذير ملڪن جي تعاون کي گڏي اسين انهيءَ مههه کي سر ڪري سگهون ٿا. انهيءَ جو دارومدار اسان جي پنهنجي حڪمت ۽ عزم تي ٿيندو.

اچو ته ٻيلا تصوير جي ٻئي رخ کي به ڏسون. جيڪڏهن اسين هن ڳالهه تي اصرار ڪريون ته عظيم طاقتون اسان سان تعلقات قائم ڪرڻ کان اڳ ۾ هندستان سان اسان جي اختلافن ۾ اسان جي حمايت ڪن، ته اسين انهن لاءِ هن کان سواءِ ٻيو ڪورستو نه ڇڏينداسين ته اهي اسان جي اندروني معاملن ۾ مداخلت ڪن ۽ تعلقات قائم ڪرڻ جي غرض سان اسان تي ناخوشگوار فيصلو مڙهين. اهڙن پيشگي شرطن مان اسان جي اهم مفادن کي نقصان پهچندو، ناقابل برداشت سمجهون ٿا جو هڪ اٺ-ڪٽ سلسلو شروع ٿي ويندو ۽ سڀني عظيم ۽ عالمي طاقتن سان اسان جي تعلقات ۾ مناققت جو رنگ پيدا ٿي ويندو.

اعليٰ مقصدن جي حصول لاءِ اسان جون پنهنجون ڪوششون سڀني کان اولين اهميت رکن ٿيون. تڏهن به اسين فقط انهن جي سهاري تي شايد ڪامياب نه ٿي سگهون. اسان کي بين الاقوامي حمايت جي ضرورت آهي. ڪجهه اسان کي اڳيئي انهن ننڍين مملڪتن جي اڪثريت جي طرفان حاصل آهي، جيڪي سامراجي نظام جي خاتمي ۽ خود اراديت جي حق جون قائل آهن. اسان کي ايشيا جي هڪ تمام وڏي طاقت جي حمايت حاصل آهي ۽ اسين انهيءَ قابل آهيون ته يورپ جي گهٽ ۾ گهٽ هڪ نيم عظيم طاقت جي حمايت حاصل ڪريون. جيڪڏهن ايتري مضبوط اجتماعي حمايت جو سهارو وٺي اسين صحيح ۽ عقلمندانہ اقدامات ڪري اڳتي وڌون ته انهيءَ قابل ٿي سگهون ٿا ته پنهنجين منصفانه دعوائن جي حصول لاءِ باقي ننڍين ۽ وڏين مملڪتن تي اثر وجهي سگهون. اسين پاڻ کي مونجهارن مان آزاد ڪرائي وٺنداسون.

۽ اخلاقي، سادي ۽ سياسي دٻاءَ جي زد ۾ اچڻ کان بچي وينداسون. اسان کي نسبتاً سلامتيءَ واري هنڌ تي پهچي سازگار موقعي جو انتظار ڪرڻ گهرجي، جيڪو عين ممڪن آهي ته پيچيده بين الاقوامي صورتحال اسان کي مهيا ڪري ڏئي. ان وقت تائين مداخلت جي دٻاءَ کي روڪي اسين ڄمون ۽ ڪشمير جي باري ۾ ڪنهن ناموافق تصفيه جي مسلط ٿيڻ کان محفوظ رهي سگهون ٿا ۽ سڀني ملڪن سان پنهنجن ٻن-طرفن تعلقات ۾ هر آهنگي پيدا ڪري سگهون ٿا.

عالمي طاقتن جي پاليسين ۾ تغير ۽ تبديل ٿيندو ئي رهندو آهي. عالمي صورتحال جي حرڪيات جي تقاضا آهي ته ننڍيون قومن اجتماعي مقصدن جي خلاف پنهنجن انفرادي مقصدن لاءِ عالمي طاقتن سان تصادم کان پاڻ کي بچائين. ويهه سال هڪ قوم جي زندگيءَ ۾ ڪو ڊگهو عرصو ڪونه هوندو آهي. اسان کي نهايت مضبوط ارادي سان پنهنجي منصفانه مقصد تي قائم رهڻ گهرجي. اسان ڪنهن اهڙيءَ گالھ کي، جيڪا اخلاقي يا نظرياتي طور واجب هجي، فقط هن بنياد تي نظرانداز نه ٿا ڪري سگهون ته حالات في الحال ناموافق آهن. ویت نام جا ماڻهو ويهن سالن کان وٺي تباهيءَ جو مقابلو ڪري رهيا آهن. جيتوڻيڪ انهن جي شهرن ۽ ڳوٺن کي ڍاهي زمين جي برابر ڪيو پيو وڃي، تڏهن به سندن مزاحمت جو روح اڳ، جي مقابلي ۾ تمام گهڻو مضبوط آهي. وقتي تعطل کي قبول ڪري وٺڻ، ڪنهن غير منصفانه حل تي رضامنڊ ٿيڻ کان بهتر آهي. هڪ حقارت آميز ٺاهه مستقبل ۾ پڻ منصفانه ٺاهه جا امڪان گهٽائي ڇڏيندو.

پاڪستان جي آڏو پهريون ڪم اهو آهي ته انهيءَ غيرملڪي مداخلت کي گهٽائي يا ممڪن هجي ته زائل ڪري ڇڏي، جيڪا پريشان ڪندڙ تيزيءَ سان وڌي رهي آهي ۽

جيڪا، جيڪڏهن ان کي روڪيو نه ويو، ته نه فقط ڇهون ۽ ڪشمير بابت اسان جي مٿان ڪوئي ناممڪانہ ٿام مسلط ڪري سگهي ٿي، بلڪه عين ممڪن آهي ته اسان کي هندستان سان گڏوگڏ ڇين جي خلاف محور ۾ به مبتلا ڪري وجهي. لهاذا، اسان جي روايتي سياسي اندازِ نظر ۾ تبديليءَ جي ضرورت آهي. اسان پنهنجي عهد ۽ بندونگ جي روح جي بلڪل خلاف، تمام وڏو خطرو کڻي غيرملڪي دخل ڪاري ۽ خذل اندازيءَ جي حوصله افزائي ڪئي آهي. جيڪڏهن اسان جي جهڳڙن جو حل غيرملڪي طاقتن جي مفاد خلاف ٿيو ته اهي اسان جي جهڳڙن کي حل ڪرڻ جي ڪوشش نه ڪندا. هڪ ڀيرو جيڪڏهن غيرملڪي اثر ختم ٿي وڃي ته اسان جي لاءِ اهو ممڪن ٿيندو ته اسين مٿان ڪي نئين سر حقيقي پس منظر ۾ ڏسي سگهون. مسئلي جي سڀني کان وڌيڪ سادي صورت اها آهي ته پاڪستان کي ڪنهن به صورت ۾ عالمي طاقتن جي نظرياتي يا علائقائي جهڳڙن ۾ ملوث نه ٿيڻ گهرجي. عالمي مقابلو آرين ۾ اسان کي بنان ڪنهن رک رکاءَ جي، صاف ۽ پاڪ رويو قائم رکڻ گهرجي، پر ان سان گڏ ئي اسان کي اهڙن عالمي مسئلن ۾، جيڪي عوام ۽ قومن جي مساوي حقن، خود اراديت ۽ اقتصادي آزاديءَ تي اثرانداز ٿين ٿا، هڪ واضح ۽ آزاد اندازِ نظر اختيار ڪرڻ گهرجي. پاڪستان کي ٻين ملڪن جي رويي کان ڪوئي اثر قبول ڪرڻ کان سواءِ پنهنجي نظرياتي اصولن جي مطابق هميشه اڳرائي جي مخالفت ۽ ان جو شڪار ٿيڻ وارن جي پشت پناهي ڪرڻ گهرجي. اسان کي عالمي طاقتن جي نظرياتي صف آرائي ۾ سختيءَ سان غيرجانبداريءَ جو مظاهرو ڪرڻ گهرجي. انهن طاقتن سان پنهنجي تعلقات جي تعين ڪرڻ ۾ پاڪستان کي پنهنجي جاگرافيائي بيهڪ جو لحاظ ڀڻ رکڻ گهرجي ۽ پنهنجن جائز مقصدن لاءِ ان کي

جيڪا مدد ميسر آهي، تنهن جو ٻن ان کي عالمي رقابتن ۾ ڪوئي ٻڌل سڌل موقف اختيار ڪرڻ بدران هر معاملي جي خصوصيتن جي مطابق پنهنجي حڪمت عملي متعين ڪرڻ گهرجي. اها حڪمت عملي هر ملڪ جي اندروني معاملن ۾ ”عدم مداخلت“ ۽ سڀني قومن لاءِ خودآزاديت جي حق جي نظريي جي مطابق هئڻ گهرجي. کيس اهڙو پيشگي شرط پڻ قبول ڪرڻ کان پرهيز ڪرڻ گهرجي، جيڪو ان جي قومي ۽ نظرياتي ذميدارين کي پوري ڪرڻ کان ڪنهن به صورت ۾ بندس عمل جي آزاديءَ کي محدود ڪندو هجي.



## باب چوڏهون

### ڪي نتيجا

پاڪستان کي سابق تجربي ۽ ڪن ٻين خيالن کان ٽن اهم مقصدن جي حصول لاءِ ڪوشش ڪرڻ گهرجي:

1- چين، سان جيڪا هڪ عظيم طاقت آهي ۽ جنهن سان پاڪستان جي بنيادي مفادن جي موافقت آهي، دوستي ۽ باهمي اعتماد جي پاليسي.

2- آمريڪا ۽ سوويت يونين سان سٺا تعلقات، پر اڳواٽ شرطن کان سواءِ ۽ عدم مداخلت جي بنياد تي - مشرقي ۽ مغربي يورپ جي ملڪن خاص طور فرانس، جرمني، برطانيا، رومانيا، چيڪوسلواڪيا ۽ پولنڊ سان پڻ دوستانه تعلقات.

3- ٽين دنيا - لاطيني آمريڪا، ايشيا ۽ آفريڪا جي ترقي پذير ملڪن، ۽ خصوصاً مسلم قومن ۽ پاڙيسري ملڪن جو استحڪام.

انهن مقصدن جو حصول گويا پاڪستان جي پاسن ۽ پٺڻ کي محفوظ ڪري اسان کي هندستان سان مشڪلاتن جي اٿنڌڙ انهيءَ لهر جو مقابلو ڪرڻ جي قابل بنائي ڇڏيندو، جيڪا آمريڪا جي ننڍي کنڊ متعلق پاليسين ۾ تبديلين رونما ٿيڻ ڪري زياده شديد ٿي پيئي آهي. جيڪڏهن پاڪستان انهن جي مقابلي ڪرڻ لاءِ تيار ناهي ته ان کي گهٽ ۾ گهٽ هڪ غير مبهم موقف اختيار ڪرڻ گهرجي، جيئن ڪجهه عرصو ٿيو ته برما ۽ ڪئمبوديا جي حڪومتن اختيار ڪيو هو. سياسي سطح تي هڪ ڦوٽي وارو ۽ فيصلو ڪن معرڪو زوال جي رجحان جو خاتمو ڪري

سگهي ٿو ۽ اهو انهيءَ قدم بدم شڪست کان ڪيئي درجا  
 بهتر ٿيندو آهي، جيڪا شايد آخرڪار انتشار تي وڃي ختم ٿئي.  
 پاڪستان جي فوجي امداد ختم ڪرڻ جي آمريڪي  
 فيصلي جي سلسلي ۾ ان جي عام پاليسين پاڪستان جي  
 سلامتيءَ لاءِ خطري ۾ گهڻو اضافو ڪري ڇڏيو آهي. انهيءَ  
 ڪري اسان کي ڪجهه انسدادِي تدبيرون اختيار ڪرڻ  
 گهرجن، ۽ جيترو جلد اسين اهڙيون تدبيرون اختيار ڪريون،  
 اوترو ئي ننڍي ڪنسل ۾ امن لاءِ بهتر ٿيندو. هندستان  
 جي هٿياربند طاقت پاڪستان جي طاقت کان گهڻي آهي.  
 هندستان جي امداد ۾ اضافي جو آمريڪي فيصلو اسان کان  
 پاڪستان جي حيثيت جي بچاءَ لاءِ ۽ خاص طور هندستان  
 سان فوجي توازن برقرار رکڻ لاءِ مثبت اقدامن جي تقاضا  
 ڪري ٿو.

آمريڪا پنهنجي مرضي هلائي ۽ بنان ڪنهن اڳواٽ  
 اطلاع جي باهمي دفاع جي معاهدن ۽ سيمو ۽ سينٽو  
 جي تنظيمن جي اکر ۽ روح تي قلم ڦيري ڇڏيو آهي.  
 پاڪستان سان ڪيل پڪن وعدن جو ڪو احترام نه ڪيو  
 ويو. ٻئي طرف ویت نام ۾ صرف معاهدن جي نالي ۾ سڄي  
 دنيا کي هڪ بين الاقوامي عظيم آفت جي طرف گهليو پيو  
 وڃي. جيئن ته آمريڪا هڪطرفي ڪارروائيءَ طور پاڪستان  
 سان ڪيل معاهدن کي ٽوڙي ڇڏيو آهي، ان ڪري هاڻي  
 اهي معاهدا اصولاً برقرار نه رهيا آهن. پاڪستان جي فوجي  
 امداد جي ختم ڪرڻ واري اعلان جي تاريخ کان وٺي  
 آمريڪا سان سڀ دفاعي معاهدا بي حقيقت ۽ غير مؤثر ٿي  
 چڪا آهن. جيئن ته اهي معاهدا باطل ٿي چڪا آهن،  
 ان ڪري هاڻي پاڪستان کي آمريڪا کي چئي ڇڏڻ گهرجي  
 ته اها انهن باقي بچيل رعايتن کي، جيڪي ان کي پاڪستان  
 جي سرزمين ۾ عطا ڪيون ويئون هيون، ختم سمجهي ۽

ايم. اي. اي. جي. (M.A.A.G) جي باقي عملي سان گڏوگڏ واشنگٽن کان ڪيل اعلان موجب پنهنجن قائم ڪيل سڀني اڏن مان، پنهنجن ڪارڪنن کي واپس گهرائي وٺي. جيڪڏهن انهن رعائتن کي فوري طور تي ختم ڪيو وڃي ته اهو اسان جي طرفان سوويت يونين ۽ ڇهن جي لاءِ وقتائتو خيرخواهيءَ جو اظهار ٿيندو، بلڪ پشاور ۾ مواصلات جي آمريڪي مرڪز جي خاتمي ۾ ديرمدار، ناموافق نتيجا پيدا ڪري سگهي ٿي. جيڪڏهن پاڪستان طرفان ترميمي ڪارروايون فوجي امداد جي بند ٿيڻ کان جلد پوءِ عمل ۾ نه آيون ته آمريڪا شايد انهن کي جوابي قدم نه سمجهي. اهڙي صورت ۾ لازمي طور اسان جي باهمي تعلقات ۾ فرق اچي ويندو ۽ ٻين ذريعن سان توازن جي تدبير ڪرڻ جي پاڪستاني ڪوششن ۾ نيون پيچيدگيون پيدا ٿي وينديون.

پر پاڪستان جيڪڏهن انهن معاهدن کي، جيڪي اڳي ئي ٽوڙيا ويا آهن، طئي ٿيل مدت تائين برقرار رکيو ته ان کي نتيجي طور آمريڪا سان هڪ خطرناڪ هڪطرفي پابنديءَ کي نباهڻو پوندو، جنهن ۾ آمريڪا تي ڪابه ذميداري نه پوندي. اها ڳالهه بلڪل رواجي سمجهه ٻوجهه جي آهي ته پاڪستان جي عوام سان پنهنجي بنيادي ذميداريءَ جو احترام ڪندي حڪومت کي هاڻي باهمي دفاع جي معاهدن جي ختم ٿيڻ جو اعلان ڪرڻ گهرجي ۽ رسمي طور سڀني ۽ سڀني کان علحده ٿيڻ گهرجي. سن 1962ع ۾ واشنگٽن ۾ ٿيل سڀني جي وزارت تي ڪائونسل ۾ شموليت پڻ يقيناً غير دانشمندانہ فعل هو، ان هوندي به جيڪڏهن شرڪت ضروري سمجهي وڃي ته آمريڪا جي فيصلن جي حقيقي قلعي کولڻ لاءِ هڪ بااختيار وفد موڪلڻ گهرجي ها. سڀني کان بلڪل علحدگي اختيار ڪرڻ کان اڳي پاڪستان کي انهيءَ اجلاس ۾ شريڪ ٿيڻ ڏيڻ ۽ آمريڪي عوام تي واضح ڪرڻ گهربو

هو ته ايشيا ۾ حالتون ڪيتريون نازڪ آهن ۽ ويت نام ۾ جنگ کي وڌائڻ جا نتيجا ڪيترا خوفناڪ ٿي سگهن ٿا. ايشيائي عوام جي درد ۽ غم جو اظهار ڪري پاڪستان بين الاقوامي وقار حاصل ڪري وئي ها ۽ فرانس جي اختيار ڪيل نقط نظر کي تقويت پهچائي ها. ان مان برطانيه جي دولت مشترڪه کي به اهڙي موقف اختيار ڪرڻ جي شايد همت ٿي پوي ها، جنهن کي اها اختيار ڪرڻ چاهي ٿي. پاڪستان کي ”ايشيا ۾ امن“ جي تحريڪ آمريڪي سرزمين تي شروع ڪرڻ گهرجي هئي، جتي عوامي راءِ جو هڪ وڏو ۽ وڌندڙ طبقو جنگ جي خلاف اڙيو بيٺو آهي، جنهن ۾ اتان جي ٻنهي پارٽين جا سرڪرده ليڊر شامل آهن. اسان جو آواز نه صرف ايشيا جي عوام، بلڪ دنيا جي چئني طرفن ۾ رهندڙ انسانيت جي ترجماني ڪري ها. پاڪستان هن ڳالهه جي وضاحت ڪري ڇڏي ها ته ان کي فقط هندو پاڪستان جي حل نه ٿي سگهندڙ مسئلي جي ڪري سزا جو نشانو نه ٿيو بنايو وڃي، بلڪ بنيادي طور هن ڪري، جو ان ويت نام جي جنگ ۾ شامل ٿي پنهنجن هٿن کي ناپاڪ ڪرڻ کان انڪار ڪيو آهي. ڪانفرنس ۾ هڪ مستحڪم موقف اختيار ڪري پاڪستان عالمي امن جي مفادن کي فروغ ڏئي ها ۽ عالمي راءِ عامه کي ان سان همدردي پيدا ٿئي ها. اهڙو موقف سوويت يونين، چين، فرانس ۽ ٻين ملڪن سان مستقبل ۾ اسان جي ڳالهين لاءِ خوشگوار فضا پيدا ڪري ڇڏي ها. ائين پيو معلوم ٿئي ته گوام ڪانفرنس ۽ بعد جي اجلاس ۾ فيصلو ڪيو ويو هو ته ويت نام جي جنگ کي وڌيڪ وڌايو وڃي ۽ هڪ فوجي سوڀ حاصل ڪئي وڃي. لهاڙا جيترو جلد پاڪستان انهن معاهدن کان، جيڪي هاڻي هونئن به باقي نه رهيا آهن، علحدگي حاصل ڪري وئي، اوتروئي ايشيا جي آئنده سلامتي

۾ امن لاءِ بهتر ٿيندو. اسين اهڙن معاهدن کي، جيڪي سلامتيءَ جا ضامن ناهن، بلڪ اسان جي سلامتيءَ لاءِ هڪ خطرو بنجي رهيا آهن، وٽ نام جي جنگ کي وڌائڻ لاءِ هڪ حيلي طور استعمال ڪرڻ جي اجازت نه ٿا ڏيئي سگهون.

هيءَ ڳالهه ڪنهن به اعتبار کان محض اتفاقي ناهي ته ذري گهٽ سڀيئي ملڪ، جن آمريڪا کان فوجي انداز حاصل ڪئي آهي، ڪنهن نه ڪنهن رنگ ۾ يا ته اندروني خلفشار ۾ يا ڪميونسٽ ملڪن سان تصادم ۾ مبتلا ٿيا آهن. ڏکڻ ڪوريا کي جنگ جي مصيبت سهڻي پيئي. چين جي ڪناري کان هُنن پار وارن پٽن تي گولہ باري ٿي. فلپائين، ٽائيلنڊ ۽ جپان کي شديد خارجي ۽ داخلي مسئلن کي منهن ڏيڻو پيو. يونان کي هڪ داخلي ڪشمڪش مان گذرڻو پيو، جيڪا اڄ به مٿاڇري جي هيٺان موجود آهي. ٻي مهاڀاري لڙائيءَ کان پوءِ ايران جي اترين ۽ سرحد تي گڙڙ ٿي. پاڪستان انهن ٿورن خوش نصيب ملڪن مان هڪ آهي، جيڪو انهيءَ قسم جي آفتن کان بچي ويو آهي. پر اها صورت حال هميشه نه ٿي رهي سگهي ۽ دانشمندي انهيءَ ۾ آهي ته اسين سڀو ۽ سيندو کان فوراً الڳ ٿي وڃون. سن 1967ع ۾ واشنگٽن ۾ سڀو جي سالياني ڪانفرنس ۾ ٽائيلنڊ جي وزير داخله جي متعلق هڪ خبر آئي هئي ته ان هيٺن چيو هو ته ”هيءَ صورتحال سخت اندوشي واري آهي ته ڪي ملڪ سڀو جي ميمبريءَ مان محض فائدو حاصل ڪرڻ جي شوق ۾ رهن ۽ اهڙي نازڪ وقت ۾ پنهنجو پاڻ تي ڪي به ذميداريون يا پابنديون قبول ڪرڻ لاءِ تيار نه هجن، جڏهن ته اسان جا ڪيئي نوجوان پنهنجين جانين کي خطري ۾ وجهي رهيا آهن ۽ ڪيئي هڪ بلند مقصد لاءِ جنگ جي ميدان ۾ ڪم به اچي چڪا آهن.“ خبر مطابق، هن وڌيڪ ائين به چيو ته

هو اهو نه ٿو سمجهي سگهي ته اهڙين حالتن ۾ ”سيٽو“ جيڪو غير مساوي حقن ۽ ذميدارين جي بنياد تي قائم آهي، سو خاطر خواه طور تي ڪيئن هلي سگهي ٿو.“ هن جو خيال هو ته ”سيٽو انٽر ارتقائي عمل مان گذرندو ۽ پنهنجو پاڻ کي وڌيڪ متوازن مفاد جي اشتراڪ جي بنيادن تي منظم ڪرڻ جي ڪوشش ڪندو.“ سيٽو جي هڪ ميمبر ملڪ طرفان انهيءَ طرح جي خيال جي اظهار ۽ برطانيه جي طرفان تازوئي هڪ قرطاس ابيض (وائٽ پيپر) ۾ دفاع جي باري ۾ انهيءَ اعلان جي شايع ٿيڻ سان گڏ، سيٽو جون ذم داريون ”نوعيت ۽ حدن جي اعتبار کان بتدریج ٽئين سر متعين ڪيون وينديون“ بهتر ٿيندو ته پاڪستان پنهنجي نموني سان انهن معاهدن کي ان کان اڳ ۾ ترڪ ڪري ڇڏي، جو هو اڃا به وڌيڪ وڏين مشڪلاتن ۾ ڦاسي پوي.

پاڪستان جي خارجي پاليسيءَ جي هڪ حليف هئڻ واري نوعيت ۽ ڪميونزم جي مقابلي ڪرڻ لاءِ غير ملڪي امداد حاصل ڪرڻ جي حقيقت جي باوجود، اسين ڪميونسٽ ملڪن سان تصادم کان انهن معروضي مفادن جي بنياد تي بچيل رهيا آهيون، جيڪي ايشيا ۽ ننڍي کنڊ ۾ عوامي جمهوريه چين ۽ اسان جي درميان مشترڪ آهن. هندستان پاڪستان جو حريف آهي ۽ چين سان ان جو جهڳڙو آهي. چين جي راءِ هيءَ معلوم ٿئي ٿي ته هندستان آمريڪا جو وڌيڪ محتاج بڻبو ويندو ۽ ان جي اثر هيٺ آهستي آهستي چين جي هڪ دشمن جي حيثيت اختيار ڪندو. ان ڪري هيءَ ڳالهه چين جي قومي مفاد ۾ آهي ته هو پاڪستان جي حمايت ڪري ۽ اهائي ڳالهه پاڪستان جي قومي مفاد ۾ به آهي ته هو چين سان دوستانه تعلقات ڳنڍي. انهن سڀني ملڪن مان جن ڪميونزم جو مقابلو ڪرڻ لاءِ آمريڪا کان مدد حاصل ڪئي آهي، فقط پاڪستان ئي هڪ اهڙو ملڪ آهي،

جنهن جا هڪ تمام وڏي طاقتور ڪميونسٽ ملڪ سان بنيادي  
مشترڪ مفاد وابسته آهن. هيءَ هڪ انوکو مثال آهي، ۽  
عالمي رابطن ۾ هڪ غير معمولي صورت حال!

جيئن ته پاڪستان جو عوامي جمهوريه چين ۽ سوويت  
يونين سان ڪوبه جهڳڙو ڪونهي، ان ڪري حالات جي  
تازه ترين صورت جي پيش نظر اسان کي انهن شان دوستي  
۽ عدم جارحيت جا معاهدا جيترو به جلد ممڪن ٿئي،  
طئي ڪرڻ گهرجن. اسان کي ٻين عظيم طاقتن سان پڻ معاهدن  
ڪرڻ متعلق سوچڻ گهرجي، جيتوڻيڪ عملي نقطه نظر کان  
اهي غير ضروري هجن. ان جو ڪوئي فائدو ڪونهي ته اسين  
دفاعي معاهدن ۽ تنظيمن جا ميمبر هوندي ۽ هڪ عالمي  
طاقت کي رعایتون ڏيندي، جڏهن ته ٻيون طاقتون انهيءَ  
ڪم کي پنهنجي خلاف سمجهي رهيون هجن، سڀني ملڪن  
سان دوستانه تعلقات جون دعوائون ڪريون. اهو هڪ  
بنيادي تضاد آهي ۽ اسان کي پنهنجي تعلقات کي حقيقي طور  
تضاد کان آجي رکڻ جي ڪوشش ڪرڻ گهرجي.

پاڪستان کي پنهنجن پاڙيسرين سان گهڻي کان گهڻا  
دوستانه معاهدا ڪرڻ گهرجن. ايران، برما ۽ نيپال سان  
انهيءَ قسم جا معاهدا طئي ٿيڻ ۾ ڪابه دقت هئڻ نه گهرجي.  
نيپال سان هڪ معاهدي کان علاوه، ڪن ٻين معاملن تي  
پڻ تعميري مذاڪرات ڪري سگهجن ٿا. پاڪستان کي افغانستان  
سان پڻ دوستي ۽ عدم جارحيت جو معاهده ڪرڻ گهرجي.  
موجوده بحران تيز سفارتي اقدامات جي هڪ سلسلي جي تقاضا  
ڪري ٿو. فقط انهيءَ قسم جي اقدامات سان انهن غلطي کي  
درست ڪري سگهجي ٿو، جيڪي آمريڪا جي پاڪستان  
سان تعلقات جي نئين موڙ کان پيدا ٿيون آهن.

آمريڪا، مغربي يورپ ۾ ڪافي اثر ورسوخ جي  
مانڪ آهي، ان ڪري پاڪستان لاءِ نيٽو ۾ شامل ٿيڻ کي

فوجي سازوسامان جي فراهميءَ بابت بنيادي آمريڪي رويي کان هٽائڻ ڏاڍو مشڪل ٿيندو. پوءِ به اهو معلوم ڪرڻ جي ڪوشش ڪرڻ گهرجي ته انهن مان ڪي، ڪهڙي حد تائين تعاون ڪرڻ لاءِ تيار ٿيندا. پاڪستان جي نقطہ نظر کان مغربي يورپ ۽ فرانس سڀني کان اهم ملڪ آهي ۽ اهو ضروري ناهي ته فرانس آمريڪا جي حاله فيصلن کان اثر قبول ڪيو هجي. اسان انهيءَ ملڪ سان جيتريقدر به جلد مفاھمت پٺيندا ڪري وٺون، اوتروئي پٺي لاءِ بهتر ٿيندو.



## باب پنڊرهون

### ملڪ جو بهترين دفاع

پاڪستان جي حڪومت کي اهڙا اقدامات ڪرڻا پوندا، جن سان ملڪ جا اقتصادي ۽ خوراڪ جا وسيعا خود-ڪفيل ٿين. اڪثر ترقي پذير ملڪن کي غير ملڪي امداد جي ضرورت آهي ۽ اسان جو ملڪ مستثنى نه آهي. غير ملڪي امداد کي نه پن تي آڌار رکندڙ اقتصاديات کي بدلائي ملڪ کي خود ڪفيل بنائڻ گهرجي، پر جيڪڏهن ان سان گڏ غير ملڪي مداخلت به ساڻ ايندي ته پوءِ پن تي وڌيڪ ڀاڙڻو پوندو ۽ ان طرح سان غير ملڪي امداد جو مقصد فوت ٿي وڃي ٿو. اهو اڃا ڏسڻو آهي ته هندستان ۽ پاڪستان جون اقتصاديات، جن ۾ گذريل ڏهن-ٻارهن سالن جي دوران مغرب جي نموني تي تمام گهڻي سرمايه ڪاري ڪئي ويئي آهي، تنهن مان هي پيڻي ملڪ خود اعتماديءَ طرف وڌيا آهن يا نه. ڪن جو خيال آهي ته پاڪستان تمام وڏا قدم اڳتي وڌايا آهن ۽ هڪ مثالي ايشيائي ملڪ بنجي چڪو آهي، جيڪو فقط چين کان ٻئي درجي تي آهي. ٻيا ماڻهو وري اها دعويٰ ڪن ٿا ته پاڪستان جي اقتصادي ترقي بي قاعدي ۽ غير معقول آهي ۽ ان جي وسيلن ۽ اهم ضرورتن جي مطابق ناهي. ترقي ۽ نشوونما جون علامتون به موجود آهن، پر شديد قسم جي اقتصادي گڙبڙ جا آثار پڻ موجود آهن. مسلسل ڪوششن ۽ اقتصادي نظام جي تبديليءَ سان پاڪستان پنهنجي مشڪلاتن تي غالب اچي سگهي ٿو. ملڪي معيشت جو سڀني کان وڌيڪ نازڪ پهلو کاڌي جي جنسن ۾ پنڄويهن لکن ٽنن جي کوٽ آهي، پر جيڪڏهن اهو مسئلو حل ٿي وڃي

ٽه اهو بيشمار قسمن جي بين الاقوامي دٻائڻ جو مقابلو ڪري سگهي ٿو. ”بدقسمتيءَ سان گهڻو قيمتي وقت ضايع ٿي ويو آهي. جيڪڏهن پاڪستان سرڪار پسي پنجاله ترقياتي رٿا ۾ زراعت جي طرف ايتروئي توجه ڏئي ها، جيترو اها موجوده پنجاله رٿا ۾ ڏيئي رهي آهي، ته ملڪ هن وقت تائين خوراڪ جي معاملي ۾ هوند پيرن. پر ٿي به وڃي ها، پر پسي پنجاله رٿا جو رخ غير منطقي طور بنيادي صنعتن کان سواءِ باقي ٻين سڀني صنعتي شعبن جي طرف ڏانهن موڙيو ويو آهي. انهيءَ وقت اهو دليل ڏنو ويو ته ملڪ ايتريقدر غريب آهي، جو ڳرين صنعتن، جهڙوڪ فولاد جي پيداوار جي صنعت جو بار نه ٿو کڻي سگهي. ٻيو ته ملڪ کي خوراڪ جي معاملي ۾ خود ڪفيل بنجڻ جي معاملي ۾ ايتريقدر گهڻي ڊڪ ڊوڙ ڪرڻ جي ضرورت ڪانهي، ڇو ته ان جي خوراڪ جي ڪمي هميشه پسي-ايل-480 جي تحت آمريڪا جي فراخ دليءَ واري امداد جي ذريعي پوري ٿي سگهي ٿي. اهو ڪم هڪ اهڙي وزير خزانو ڪيو، جيڪو وزير خزانو هئڻ سان گڏ عالمي بئنڪ جو هڪ ايگزيڪيوٽو ڊائريڪٽر پڻ هو. هن جي پاليسين ملڪ کي اقتصادي تباهيءَ جي ڪناري تائين آڻي پهچايو. ملڪي دولت کي قابو ۾ رکڻ لاءِ سرمايه دار اميرن جو هڪ نئون طبقو وجود ۾ آندو ويو، جيڪو لاطيني آمريڪا جي اهڙي ئي طبقي کان هومس ڪاريءَ ۾ ڪنهن ٻئي طرح سان گهٽ ڪونه هو. جيڪو نظام قائم ڪيو ويو، سو خواهه ٻيو ڪجهه به هو، پر آزاد ڪاروباري نظام ڪونه هو. سرڪاري سرپرستيءَ ۾ ڪاروباري ماڻهن کي اهڙا ليسن عطا ڪيا ويندا رهيا، جن قوم جي اجتماعي وسيلن کي ذاتي جاگيرن ۾ بدلائي ڇڏيو. لٽ مار ڪندڙ سرمايه داري بي لڪام ٿي پيئي، جنهن مان ائٽر سياسي نتيجا ظهور ۾ آيا ۽ ملڪ جي ٻاهرين امداد لاءِ محتاجي گهٽجڻ بدران وڌڻ

لڳي. هاڻي اهي ڳالهون گذريل زماني جون ٿي ويئون آهن. اڄ پاڪستان وٽ ان کان سواءِ ٻيو ڪوبه چارو ڪونهي، ته اهو زراعت جي ميدان ۾ ڪو انقلابي ٽپ ڏئي ۽ پيرن-پير ٿي بيهي.

آمريڪا پنهنجا پتڻا ظاهر ڪري ڇڏيا آهن. وڏين طاقتن جون ڪارروايون با ترتيب ۽ مسلسل هونديون آهن ۽ هاڻي پاڪستان کي اهڙن ڪيترن ئي قسمن جي دٻائڻ کي مٿن ڏيڻ لاءِ تيار رهڻو پوندو، جيڪي ظاهر به هوندا ۽ لٽڪل پڻ. ايندڙ سال فيصل ڪن اهميت وارا سال هوندا. فوجي امداد جي خاتمي کان پوءِ آمريڪا جي خواهش هوندي ته ننڍي کنڊ جي معاملن کي هٿ ڏني وڃي، بشريڪ وٽ نام جي حالت اجازت ڏئي. شايد پاڪستان کي سندس معيشت ۽ ضرورت جي اهم شين جي فراهميءَ جي سلسلي ۾ وڌيڪ ڪيترن ئي قسمن جي دٻائڻ جو مقابلو ڪرڻو پوندو. اقتصادي لچڪ ۾ ڪمي اڳي ئي ظاهر ٿي چڪي آهي. پرڏيهي مٿا سٺا واري نائبي جي صورت غير تسلي بخش ٿي ويئي آهي ۽ غير ملڪي قرضن جي ادائينگيءَ سان ۽ اسان جي وڌندڙ اقتصادي، فوجي ۽ غذائي ضرورتن کي پوري ڪرڻ لاءِ اسان جي معمولي محفوظ ذخيري جو خرچ وڌي ويندو. صورت اها آهي. ته گذريل سال اٽڪل 9- ڪروڙ ڊالرن جي رقم خوراڪ جي جنسن جي درآمد تي خرچ ٿي. فوجي امداد جي خاتمي ۽ فالتو پيرن جي درآمد تي سخت پابندي لڳڻ ڪري ملڪ جي نين ۽ وڌيل دفاعي ضرورتن لاءِ حڪومت کي پنهنجو ٻاهريون زرمبادلو استعمال ڪرڻو پوندو. سٺيءَ جي قيمت تيزيءَ سان هيٺ ڪري رهي آهي، جيڪا پاڪستان جي بيروني زرمبادلي جي ڪمائيءَ جو وڏو ذريعو آهي. سٺيزاهه جو ان ڄاڻايل مدت تائين بند

ٿي وڃن، نه فقط ڪرايہ ۽ ويهي جي نرخن ۾ اضافي جو سبب بڻبو، بلڪ صنعتي، تجارتي مال ۽ غذائي جنسن جي فراهمي ۽ ۾ دير به ٿيندي ۽ اها ڳالهه پنهنجي جاء تي ضرورت جي شين جي قيمتن کي متاثر ڪندي. هي ڳالهه شڪ واري آهي ته موجوده زرعي پيداوار، پنجويهه لک ٽنن جي کوٽ کي پُر ڪرڻ جي قابل ٿيندي يا ڪيئن. خوراڪ جي جنسن لاءِ مطالبن جي جواب ۾ آمريڪا جي رويي مان ان جي انداز ۾ فڪر جو ڪجهه ڪجهه پتو پوندو.



## باب سورھون

### اڳرائيءَ جي روڪڻ

پاڪستان جي سلامتي ۽ علائقائي تحفظ اقتصادي ترقيءَ کان وڌيڪ اهميت رکي ٿو. جيتوڻيڪ ترقي ۽ خودڪفالت پڻ قوم جي دفاعي صلاحيتن کي تقويت پهچائين ٿيون، پر قومي آزاديءَ کي برقرار رکڻ لاءِ دفاعي ضرورتن کي پوري ڪرڻ تي يڪسان توجهه ڏيڻو پوندو. هڪ اهڙو غير صنعتي ملڪ، جنهن وٽ ڳريون بنيادي صنعتون نه هجن، روايتي انداز جي اهڙي دفاعي نظام تي آسرو نه ٿو ڪري سگهي، جيڪو روايتي هٿيارن سان مسلح ٿيل هڪ مختصر، جيتوڻيڪ نهايت باصلاحيت فوج تي دارومدار رکندو هجي. جيئن ته ملڪ غريب آهي، ان ڪري هٿياربند فوجن جو تعداد گهڻو ٿي نه ٿو سگهي ۽ نه انهن کي هڪ مقرر حد کان اڳتي وڌائي سگهجي ٿو، ۽ جيڪڏهن وڌايو به وڃي ته پوءِ هيءَ ڳالهه مشڪوڪ آهي ته آهي هڪ اهڙي اڳرائي ڪندڙ قوم جي خلاف پيهر صف آرائيءَ لاءِ ڪافي ٿينديون، جنهن جون هٿياربند فوجون نه فقط تعداد ۾ وڌيڪ آهن، بلڪ اهي پاڪستان کان زياده طاقتور ۽ گهڻي قدر بهتر هٿيارن سان سينگاريل به آهن. مستقل فوج جي واڌاري کان پيدا ٿيندڙ اقتصادي دٻاءُ پڻ تمام گهڻو ٿيندو ۽ فوجن جي تعداد ۽ هٿيارن جي مقدار جي لحاظ کان هندستان سان مقابلي جو خيال ڪرڻ دانشمندي نه ٿيندي. پاڪستان ڪن افسوسناڪ سببن ڪري اڃا تائين جنگ لاءِ صنعتي بنياد قائم ڪرڻ ۾ ناڪام رهيو آهي، جن مان هڪ سبب انهن ماڻهن جو خرص آهي، جن لاءِ فولاد جي درآمد پنهنجي ملڪ اندر فولاد پيدا ڪرڻ جي

مقابلي ۾ وڌيڪ نفع بخش هئي. آئينده ٿورن سالن تائين پاڪستان لاءِ ممڪن ناهي ته هو پنهنجين فوجن کي وڌيڪ ترقي يافتہ هٿيارن سان مسلح ڪرڻ لاءِ ملڪ اندر صنعتي صلاحيت پيدا ڪري سگهي ۽ نه وري اسين انهيءَ لاءِ فقط هوشمند سفارتي اقدامات تي آسرو ڪري ويهي سگهون ٿا. حقيقت هيءَ آهي ته ڪنهن قوم جي سفارتي سرگرمين جو اثر ان جي جنگي صلاحيت جي نسبت سان ٿيندو آهي. گهڻيون ئي هوشياريءَ واريون ڳالهائون چئي ۽ ڪري سگهبيون آهن، پر ڪنهن حقيقي خطري جي مقابلي ۾ ڪنهن ملڪ کي سندس پنهنجي ئي طاقت تي ڀروسو ڪرڻو پوندو آهي. بين الاقوامي حالتون ڦرندڙيون گهرندڙيون رهنديون آهن. انهيءَ ڪري قومي سلامتيءَ لاءِ اطمينان لائق تدبيرن کان سواءِ سفارتي سهاري تي زياده اعتماد ڪرڻ حفاظت جو ضامن ڪونهي وري. پاڪستان جي اقتصادي ۽ سياسي تنظيم ۾ ڪن ڪوتاهين جي ڪري ٻاهرين حڪمت عمليءَ تي ڀڄڻ ڪجهه بندشون آهن. هن ڳالهه کي واضح ڪري ڇڏڻ گهرجي ته پاڪستان جي خلاف اڳرائي، حملہ آور لاءِ هڪ خطرناڪ ڪيل آهي ۽ ان جو مطلب اهو آهي ته اسان کي جنگ جي اثرائتي پيمش بنديءَ جي ڪانه صورت تلاش ڪرڻي پوندي.

اسان جي دؤر ۾ جنگ، اجتماعي يا مڪمل جنگ جو نالو آهي. يورپ جي سڄي جنگي حڪمت عمليءَ جو بنياد مڪمل جنگ جي تصور تي بيٺل آهي، انڪري هيءُ مفروضہ قائم ڪرڻو پوندو ته پاڪستان جي خلاف جيڪا جنگ چيڙي ويندي، اها اجتماعي يا مڪمل جنگ بنجڻ جي صلاحيت رکي ٿي. مڪمل جنگ کان گهٽ لاءِ رٿابندي ڪرڻ خطرناڪ آهي، انڪري اسان جي تدبيرن ۾ جوهرِي مانع پڻ شامل هئڻ گهرجي. جيتوڻيڪ اها مشڪل ڳالهه آهي، پر پاڪستان لاءِ اها چيسز نهايت اهم آهي ته اهو ڪنهن بين الاقوامي

معاهدي کان دوکي کائڻ بدران، جنهن جو مقصد جوهرِي مانع کي موجوده جوهرِي طاقتن تائين محدود ڪرڻ هجي، جوهرِي فن سان واسطو رکندڙ ڳالهين طرف پورو ڌيان ڏئي، هن ڳالهه جو امڪان ناهي ته هندستان ۾ ٻين جي جوهرِي قوت تي هڪ-هٽيءَ کي گوارا ڪندو. هن نجي پنهنجي جوهرِي طاقت جي پروگرام ۽ سفارتي سرگرمين مان، جيڪي خاص طور تي جنيوا ۾ ڏنيون ويئون آهن، تن مان ظاهر آهي ته هو پنهنجي منصوبي تي عمل ڪرڻ ۽ هڪ ائٽم بم جي ڌماڪي ڪرڻ جي ارادي تي مضبوطيءَ سان قائم آهي. جيڪڏهن پاڪستان پنهنجي جوهرِي قوت جي پروگرام کي محدود يا ملتوي ڪري ڇڏي، ته اها ڳالهه نه فقط هندستان کي انهيءَ قابل بنائي ڇڏيندي ته اهو جوهرِي قوت ۾ پنهنجي برتريءَ مان فائدو وٺي پاڪستان جو زبردستيءَ استحصال ڪري، بلڪ هو پاڪستان ۾ سائنس ۽ ٽيڪنالاجيءَ وارين ڪوششن کي چٽي ڇڏڻ جهڙيون پابنديون به وجهي ڇڏي.

بهرحال، هن وقت اسان جي ڳالهه جو تعلق جوهرِي تعطل مان ڪونهي. اسان جو مسئلو مختصر طور هيءَ آهي ته ان کان اڳ، ۾ جو ڪوئي بحران پيدا ٿئي، اسان بروقت انهيءَ قسم جو هٿيار ڪهڙيءَ طرح حاصل ڪري سگهون ٿا. هندستان، جنهن جي جوهرِي ٽيڪنالاجي ۾ ترقي کيس مستقبل قريبي ۾ جوهرِي طاقت بنائي ڇڏڻ لاءِ ڪافي آهي، پنهنجي مرضيءَ واري وقت تي اهڙو بحران پيدا ڪري سگهي ٿو. هو پنهنجي جوهرِي پروگرام لاءِ اڳيئي غير ملڪي اسداده حاصل ڪري چڪو آهي، ۽ آئينده ۾ حاصل ڪندو رهندو. انهيءَ ڪري پاڪستان کي ٻن اهڙي ئي پروگرام لاءِ ڪمرڪشي پيهڻ گهرجي، جيتوڻيڪ جوهرِي هٿيار نه ته ڪو حقيقي مانع ثابت ٿيندو، ۽ نه ان کي چند سالن اندر تيار ڪري سگهجي ٿو. چنانچه، اسان کي مستقبل قريبي ۾ هندستان سان ڪنهن تصادم

۾ عملي مانع طور جوهرِي هٿيارن کي اسڪان جي حدن کان خارج ڪري ڇڏڻو پوندو.

ويت نام جي جنگ ثابت ڪري ڇڏيو آهي ته هڪ ننڍڙي غريب قوم جنگي فن، دولت ۽ تعداد ۾ گهٽ هئڻ جي باوجود، دنيا جي سڀني کان وڏي طاقت سان جنگ جوئي سگهي ٿي. بيشڪ، ويت نام جي طبعي بناوت ۾ بچاءُ ڪرڻ وارن لاءِ مددگار آهي، پر ٻيا غالب قسم جا ڪي اسباب اهڙا به آهن، جيڪي انهيءَ فائدي کي بي اثر بنائڻ کان به ڪجهه وڌيڪ عمل رکن ٿا. اسان جي لاءِ انهيءَ جنگ جو سبق هيءُ آهي ته عوام کي مسلح ڪيو وڃي ته جيئن اهي ڪنهن به اڳرائي ڪندڙ جو مقابلو ڪري سگهن، ۽ وڏين طاقتن لاءِ سبق هيءُ آهي ته کين هن قسم جي ڌڻن ۾ ڦاسڻ کان بچڻ گهرجي. پاڪستان لاءِ جنگ جو بهترين مانع، هڪ اهڙي قومي مليشيا آهي، جيڪا پيشه ور فوجي آفيسرن جي تربيت ۽ سربراهيءَ ۾ عمل ڪري، ۽ جيڪا هڪ مجموعي ۽ مڪمل جنگ ۾ مستقل فوجن جي مددگار ۽ معاون هجي. يونيورسٽين ۾ فوجي تربيت لازمي هئڻ گهرجي ۽ هر ڳوٺ ۾ دلير ۽ سرگرم قسم جي جوانن جو هڪ مستقل جٿو قائم ڪرڻ گهرجي، جيڪو ابتدائي هٿيارن جي استعمال ۾ چڱيءَ طرح سان سکيا حاصل ڪيل هجي. سئزرلنڊ ۾ هر گهراڻي کي هڪ هٿيار سٺيءَ حالت ۾ رکڻو پوندو آهي. ماڻهن کي پنهنجو بچاءُ پاڻ ڪرڻ گهرجي، ڇاڪاڻ ته هڪ سڄي قوم، جيڪا مسلح به هجي ۽ تربيت يافتہ به، جنگ جي خلاف سڀني کان وڏي روڪٿام آهي، جيڪا هر ترقي پذير ملڪ کي حاصل ٿي سگهي ٿي. ”توب بردار جهاز واري سياست“ اڃا تائين ختم ڪانه ٿي آهي، پر ڪنهن عالمي طاقت طرفان جبري استحصال اهڙي صورت ۾ ڪامياب ٿي نه ٿو سگهي، جڏهن هڪ ملڪ پنهنجي سڄي ساريءَ پکيڙ ۾ مداخلت جي خلاف سين سپر ٿي



بيهن لاء تيار ٿي وڃي ٿو. جيتوڻيڪ ڪنهن باقاعده فوج جا گرا هٿيار به ڪنهن اڳرائي ڪندڙ جي مرڪوز حملن کان تباه و برباد ٿي ويندا، تڏهن به هٿيار بند عوام جا مضبوط ارادي وارا ويڙهو دستا ڪم ڪندا رهندا. ٽڙيل پڪڙيل جنگ اڳرائي ڪندڙ کي ڏاڍي مهانگي پوندي آهي؛ ۽ اهو تيزيءَ سان فتح حاصل ڪرڻ جي اميد نه رکي سگهندو آهي. هڪ مڪمل طور هٿيار بند قوم جي خلاف پراڻي فوجي مفهوم ۾ فتح حاصل نه ٿي ڪري سگهجي. تباهي ۽ بربادي نه ڪري سگهجي ٿي، پر سوپ حاصل نه ٿي ڪري سگهجي ۽ اڳرائي ڪندڙ خواه ڪيترو به طاقتور ڇو نه هجي، نيٺ ذليل ۽ ڪمزور ٿي پئتي هٽڻ تي مجبور ٿي ويندو. ويٺ نام جو اهوئي سبق آهي. هن ڳالهه جي ڄاڻ، ته پاڪستان تي حملو هڪ مڪمل طور هٿيار بند ٿيل قوم جي خلاف اجتماعي جنگ ۾ تبديل ٿي سگهندو، ڪنهن مقابلتا وڌيڪ طاقتور اڳرائي ڪندڙ قوم لاءِ جنگ جي خلاف هڪ ئي حقيقي مانع ثابت ٿي سگهي ٿي. ان کان سواءِ انهيءَ قسم جو مانع زبردست سياسي قدر ۽ قيمت جو حاصل پڻ هوندو ۽ اسان لاءِ سياسي ڪاررواين جي گنجائش اڳي کان وڌي ويندي.

انهيءَ تجويز تي هن نموني ۾ اعتراض ڪري سگهجي ٿو ته هٿيارن جي وڏي پئماني تي ورڇ، ڏوهن ۾ اضافو آڻي ڇڏيندي، پر ڪجهه سالن کان وٺي ڏوهن ۾ خطرناڪ حد تائين واڌارو ٿي ويو آهي، جنهن مان ثابت ٿئي ٿو ته ڏوهاري قسم جي ماڻهن وٽ اڳي ئي هٿيار موجود آهن. فقط ڏوهن جا اهي بي گناه شڪار باقي آهن، جن وٽ هٿيار ڪينهن. قصور نه ماڻهن جو آهي ۽ نه تجويز جو، پر انهن سماجي حالتن جو آهي، جن ۾ وڏي تبديليءَ جي ضرورت آهي. جيڪڏهن حڪومت اصلاحي تدبيرون اختيار ڪري ۽ ماڻهن کي سندن حفاظت لاءِ هٿيار بند ڪرڻ جي ضرورت

کي واضح ڪري ڇڏي ۽ عوام کي مناسب حفاظتي تدبيرون مهيا ڪيون وڃن، ته ڏوهن جو تناسب گهٽجي ويندو. بي گناه ماڻهن جو به بچاءُ ٿيندو، ۽ ملڪي سرحدن جي هڪ هڪ اٺڇ زمين جو پڻ. ان هوندي به هٿيارن جي تقسيم سوچ وڃي سان ٿيڻ گهرجي، ۽ منظر مليشيا کي چند جاين تي رکڻ بدران سڄي ملڪ ۾ ڦهلائڻو پوندو. مليشيا جي هر هڪ ماڻهوءَ جو نالو معلوم هوندو ۽ ڏوهن جي عادي ماڻهن کي ڀرتي نه ڪيو ويندو. حقيقت هيءَ آهي ته آتشين اسلح جي استعمال جي مشق ۽ دوندو لڙائيءَ جي طريقن جي تربيت پاڪستان جي عوام کي آڻهن بي راه قسم جي ماڻهن کان، جن جي زد ۾ هن وقت وچولي درجي جا ماڻهو به آهن، حفاظت ڪندي. هڪ چڱي نموني سان منظر ۽ سٺي قيادت هيٺ مليشيا جي تشڪيل ماڻهن ۾ شهري ذميدارين جو احساس پيدا ڪري نظر ۽ ضبط برقرار رکڻ ۾ مددگار پڻ ٿي سگهي ٿي.

## باب سترهون

### وڌڌڙ بحران جو مقابلو ڪيئن ڪجي

هڪ قومي بحران قومي عظمت جي تقاضا ڪندو آهي، ۽ ان جو مقابلو قرباني ۽ ايثار جي جذبي سان ڪرڻ گهرجي. مسلمانن جي دل ۾ انهيءَ قسم جي آزمائش جو مقابلو ڪرڻ لاءِ قرآن پاڪ جي لفظن تي غور ڪرڻ کان بهتر ٻي ڪا به صورت ڪانهي:

”سچ ۽ حق جي بچاءَ ۾ جنگ و جدل بيخياليءَ سان نه ڪرڻ گهرجي، ۽ انهيءَ (فرض) کان منهن موڙڻ نه گهرجي.“ حياتي ۽ موت الله تعاليٰ جي هٿ ۾ آهي، هرڪنهن کي خدا جي راه ۾ لڙڻ لاءِ چوڻدي نه ٿو سگهجي. ان ۾ وفاداري، استقامت ۽ ايمان جي ضرورت هوندي آهي. اهي ڳالهون ميسر هجن ته وڏن وڏن لشڪرن کي اهي ماڻهو پڄاڻي سگهن ٿا، جيڪي ان راه ۾ جهاد ڪن ٿا.“

سن 1965ع ۾ ڪنسورشيم واري بحران جي ڏينهن ۾ حڪومت انهيءَ مسئلي کي سڌيءَ طرح سان پاڪستان جي عوام تائين کڻي ويئي ۽ انهن جي مدد سان ملڪ ڪاميابيءَ سان انهيءَ بحران تي قابو حاصل ڪري ورتو. موجوده بحران وڌيڪ شديد آهي ۽ عوام کي سچي ڳالهه ٻڌائڻ گهرجي ته پاڪستان کان ڪهڙا مطالبات ڪيا وڃن ۽ پاڪستان انهن کي ڇو تسليم نه ٿو ڪري سگهي. ترقي پذير ملڪ مادي ذريعن سان انهن عظيم طاقتن جي دٻاءَ جو مقابلو نه ٿا ڪري سگهن، جيڪي خاموش سياست گريءَ جي ذريعي پردي پٺيان رهي وڏي تباهي مچائي سگهن ٿيون. انهن کي ته فقط

گوناگون تدبيرون عمل ۾ آڻيئون پونديون آهن، جن جي ذريعي اهي مٿن آڌار رکندڙ مملڪتن جي اقتصادي ۽ معاشرتي توازن کي درهم برهم ڪري رکنديون آهن يا حڪومتن جا تختا اونڌا ڪنديون آهن. عظيم ۽ عالمي طاقتون پردي پٺيان رهي خاموشيءَ سان عمل ڪرڻ پسند ڪنديون آهن ۽ هن باري ۾ ڪيئي سبب پيش ڪيا ويندا آهن ته اختلافن تي کليل بحث چوڻ ڪرڻ گهرجي. اهڙي مملڪت کي چيو ويندو ته ڳالهه کي کولڻ ۽ شور ۽ غلغلي ڪرڻ سان ڳالهين جي فضا وڌيڪ زهريلي ٿي ويندي. اهڙين مملڪتن وٽ، جن وٽ عالمي طاقتن جي خلاف استعمال ڪرڻ جا بيرم ڪين هوندا آهن، هن کان سواءِ ٻيو ڪو چارو نڪون هوندو آهي ته اهي انهن جي ڪارستانين جو پردو فاش ڪري پنهنجي عوام کي مقابلي ڪرڻ لاءِ تيار ڪن. انهيءَ ڪري ترقي پذير قومون اقوام متحده جي جنرل اسيمبليءَ جهڙا بين الاقوامي پليٽفارم ڳولينديون آهن ته جيئن دنيا کي انهن مشڪلاتن کان آگاهه ڪري سگهجي. جيڪي کين آزاديءَ ۽ بهتر زندگيءَ جي جدوجهد ۾ پيش اچن ٿيون. پاڪستان لاءِ هن ڳالهه تي يقين ڪرڻ ته آمريڪا سان سندس موجوده اختلاف ختم، سياست گريءَ ۽ پنهنجي عوام کي بي خبر رکڻ سان حل ٿي سگهندا، هڪ موتمار غلطي ٿيندي. اهي اختلاف ۽ اهي بنيادي مسئلا جن کي اهي جنم ڏين ٿا، عوام جي مستقبل تي اثرانداز ٿين ٿا ۽ اهي کين ضرور سمجهائڻ گهرجن. جيڪڏهن کين سندن ليڊرن ۾ يقين ۽ انهن جي فيصلن ۾ اعتماد هوندو ته اهي مقابلي ۽ قربانين لاءِ ڪمرڪشي بيهندا، ۽ سڀني قومي مشڪلات تي قابو حاصل ڪرڻ لاءِ پنهنجي حڪومت جي پٺيان هڪ ناقابل تسخير قوت وانگر چمي بيهندا. رٿابندي ڪميشن جي ڊپٽي چيئرمين چيو آهي ته اسين پنهنجي اقتصادي

آڌار ۾ تنوع پيدا ڪرڻ جي ڪوشش ڪري رهيا آهيون. تنوع پيدا ڪرڻ جو اهو عمل ٽي سال اڳي شروع ٿي چڪو هو. ان کي گهڻو اڳي شروع ٿيڻ گهربو هو، پر انهيءَ وقت اسين هنن فريب ۾ مبتلا هئاسون ته ٿورين گهڻين ترميمن ۽ تبديلين سان، جن جو نتيجو وڌيڪ محتاجيءَ جي صورت ۾ نڪري ها، پاڪستان پنهنجين خارجي مشڪلاتن تي قابو حاصل ڪري سگهندو. جيڪڏهن اسين ان طرح سان جاڳندي خواب ڏسندا رهياسون ته پاڪستان شايد پنهنجو آخري موقعو به هٿان وڃائي ويهي.

تاريخ جي ڌاري کي بدلائي نه ٿو سگهجي. اسين ايشيا ۾ رهون ٿا ۽ اسان کي ايشيائي صورتحال کي خيال ۾ آڻڻو آهي، جتي ايندڙ ڏهن سالن جي مدت اندر وڏيون انقلابي تبديليون اچڻ واريون آهن. جيڪڏهن اسان مضبوط رهياسون ۽ صحيح رخ ۾ غير متزلزل قدم کنياسون، ته بحران حل ٿي ويندو. بهرحال، ڪي نوان مسئلا کڙا ٿي پوندا، جن مان گهڻا تڻا ناقابلِ عبور نظر ايندا، پر ارادي جي مضبوطي ۽ اتحاد سان ڪوبه اهڙو مسئلو ڪونهي، جيڪو حل ٿي نه ٿو سگهي. پاڪستان جا غريب ماڻهو هميشه ڪنهن به هڪ کان سواءِ سخت حالات ۾ پورا لقا آهن. هاڻي رعايت يافتہ ماڻهن کي به ائين ڪرڻ گهرجي. اسين قيادت جي ذميدارين کان بچي نه ٿا سگهون. هاڻي اهو رهنمائن جو ڪم آهي ته اهي آزاديءَ جي جهنڊي کي، اوچو رڪن ۽ اعتماد ۽ ايتار جي جذبي سان اڳتي وڌن. اسان کي فيصلو اهو ڪرڻو آهي ته اسين ڪشمڪش جو مقابلو ڪريون يا ٻاهرين دٻائڻ آڏو گوڏا جهڪائي ڇڏيون ۽ سرد جنگ ۾ هڪ قبر جي تختي بڻجي رهون. قرآن پاڪ ۾ لکيل آهي:

”۽ اسين انهن ماڻهن کي فتح جي خوشي عطا ڪنداسون جيڪي مظلوم آهن ۽ جيڪي روءِ زمين تي انصاف ۽

آزاديءَ کي قائم رکڻ لاءِ جدوجهد ڪن ٿا، اهي ئي آهن، جن کي اسين قيادت جي درجي تي فائز ڪنداسين ۽ اهي ئي ماڻهو قيادت جا وارث ٿيندا، جيڪي انسانن جي مساويانه فلاح ۽ بهبود جي تعمير ڪندا.

ديوار جي تحرير ته بنان ڪنهن شڪ و شڪي جي 1964ع ۾ ئي ظاهر ٿي ويئي هئي، جڏهن آمريڪا پنهنجن انهن فيصلمن جي باوجود، جن ۾ ان پاڪستانين جي خدشن جو لحاظ ڪندي هندستان کي وقتي ۽ ترميم لائق بنيادن تي ڊگهي عرصي لاءِ فوجي امداد ڏيڻ جو فيصلو ڪيو هو. انهيءَ نئين فيصلي ڪرڻ ۾ آمريڪا، پنهنجي سڀني کان وڌيڪَ قول ڏنل ايشيائي حليف سان تعلقات جي ڪشيدگيءَ ۾ اضافي ٿيڻ جي خطري کڻڻ ۾ به ڪا پس و پيش ڪانه ڪئي. جڏهن پاڪستان اهو اڻوڻندڙ فيصلو ڳڙڪائي ويو، ۽ پنهنجي سلامتيءَ جي مفادن کي پڻ نظرانداز ڪري سرد جنگ جي قول ۽ اقرار کان نه ڦرڻ جو فيصلو ڪيو، تڏهن آمريڪا ائين سمجهيو ته پاڪستان ڪنهن قسم جي جوابي ڪارروائي نه ڪندو، ۽ انهيءَ نتيجي جي روشنيءَ ۾ هن هندستان کي ملندڙ امداد جو مقدار اڃا به وڌائي ڇڏيو. پاڪستان پنهنجي حيثيت کي درست ڪرڻ جا ڪيئي بهترين موقعا هٿان وڃائي ڇڏيا آهن، ۽ هاڻي ان جي متعلق ڪنهن قدم کڻڻ جو وقت تيزيءَ سان هٿن مان ترڪندو پيو وڃي. بروقت قدم کڻڻ ۽ پهريون وار ڪرڻ، جيڪي ڪامياب سياسي عمل جا اهم جزا هوندا آهن، تن جي پاڪستان جي سياست ۾ اوتري ئي ڪمي ڏئي ويئي آهي، جيڪي صحتمند سياسي بصيرت جي.

جيڪڏهن پاڪستان پنهنجي موجوده مشڪلاتن تي قابو حاصل ڪرڻ لاءِ قربانين ڏيڻ لاءِ تيار ناهي، ته پوءِ کيس ڪشمير جي جهڳڙي کي سردخاني ۾ رکي هندستان سان تعاون

ڪرڻ ۽ عوامي جمهوريه چين سان مختلف رويو اختيار ڪري آمريڪا سان ٺاه ڪرڻو پوندو. ان جي معاهضي ۾ هو آمريڪا جي فوجي ۽ اقتصادي امداد ۾ اضافي جو حقدار بنجي پوندو ۽ خوراڪ جو مسئلو اسان کي وڌيڪ پريشان نه ڪندو. بهرحال، اهڙن شرطن جي منظوريءَ جو نتيجو، اهم تر قومي مفادن تان دستبرداريءَ جي صورت ۾ رونما ٿيندو. ان کان علاوه، چين جي مستقل دشمني پڻ خريد ڪرڻي پوندي. پاڪستان کي ڪنهن به فائدي ملڻ کان سواءِ، ننڍو ويندو، ناڪاميءَ جو احساس وڌي ويندو ۽ اسين گهيري ۾ اچي وينداسون. ان مان هندستان کي، جيڪو مشترڪه اقتصادي مهمن يا ٻين رعائتن جو محض هن ڪري طلبگار آهي ته پاڪستان ان جو مڪمل طور تابعدار ٿي وڃي، وڌيڪ اڳرائيءَ جو حوصلو ملي ويندو. جيڪڏهن افغانستان سان تعلقات بهتر نه ٿيا ته ان مان انهيءَ ملڪ لاءِ پڻ ڪجهه رستا کلي ويندا. هندستان طرفان جارحيت ۽ افغانستان طرفان گڙهڙ جي صورت ۾ آمريڪا پاڪستان جي مدد نه ڪندي، ڇاڪاڻ ته پڻي غير ڪميونسٽ ملڪ آهن. 1965ع واريءَ هندو پاڪستان جنگ انهيءَ معاملي ۾ آمريڪا جي طرز عمل جو ڪافي ثبوت ڏيئي ڇڏيو هو. ان جي ابتڙ، چين يا سوويت يونين سان تصادم جي صورت ۾ آمريڪي امداد پاڪستان کي آخري شڪست کان بچائڻ لاءِ ڪافي نه ٿيندي.

خيال جي هر زاويي کان واحد صحيح رستو اهوئي آهي ته انهن ٽن عالمي طاقتن سان درست تعلقات قائم ڪيا وڃن ۽ دنيا جي انهن باقي سڀني طاقتن سان، جن سان اسان جا مفاد مشترڪه آهن، تعلقات وڌائڻ جي ڪوشش ڪئي وڃي. ٽي سال ٿيا ته مون پاڪستان جي قومي اسيمبليءَ ۾ چيو هو ته آمريڪا سان اسان جا تعلقات افراط، ۽ چين ۽ سوويت يونين

سان تفريظ جي بنياد تي آهن. اسان جي حڪمت عملي اها هئڻ گهرجي ته اسان ٽنهي وڏين طاقتن سان پنهنجي تعلقات کي معمول تي آڻيون. اسان کي معلوم هو ته عبوري وقتي ۾ مشڪلاتون اينديون، پر اسان کي اعتماد هو ته هڪ دفعو تعلقات کي درست ڪرڻ جو ڪم شروع ٿي ويو ته هو ٽنهي سان اسان جا تعلقات خوشگوار ٿي ويندا.

پاڪستان آمريڪا سان جيڪا هڪ اهڙي عالمي طاقت آهي، جنهن پاڪستان جي تعمير ۽ ترقيءَ لاءِ ڪافي مدد ڏني آهي، دوستانه ۽ درست تعلقات قائم رکڻ چاهي ٿو. جڏهن هندستان سان ناراضگيءَ ۽ آمريڪا کي پاڪستان جي وڌيڪ ويجهو آڻي ڇڏيو، تڏهن اسان جلدپاڙيءَ ۾ اهو نتيجو ڪڍيو ته آمريڪا اسان جو مستقل فطري دوست آهي پر بين الاقوامي سياست ۾ ”فطري دوست“ جو اصطلاح بي معنيٰ آهي. انهيءَ اصطلاح جو استعمال دنيا جي معاملن کي ذره روماني انداز ۾ ڏسڻ جي غمازي ڪري ٿو. حڪومتن جي درميان مشترڪ مفاد هوندا آهن، پر ڪابه مستقل فطري دوستي ڪانه هوندي آهي. نهروءَ جو زمانو گذري چڪو آهي. هندستان هاڻي هٽيلو ناهي ۽ هند ۾ پاڪستان جي صورتحال هاڻي هڪ نئين دؤر ۾ داخل ٿي چڪي آهي. هاڻي اها ڳالهه آمريڪا جي عالمي مفاد ۾ آهي ته اها پاڪستان ۽ هندستان جو پاڻ ۾ صلح ڪرائي، ته جيئن جهان کان وٺي ننڍي کنڊ تائين چين جو گهرو مڪمل ٿي وڃي. انهيءَ قسم جو موقعو موجود آهي ۽ آمريڪا ان مان فائدو پرائڻ جي هر ممڪن ڪوشش ڪندي. وچ اوڀر جي تبديلين کان پوءِ آمريڪا جي حڪومت شايد اهو خيال ڪري ته ننڍي کنڊ ۾ سندس مقصد جو حصول ان لاءِ وڌيڪ آسان ٿي پيو آهي. پاڪستان جا تعلقات هڪ ڊگهي عرصي تائين انهن ٻن عظيم طاقتن سان، جيڪي ان جون ويجهيون



پاڙيسري آهن، خوشگوار نه رهيا ۽ اها ڳالهه هن جي باوجود هئي ته انهن سان اسان جي مفادن جو ڪوبه ٽڪراءَ ڪونه هو. هاڻي هڪ ٻي عالمي طاقت سان اختلاف آهي ته پاڪستان کي انهيءَ صورتحال جو دليريءَ سان مقابلو ڪرڻ گهرجي. دفتر خارجي جي هڪ ترجمان چيو آهي ته پاڪستان - آمريڪي تعلقات ۾ هڪ باب جو خاتمو ٿيو آهي. آءُ ائين چوندس ته هڪ سچو ڪتاب لکجي چڪو آهي ۽ هاڻي اهو تاريخ جي طاق سٿان رکيو آهي. اچو ته دوستي ۽ مساوات جي بنيادن تي غلط ڳالهين فرض ڪرڻ ۽ هڪٻئي جي تعلقات ۾ مداخلت ڪرڻ بغير، هڪ نئين ڪتاب جا شروعاتي صفحا لکون. اسان جي تعلقات ۾ ڪوبه بغض نه هئڻ گهرجي. اسان ماضيءَ ۾ هڪٻئي کي سدڊ ڏني آهي. ائين چئي نه ٿو سگهجي ته پاڪستان، آمريڪا جي عالمي پاليسين لاءِ پاڻ کي وڏن خطرن جي زد ۾ ڪونه آندو ۽ تڪليفون برداشت نه ڪيون. پر پاڪستان انهيءَ رفاقت مان ڪجهه فائدو به پرايو آهي ۽ هڪ مفهوم ۾ اسين هاڻي به هڪٻئي جي خدمت ڪري سگهون ٿا. حڪومتن جي باهمي تعلقات ۾ حد فاصل ڪڏهن به نه ايندي آهي. وقت گذرڻ سان هڪ خاص تعلقات جي خواهش ترڪ ڪري سگهبي آهي، جنهن مان ٻنهي ماڪن کي وڌيڪ حقيقت پسندانہ سطح تي هڪٻئي سان تعاون جو موقعو ملندو. جيڪڏهن آمريڪا کي سچ پچ انهن تنازعين ۾ منصفانه امن جي طلب آهي، جن ۾ هو ڦاٿل آهي ته پاڪستان لاءِ ان جي واسطي پنهنجين ڪوششن کي ڪم آڻڻ جو موقعو ملي سگهي ٿو. اسان جي آمريڪا سان تعلقات کي هن ڪري ڏک لڳو آهي، جو اسان وٽ نام واريءَ جنگ ۾ آمريڪين جي پاران هٿيارن ڪڍي هلائڻ ۽ جنگ کي وسيع ڪرڻ کان انڪار ڪيو هو. ڪو وقت اهڙو به اچي سگهي ٿو، جو آمريڪا کي امن جي

تلاش ۾ جنگ جي ميدان ڇڏڻ جي خواهش پيدا ٿي، ان وقت پاڪستان قابل ذڪر ڪردار ادا ڪري سگهندو.

چين ۽ آمريڪا جي درميان تنازعا هميشه لاءِ هلي نه ٿا سگهن. يا ته اهي سڄي ايشيا ۽ ان کان پري وارن ملڪن جي مڪمل تباهي آڻيندا يا اهي دٻجي ويندا. جيڪڏهن آخري ذڪر ڪيل صورت پيدا ٿي، ته پوءِ ٻنهي جي طرفان پاڪستان جي وڏين طاقتن جي دٻاءَ جي مقابلي جو قدر ڪيو ويندو. جيڪا شيءِ آمريڪا کي اڄ غير دوستانه رويو معلوم ٿي ٿي، اها شايد سڀاڻي جڙدار امن جي مفاد جي حق ۾ ۽ خود آمريڪا جي وڌيڪ اعليٰ مقصدن جي مطابق نظر اچي. جيڪڏهن اسان جو نقطه نظر منصفانه هوندو ته پوءِ اسين ڪنهن به صورتحال - حتمي ڪه جيڪڏهن ضرورت درپيش آئي ته مڪمل علحدگي - جو پڻ مقابلو ڪري سگهنداسون، حالانڪ جيڪي ماڻهو منصفانه مقصد رکندا آهن، تن کي شاذ و نادر ئي بلڪل علحده ڪيو ويندو آهي.

پاڪستان کي هندستان سان تنازعي جي معاملي ۾ آمريڪا سان تقابل جي صورتحال کي ٺارڻ جي سخت ڪوشش ڪرڻ گهرجي، پر جيڪڏهن آمريڪا اسان جي سڀني ڪوششن جي باوجود هڪ اهڙي پاليسيءَ تي گامزن رهي، جيڪا اسان جي مفادن جي خلاف هوندي ته پوءِ اسان کي مقابلي کان چرڪڻ نه گهرجي. اسان کي گهرجي ته اسين هندستان سان پنهنجي اختلافن کي آمريڪا سان تعلقات کان الڳ رکون ۽ ان سان اهڙن صحيح تعلقات جو سلسلو قائم رکون، جنهن جو بنياد غير مشروط ۽ ڪنهن پيش بنديءَ کان سواءِ هن ٺاه تي رکيل هجي ته اها اسان جي داخلي معاملن ۾ دخل اندازي نه ڪندي، ۽ پاڪستان کي هن ڳالهه لاءِ مڃبور نه ڪندي ته هو هندستان سان ان طرح جو ڪو تصنيف ڪري، جيڪو پاڪستان جي اهم مفاد جي منافي هجي.

جيڪڏهن انهيءَ قسم جي ڪوشش ناکام ٿي وڃي ته ترجيح لائق اهو رستو ٿيندو ته ٽين دنيا جي ملڪن جي پشت پناهيءَ سان گڏ، جن مان اڪثر اسان جي خود اراديت جي حق جي حمايت ڪن ٿا، ۽ انهن عظيم ۽ نير عظيم طاقتن جي حمايت سان، جن کي اسان سان همدردي آهي، اجتماعي ميخاڏ آرائي جي حڪمت عملي اختيار ڪئي وڃي.

1958ع جي آخري ۽ 1959ع جي شروعاتي حصي ۾ هندستان ۽ پاڪستان کي دفاع جي معاملي ۾ تعاون ٿي آڻيو. ڪرڻ جون ناکام ڪوششون ڪيون ويئون. انهيءَ تجويز جي ناکاميءَ جو هڪ سبب اهو هو ته آمريڪا جي طرفان انهيءَ مقصد لاءِ اُن کان اڳي جيڪو ميدان هموار ڪيو ويو هو، سو ناڪافي هو. گذريل تجربي جي روشنيءَ ۾ هاڻي محتاط ڪوششون ڪيون پيون وڃن. رهنمائي ۽ صحافين جي باهمي دورن ۽ ٻنهي ملڪن جي درميان سفر جي شرطن ۾ نرمي جي متعلق ڳالهائون پڌڻ ۾ اچي رهيون آهن. ان سان گڏ ئي مشترڪه منصوبن جي ضرورت ۽ هٿياربند فوجن ۾ ڪميءَ جي معاملن تي زور ڏنو پيو وڃي. خيال هيءُ آهي ته موجوده حالتن کي برقرار رکيو وڃي ۽ ڪنهن ڏينهن هڪ باهمي ٺاهه يا ننڍن ننڍن باهمي معاهدن جي ذريعي ان تي مهر هڻي نيٽ سسٽمي کي حل ڪيو وڃي.

## باب ارڙهون

### هندستان سان تنازعي جا بنياد

هندستان ۽ پاڪستان جي درميان تعلقات اهڙا هئڻ گهرجن، جهڙا سئيڊن ۽ ناروي جا باهمي تعلقات هئا، جن کي هن ڪري هڪٻئي کان جدا ٿيڻو پيو ته جيئن هڪٻئي کي وڌيڪ ويجهڙا ٿي سگهن. هندستان ۽ پاڪستان ۾ ايتريون ته گهڻيون ڳالهيون مشترڪ آهن، جو باقي دنيا ڪن وقتن تي اهو سمجهڻ کان قاصر هوندي آهي، ته آخر اهي ٻيئي ملڪ مستقل طور هڪٻئي جي خلاف مجاذ آرائي جي حالت ۾ ڇو ٿا رهن. دانشمنديءَ جون تقاضائون، جاگرافيءَ جون مجبوريون ۽ بين الاقوامي طاقتن جو اثر، سڀ کائڻن امن سان رهڻ جي تقاضا ڪن ٿا، پر سندن افلاس زده عوام کي انهن فائدين حاصل ڪرڻ کان محروم رکيو ويو آهي، جيڪي کين آزاديءَ جي نتيجي ۾ حاصل ٿيڻ گهرجن ها. انهيءَ صورتحال جا ڪيئي سبب آهن: تاريخي ورثو، وهم پرستي، ۽ تعصب. ننڍي کنڊ جي هندن هڪ هزار سالن تائين پنهنجي غلامي برداشت ڪئي آهي، ۽ مسلمانن کي 150 سالن کان به وڌيڪ عرصي تائين غير ملڪي تسلط جو شڪار رهڻو پيو آهي. کين آزاد قوم جي حيثيت ۾ سندن صحيح مقام اڃا معلوم ڪرڻو آهي. ماضيءَ کان پنهنجو دامن ڇڏائڻ لاءِ کين اڃا اعتماد حاصل ڪرڻ جي ضرورت آهي.

مسٽر نهرو سندس زندگيءَ جي آخر تائين هيءَ دعويٰ ڪندو رهيو ته ڄمون ۽ ڪشمير جي تنازعي بابت پاس ڪيل ٺهراءَ ننڍي کنڊ ۾ امن ۽ پائيداريءَ لاءِ سگهندو، ڇاڪاڻ ته هندو پاڪستاني تڪرار، محض لاديني ۽ ترقي پسند هندستان

جي خلاف مذهب پرست ۽ رجعت پسند پاڪستان جي متعصبانه رويي جا علامتي مظهر آهن. ٻئي طرف، پاڪستان جي دعويٰ اها هئي ته صرف انهن تڪرارن جي نيسيري سان، جن جا هندستاني حڪومت ۽ هندستاني وزير اعظم بين الاقوامي طور پابند آهن، هن ڳالهه جو طئي ڪرڻ ممڪن آهي ته اهي تڪرار هندستان ۽ پاڪستان جي درميان پيدا ٿيندڙ اختلافن جا سبب آهن يا علامتون. هيءَ ڳالهه واضح آهي ته فقط علاقائي ۽ ٻين اهم تنازعا جي حل ٿيڻ ذريعي ئي حالات کي معمول تي آڻڻ ممڪن ٿي سگهي ٿو. هيءَ عجيب و غريب منطق آهي ته هڪ ملڪ جا علاقائي ۽ اقتصادي حق هن بنياد تي غصب ڪيا وڃن ته انهيءَ ملڪ سان دشمني اٿڻ آهي. دائمي دشمنيءَ جي نالي واريءَ ڪهن به شئي جو دنيا ۾ وجود ڪونهي. هڪ دفعو جهڳڙا منصفانه نموني ۾ نيري وڃن ته ڪشيدگيون دور ٿي وينديون ۽ حالتون معمول تي اچي وينديون. پاڪستان ۽ هندستان جي درميان سڀني کان وڏو جهڳڙو، ڄمون ۽ ڪشمير جي مستقبل تي مبني آهي. جتان جي عوام کي خود اختياريءَ جي حق ڏيارڻ لاءِ هندستان پنهنجي نيڪناميءَ جي واسطي سان ٻڌل آهي. ان هوندي به اهو سوچڻ غلط آهي ته ڪشمير جو هڪ ئي تنازعو آهي، جيڪو هندستان ۽ پاڪستان کي هڪٻئي کان جدا ڪري بيٺو آهي. جيتوڻيڪ اهوئي جهڳڙو ٻين سڀني کان وڌيڪ نمايان آهي، ان جي باوجود ڪي ٻيا به اهڙا جهڳڙا آهن، جن جي نزاکت ۽ گهٽپراڻي قابل غور آهي، جهڙوڪ واھن جي پاڻيءَ وارو جهڳڙو، گنگا نديءَ جي پاڻيءَ جي مستقبل مان پيدا ٿيندڙ جهڳڙو ۽ هندستان ۾ مسلمانن تي ٿيندڙ ظلم ۽ ستم مان پيدا ٿيڻ وارو جهڳڙو، جنهن جو نتيجو انهن جي وڏي تعداد ۾ پاڪستان ڏانهن هجرت جي صورت ۾ رونما ٿيو. وري، ڪن ٻين مسئلن کي تاريخي ۽ ڪن ٻين سببن جي ڪري مناسب

انداز ۾ نه کنيو ويو آهي پر قومي مفاد لاءَ بهرجال، انهن جي اهميت برقرار آهي. گهٽ ۾ گهٽ هڪ تنازعو قريباً اوتريءَ ئي اهميت جو حامل آهي، جيترو ڪشمير جو مسئلو ۽ اهو تنازعو آسام ۽ هندستان جي ڪن اهڙن ضلعن جي متعلق آهي، جيڪي اوڀر پاڪستان سان لاڳيتا آهن. انهن تي اوڀر پاڪستان جي خاص حقداري آهي، ۽ حقن جي انهن دعوائن تي خاموش نه رهڻ گهربو هو. هندستان اوڀر پاڪستان ۾ ناخوشگوار دلچسپي وٺڻ جي عادت ڪڏهن به ترڪ نه ڪئي، ۽ اولهه پاڪستان ۾ به هو اڪنڊپارٽ يا هند جي اتحاد جهڙن قسمن جي ڪن تحريڪن جي حمايت ڪري رهيو آهي. اهڙي وقت ۾ جڏهن ناگا ۽ ميزو قبائلين بغاوت ڪئي آهي ۽ هزارين مسلمان آسام مان ڪڍيا ويا آهن، جتي هندستان جي تقسيم وقت هندو قوم جي اڪثريت ڪانه هئي، پاڪستان لاءِ انهن مسئلن کي نظر انداز ڪرڻ غلطي ٿيندي. هندستاني مسلمانن کي اوڀر پاڪستان طرف ملڪ بدر ڪرڻ ۽ آسام ۾ تريبوره جي تڪراري سرحدن جا مسئلا اهڙا آهن، جو انهن کي وسارڻ نه گهرجي. فرخا بند جو مستقبل ۽ درياھن جي پاڻيءَ جي استعمال جو عام مسئلو اهڙا جهڳڙا آهن، جن جو منصفانه نبيرو اڃا ٿيڻ باقي آهي ۽ جيتوڻيڪ ”نهرو-نون“ معاهدو ڏهه سال اڳي طئي ٿيو هو، ان جي باوجود بيروباريءَ جو پاڪستان جي طرف منتقل ٿيڻ باقي آهي. ملڪ جي ٻنهي بازن کي هندستان جي خلاف جائز شڪايتون آهن ۽ جيستائين وڏا جهڳڙا طئي نه ٿا ٿين، تيستائين تعلقات ۾ بهتريءَ جي توقع رکڻ اجائي آهي.

نهروءَ جي هيءَ دعويٰ ته اهي تڪرار هندستان سان پاڪستان جي ابدي دشمنيءَ جي علامت آهي، اوتري ئي شرآميسز آهي، چيتري اها بي بنياد آهي، ڇاڪاڻ ته اهو هندستان آهي ۽ نه پاڪستان، جنهن جي دل ۾ ڪينو ڀريل

آهي. پاڪستان، آزاديءَ لاءِ ڪيل جدوجهد ۾ هندستان سان برابري حاصل ڪئي. ڀارتي ڪانگريس ملڪ جي ورهاڱي جي خلاف مزاحمت ڪئي، پر اها پاڪستان جي قيام کي روڪڻ ۾ ناڪام رهي. انڪري هيءَ ڳالهه قدرتي آهي ته ڪي هندستاني رهنما پنهنجين دلين ۾ پاڪستان جي طرف کان رنجش رکن. ڳالهه فقط ايتري آهي ته هندستان، پاڪستان جي تڪميل جو قطعي روادار ناهي، انهيءَ ڪري انهن ٻنهي ملڪن جي درميان حالتون خراب ٿيندي ٿيندي موجوده مابوس ڪندڙ تعطل تائين پهچي ويئون آهن. پاڪستان جي فلسفي جو بنياد انسان جي برابريءَ جي اصول ۽ اسلامي عدل تي ٻيڻل آهي ۽ پاڪستان لاءِ پنهنجي سڀني کان وڏي پاڙيسريءَ لاءِ دل ۾ عداوت رکڻ انهيءَ فلسفي جي خلاف ٿيندو.

مسلمانن ننڍي کنڊ تي ست سؤ سالن کان وڌيڪ حڪومت ڪئي ۽ آخرڪار اهي پنهنجي لاءِ هڪ عليحدو وطن قائم ڪرڻ ۾ ڪامياب ٿيا. بدقسمتيءَ سان هندستاني ذهني تاريخي سببن کان ذهني مونجهارن ۽ شڪست جي ڀوت جو شڪار آهي. هندستان ۽ پاڪستان جي تعلقات جي پاڙن تائين پهچڻ لاءِ اهو ضروري آهي ته هندستاني قوميت جي نوعيت جي جاچ پڙتال ڪئي وڃي.

رگ ويد جي زماني کان وٺي ئي هندستاني ڪردار جي غالب خصوصيت، ان جو مذهبي مزاج ۽ ذات پات جي نظام جي بدولت، سندس عليحدگي پسندي رهي آهي. جيتوڻيڪ هندستاني تهذيب کي هندو ثقافت جي هر معنيٰ سمجهيو وڃي ٿو، ان هوندي به سوين سالن کان وٺي انهيءَ تهذيب اجنبي ثقافتن کي پنهنجي اندر سمائي ڇڏڻ جي قابل ذڪر قوت جو مظاهرو پئي ڪيو آهي. آريه تهذيب جي زماني کان اڳي جي هڪ شاندار تهذيب، موئن جي دڙي ۽ هڙپا جي ڦيل نشانن ۾ دفن آهي. هيءَ ڳالهه اڪثر پٿلائي ويندي آهي ته

آرين انهن ئي کنڊرن جي معان پنهنجو نئون نظام کڻو ڪيو هو. جنهن جي ڪسڪ مان پوءِ هندو برهمڻي مت پيدا ٿي ۽ جيئن جيئن آريه حملو آور اتر الهندي ميدانن کان گنگا نديءَ جي اترين ڀاڱن ۾ پهچندا ويا، تيئن تيئن تاريخ جي ٿل جو مرڪز سنڌ ۽ پنجاب جي ماڻهيءَ کان گنگا نديءَ جي ماڻهيءَ ڏانهن منتقل ٿيندو ويو، ۽ ويدن واري زماني برهمڻيت لاءِ جاءِ خالي ڪئي.

رگ ويد ۾ ٻن نسلن جي وجود جو ذڪر ملي ٿو: هڪ بلند حوصلو وارا دراوڙ، جيڪي پنهنجي وطن جي سرزمين جي بچاءَ ڪرڻ لاءِ زندگي ۽ موت جي ڪشمڪش ۾ مصروف هئا ۽ ٻيا حملو آور آريا، جيڪي ڪٽڪ وٺي رنگ جا غير ملڪي هئا. آرين حڪمرانن مٿڪيرانه دعوائن مان پنهنجو پاڻ کي ”ديون“ يا ديوتائن جي صفتن مان نوازيو ۽ مقامي ماڻهن کي ”راڪشن“ يا شيطانن جو طبقو قرار ڏنو. ذات پات جو نظام، برهمڻن جي برتريءَ واري تصور جي پيداوار هو، جنهن کي زندگيءَ جي هڪ طريقي طور قبول ڪيو ويو. زندگيءَ جي انهيءَ طريقي ۾ ”شودرن“ کي به، جيڪي گهٽ ذات وارا هندو هئا، مليجن يعني غير آريا ماڻهن کان ڪجهه امتيازي حيثيت ڏني وئي، حالانڪ انهن ٻنهي طبقن کي هن زندگيءَ ۾ خانگي، شهري ۽ فوجي اعزازن کان محروم رکيو ويو، ۽ آئينده زندگيءَ ۾ ”مڪتي“ يعني نجات جو نااهل قرار ڏنو ويو. ”سٽين“ حملو آورن جي وارد ٿيڻ سان برهمڻن جي ترقيءَ ۾ رڪاوٽ پيئي. اهي ”سٽين“ حڪمران مقامي ماڻهن جي نالي ماتر اطاعت کي ڪافي سمجهندا هئا. مذهب جي حدن اندر هنن پنهنجي لاءِ امتيازي رعايتن ۽ اختيارات جو قانون نافذ نه ڪيو. برهمڻ اڳي وانگر وڌندا ۽ ويجهندا رهيا، هو پنهنجن نون آڏو جهڪندا تر رهيا پر کين پنهنجن سماجي ۽ مذهبي عملدارين اندر داخل ٿيڻ جي اجازت ڏيڻ



کان سختيءَ سان انڪار ڪيائون. انهيءَ زماني ۾ عظيم ٻڌ پيدا ٿيو، جيڪو ”سيٽين“ نسل جو هڪ شهزادو هو. مهاٿما ٻڌ اعلان ڪيو ته ”سڀ انسان برابر آهن ۽ نجات جو دروازو سڀني لاءِ هڪجهڙو کليل آهي.“ اها ڳالهه برهمڻن کي سخت ناگوار گذري. ٻڌ ڌرم کي بعد ۾ انهيءَ تعليم جي ڏاڍي ڳري قيمت هندستان کان جلا وطنيءَ جي صورت ۾ ادا ڪرڻي پئي. چين مذهب، جيڪو ٻڌ ڌرم جي اثر ورسوخ جي زوال سان گڏ نمودار ٿيو، تنهن جو پڻ برهمڻن جي هٿان لڳ ڀڳ ساڳيو انجام ٿيو. هندستان جي تاريخ جو سرسري مطالعو ظاهر ڪري ٿو ته هندو ڌرم ٻاهرين عناصر جي دخل اندازين کي ڪهڙي طريقي سان منهن ڏنو آهي. ننڍن مداخلت ڪارن جي اثرن کي پاڻ ۾ سمائڻ ذريعي ٺيڪ ڪيو ويو آهي، فاتحن کي غلامان خوشامد سان برعلايو ويو ۽ جيڪي فاتح هندستان ۾ رهجي ويا، سي جيڪڏهن جذب ٿيڻ کان بچيا، ته فقط پنهنجي جداگانہ حيثيت کي برقرار رکڻ جي سخت ڪوششن جي بدولت.

هندستان جو اهو متڪبرانہ نظام مسلمانن جي فتوحات هٿان ٽٽو. هندن کي اهو ڏک برداشت ڪرڻو پيو، پر ”ڌرم“ جي نالي ۾ مقابلو مسلسل جاري رهندو آيو. هندستاني نظام انهيءَ حقيقت کي محسوس ڪرڻ ۾ دير ڪانه ڪئي ته پين حملن آورن جي ابتڙ، مسلمان تهذيب کان بيگانا ماڻهو ڪنهن جو انهن کي آسانيءَ سان پنهنجي اندر جذب ڪيو وڃي. هو هندستان جي مقامي تمدن جي نظام ۾ شموليت کي پنهنجي لاءِ عزت افزائي نه سمجهي رهيا هئا ۽ اهڙيءَ طرح هندن ۽ مسلمانن ۾ افسوسناڪ مجاذراتي ۽ جو آغاز ٿيو. مسلمانن جي تسلط واري سڄي ماري عرصي ۾ هندن پنهنجي نسل ۽ تمدن تي انتهائي فخر جو اظهار جاري رکيو، جيڪو رفته رفته اجنبين کان نفرت جي شديد مريضانه ذهنيت جي

صورت اختيار ڪري ويو. اهي سڀ خوف ۽ نفرتون، جيڪي مليچ يعني ناپاڪ ۽ غير مهذب اجنبين جي تصور سان وابسته هيون، سي سڀ هاڻي اجنبين مسلمانن جي خلاف جدوجهد ۾ استعمال ڪيون ويئون. جڏهن مسلمانن هندستانين جا طور ۽ طريقا اختيار ڪري ۽ انهن جي عورتن سان شاديون ڪري هندستاني زندگيءَ جي نظام سان ٺاه ڪرڻ چاهيو، تڏهن به هنن سان برابريءَ جو سلوڪ نه ڪيو ويو، ڇاڪاڻ ته اسلام جي دين ۾ هندن جي جامد ڌرم جي بنيادي تصورن لاءِ هڪ لڪار سمايل هئي. مسلمانن جي خلاف لاتعداد بغاوتن ۾ انهيءَ جنگجوئي واري جذبي کان بلڪل کليل نموني ۾ ڪم ورتو ويو.

فاتح جي طرفان هندو ڌرم سان ٺاه ڪرڻ جي هڪ ابتدائي ڪوشش اڪبر ڪئي، پر هن جي مقصدن کي هندو ڌرم جي ڪمزوري تي اثر بنائي ڇڏيو. اهو ڪمزور ٿيو ٻنهي قومن جي درميان ميل-ملاپ جي راه ۾ رڪاوٽ بنجي پيو. ان هوندي به هن جي هڪٻئي سان تعاون ڪرڻ جي حڪمت عمليءَ هندن لاءِ هيءَ موقعو مهيا ڪري وڌو ته هو مسلمانن جي امير طبقي تي پنهنجو اثر وجهن ۽ کين پنهنجي حلقو اندر محصور ڪن. اورنگزيب انهيءَ پاليسيءَ جي رد عمل طور انهيءَ عمل کي ايتو ڪرڻ ضروري سمجهيو، پر هو انهيءَ مقصد جي تڪميل ڪرڻ لاءِ گهڻو دير سان وارد ٿيو هو. هن جي تخت نشينيءَ جي وقت تائين، مغل سلطنت زوال ۾ پهچي ويئي هئي. هن کي سلطنت کي بچائڻ، مرهڻن سان وڙهڻ ۽ ٻين گهڻن پریشان ڪندڙ مسئلن سان مقابلو ڪرڻو پيو.

برطانيه جي استعماري تسلط جي خلاف وڙهڻ لاءِ، نيشنل ڪانگريس جي ليڊرن مسلمانن کي پاڻ ۾ جذب ڪرڻ جي پاليسيءَ کي وڌيڪ مربوط انداز ۾ شروع ڪيو. سن 1857ع واري آزاديءَ جي جنگ ۽ خلافت تحريڪ، ٻنهي ۾ هندو ۽

مسلمان پنهنجن مشترڪه مقصدن حاصل ڪرڻ لاءِ برطانوي تسلط جي خلاف ڪلهي ۾ ڪلهو مائٽي وڙهندا رهيا. بهرحال، پنهني حالتن ۾ جڏهن جدوجهد هڪ نازڪ مرحلي ۾ داخل ٿي، تڏهن ميندن اتحاد قائم رهي نه سگهيو، جنهن جو نتيجو اهو نڪتو، جو ٻيئي تحريڪون چٽيون ويئون. نه ته مساوات جي بنياد تي تعلقات قائم ڪرڻ لاءِ مغلن جي ڪوشش ۽ نه ساسراج جي خلاف مشترڪه مقصد، اهڙي باهمي تعاون کي قائم رکي سگهيا، جيڪو چئاندار اتحاد طرف وٺي وڃي ها.

ڪن اهڙن ممتاز تاريخدانن، جن هندستاني ذهن کي زوردار نموني سان متاثر ڪيو آهي، ”پارت ماتا“ جي تصور جي وضاحت نه صرف مادرِ وطن طور بلڪ هماليه کان وٺي راس ڪماريءَ تائين هندن جي مقدس سرزمين طور پڻ ڪئي آهي. پارت ماتا جي لاءِ، جيڪا ”آريه ورت“ (آرين جو وطن) آهي، تقدمن هندو ڌرم جو مرڪزي موضوع آهي، جيڪو ديومالا، فلسفي، دنيا ۾ رهندڙ جاندارن جي علم ۽ مذهب جو اهڙو عجيब ترين مرڪب آهي، جنهن جهڙو پيو هن وقت تائين دنيا نه ڏٺو آهي. آريا، جن جو اولاد هئڻ جي برهمڻ دعويٰ ڪن ٿا، اتر هندستان جي رستي مشرقي هندستان ڏانهن پيشقدمي ڪرڻ ۽ مقامي ماڻهن تي، جن کي هو ”داسيو“ سڏيندا هئا، غلبو حاصل ڪرڻ کان اڳي ڪيترين ئي صدين تائين پنجاب ۾ آباد رهيا. هندن جا قديم ترين مقدس ڪتاب، رِگ ويد ۽ اپنشد رڻمين يعني قديم پنڊتن پنجاب جي علائقي ۾ مرتب ڪيا هئا.

هندن جي قومي شعور مطابق، جنهن کي گذريل صديءَ جي ڪيترن وڏن هندو ليکڪن هنن جي دلين ۾ اڀاريو آهي، ننڍي کنڊ کي هڪ وحدت تصور ڪيو ويندو آهي— خيبر جي ٻهاري کان وٺي ڏور ڏکڻ تائين هڪ ناقابلِ تقسيم وحدت، جنهن ۾ اتر الهندي وارو علائقو، جيڪو هن وقت

پاڪستان آهي، ان جي دل ۽ جان جي حيثيت رکي ٿو. جاگرافيائي لحاظ کان به هندستان انگريزن جي حڪومت واري دور کان سواءِ يا مغل شهنشاهه اورنگزيب جي حڪومت وارن ٿورن سالن کي ڇڏي، ڪڏهن به هڪ حڪومت جي تحت متحد نه رهيو. ان کان اڳي، اوائلي هندستاني سلطنت، جيڪا موريا گهراڻي وارن قائم ڪئي هئي، سڄي اتر هندستان، بلڪ افغانستان تائين ۽ ڏکڻ واري اڀميت جي ڪن حصن تائين ڦهليل هئي. هندستان جو اثر اڀرندي طرف سمنڊ پار ڪري ڪئمبوڊيا ۽ جاوا تائين وڃي پهتو هو. برهمڻن جو مذهبي ۽ ثقافتي اثر ۽ رسوخ ماضيءَ جي هر هڪ هندستاني سلطنت جي حدن جي مقابلي ۾، وڌيڪ وسيع هو. هنن جو مذهب هڪ اهڙي ”ڇپٽراپتي“ يعني آقائن جي آقا، يا هڪ اهڙي حڪمران جي وصفن جا خاص طور گيت ڳائي ٿو، جيڪو پنهنجي پاڙيسرين کي فتح ڪري مٿن تسلط قائم ڪري ٿو ۽ پنهنجو غلبو هڪ سمنڊ کان ٻئي تائين وڌائي ٿو. ماضيءَ جي عظمت جو اهڙو شعور، جنهن جي هندو ثقافتي ۽ ميثاسي احياءَ لاءِ وڏن وڏن هندو مصنفن تجديد ڪئي، ويهين صديءَ ۾ هندستاني قوم پرستيءَ جو مکيه سرچشمو رهيو آهي. نهروءَ جو ”هندستان جي دريافت“ (ڊسڪوري آف انڊيا) ظاهر ڪري ٿو ته ڪيئن نه انتهائي مغربي طرزءِ فڪر جو هندو ذهن پڻ ”هندستان جي لازمي هندويت“ جي جادوءَ جي اثر جو شڪار ٿي پيو.

يارهين صديءَ ۾ مسلمانن جي وڏي تعداد ۾ وارد ٿيڻ، هنن کي نه فقط سياسي اقتدار کان محروم ڪيو، پر ان سان گڏوگڏ ملڪ جي غالب مذهب جي وقار کي پڻ زبردست ڌڪ هنيو. هڪ هندو ليکڪ، هندو-مسلم تصادم جو تجزيو ڪندي لکي ٿو:

”مسلمانن جي هتان هندستان جي تسخير، هندو قوم لاءِ ذات پات جي پيد ڀاءَ واري نظام جي ذريعي بي ضرر نه ٿي سگهي. اها تسخير درحقيقت، هڪ اهڙي محڪم ۽ باشعور معاشري جي هڪ نئين ملڪ ۾ توسيع هئي، جنهن وٽ زندگيءَ جو پنهنجو ترقي يافتہ طريقو ۽ زندهه ثقافت موجود هئي. هندستان جي آخري تسخير هڪ اهڙي مسلمان بادشاهه جي مهڙ هئي، جنهن جي حڪومت جو نڪي علائقو هندستان کان ٻاهر واقع هو، پر پوءِ به جڏهن نئين مسلم سلطنت جي تابعداريءَ جو خاتمو هڪ ٻاهرين مسلم سلطنت طرفان ٿيو، جيئن اهو جلدئي عمل ۾ آيو، تڏهن به مسلمانن جي اها حڪومت هڪ اهڙي بينڪي قوم جي حڪومت رهي، جنهن وسيع تر اسلامي دنيا سان پنهنجي الحاق کي ڪڏهن به نه وساريو.

”اڃا به وڌيڪ اهم ڳالهه هيءَ هئي ته مسلمان قوم ثقافت جي انتهائي هيٺانهين سطح واري وحشي قوم کان هئي، جيڪا هندن جي حلقي ۾ پنهنجي داخلا کي پاڻ لاءِ عزت ۽ افتخار جو باعث سمجهي ها. ان جي برعڪس، هو پاڻ نه فقط هڪ نئين ۽ جارحانه ثقافت جا خالق ۽ محافظ هئا، پر کين ٻين ثقافتن مٿان برتريءَ جو جنون جي حد تائين يقين پڻ هو، ۽ سندن خيال هو ته ان جي تبليغ زبردستيءَ سان ڪرڻ پس سندن فرض هو. سندن مذهب درحقيقت، هڪ مسلمان لاءِ انهيءَ فرض کي هڪ نهايت اهم، حالانڪ اختياري فريضه بنائي ڇڏيو هو. تاريخ ۾ اهي پهريان ماڻهو هئا، جن زندگيءَ جي هڪ مخصوص طرز ۾ باقي ٻين سڀني طرزن جي درميان هڪ ناقابلِ تصفيه تصادم جو خيال پيش ڪيو ۽ جن مستقل انقلاب جي نظريي جي تشڪيل ڪئي. هنن اعلان ڪيو ته جيستائين سڄي دنيا سندن دين قبول نه ڪندي، تيستائين دنيا ۾ امن ۽ سکون قائم ٿي نه ٿو سگهي.“

”ڄڻ ته اهو مشڪل مسئلو اڃا ڪافي نه هو، جو هندن وري پنهنجي طرفان ان کي اڳتي وڌائڻ ۾ هڪجهڙو حصو ورتو. جيئن مون مٿي چيو آهي، جنهن وقت ڌاري نوان حملا شروع ٿيا، تنهن وقت تائين هندن ۾ جيڪا به جاذبيت جي قوت ۽ مطابقت جي صلاحيت هئي، سا هو سڄي وڃائي ويٺا هئا ۽ هو هڪ اهڙي بند معاشري جي صورت ۾ ٽري چڪا هئا، جنهن ۾ خود پنهنجي برتريءَ جو عقيدو جنون جي حد تائين وڌيل هو. چنانچہ هاڻي مسلمانن کي ته ڇڏيو، ڪنهن غير جانبدار ۽ غير ملڪيءَ کي به پاڻ ۾ جذب ڪرڻ جو سوال ئي پيدا نه پئي ٿيو.“ (1)

مسلمانن جي هتان ڏک ڪائڻ جي احساس هئڻ ڪري، جنهن ۾ مذهبي عقيدو جي ڪري وڌيڪ شدت اچي ويئي هئي ۽ جيڪو صدين جي نفرت ۽ حقارت تي پلجي چڪو هو، تنهن جي تحت سڀني هندو تنظيمين مسلمان اقليت کي پنهنجي اندر جذب ڪرڻ جي خيال کي هميشه پنهنجي سياسي منزل مقصود جو هڪ حصو سمجهيو آهي، جن ۾ اختلاف فقط طريقن جو آهي. هندو مهاسپا ۽ آر-ايس-ايس (راشٽري سوايه سيوڪ سنگهه) تشدد روا رکڻ ۽ مسلمانن کي شڪست ڪري هندو سماج ۾ انتهائي هيٺانهين سطح تي زوريءَ شامل ڪرڻ جو قسم کاڌو هو. گانڌيءَ جا طريقا ڪجهه پراسرار هئا. هو اڪثر ڪري مسلمانن کي پنهنجو رت-پائي سڏيندو هو، ۽ انهيءَ قسم جون بيشمار خاطريون ڏيندو هو ته ڪانگريس حڪومت جي تحت هندستان ۾ هنن جي حفاظت ڪئي ويندي. پر جڏهن به کيس چيو ويندو هو ته انهن حقن، ۽ آزاد هندستان ۾ مسلمانن جي حصي جي وضاحت ڪري، ته هو هميشه ڪنهن صاف جواب ڏيڻ کان ڪترائي ويندو هو. نهروءَ جي ڪئمپريج

(1) نيراد-سي-چوڌري: ”دي ڪانٽيننٽ آف سرسي“ 1965

جي تعليم يافته هئڻ ۾ مارڪسي فلسفي کي تسليم ڪرڻ جي دعويٰ جو ذڪر ته ڇڏيو، پر هن جي مسلم ثقافت سان تعلق هئڻ جي پس منظر جي باوجود، هو ننڍي کنڊ ۾ هڪ جدا مسلم ثقافت جي وجود جي خيال کي ئي مسترد ڪري ڇڏيندو هو. هو پڇندو هو، ”اها مسلم ثقافت ڇا ٿيندي آهي؟ ڇا، اها آريائي - ايراني ثقافت آهي يا عربن جي سامي ثقافت؟“ هو هڪ هندو ۽ مسلمان ۾ جيڪو هڪ ئي فرق ڏسي سگهندو هو، سو اهو هو ته هڪ هندو ڌرتي ٻڌندو هو ۽ هڪ مسلمان پاڄامو ۽ ترڪي ٽوپي پائيندو هو.

نيراد - سي - چوڌري هندو جنگجوئي ۽ واري مزاج جي باري ۾ لکي ٿو:

”سڄي زندگي ۽ جي شاهدي مون کي يقين ڏياريو آهي ته هندن ۾ چريائيءَ جي هڪ ڌارا آهي ۽ ڪو به ماڻهو هيءَ ڳالهه اڳواٽ تسليم ڪرڻ سان ته هندو معياري شخصيت جا مالڪ آهن، سندن نجي ۽ عام اطوار جو صحيح اندازو ڪري نه سگهندو. اهو جنون سندن روزمره زندگيءَ ۾ ماليخوليا وانگر ليڪو ويٺو آهي، ۽ انهيءَ بيگانگيءَ کي هڪ ماهر نفسيات جي اصطلاحن ۾ پڻ سمجهائي سگهجي ٿو. اهو ڪجهه حد تائين ته ”پيرانويا“ آهي ۽ ڪجهه قدر ذهني انشقاق آهي. هندن جي سڀني ڪمن ۾، خاص طور انهن ۾ جيڪي عام معاملن سان واسطو رکن ٿا، يا ته دماغي ضعف يا ذهني ڏنگائي جون واضح علامتون ملن ٿيون.“

جيڪڏهن ڪوئي هن دعويٰ تي کلي ٿو ته آءٌ ڪيس چوندس ته هو جرمن ۽ جپاني قومن جي تازي تاريخ کي ياد ڪري، جن انسانذات تي ٻه تباھڪن جنگيون مسلط ڪيون. جرمن تاريخ جي نازي عهد جي باب جي يا آمريڪين سان جنگ ڇيڙڻ جي جپاني ڪوشش جي تشريح انهن ٻنهي جي وقتي اجتماعي جنون کان سواءِ ڪنهن به ٻئي مفروضي سان نه ٿي ڪري

سگهجي. انهن مثالن مان آءُ هن نتيجي تي پهتو آهيان ته فردن وانگر انساني گروه پڻ پاگل بنجي پوندا آهن. مون فقط انهيءَ نظريي جو اطلاق هندن تي به ڪري ڇڏيو آهي. پر هندن ۾ سندن اجتماعي ديوانگيءَ ۾ به اهم فرق به ظاهر ٿيا آهن: هڪ اهو ته انهن جو ديوانگيءَ جو رويو اظهار ۾ ذره ڪمزور هوندو آهي، ۽ انڪري اهو باقي انسانذات لاءِ تباهيءَ جو گهٽ باعث رهيو آهي، حالانڪ خود انهن لاءِ ڏاڍو نقصانڪار ٿيو آهي، ۽ پيو ته اها دائمي ۽ مسلسل آهي ۽ ان مان هيءَ توقع نه ٿي: رڪي سگهجي ته جرمنن ۽ چينين جي جنون وانگر هنن جي ديوانگي پڻ گذري ويندي. (1) هيءَ ڳالهه معنيٰ خيز آهي ته مسلم ليگ جو بنياد 1906ع ۾ ڪانگريس جي انتها پسندن جي غلبي واري دؤر جي دوران پيو. هن صديءَ جي ٽين ۽ چوٿين ڏهاڪي جي دوران ڪانگريس جو ڪليدي لفظ ”سنگڻ“ هو، يعني استحڪام، يڪجهتي ۽ باهمي مضبوطي. راشٽري سوايم سنگهه جو بنياد سن 1925ع ۾ رکيو ويو. سن 1923ع ۾ جڏهن مرحوم مولانا محمد علي جوهر مشهور خلافت تحريڪ ۾ ڪانگريس سان اشتراڪ عمل ڪري رهيو هو، تڏهن وي. ڊي. ساورڪر هڪ ڪتاب ”هندوستوا“ شايع ڪيو هو، جيڪو اڄ تائين هندو قوم پرستن جي ذهن کي متاثر ڪري رهيو آهي. ساورڪر ”هندو“ لفظ جي جيڪا تشريح ڪئي آهي، سا پڻ معنيٰ آهي. اها تشريح هيئن آهي: ”هندو اهو ماڻهو آهي، جيڪو سنڌونديءَ کان وٺي سمنڊن تائين ڀارت ورش جي هن ڌرتيءَ کي پنهنجو آبائي وطن، توڙي پنهنجي مقدس سرزمين يعني پنهنجي مذهب جو گهوارو يا پنهنجي مذهب جو گهر تصور ڪري ٿو.“ ”هندوستوا“ هندو نسل جي سڄي وجود جي فڪر

(1) نراد-چوڌري: ”دي ڪانٽيننٽ آف سرسي“ 1965.



جي سڀني گوشن ۾ ان جي سڄي سرگرمي ۽ تي حاوي آهي. (1) هندو هڪ قوم هئا، مسلمان فقط هڪ فرقو.

هاڻي جڏهن ته مسلمان پنهنجو هڪ جدا وطن تشڪيل ڏيڻ ۾ ڪامياب ٿي ويو آهي، تڏهن هو هندومت لاءِ هڪ وڌيڪ وڏو چئلينج بنجي پيو آهي. پاڪستان کي ”ڀارت ماتا“ جي عضون جي ظالمان ڪاٺ ڪوٺ جو نتيجو سمجهيو وڃي ٿو، ۽ هندو جنگجوئيت رسا چنائڻ لڳي آهي. پٽيل هڪ دفعي چيو هو ته جيڪڏهن هندستان چاهي ته اهو پشاور تائين ميدان صاف ڪري سگهي ٿو. سن 1947ع ۽ سن 1954ع جي درميان ٽي دفعا نه، ته ٻه دفعا ته ان بين الاقوامي مذمت ۽ پين نئيجن جي خوف کان انهيءَ قسم جي مهم شروع ڪرڻ کان پاڻ کي روڪيو هو. ان هوندي به سن 1965ع ۾ دغا بازيءَ وارو حملو ٿيو، هندستاني فوجي نظام هن وطن پرستانه خوش فهميءَ ۾ مبتلا هيو ته اهو پاڪستان تي غلبو حاصل ڪري سگهندو.

هندستاني اڳواڻن فقط ان صورت ۾ پاڪستان قبول ڪيو، جڏهن کين واضح طور نظر آيو ته ملڪ جو ورهاڱو اٿر آهي ۽ کين برطانيه جي هٿن مان هندستاني هٿن ۾ اقتدار جي منتقليءَ لاءِ تقسيم کي قيمت طور ضرور مڃڻو پوندو. پاڪستان لاءِ رضامنڊ ٿيڻ وقت به گانڌي، نهرو، پٽيل ۽ ٻين حقيقت ۾ ٻن قومن وارو نظريو تسليم ٿي نه ڪيو هو. هنن تقسيم جي تلخ فيصلي کي هن اميد تي قبول ڪيو هو ته نئين مملڪت زندهه رهڻ جي قابل ٿي نه هوندي ۽ اها پنهنجي وڏي ۽ وڌيڪ طاقتور پاڙيسريءَ جي دٻاءَ هيٺان دٻجي ويندي.

(1) ”هندوستوا“ - 1942، ص - 4.

هندستان جو آزاديءَ واري وقت کان وٺي پاڪستان  
 ڏانهن رويو سڀني کي معلوم آهي. جهونا ڳڙھ، ڪشمير ۽  
 حيدرآباد تي قبضي جا واقعا ايترا ته تازا آهن، جو انهن کي  
 ورجائڻ جي ضرورت ڪانهي. هندستان کي هن ڳالهه ۾  
 ڪڏهن به ڪو تضاد نظر ڪون. آيو ته هو جهونا ڳڙھ ۽  
 حيدرآباد تي ته هن سبب ڪري دعويٰ دار آهي، جو انهن ۾  
 غالب اڪثريت هندن جي آهي، پر انهيءَ اصول کي هو  
 ڇڻون ۽ ڪشمير جي معاملي ۾ رد ڪري ٿو، جتان جي  
 آباديءَ جي وڏي اڪثريت مسلمان آهي. ان جي بجاءِ  
 هندستاني رهنماڻن لاديني رياست ۽ جمهوريت ۽ يرغمال  
 جي اصول جي تصورن کي غلط انداز ۾ استعمال ڪيو، ته  
 جيئن ڇڻون ۽ ڪشمير جي عوام کي سندن ناقابلِ تنسيخ  
 حقن کان محروم ڪري سگهجي.

انهن تاريخي ۽ نفسياتي اسبابن جي روشنيءَ ۾، جيڪي  
 پاڪستان متعلق هندستاني نظرين کي متعين ڪن ٿا، هيءَ  
 ڳالهه ظاهر آهي ته هندستاني ليڊر پاڪستان کي هن ڪري  
 گوارا ڪرڻ تي آماده ٿيا، جو انهن ۾ ان کي تباھ ۽ برباد  
 ڪرڻ جي قوت ڪانه هئي. جيڪڏهن هو اهڙي طاقت گڏ  
 ڪري سگهيا، جيئن اهي پنهنجي فوج وڌائڻ جي شڪل ۾  
 ڪوشش ڪري رهيا آهن، ته اهي تقسيم کي ختم ڪري  
 ڇڏيندا، ۽ پاڪستان کي وري پنهنجن خوابن واري هندستان  
 ۾ ضم ڪري ڇڏيندا. هنن پاڪستان کي پنهنجو مکيه دشمن  
 قرار ڏنو آهي. نهروءَ ۽ هن جي جانشينن جي تحت، هندستان  
 جي سياست گريءَ جو سڄو مقصد اهو رهيو آهي ته اسان جي  
 ملڪ کي الڳ الڳ ڪرائين، ته جيئن ان وقت جڏهن  
 هندستان ڪافي طاقت پيدا ڪري وٺي ته هو جيتريءَ به  
 خاموشيءَ ۽ تيزيءَ سان ممڪن ٿئي، اسان تي قابو حاصل  
 ڪري پاڻ ۾ جذب ڪري ڇڏي.

پاڪستان جو باني، محمد علي جناح ”هندو-مسلم اتحاد جي سفر“ جي نالي سان مشهور هو ۽ انڊين نيشنل ڪانگريس هن کي پنهنجي تحريڪ جو نمائندو سمجهندي هئي. هن پنهنجي سياسي زندگيءَ جي عروج جي زماني ۾ پوري جوش ۽ جذبي سان انتهائي ڪوششون ڪيون ته هندستان جي آزاديءَ جي مقصد کي اڳتي وڌائي ته جيئن هندو ۽ مسلمان هڪ ئي مملڪت ۾ پاسي ۾ پاسو ساڻي رهي سگهن ۽ هڪ ئي چت هيٺان آزاديءَ سان همڪار ٿي سگهن. هيءَ حقيقت، ته هو انهيءَ مقصد ۾ ناڪامياب ٿيو، پنهنجيءَ جاءِ تي ڏاڍي معنيٰ خيز آهي. انهيءَ طرح جي ناڪامي هن کان ننڍي ماڻهوءَ کي مايوس ڪري ڇڏي ها. سسر جناح، جنهن جي يڪسوٽي ۽ ڪم ڪرڻ جي قوت، هڪ داستان بنجي چڪي آهي، ناڪاميءَ جي ڪري منهن موڙڻ وارو نه هو. تجربتي هن تي واضح ڪري ڇڏيو هو ته هندستاني رهنما مسلمانن جي تعاون جا خواهان نه آهن، پر برابر درجي وارن شهرين جي حيثيت ۾ نه، بلڪ سندن الڳ حيثيت ۽ شناخت کي ختم ڪرڻ لاءِ. ڪجهه سالن لاءِ هو هندستاني سياست جي پيچيدگين کان جدا ٿي ملڪ کان ٻاهر هليو ويو. جڏهن مولانا محمد عليءَ جهڙن مسلمان ليڊرن کيس درخواست ڪئي، تڏهن ئي هو پنهنجي تاريخي فرض جي تڪميل لاءِ وطن واپس موٽي آيو. پنهنجي سابق تجربتي کان مستفيض ٿي، هاڻي هن اهوئي هڪ منطقي رستو اختيار ڪيو، جيڪو هن لاءِ کليل هو يعني هن ننڍي کنڊ جي مسلمانن کي محڪوم بنائڻ لاءِ ڪانگريس جي آرزوئن کي بي نقاب ڪرڻ شروع ڪيو. مسلم ليگ لاءِ هن ڀرپور محاذ آرائيءَ جي حڪمت عملي تشڪيل ڏني، ۽ انهن سڀني ترغيبن ۽ تعاون جي وعدن جي مقابلي ۾، جن جي ذريعي ڪانگريس سندس ڌيان ڦيرڻ ۽ کيس پنهنجي طرف ڪشش ڪرڻ جي ڪوشش ڪري رهي هئي، هن ڏاڍي

مستقل مزاجيءَ سان گوڏن جهڪائڻ کان بلڪل انڪار ڪيو. هو پنهنجن مقصدن جي پيروي ڪرڻ ۾ نرم ٿيڻ وارو ڪونه هو، نه هو مسز سروجنِي نائڊو جي مٿن ٻولن يا ڪانڌيءَ جي جادو اثر ڪلام جي زور سان متاثر ٿي پنهنجي لاءِ متعين ڪيل راه تان هٽڻ وارو ڪونه هو.

هندو مسلم اتحاد جي تائيد ۽ حمايت کي ترڪ ڪري پاڪستان جي بانيءَ سان لاءِ هڪ اهڙو سبق چڙيو آهي، جيڪو وقت گذرڻ سان پنهنجي معقوليت ۾ وڌيڪ واضح ٿيندو رهيو آهي. هيءَ حقيقت، ته ننڍي کنڊ جا هندو ۽ مسلمان ٻه علحده قومون آهن، پاڪستان جي تعمير جو بنياد بني. جڏهن اها ڳالهه سڀ کان اول مسلمانن جي سياسي منزل مقصود طور پيش ڪئي ويئي ته نه فقط انڊين نيشنل ڪانگريس ۽ برطانيه وارن طرفان، بلڪ ڪيترن ئي ممتاز مسلمانن طرفان پڻ، مسلم ليگ جي اڳواڻن تي ٽٽولي ڪئي ويئي. اها ڳالهه هنن کي بعيد از قياس معلوم ٿي رهي هئي ته برطانوي تاج جي سڀني کان وڌيڪ قيمتي هيري جي حيثيت سان اٽڪل ٻن صدين تائين هڪ ئي پاڇاريءَ هيٺان زندگي گذارڻ کان پوءِ ملڪ جا ٻه جدا جدا ٽڪرا ڪيا ويندا. بعد ۾ ظاهر ٿيل واقعا، هاڻي تاريخ جو هڪ حصو بنجي چڪا آهن. پاڪستان هڪ غالب اڪثريت جي عوامي فيصلن جي بنياد تي حاصل ڪيو ويو، جنهن ۾ ننڍي کنڊ جي انهن مسلمانن سميت، جن کي معلوم هو ته اهي پاڪستان ۾ ان جي هڪ حصي طور شامل نه ٿي سگهندا، تن جي وڏي اڪثريت پڻ ان جي تخليق جي حق ۾ ووٽ ڏنا.

هن مرحلي تي انهن خيالن تي غور ڪرڻ فائديمند ٿي سگهي ٿو، جن حڪومت تان دستبردار ٿيندڙ طاقت کي متاثر ڪيو. برطانيه اهو فيصلو ڪري چڙيو هو ته ان جو پنهنجي ساسراجي حڪومت کي وڌيڪ عرصي لاءِ قائل رکڻ

مصلحت جي خلاف آهي. پر هو سلطنت جي قصي ختم ٿيڻ کان پوءِ پنهنجن گهڻن ئي مفادن جي تحفظ جي ضرورت کان بي خبر نه ڪونه هو. ضروري هونءَ ننڍي کنڊ جي تقسيم برطانيه جي باقي بچيل مفادن سان هم آهنگ هجي، جنهنڪري جانشين حڪومتن جو قيام ان طرح عمل ۾ آندو ويو ته برطانيه جي سلطنت جي خاتمي کان پوءِ به ان جا مفاد محفوظ رهن. برطانيه هندستان جي مخلص ترجمان لارڊ مائونٽ بيٽن جي ذريعي نه فقط پاڪستان جي ڪاٺ ڪوٺ ڪرڻ، پر پاڪستان جي خلاف هندستان کي تمام گهڻن فائدين پهچائڻ ۾ پڻ ڪامياب ٿي ويو. اترالهندي سرحدي صوبي ۽ اوڀر پاڪستان جي سهلت ضلعي ۾ راءِ شماريون ڪرايون ويئون. ٻنهي صورتن ۾ نتيجا پاڪستان جي حق ۾ وڌڻ جي غالب اڪثريت جي صورت ۾ ظاهر ٿيا. قلات کي اهو مشورو ڏنو ويو ته هو بلوچستان جي پاسي وارن علائقن سان ملي آزاديءَ جو اعلان ڪري. برطانيه سرڪار هر ممڪن موقعي مان فائدو وٺي پاڪستان جي خلاف توازن کي بگاڙڻ جي ڪوشش ڪئي. پنجاب کي تقسيم ڪيو ويو ۽ پاسي وارين ايراضين ۾ آباديءَ جي تناسب جي مطابق تقسيم جي اصولن جي صريحاَ خلاف ورزي ڪندي، مسلمانن جي غالب آباديءَ وارا وسيع علائقا جيڪي امرتسر جي پسگردائي تائين ڦهليل ۽ فيروزپور ۽ گورداسپور تي مشتمل هئا، ڏانڊلبازيءَ سان هندستان جي حوالي ڪيا ويا. آسام کي ڇڏي بينگال کي تقسيم ڪيو ويو، ۽ هندستان کي اهڙا ملائيندڙ رستا ڏنا ويا، جن ان کي اتر ۾ جمون ۽ ڪشمير سان ۽ اوڀر ۾ آسام ۽ تريبوره سان گندي ڇڏيو. اتر بينگال ۾ هندستان کي مهيا ڪيل صوبي آسام سان ملائيندڙ هڪ اهڙي رستي ان کي نيپال جي ڏاکڻين سرحدن سان گندي ڇڏيو ۽ ان کي اهڙيءَ طرح چين جي سرحدن سان ملندڙ هماليائي رياستن، سڪم ۽ پوتان تائين

رسائي ڏني ويئي. ڪنهن به حالت ۾ پاڪستان کي علائقي جي تقسيم يا ان جي ٻين مطالبن سان واسطو رکندڙ شڪ جو فائدو نه ڏنو ويو.

ننڍي کنڊ ۾ ان وقت جي صورتحال جي پيش نظر برطانيه سرڪار ساھميءَ جي پٿر کي هندستان جي حق ۾ جھڪائڻ لاءِ ان کان وڌيڪ ڪجهه نه پئي ڪري سگھي. برطانوي حڪومت، انڊين نيشنل ڪانگريس ۽ مسلم ليگ جي درميان ٿيل ٺاه جي نتيجي ۾ اقتدار جي منتقلي پرامن طريقي سان ٿيڻ گھربئي هئي، پر جنهن انداز سان حڪمران طبقي تقسيم جي ڪارروائي ڪئي، تنهن مان پاڪستان جي خلاف ان جي تعصب جو ڪليو ڪلايو اظهار ٿيو. پاڪستان کي نظر وٺڻ، دفاع ۽ ماليات جي سلسلي ۾ ٿوري کان ٿورين ضرورتن تائين به ڪجهه مهيا ڪرڻ جي ڪوشش نه ڪئي ويئي. ملڪ کي پنهنجو بچاءُ پاڻ ڪرڻ لاءِ ڇڏي ڏنو ويو. امن امان قائم رکڻ، سرماين، فوجي اسٽورن ۽ اسٽرلنگ جي بقا پائڻ جي تقسيم ڪرڻ، بلڪ رڪن جي منتقليءَ جي سلسلي ۾ پڻ هندستان کي پاڪستان جي شاهه رڳ تي گرفت جي اجازت ڏني ويئي. مطلب اهو هو ته مسلمانن کي خود اراديت جي حق حاصل ڪرڻ جي سزا اهڙيءَ طرح سان ڏني وڃي، جو انهن کي هڪ ڪمزور ۽ بي جان ڪيل ملڪ ڏنو وڃي، جيڪو غير مارڪسي مفھوم ۾ جلدئي ڪوٺائجي ختم ٿي وڃي.

هيءَ ڳالهه سمجهڻ مشڪل ناهي ته هندستان کي هن يقين جي آڌار تي قوت چو حاصل ٿي آهي ته هڪ ڪمزور ۽ الڳ ٿلڳ رهجي ويل پاڪستان ان لاءِ فائديمند ٿيندو. جڏهن ننڍي کنڊ جي اٽڪل روءِ سڄي مسلم آباديءَ پاڪستان لاءِ ووٽ ڏنو هو ته ان دراصل انهيءَ پاڪستان لاءِ ووٽ ڏنو هو، جيڪو اولهه ۾ پنجاب، سنڌ، بلوچستان ۽ اترالهندي

سرحدی صوبی، اوڀر ۽ بینگال ۽ آسام ۽ ٻين اهڙين رياستن تي مشتمل هوندو، جن ۾ مسلمانن جني اڪثريت هئي. هندستان محسوس ڪيو ته هو انهيءَ ٻولي لنگڙي پاڪستان کي، جيڪو آخرڪار وجود ۾ آيو، ختم ڪري سگهندو. اوڀر پاڪستان کي خاص طور تڪ پهچائڻ جي قابل سمجهيو ويو، انهيءَ ڪري اتي انبشار ۽ تخريبي طاقتن کي بي لگام ڇڏيو ويو. پر هندستان ايمان جي نلت جي عزم، حب الوطني ۽ قومي وقار جي جذبي جو اندازو وٺي نه ڪيو هو. کيس يقين هو ته هي ملڪ هندستان سان پنهنجي تجارتي ۽ اقتصادي رابطن کي وڃائي زنده نه رهي سگهندو، انهيءَ تخميني جي بنياد تي هندستان پاڪستان جي اقتصادي ناڪه بندي شروع ڪري ڏني، پر پاڪستان ان جو ذلچريءَ سان مقابلو ڪيو. پرڏيهي واپار وڌايو ويو، ملڪي ڪچي مال مان ڪارخانن ۾ مال بنائڻ شروع ڪيو ويو، ۽ شروعاتي خلل اندازيءَ جو مقابلو ڪرڻ کان پوءِ پاڪستان هڪ اهڙي نئين دؤر ۾ داخل ٿيڻ جي لائق بنجي ويو، جنهن ۾ ان جو اقتصادي ڍانچو درجي بدرجي، هندستان جي اقتصادي اڪرائيءَ جي مقابلي ڪرڻ جي قابل ٿيندو ويو. انهن مسئلن تي حاوي هون ۾ پاڪستاني عوام جي مقصد جي خلوص ملڪ کي بچائي وڌو، جيڪڏهن پاڪستان پنهنجي ارادي ۾ ڪمزور ٿي پوي ها ته هندستان ڪيترن ئي ٻين طريقن سان پنهنجي گرفت کي مضبوط ڪري وٺي ها، خوش قسمتيءَ سان پاڪستان ڪمزوريءَ جو مظاهرو نه ڪيو ۽ ان نه فقط اقتصادي ناڪه بنديءَ کي توڙي ڇڏيو بلڪ پنهنجي اقتصادي نظام کي هندستان کان وڌيڪ بي نياز ڪرڻ لاءِ مثبت اقدام پڻ ڪيا.

اسان جي داخلي معاملن ۾ جنهن ۾ قسم جي صورتحال جو خيال ڪري سگهجي ٿو، تنهن کي هندستان اسان جي

مشڪلات کي وڌائڻ ۽ اسان جي قومي استحڪام کي ڪمزور ڪرڻ لاءِ استعمال ڪرڻ جي برابر ڪوشش ڪندو رهي ٿو. اهو ڪو محض اتفاق ڪونهي ته هندستان ۽ پاڪستان جي هر تڪرار جي شروعات هندستان طرفان ڪنهن نه ڪنهن دشمنيءَ جهڙي قدم سان ٿئي ٿي. ڇهون ۽ ڪشمير جي جهڳڙي جي ابتدا سن 1948ع ۽ 1950ع جي اقوام متحده جي ٺهرائن طرف متوجہ ڪندڙ واقعا، اقوام متحده ۽ ٻين طرفان ٺاه ڪرائڻ لاءِ ڪوششون، ٻه طرفيون ڳالهون ٻولهيون، هندستان طرفان هر ٺاه کي ناڪام بنائڻ جون لسڳاتار ڪوششون ۽ آخر ۾ باضابطه بين الاقوامي وعدن کان ان جي روگرداني - اهي سڀ بسلسل ڪينه پروريءَ جي هڪ داستان جا مختلف جزا آهن.

هندستان جي پنهنجي ملڪ مان مسلمانن کي بدر ڪرڻ جي حڪمت عمليءَ ۾ ڪنهن به شڪ و شبهي جي گنجائش باقي نه ٿي رهي ته ان جو وڏي ڪان وڏو مقصد پاڪستان کي نيسٽ و نابود ڪرڻ آهي. ننڍي کنڊ ۾ ڪم عقل کان ڪم عقل انسان به هاڻي انهيءَ فاسد دؤر کي سڃاڻي ويو هوندو، جنهن ۾ فرقيوارانه بد آمني، هجرت، ان جو رد عمل ۽ ايتي طرف هجرت جو هڪ بچڙو دائرو ٺهي پيو هو. اسان جي حالتن ۾ اها ڳالهه ظاهر آهي ته هڪ ملڪ ۾ اقليتن تي ظلم ۽ زبردستيءَ جي سلسلي جو اثر نموني ۾ ٻئي ملڪ ۾ ڦهلائڻ لازمي ٿئي ٿو. ان کان علاوه، هيءَ بلڪل متوقع ڳالهه آهي ته جيڪڏهن اهڙي جبر ۽ تشدد جي سبب کان ڪا نمايان هجرت ٿي ته ان کان اڪثر ٻي فرقيو مشتعل ٿي ويندو، اقليتي فرقي جي ماڻهن ۾ بي آرامي، ڦهلائڻدي ۽ امن و امان جي صورتحال ۾ هڪ سنگين ۽ تمام وڏو بجران پيدا ٿي پوندو. هندستان، آسام جي مسلمانن کي پريشان ڪري، اتان هڪالي ڪيڻ لاءِ هڪ سوچيل سمجهيل ۽ ديدو و دانستہ منصوبو بنائيو، هزارن ماڻهن کي، نه فقط سنڌن بنيادي انساني حقن جي پرواه نه



ڪنڊي، بلڪ ان مان پيدا ٿيندڙ هنگامي کان پڻ اڪيون بند ڪري گهرن کان ٻاهر ڪڍي سرحد پار ڏيڪيو ويو. هندستان ۾ فرقيوارانه فسادن جي ڊگهي سلسلي جي ڪري ان ملڪ جا ڇهن ڪروڙن کان به وڌيڪ انسان دائمي خوف ۽ هراس جي حالت ۾ زندگي بسر ڪري رهيا آهن. 64-1963ع جي سياري واري موسم ۾ فساد، لُٽ مار، ۽ آتشزنيءَ جي واقعن رونما ٿيڻ ڪري فقط اولهه بينگال ۾ ڪيترن ئي مسلمانن جون جانيون ضايع ٿيون ۽ اوڀر پاڪستان طرف مسلمانن جي هجرت جي هڪ تازي لهر اٿڻ لڳي. هيڏانهن، پاڪستان سرڪار جي هر ڪوشش جي باوجود، ڪجهه اهڙا افسوسناڪ واقعا پيش آيا، جن ۾ غضبناڪ مسلمانن اقليتي فرقي جي ماڻهن کان انتقام ورتو.

هيءَ ڳالهه نهايت اهميت واري آهي ته هندستان ڄاڻي پڄهڻي مسلم اقليت کي ملڪ بدر ڪرڻ جي راهِ عمل اختيار ڪئي، جنهن جو شڪار سڌيءَ طرح زد ۾ ايندڙ اقليتي مسلمانن کان سواءِ پاڪستان ۾ رهندڙ هندو به ٿيا. ان جي مقصد کي سمجهڻ ڪو مشڪل ڪم ناهي. هندستان اوڀر پاڪستان جي اندر ته گڙهڙ ڦهلائڻ ۾ ناڪام ٿي ويو هو، انڪري هاڻي ان تي مسلسل ٻاهريون دٻاءُ وجهڻ جو انتظام ڪيو ويو. هندستاني مسلمانن کي ٻاهر ڪڍي، هندستان نه فقط اوڀر پاڪستان کي هزارن جي آباد ڪاريءَ جو بار کڻڻ لاءِ مجبور ڪري پئي سگهيو، بلڪ هندو اقليت جي سلامتيءَ جي ذميداري پڻ ان جي مٿان مڙهي پئي سگهيو. انهيءَ پئي دٻاءُ جو مقصد اهوئي رهيو آهي ته اوڀر پاڪستان کي ڪمزور ۽ اتان جي حالات کي مستقل طور هيڃانهي ڪيفيت ۾ رکيو وڃي. اهڙيءَ طرح پنجاهه لک مسلمانن کي هندستان کان اوڀر پاڪستان طرف ڏيڪي ڪڍيو ويو آهي، جنهن کان اسان جي معيشت تي تمام وڏو بار پيو آهي ۽ نيون

ڪشيدگيون ۽ نظم و نسق لاءِ نوان مسئلا پيدا ٿيا آهن. 6- سيپٽمبر 1965ع تي جيڪا جنگ، بين الاقوامي سرحدن کي لتاڙي لاهور تي مسلط ڪئي ويئي، سا هندستان ۽ پاڪستان جي تعلقات جي تاريخ ۾ هڪ سنگ ميل جي حيثيت رکي ٿي. انهيءَ تاريخ تي هندستان نيٽ انهيءَ حد کي اورانگهي ڇڏيو، جتان کان واپسي محال هوندي آهي.

تمام طويل وقت کان وٺي ڀارت جا پرچارڪ هيءَ دعويٰ ڪندا رهيا آهن ته ڀارت جي ثقافتي، سياسي ۽ اقتصادي قيادت کي هندوڪش جبلن کان وٺي ميڪانگ نديءَ تائين عمل پيرا ٿيڻ گهرجي. هندستان جي سڄي تاريخ ۾ هندو سياسي مفڪرن انهيءَ موضوع کي ايتري تفصيل سان ۽ ايتريقدر لڳاتار پيش ڪيو آهي، جو اهو بذات خود انهيءَ روايت جو هڪ حصو بڻجي پيو آهي، جيڪا جديد هندستان کي ورثي ۾ ملي آهي. اٽڪل هڪ هزار سال ٿيڻ وارا آهن، جو هندستان انهيءَ لائق هو ته انهيءَ شاندار منزل طرف قدم وڌائي سگهي، پر انهيءَ ڳالهه کان هندن جي غير متزلزل مطمع نظر جي نه شدت گهٽ ٿي آهي ۽ نه ان جي وسعت ۾ ڪا ڪمي آئي آهي. انهيءَ مقصد طرف پهريون قدم هيءَ آهي ته پاڪستان کي بي اثر بنايو وڃي، پر ”اڪنڊ ڀارت“ جو نيم-مذهبي نظريو نيٽ به پاڪستان جي خاتمي جو متقاضي آهي.

## باب اوڻيهون

### هندستان سان مقابلو

هندستان جي خارج پاليسيءَ جو سڀني کان وڏو مقصد اهو رهيو آهي ته پاڪستان کي الڳ ٿلڳ ڪري ڇڏجي. ابتدائي ڏينهن ۾ هن ڳالهه جي پيش نظر ته پاڪستان جا وچ اوڀر سان رشتا آهن، هندستان پاڪستان جي خلاف عرب دنيا ۾ پنهنجون سفارتي سرگرميون تيز ڪري ڇڏيون. جڏهن اسان پنهنجي بچاءَ ۾ آمريڪا جي طرف رخ ڪيو، تڏهن هندستان انهيءَ ملڪ سان اسان جي باهمي دفاع جي انتظامن جي مددت ڪئي.

سينٽو سان، روس جي ويسر جو فائدو وٺي هندستان سوويت يونين سان سياسي، اقتصادي ۽ فوجي معاملن ۾ تعاون جي هڪ جامع رٿا تي عمل شروع ڪيو، ته جيئن پهريائين مغربي ملڪن سان پاڪستان جي اتحاد جو ٿورڙ ڪيو وڃي ۽ پوءِ پاڪستان ۽ سوويت يونين جي تعلقات جي راه ۾ وڌيڪ دشواريون حائل ڪيون وڃن. هندستان جو ابتدائي مقصد اهو هو ته ڏکڻ اوڀر ايشيا ۾ عاليشان منصوبن کي اڳتي وڌايو وڃي ۽ پاڪستان کي عوامي جمهوريه چين کان بلڪل علحده ڪيو وڃي. اقوام متحده جي قسم جي بين الاقوامي تنظيمن ۾ هندستان ضرورت کان زياده زور ڏيکاريندو رهيو ۽ ايشيائي دنيا کي اهو باور ڪرائيندو رهيو ته پاڪستان مغربي دنيا جو حاشيه بردار آهي، ۽ انهيءَ حيثيت کان هو افرو ايشيائي معاملن ۾ ڪو به اهم ڪردار ادا ڪرڻ جي قابل ناهي. شايد هندستان انهيءَ مقصد جي پيرويءَ ۾ جيڪو حد کان وڌيڪ جوش و خروش ڏيکاريو، تنهن کان بين الاقوامي

آڪاڙي ۾ پاڪستان کي سندس موقف تي ثابت قدم رهڻ ۾ مدد ملي. ٻين ملڪن تي هيءَ ڳالهه ظاهر ٿيندي ويئي ته هندستان جي پاليسيءَ جي ته ۾ دراصل پاڪستان دشمنيءَ جو جذبو ڪم ڪري رهيو آهي ۽ ان ۾ پاڪستان جي خارجي خواهه داخلي حڪمت عمليءَ جي نوعيت کي ڪو دخل ڪونهي. ٻين ڳالهين کان گهڻو وڌيڪ چمون ۽ ڪشمير جي تنازعي ۾ ان جي بيجا ضد پاڪستان جي باري ۾ ان جي حڪمت عمليءَ کي بي نقاب ڪري ڇڏيو آهي. ٻين الاقوامي ضابطه اخلاق کان هندستان جي انهيءَ بي پرواهيءَ ان کي اهڙي هنڌ آڻي بيهاريو، جتان کان هندو پاڪستان واري جنگ جي دوران ان جا رهنا پنهنجي تنهائيءَ ۽ دنيا جي هر حصي مان پنهنجي لاءِ حمايت جي فقدان جو روئڻو روئيندا رهيا.

هڪ طرف ته هندستان امن جو پرچار ڪندو رهيو ۽ ٻئي طرف پنهنجي دفاعي خرچن کي وڌائي ڪٿان کان ڪٿي پهچائڻ ۾ لڳو رهيو. هڪ طرف ته ان غير جانبداريءَ کي پنهنجي خارجي پاليسيءَ جي اخلاقي بنياد جي رنگ ۾ پيش ڪيو، ته ٻئي طرف پنهنجن مقصدن جي حصول لاءِ وڏين طاقتن جي ٻنهي بلاڪن کان ڪم ڪرڻ جي ڪوشش ڪندو رهيو. هو ترقي پذير ملڪن جي دوستيءَ جو دم پڻ پريندو رهيو ۽ ان سان گڏوگڏ رفته رفته ٻنهي هنڌن تي بيٺڪي طاقتن جو چوغو به پنهنجي جسم تي تائڻ ۾ مشغول رهيو. انهن تضادن هن جو پائيدو قوڙي کيس سندس اصلوڪي روپ ۾ دنيا جي سامهون آڻي ڪڙو ڪيو آهي. سڀ ثابتيون انهيءَ حقيقت جي نشاندهي ڪن ٿيون ته مناسب ٺاهه کان ڪيترائين وارو پاڪستان نه، بلڪ هندستان آهي. پاڪستان پراڻن جهڳڙن جو نيرو ڪرڻ لاءِ هر وقت تيار آهي، پر هندستان حالات کي معمول مطابق واپس آڻڻ جو مطلب

اهو سمجھي ٿو ته پاڪستان کي هڙپ ڪيو وڃي ۽ هو انهيءَ ئي ڏن ۾ لڳل آهي.

هي به تجويز ڪيو ويو آهي ته پاڪستان وڏن وڏن تڪرارن کي طئي ڪرڻ بغير، حقيقت پسنديءَ کان ڪم وٺي هندستان سان ٺاه ڪرڻ جي جستجو ڪري. پر انهيءَ ڳالهه سان به مسئلو حل نه ٿيندو. حقيقت پسنديءَ جي عذر هيٺ، پاڪستان اڳيئي هندستان جي هٿان قيمتي علائقن کان محروم ٿي چڪو آهي ۽ جيڪڏهن حقيقت پسنديءَ جو اهو اصول چمون ۽ ڪشمير جي معاملي ۾ به اختيار ڪيو ويو ته ان سان ملڪ جي وڌيڪ تخفيف ٿي ويندي. ان جو مطلب اهو ٿيندو ته رفته رفته شڪست کائيندي کائيندي ملڪ ئي ختم ٿي وڃي. ڪنهن تڪرار جي نڀيري مان اسان جي مراد هڪ اهڙو حل آهي، جنهن سان جمادار امن ميسر ٿئي. فقط منصفانه نڀيري جي ذريعي ئي اهڙو باعزت امن حاصل ٿي سگهي ٿو، ۽ جيڪڏهن انهيءَ قسم جي امن جو حصول اسان جو بنيادي مقصد هوندو، جيئن اهو هئڻ گهرجي، ته اسان کي لازمي طور سوچڻو پوندو ته ان کي ڪهڙيءَ طرح حاصل ڪيو وڃي. ڇا، ان کي هندستان جي شرطن تي حاصل ڪري سگهجي ٿو؟ يقيناً نه. ڇاڪاڻ ته جيڪڏهن هندستان جا شرط مڃيا وڃن ته پاڪستان ۾ زندهه رهڻ جي به طاقت باقي نه رهندي. خراب کان خراب صورت ۾ پاڪستان لاءِ چمون ۽ ڪشمير تان دستبردار ٿيڻ جا نتيجا ڪهڙا ٿيندا؟ هيءَ ڳالهه واضح آهي ته انهيءَ قسم جو ٺاه، هندستان جي بڪ کي اڃا به وڌيڪ تيز ڪري ڇڏيندو، ختم نه ڪري سگهندو، ۽ هو پنهنجي وڌندڙ فوجي طاقت ۽ جوهرِي هٿيارن جي حصول جي امڪان جي بنياد تي انهن علائقن ۾ پاڪستان جي باقي ٻين حصن کي ضم ڪرڻ لاءِ فوجي اجتماع جا مرڪز بنائي ڇڏيندو.

ورهاڻي واري وقت، پاڪستان کي گورداسپور، فيروزپور ۽ پنجاب جي ڪن ٻين حصن، ۽ اڀرندي حصي ۾ خاص طور آسام ۽ تريپورهه جي ڪن قيمتي علائقن جو نقصان ٿيو. اهڙيءَ طرح امرتسر ضلعي ۾ مسلمان اڪثريت وارا علائقا لاهور ضلعي کان وٺي امرتسر جي پسگردائيءَ تائين ڦهليل هئا. اهي سڀ وسيع ۽ قيمتي علائقا ڏانڊلبازيءَ سان زبردستيءَ هندستان کي ڏنا ويا ته جيئن پاڪستان جي نقصان مان هندستان کي وڌيڪ طاقت حاصل ٿئي. اهي علائقا ملڪ جي اترئين حصي جا اناج گهر ۽ فوجي نقط نظر کان ڏاڍا اهم هئا. اهي هندستان کي ڏئي ڇڏڻ سان لاهور ۽ اولهه پاڪستان جي ٻين علائقن جو بچاءُ بري طرح خطري ۾ پئجي ويو آهي. انهيءَ وقت اهو دليل ڏنو ويو ته تقسيم ۽ انقلاب جي تبديلين کان ڪجهه اهڙيون بي ربط ڳالهيون پيدا ٿي پيون آهن، جو هڪ لولي لنگڙي پاڪستان کي قبول ڪري ان جي استحڪام لاءِ ڊوڙ ڏيڪ ڪرڻ، انهن علائقن لاءِ وڙهڻ کان گهڻو بهتر آهي، جيڪي هڪ غير منصفانه غير ملڪي فيصلو جي ڪري اسان جي هٿن مان نڪري ويا آهن. جهونا ڳڙهه ۽ حيدرآباد تي هندستان جي قبضي، اهڙيون سياسي ۽ نفسياتي حالتون پيدا ڪيون، جيڪي ان لاءِ بي حد و حساب فائدن جو سبب بڻيون. هاڻي هو پنهنجي انهيءَ عقيدتي تي سختيءَ سان چمي بيٺو ته هو طاقت جي ڌمڪيءَ ۽ ان جي استعمال کي پنهنجي خارجي پاليسيءَ جي هڪ سوچيل سمجھيل هٿيار طور ڪم آڻڻ سان پاڪستان کي پنهنجن سڀني حڪمت عملين اڳيان گوڏن جهڪائڻ لاءِ مڃبور ڪري سگهي ٿو. ڄمون ۽ ڪشمير جو تڪرار گذريل ويهن سالن کان وٺي هلندو پيو اچي ۽ هاڻي سوال هيءُ آهي ته ڇا، پاڪستان ۾ ايتري طاقت ۽ ايترو استقلال آهي، جو هو انهن محڪوم ماڻهن جي حق جي حمايت ڪندو رهندو يا ٻاهرئين دٻاءُ آڏو

ان جو دم خمر جواب ڏيئي رهيو آهي؟ جڏهن اسان کي اهو  
 ٻڌايو وڃي ٿو ته هندستان ايڏو وڏو ملڪ آهي، جو ان جي  
 مزاحمت ٿي نه ٿي سگهي، ته اوڀر پاڪستان جي ساڍن پنجن  
 ڪروڙ انسانن کي پنهنجو پاڻ کي پنجاه لک ڪشميرين  
 لاءِ قربان نه ڪرڻ گهرجي، يا جڏهن چينو وڃي ٿو ته اولهه  
 پاڪستان جي ماڻهن کي ڪشمير تي هندستان جي قبضي جي  
 مزاحمت ڪري پنهنجي محدود ويڪرائيءَ واري علائقي کي  
 فوجي يلغار جي زد ۾ نه آڻڻ گهرجي، تڏهن ان مان قومي  
 عزم جي ڪمزوريءَ جي خبر ملي ٿي.

تقابلي عددن جي دليل کي منطقي طور لغو ثابت ڪري  
 سگهجي ٿو. اچو ته فرض ڪريون ته پاڪستان جي آبادي  
 ڏهه ڪروڙ آهي. ايڏي وڏي قوم هڪ علائقي ۾ ان سان  
 تعلق رکندڙ آباديءَ کي هڪ غاصب کان آزاد ڪرائڻ جو  
 خطرو کڻڻ لاءِ ڪڏهن تيار ٿيندي؟ ڇا، فقط ان وقت جڏهن  
 اها آبادي، جنهن کي آزاد ڪرائڻو آهي، ڏهه ڪروڙ ڏهه لک  
 ٿي ويندي؟ پر انهيءَ صورت ۾ اها آزاديءَ جي جنگ ڪانه  
 ٿيندي، بلڪ ان کي ملڪگيري سڏيو ويندو يا ٻين لفظن  
 ۾ اها هڪ بيٺڪي جنگ هوندي، هيءَ دليل ته تعداد ۾  
 فرق بي عمليءَ کي جائز بنائي ڇڏي ٿو، واضح طور غلط  
 آهي، ۽ هندستان ۽ پاڪستان جي درميان اختلاف جي  
 ڪيترن ئي ٻين سببن کي نظرانداز ڪري ٿو. اسان جي پنهنجي  
 ملڪن کي آخرڪار امن اسان سان رهڻو آهي، پر ان وقت  
 جڏهن باهمي ٽڪراءَ جو فيصلو ٿي وڃي، پر انهيءَ قسم جي  
 باهمي بقا جو ان وقت تائين سوال ٿي پيدا نه ٿو ٿئي، جيستائين  
 هندستان پنهنجين سڀني اقليتن تي ثقافتي، مذهبي ۽ لساني  
 يڪسانيت زوريءَ مڙهڻ جي ڪوشش ۾ لڳل آهي. پاڪستان  
 جي پنهنجي مفاد کان دستبرداري انهيءَ اختلاف کي طئي نه  
 ٿي ڪري سگهي. جيڪڏهن اسين پنهنجن ماڻهن ۽ علائقن

لاءِ خطرو کٽڻ لاءِ تيار ناهيون، ته پوءِ اسان کي پنهنجي هندستان  
 سان لاڳو سرحد جي کاٽي برداشت ڪرڻ لاءِ تيار رهڻ گهرجي،  
 جنهن مان هر هڪ کاٽي ايتريقدر معمولي هوندي جو ان جي  
 مناسب جواب ڏيڻ لاءِ اها مڃڻ گهرجي ته سگهندي. سائنس  
 وانگر بين الاقوامي سياست ۾ پڻ نام نهاد عام فهم وارو دليل  
 هميشه صحيح ڪونه هوندو آهي. سائنس ان وقت ترقي شروع  
 ڪئي، جڏهن عام فهم جي ”تجربي کان قبل“ واري دليل  
 کي تسليم ڪرڻ جي عادت ترڪ ڪئي ويئي. مثال طور  
 گليلو عام فهم جي سڀني قاعدن جي خلاف اهو ثابت ڪيو ته  
 هڪڙا ۽ وزندار جسم زمين تي ساڳيءَ رفتار سان ڪيرن ٿا.  
 بين الاقوامي سياست ۾ ايڏا ته اسباب ڪارڻ هوندا آهن،  
 جو ڪوئي مڪمل حل ڏاڍو مشڪل دستياب ٿيندو آهي،  
 ڇاڪاڻ ته اهڙيون تبديليون جيڪي انسانن سان تعلق رکن  
 ٿيون، انساني فيصلن جي تابع هونديون آهن. ٻي مهاڀاري  
 لڙائيءَ ۾ جڏهن فرانس جرمنيءَ جي قدمن هيٺان رڳڙجي ويو،  
 تڏهن جيڪڏهن انگريز قوم عام فهم وارن ذليلن جو احترام  
 ڪندڙ هجي ها ته اها جرمن قوم جي اڳيان آن مڃي ها، پر  
 ڇرچل ائين نه ڪيو. هن پنهنجي ملڪ کي رت، محنت،  
 لڙڪڻ ۽ پگهر جي آڇ ڪئي، ۽ برطانيه جنگ کٽي ورتي.  
 هن هجت جي بنياد تي ته ڪنهن قوم جي علائقي جي  
 هڪ حصي لاءِ سڄي قوم کي قربان نه ٿو ڪري سگهجي،  
 هندستان کي علائقي توسيع جي ذريعي ڪراچي ۽ سنڌ تي  
 قبضي ڄمائن جي اجازت ڏني سگهجي ٿي. ڇا، ملڪ جي باقي  
 آباديءَ لاءِ هيءَ مصلحت انديز ڳالهه ٿيندي ته جيترو به ملڪ  
 ان وٽ باقي رهجي ويو آهي، تنهن کي ڪراچي ۽ سنڌ جي  
 هڪ ڪروڙ انسانن لاءِ قربان ڪري ڇڏجي؟ ان کان پوءِ  
 بلوچستان جو وارو اچي سگهي ٿو، پوءِ وري اوڀر ۽ اولهه  
 پاڪستان جي باقي بچيل حصن جو، ۽ ان طرح پاڪستان جي



تباہي قسطنطين پوري ٿي سگهي ٿي. جيڪڏهن اهو منطق ڄمون ۽ ڪشمير لاءِ پيش ڪري سگهجي ٿو، جيڪي پاڪستان جي عوام لاءِ ملڪ جا اهڙائي حصا آهن، جهڙا راولپنڊي ۽ چٽاگانگ، ته اهوئي دليل ملڪ جي باقي ٻين علائقن جي متعلق پڻ ڪم آڻي سگهجي ٿو. زير بحث مسئلو پيچيده ناهي، ۽ نه اسان کي ان کي پيچيده بنجڻ جي اجازت ڏيڻ گهرجي. هندستان وڌيڪ وڏو ملڪ آهي، پر اهو پاڻ هوش اڏائيندڙ مسئلن ۾ پڻ وڪوڙيو پيسو آهي. اسپن جيتوڻيڪ ان جي مقابلي ۾ هڪ ننڍي ملڪ جا رهاڪو آهن، تڏهن به اسان جي همت ۾ هڪ حق بجانب مقصد جو هڪ موثر ۽ مضبوط اختيار آهي. تڏهن به اسان جون قوتون ۽ ڪمزورين ذري گهٽ هڪ جهڙيون آهن، پر جيڪڏهن ڪجهه فرق آهي، ته اهو پاڪستان جي حق ۾ آهي. هن ڳالهه جو اسان گهٽ آهي ته ننڍو ڪنڊ هڪ دفعو ٻيهر رت ۾ غسل ڪندو. داخلي ۽ خارجي حالتون ان جي اجازت نه ٿيون ڏين. پر ان جو هي مطلب ڪونهي ته اسپن قرباني ڏيڻ لاءِ تيار نه رهون. ڄمون ۽ ڪشمير جي مسئلي جي حل ٿيڻ کان سواءِ به اتي هر روز رت وهايو پيو وڃي. جنگبنديءَ جون پيڪڙيون ٿينديون رهن ٿيون. هندستان جي اڀرندي حصي ۾ مسلمانن کي اڏيتون ڏيون پيون وڃن ۽ انهن کي اتان ڪڍيو پيو وڃي. ماڻهو تاشقند واري معاهدي ۽ اقوام متحده جي باوجود، ناحق مصيبتون سهي ۽ سري رهيا آهن.

هندستان، ڄمون ۽ ڪشمير جو ڇو طلبگار آهي؟ هن ان کي هن ڪري گرفت ۾ وٺي سوگهو ڪيو آهي، جو ڪشمير جي ماڻهي پاڪستان جي بدن جو خوبصورت مڻو آهي. ان تي قبضو، کيس اولهه پاڪستان جي معيشت کي مفلوج ڪرڻ ۽ ان تي فوجي بالادستي قائم رکڻ جو موقعو ڏئي ٿو. هندستان ڄمون ۽ ڪشمير تي هن ڪري قبضو ڄمائي ويٺو

آهي. جو آهو سوويت زوس ۽ چين سان مشترڪه سرحدون رکي، ۽ پاڪستان کي انهن کان مجرورم ڪري، پنهنجي جنگي اهميت ۾ اضافي جو طلبگار آهي. سڀني کان وڌيڪ ڳالهه هيءَ آهي ته هو سڀني اخلاقي اصولن جي خلاف ان تي هن ڪري تبصرو ڄمائي ويٺو آهي، جو هو ٻن - قومي نظريي جي نهي ڪرڻ چاهي ٿو، جيڪو پاڪستان جو بنياد آهي. جيڪڏهن مسلم اڪثريت وارو هڪ علائقو هندستان سان گڏ رهي سگهي ٿو ته پاڪستان جي وجود جو جواز باقي نه ٿو رهي. اهي سبب آهن جو هندستان، ڄمون ۽ ڪشمير تي پنهنجو تسلط ڄمائي رکڻ لاءِ بين الاقوامي راءِ عامه کي نظرانداز، ۽ پنهنجن وعدن جي پيچڪڙي ڪري ٿو. پاڪستان کي انهن محڪوم ماڻهن جي. خود اراديت جي حق لاءِ پنهنجي جدوجهد کي گهٽائڻ کان سواءِ جاري رکڻ گهرجي. ڄمون ۽ ڪشمير کان سواءِ پاڪستان علائقائي ۽ نظرياتي طور ٻن نامڪمل آهي. انهن علائقن کي حاصل ڪرڻ کان پوءِ ڄڻ ته پاڪستان کي سندس مٿو واپس ملي ويندو ۽ اهو يڪجا، وڌيڪ مضبوط ۽ زياده مقتدر بڻجي پوندو. جيڪڏهن پاڪستان ٽڪڙي يا خوفزده ٿي انهيءَ جدوجهد کي ترڪ ڪري ڇڏيو ته نتيجو ان لاءِ موتمار ثابت ٿيندو، ۽ جيڪڏهن ڪنهن غلط قسم جو ٺاه ڪيو ويو ته اهو جدوجهد کي ترڪ ڪرڻ جي برابر ٿيندو، جنهن کان پوءِ شايد خود پاڪستان به ڊهي پوي. جيڪڏهن اسان هندستان سان تڪرارن جي منصفانه نيري ڪرڻ کان سواءِ ٿي پُرسڪون تعلقات قائم رکڻ جو ٺاه ڪري ڇڏيون ته خود پنهنجن علائقن ۾ هندستان جي قيادت کي تسليم ڪرڻ ڏانهن اهو پهريون وڏو قدم ٿيندو، جنهن کان پاڪستان ۽ ٻيا پاڙيسري ملڪ هندستان جا طفيلي بڻجي پوندا.

اسان کي پنهنجي ٻارهن ڪروڙن کان وڌيڪ آبادي ۽ واري ملڪ جي جدا حيثيت قائم ڪرڻ ۾ ويه سال لڳي ويا آهن ۽ ان لاءِ ٻه جنگيون پڻ سهڻيون پيئون آهن. پوءِ به اهڙا ماڻهو موجود آهن، جيڪي اڃا تائين ملڪ جي ورهاڱي تي افسوس ڪري رهيا آهن ۽ پاڪستان کي هڪ اهڙي ناخلف ڀٽ سان مشابهت ڏين ٿا، جيڪو ڪنهن ڏينهن وري ڀارت مانا جي آغوش ۾ هليو ويندو. سپٽمبر 1965ع واريءَ جنگ کان پوءِ کان وٺي يا ته ٻاهرئين اثر جي ڪري يا پنهنجي تجربي جي آڌار تي هندستان پاڪستان سان تعاون جي موضوع تي ڳالهائون ڪرڻ شروع ڪيون آهن. هو پنهنجي ڊاءِ جي انهيءَ تبديليءَ مان ڪهڙو فائدو حاصل ڪرڻ چاهي ٿو؟ پنهنجن ڀاري دفاعي خرچن ۾ ڪميءَ جي ذريعي پنهنجي اقتصادي حالت کي بهتر بنائڻ ۽ ڪانس انحراف ڪندڙ عناصر کان سختيءَ سان حساب چڱڪائڻ لاءِ ساهي پٽڻ جي مهلت لاءِ - هو ناگا ۽ ميزو قبائل کي، جيڪي اوڀر پاڪستان جي سرحد کي گهڻا ويجهڙا آهن، ڇڏڻ چاهي ٿو، ڏکڻ هندستان ۽ سڪن کي ڊٻائڻ چاهي ٿو، راجپوتانا ۾ بي اطمينانيءَ جي ڇيڙن کي ڀرڻ چاهي ٿو ۽ ڇهن ڪروڙن هندستاني مسلمانن جي جذبي کي ختم ڪرڻ چاهي ٿو.

اڪثر چيو ويو آهي ته جيڪڏهن هندستان ۽ پاڪستان جي تعلقات ۾ محاذ آرائي جاري رهي ته هندستاني مسلمانن جو مستقبل خطري ۾ پئجي ويندو. اهو دليل پاڪستان تي ناجائز دٻاءُ وجهڻ ۽ هندستاني مسلمانن کي هندستان جي جارحيت ۽ اقتدار جي واڌاري جي حڪمت عمليءَ ۾ يرغمال طور مستقل خوف ۾ مبتلا رکڻ لاءِ استعمال ڪيو وڃي ٿو. انهيءَ مسئلي جو ذره گهرو مطالعو هيءَ ڳالهه ظاهر ڪري ٿو ته ان جي ابتڙ صورتحال حقيقت کي زياده ويجهي آهي. هڪ مضبوط ۽ اولوالعزم پاڪستان، جيڪو پنهنجي جائز حقن

مان واريءَ جي هڪ ذري جيترو حق به ڇڏڻ لاءِ تيار نه هجي، سو سندن تحفظ جو بهترين ضامن آهي. ننڍي کنڊ جي مسلمانن پنهنجي مرضيءَ سان پاڪستان جي حق ۾ ووٽ ڏنو هو. تقسيم جي فائدي ۾ ڀاري ووٽ انهن ماڻهن به، جن کي هندستان ۾ رهڻو هو، اهڙيءَ طرح ڏنا، جهڙيءَ طرح انهن علائقن جي ماڻهن، جيڪي پاڪستان ۾ شامل ٿيڻ وارا هئا، جناح تي مسلمانن جو اعتماد ان وقت عروج جي نقطي تي پهتو، جڏهن هن ٻن قومن واري نظريي سان هندو ليڊرن جو مقابلو ڪيو. هندستان ملڪ جي ورهاڱي کان هڪدم پوءِ پنهنجن مسلمان شهرين تي غاصبو ڇنڊڻ شروع ڪيو، ۽ اهو به فقط ان وقت، جڏهن ان کي يقين ٿي ويو ته هڪ ڪمزور ۽ غير مستحڪم پاڪستان جوابي ڪارروائي نه ڪري سگهندو. هن ڳالهه ۾ ڪوبه شڪ شبهو ڪونهي ته پاڪستان ڪمزور ٿي هندستان جي پنهنجن مسلمانن جي خلاف وڌيڪ امتياز اختيار ڪرڻ جي همت افزائي ڪندو. ان جي ابتڙ، هڪ مضبوط ۽ طاقتور پاڪستان انهن مسلمانن جي تحفظ جي مضبوط ترين ضمانت آهي، ڇاڪاڻ ته هندستان هڪ مستعد ۽ زور آور پاڪستان کي اشتعال ڏيارڻ کان هٻڪندو. اها ڪا محض اتفاقي ڳالهه، ڪانهي ته آزاديءَ جي حصول کان ويهه سال پوءِ، جڏهن مجاڙائي پنهنجي عروج تي آهي، هندستان جنگ جي هڪ نتيجي طور پهريون دفعو هڪ مسلمان کي پنهنجو صدر مملڪت منتخب ڪيو آهي. پر جيڪڏهن پاڪستان جي خودمختار رياست ڪمزور ٿي ويهي ته هندستاني حڪومت سمجهندي ته هاڻي کيس پنهنجين اقليتن سان مرضيءَ مطابق هلت ڪرڻ جي آزادي سلسلي ويهي آهي. اهڙي صورت ۾ هندستاني مسلمانن کي شديد نقصان پهچندو. پر فوري طور ۾ سڀ کان وڌيڪ بدسلوڪيءَ جو نشانو ڄمون ۽ ڪشمير جا مسلمان ٿيندا. جيئن ئي هندستان

سان تڪرارن جي نبيري کان سواءِ تعاون شروع ٿيندو، ته ڪشمير جا ماڻهو قدرتي طور هيءَ نتيجو ڪڍندا ته پاڪستان کين ڇڏي ڏنو آهي ۽ انهن لاءِ هندستاني اگبرائيءَ آڏو گوڏن جهڪائڻ کان سواءِ ٻيو ڪو به چارو نه رهيو آهي. جيڪڏهن پاڪستان هڪ خودمختار ۽ پوريءَ طرح سان مسلح مملڪت هوندي به، پنهنجي مزاحمت جي قوت ختم ڪري ڇڏي، ته ڄمون ۽ ڪشمير جي ٻي هٿيار ماڻهن کان ڪهڙيءَ طرح مزاحمت جي اميد رکي سگهجي ٿي؟ پاڪستان جي جهڪي پوڻ کان پوءِ هندستان سمجهندو ته ان کي سکر ۽ پوتان جي هماليائي رياستن کي قابو ۾ آڻڻ جي آزادي ملي ويئي آهي ۽ پوءِ هو نيپال ۽ سري لنڪا تي پڻ پنهنجو دٻاءُ وجهندو. ننڍي کنڊ تي هڪ ڇيڙي کان وٺي ٻئي تائين پنهنجي قيادت کي مڙهي، هندستان پوءِ اها ڪوشش ڪندو ته هو هميشه لاءِ مسلمانن جي خود اراديت واري حق جي تحريڪ جي امڪانن کي ئي ختم ڪري ڇڏي.

جڏهن پاڪستان غير مساوي ۽ اطاعت گذار بنيادن تي تعاون ڪرڻ شروع ڪندو، تڏهن هندستان سڀ کان اڳ ۾ پنهنجو ڌيان اوڀر پاڪستان جي زرخيز علائقن طرف ڦيرائيندو، جنهن کي هو پروپيگنڊا جو نشانو ۽ اقتصادي ۽ ثقافتي حملن جو شڪار بنائيندو. هندستان ڪوشش ڪندو ته هو اوڀر پاڪستان کي ڌمڪائي، برعلائي ۽ پنهنجي خفيہ ثقافتي اثر ۽ ويجهڙائيءَ جي مجرّد دٻاءُ سان اولهه بنگال ۾ سمائي ڇڏي. هندستاني پرچار جو موجوده راڳ هيءُ آهي ته اولهه پاڪستان جي پنج سو پنجاسي لک آباديءَ کي ڄمون ۽ ڪشمير جي پنجاهه لک باشندن خاطر پنهنجي مستقبل کي قربان ڪري استحصال جو شڪار بنجڻ نه گهرجي، جيڪي اوڀر پاڪستان جي ماڻهن کي اوتراڻي ويجهڙا يا کانئن بيگانا آهن، جيترا ايران يا عراق جا ماڻهو. جيڪڏهن هندستان ڪشمير

کي سگائڻ ۾ ڪامياب ٿي ويو ته پوءِ هو اوڀر پاڪستان وارن کي صلاح ڏيندو ته اهي اولهه پاڪستان جي ماڻهن سان پنهنجو واسطو اهڙوئي گهٽ سمجهن، جهڙوڪ شمعير جي ماڻهن سان. اوڀر پاڪستان جي ماڻهن جي نالي مسلسل اڀيلون جاري ڪيون وينديون ته اهي اولهه پاڪستان جي تسلط کان نجات حاصل ڪري وٺن. اولهه پاڪستان ۾ اهڙا اثر ۽ رسوخ وارا ماڻهو گولي ڪڍيا ويندا، جيڪي اوڀر پاڪستان جي علحدگيءَ جي فائدي ۾ دليل ڏيندا. انهيءَ قسم جي اشتعال ڦهلائڻ وارا ڪارواں جيڪي هر ملڪ ۾ دستياب ٿي سگهندا آهن، هن طرح جو پرچار ڪندا ته اوڀر پاڪستان تي اولهه پاڪستان ”هڪ ٻار“ آهي ۽ ان جيڪا ”بلڪ ميل“ لڳائي رکي آهي، تنهن کي هميشه واسطي ختم ڪرڻ لاءِ هاڻي قطعي طور علحدگيءَ جو رستو اختيار ڪيو وڃي. جيڪڏهن هڪ دفعو ڄمون ۽ ڪشمير کي آزاد ڪرائڻ جو قومي عزم ٿي پيو ته ملڪ جي ٻنهي بازن ۾ انهن جي رابطي کي ٽوڙڻ لاءِ تخریب ڪاريءَ جي مهم تيز ٿي ويندي. جيڪڏهن ان طرح سان پاڪستان تقسيم ٿي ويو ته ٻنهي بازن جي اهميت هڪدم گهٽجي اڌ واٽ رهجي ويندي ۽ ٻنهي کي پن طاقت جي ٻن عظيم الشان ٽپن هٿن بجاءِ، پاڪستان ٻن ڪمزور رياستن ۾ ورهائجي ويندو. انتشار جو عمل ان وقت تائين جاري رهندو، جيستائين اوڀر پاڪستان اولهه بنگال ۾ جذب نه ٿي وڃي ۽ ان مان اولهه پاڪستان ۾ علحدگي پسند تحريڪن جي همت افزائي ٿيندي (1).

هندستان پاڪستان جي وجود ۾ اچڻ جي عمل کي روڪڻ جي ڪوشش ڪئي، پر ناڪام رهيو. آزادي حاصل ٿيڻ (1) جناب ڀٽو صاحب مٿئين پٿرا ۾ جيڪي 1969ع ۾ اڳڪٿيون ڪيون هيون، مي سڀ هڪ ٻن سالن اندر ئي حرف بحرف صحيح ثابت ٿيون. (مترجم)

کان پوءِ هن اسان جي خلاف اقتصادي ناڪه بندي اسان جي معيشت کي تباھ ڪرڻ لاءِ عايد ڪئي. هيءَ چال نه فقط اسان کي تباھ نه ڪري سگهي، بلڪ ذر حقيقت ان اسان کي تقويت پهچائي. سپٽمبر 1965ع واريءَ جنگ هندستان کي يقين ڏياري ڇڏيو آهي ته اهو محاذ آرائي ذريعي پاڪستان کي تباھ نه ٿو ڪري سگهي. ان ڪري هاڻي ان جي پاليسي مقابلي کان تعاون جي طرف منتقل ٿيندي، يعني ”تاشقند جذبي جي طرف.“ هو هاڻي پاڪستان کي امن پسند تعاون جي ترغيبن جي آڇ ذريعي پنهنجي طقيلي بنائڻ جي ڪوشش ڪندو. اها وڌيڪ نازڪ تدبير آهي. ڪوئي هوشمند انسان ان تي ڪهڙيءَ طرح اعتراض ڪري سگهي ٿو؟ دوستيءَ جي وڌايل هٿ کي نظر انداز ڪرڻ نامعقول معلوم ٿئي ٿو. پر هندستان هڪ ڪاٺ هٽندڙ وانگر چور دروازي کان داخل ٿيڻ جي نيت ڪري ويٺو آهي. انهيءَ قدم ۾ هن جي ٻاهرين طاقتن جي طرفان مدد ۽ اعانت ٿيندي. هندستان جي پاڪستان کي هضم ڪرڻ جي مقصد ۾ آمريڪا جي پنهنجي مقصد جي درميان فرق جو نقطوان وقت نمودار ٿي وڃي ٿو، جڏهن آمريڪا چين جي خلاف جارحانه مقابلي تي اصرار ڪري ٿو. هندستان جي پنهنجي ڪوشش جو رخ پاڪستان کي تابعدار بنائڻ طرف هوندو، نه پنهنجي عظمت ۽ واڌاري لاءِ چين جي چوگرد اشتعال انگيز گهيري وجهڻ لاءِ. پاڪستان جي اطاعت حاصل ڪرڻ جي هندستاني ۽ آمريڪي مقصدن ۾ هڪ مشترڪه غرض آهي، پر هڪ ٻي غرض جي سلسلي ۾ انهن جي درميان اختلاف آهي. جيڪڏهن پاڪستان صورتحال جو صحيح اندازو ڪري ته هو انهن ٻنهي غرضن جي باهمي نفي ڪرائي سگهي ٿو. ان جي ابتڙ جيڪڏهن پاڪستان گوڏا ٽيڪيا، ته نتيجي طور هندستان ۽ آمريڪا جي درميان تعاون وڌي ويندو ۽ ان مان تضاد ختم ٿي

ويندا۔ گهٽ ۾ گهٽ پاڪستان کي هندستان جو جلديءَ مان  
تابعدار بنائڻ جي حد تائين .

ان طرح هندستان مشترڪه منصوبن جو خيرمقدم  
ڪندو، ۽ ان هوندي به انهن کي قبول ڪرڻ کان  
ڪيپائيندو. هو انهن تجويزن جو پاڪستان کي جذب ڪرڻ  
خاطر خيرمقدم ڪندو، پر جيڪڏهن مقصد چين جي خلاف  
صف آرائيءَ ۾ تعاون حاصل ڪرڻ ٿيو ته هڪڪندو. تاريخ  
۾ اهڙن ملڪن جي درميان، جن جي علائقي ۽ ٻين بنيادي  
تڪرارن جو ٺهڻ نه هجي، ڪامياب اقتصادي رٿائن  
جو مثال نه ٿو ملي. هيءَ اهڙي ئي ڳالهه آهي، جيئن متحده  
عرب جمهوريه يا شام کي چيو وڃي ته اهي پنهنجي علائقي  
۾ اسرائيل سان مشترڪه منصوبن جي تعميل ۾ شريڪ ٿين.  
ان جي ابتڙ، ڪن غيرملڪي ماهرن هڪ طرف ته چيو آهي  
ته پاڪستان ۾ ٻه مختلف معيشتون آهن، ته ٻئي طرف هي  
اصرار ڪيو اٿن ته اوڀر پاڪستان ۽ اولهه پاڪستان جي  
معيشتن جو هڪٻئي تي انحصار آهي. گوياءَ داخلي طور ته  
هڪ قوم جي حيثيت ۾ پاڪستان جون ٻه معيشتون آهن، پر  
خارجي طور ان جي اڀرندي بازوءَ جي هندستان جي هڪ  
حصي مان هڪ ناقابلِ تقسيم معيشت آهي! تڪرارن جي ٺهڻي  
کان سواءِ، ۽ ملڪ جي اقتدار اعليٰ جي حقن کي مڪمل طور  
نظرانداز ڪري عالمي بئنڪ پنهنجي مرضيءَ سان گنگانديءَ  
جي پاڻيءَ جي استعمال جو هڪ حل مڙهڻ چاهي ٿي. اها  
پنهي ملڪن جي درميان تعاون اوڀر پاڪستان ۽ اولهه بينگال  
جي وچ ۾ دريائي پاڻيءَ ۾ ڀاڻيواريءَ جي ذريعي ڪرائڻ چاهي  
ٿي. سنڌو ماٿر واري ٺاه جو مثال هتي صادق نه ٿو اچي.  
انهيءَ معاهدي جو مقصد هيءُ هو ته هندستان ۽ پاڪستان  
جي وچ ۾ پاڻي اهڙيءَ طرح ورهايو وڃي جو باهمي انحصار ۾  
ڪمي اچي. اوڀر پاڪستان جي حالت ۾ هڪ اهڙي حل مڙهڻ



جون ڪوششون ڪيون پيشون وڃن، جو اوڀر پاڪستان کي اولهه بئنگال جو محتاج بنائي ڇڏيندو. انهيءَ قسم جو حل پاڪستان کي اولهه بئنگال جي رحم وڪرم تي ڇڏي ڏيندو، جنهن مان ائٽر ۽ تياھڪن نتيجا نڪرندا. انهيءَ مثال جي مطابق وري بجليءَ جا منصوبا باھمي اشتراڪ ڪرڻ لاءِ سامھون ايندا، جيڪي اڳتي هلي زراعت ۽ صنعت ۾ تعاون تائين وڃي پھچندا. ھٿياربند فوجن ۾ ڪميءَ جي تجويز تي ھن کان اڳي خيال جو اظھار ٿي چڪو آھي، پر ان صورت ۾ بہ انھن سڀني خامين کان قطع نظر، جن تي بحث ٿي چڪو آھي، ھندستان انھيءَ قسم جي معاھدي ۾ ھميشه چين جي خطري تي مبالغہ آرائيءَ جي ذريعي آمريڪا جي ملت سان معاھدي کان ڪترائي پنھنجو ڪم ڪڍي سگھي ٿو. جيڪڏھن اھو ڪم مشڪل ٿي پيو تہ ڪوشش ڪئي ويندي تہ ھندستان کي طفيلي ملڪن کان ھٿيار فراھم ڪرايا وڃن تہ جيئن معاھدو ان سان لاڳو نہ ٿي سگھي.

## باب ويهون

### پڄاڻي

دنيا ۾ ڪو به ملڪ، هن دائمي انديشي جي پيش نظر ته جوهرِي هٿيارن جو استعمال اهڙي پٿماني تي ٿي سگهي ٿو، جو زمين جي گولي تي زندگيءَ جو سراسر خاتمو ٿي وڃي، عالمي سطح تي هٿيارن ۾ تخفيف آڻڻ جي اصول جي مخالفت نه ٿو ڪري سگهي. جڏهن دنيا ۾ هر هنڌ ماڻهو پنهنجي زندگيءَ جي حالات کي بهتر بنائڻ جا آرزومند هجن ته ڪنهن هڪ قوم کي هي حق نه ٿو پهچي ته اها دستياب وسيلن کي بچاءَ جي بدران اقتصادي اوسر لاءِ استعمال ڪرڻ جي مطالبي جي مخالفت ڪري. ان جي باوجود، ان جي اثرائتي ٿيڻ لاءِ ضروري آهي ته هٿيارن جي تخفيف گهڻ - طرفي ۽ عالمي بنياد تي هجي ته جيئن ڪنهن هڪ قوم کي ٻي قوم جي مٿان يا قومن جي هڪ گروهه کي قومن جي ٻئي گروهه مٿان برتري حاصل نه ٿي. پر هندستان ۽ پاڪستان جي درميان هٿيارن جي تخفيف جي تجويز ۾ عدل ۽ انصاف جو شائبو به ڪونهي. هندستان، ڄمون ۽ ڪشمير تي ۽ اوڀر ۾ سندن علائقي ۾ ڦاٿل انهن ٽڪرن (enclaves) تي، جيڪي پاڪستان جا علائقا آهن، قابض آهي. انهن حالتن ۾ هندستان ۽ پاڪستان جي درميان هٿيارن جي ٻه - طرفي تخفيف جو مطلب انهيءَ ملڪ جي نتيجي آهي، جيڪو تڪراري علائقي تي قابض آهي ۽ انهيءَ ملڪ جي شڪست، جنهن جا علائقا ان کان ڪسجي ويا آهن.

اسان کي انهيءَ زبردست امداد کان حوصلو هارڻ نه گهرجي، جيڪا هندستان کي ملي رهي آهي. هندستان پاڻ ئي پاڪستان جي لاءِ هڪ خطرو آهي ۽ طاقتور ٻاهرين طاقتن

کان مدد حاصل ڪري هو اڃا به وڌيڪ وڏو خطرو بنجي پوندو. پر اهو خطرو ڪيترو به وڏو ڇو نه هجي، هو هڪ اهڙي سڃده قوم جي عزم کي ٽوڙي نه ٿو سگهي، جنهن جو مقصد حق بچائب هجي. موجوده صورتحال هميشه لاءِ هلي نه ٿي سگهي. عالمي طاقتن جا انداز، جيئن اسان ڏٺو آهي، بدليجي به سگهندا آهن. بين الاقوامي معاملن ۾ ”ناقابلِ تبديل“ مستقل ”جهڙي ڪا به شئي ڪانهي. اهوئي سبب آهي، جو جڏهن هندستان آمريڪا ۾ چين جي درميان ٺاهه ٺوه جي لاڳاپن بابت ڪجهه به ٻڌندو آهي، تڏهن خوفزدہ ٿي ويندو آهي. وقت گذرڻ سان، جيڪڏهن ڪنهن مهل آمريڪا ۾ چين ۾ يا چين ۾ سوويت روس ۾ باهمي بقا جو ڪوئي طريقو عمل ۾ اچي ويو ته ان وقت هندستان پاڻ کي اڪيلو ڏسندو. ویت نام جي جنگ فيصلو ڪن اهميت جي حامل آهي. هن ننڍي کنڊ، ۾ مجموعي طور، سڄي ايشيا جي مستقبل تي ان جا سڌيءَ طرح سان اثر مرتب ٿيندا. خدا ڪري اها جنگ نه ٿهليجي، ۽ اسان کي پنهنجن مسئلن کي اطمینان بخش طور حل ڪرڻ جي فرصت ملي وڃي. آمريڪا ۾ چين جي درميان ویت نام تي وڌندڙ مقابلو پهرين نظر ۾ پاڪستان تي ناموافق اثر وجهندڙ نظر اچي رهيو آهي، پر وڌيڪ ويجهڙائي کان مشاهدو انهيءَ وهڻ کي دور ڪري ڇڏي ٿو. اسان وڌندڙ دٻاءَ سان منهن ڏيڻ لاءِ ویت نام جي صورتحال مان فائدو پرائي سگهون ٿا، بشرطيڪ اسان انهن دٻائڻ جو مقابلو ڪريون، جيڪي اسان کي اڳي کان ئي محسوس ٿي رهيا آهن. جيڪڏهن اها جنگ تسلي بخش نموني ۾ ختم ٿي ويئي، ته شايد ان مان آمريڪا ۾ چين جي درميان ڪشيديون به ختم ٿي سگهن، جنهن مان پاڪستان کي فائدو ٿيندو. جيڪڏهن جنگ جاري رهي ته امڪان آهي ته آمريڪا ان ۾ اهڙي بيريءَ طرح سان ڦاسي پوي، جو اها وري

پاڪستان تي ڪو به ذبانه نه وجهي سگهندي، ۽ نه اها موجوده حالتن ۾ ايشيا جي اندر هڪ ٻئي سنگين بحران کي وجود ۾ آڻڻ جي خواهشمند هوندي.

بهرحال، آمريڪا پنهنجن شرطن کي مڙهڻ جي اهليت رکندي هجي يا نه رکندي هجي، هن ڳالهه ۾ ڪو به شڪ نه هئڻ گهرجي ته پاڪستان پنهنجا قدم ڄمائي رکندو، سڀني مڪروه قسمن جي شرطن کي ٺڪرائي ڇڏيندو ۽ اولوالعزمي سان غير ملڪي مداخلت جو مقابلو ڪندو. کيس هندستان سان مقابلو ان وقت ٿاڻين جاري رکڻ گهرجي، جيستائين علائقائي ۽ انهن بنيادي تڪرارن جو، جيڪي اولهه ۽ اوڀر پاڪستان تي اثر انداز ٿين ٿا، اطمينان بخش نٿي وڃي.

ان جي باوجود هي نتيجو ڪڍڻ غلط نه ٿيندو ته پاڪستان ڪنهن به صورت ۾ هندستان سان تعاون نه ٿو ڪرڻ چاهي. جاگرافيائي، تاريخي ۽ ثقافتي ڳانڍاپن کان انڪار نه ٿو ڪري سگهجي. دور دراز ۽ پاڙيسري ملڪن سان تعلقات کي يڪسان طور بهتر بنائڻ جي اسان جي دلي خواهش جي مدنظر هندستان سان تعلقات کي بهتر بنائڻ جي ڪوشش ڪرڻ قدرتي ڳالهه ٿيندي. پر تعاون نتيجي خيز هئڻ لاءِ لازمي طور اهڙين قومن جي درميان حقيقي برابريءَ جي بنيادن تي هئڻ گهرجي، جن جي وچ ۾ نه هڪٻئي جي خلاف ڪي تعصب هجن ۽ نه علائقائي يا بنيادي تڪرار. تعاون ۽ نا انصافي گڏجي قائم نه ٿا رهي سگهن. ڇا، برطانيه لاءِ آزاديءَ کان اڳ ۾ عدم مساوات ۽ تسلط جي بنيادن تي هندستان سان تعاون ممڪن ٿئي ها؟ يا استعماري حالتن جي موجودگيءَ ۾، ڇا، فرانس الجزائر سان تعاون ڪري سگهيو ٿي؟ جڏهن هندستان اشتراڪ عمل جي ڳالهه ڪري ٿو ته ان جي ذهن ۾ حقيقي تعاون جو تصور ڪونه هوندو آهي. هو تعاون جي نعري کي اهڙي پروڀنگندا طور استعمال ڪندو آهي،

جنهن سان هو عالمي راء عامه کي برغلائي ۽ پاڪستان کي دوکو ڏيئي سگهي.


ڇا، هندستان سان اسان جو جهڳڙو ابدي آهي؟ ابدي جهڳڙن جو ڪو وجود ڪونهي، پر ابدي مفاد هوندا آهن. پاڪستان پنهنجي اصل مفادن کي فقط ان طرح محفوظ رکي سگهي ٿو، ته هو هندستان سان ان وقت تائين مقابلو قائم رکي، جيستائين سڀ تنازعا منصفانه طور حل نه ٿي وڃن. هيءَ ڳالهه پاڪستانين لاءِ عقيدتي جو هڪ جز آهي ته اهو ڏينهن ايندو، جڏهن ڄمون ۽ ڪشمير جو عوام پنهنجي تقدير پاڪستان سان وابسته ڪندو ۽ اهو ڏينهن پڻ ايندو، جڏهن هندستان سان پاڪستان جي باقي بنيادي تڪرارن جو، جيڪي ان جي اڀرندي علائقي کي متاثر ڪن ٿا، منصفانه حل نڪري ايندو. پاڪستاني عوام هندستان سان اهڙا تعلقات رکڻ چاهين ٿا، جيڪي مونجهارن کان پاڪ هجن. تقابل کي، جنهن جو مطلب نه جنگ آهي ۽ نه امن، بچاءَ جي هڪ تدبير طور جاري رکڻ ان وقت تائين ضروري آهي، جيستائين هندستان پاڪستان سان سڀني اهم تڪرارن کي طئي شده بين الاقوامي حقائق ۽ مساوات جي جذبي سان حل ڪرڻ جي ضرورت محسوس نه ڪري. هندستان هڪ عظيم طاقت ناهي. ان جا پاڪستان سان علائقي ۽ پيسا جهڳڙا آهن، ۽ اهو پاڪستان کي ختم ڪرڻ جي پٺيان پيل آهي، پر چين جي گهٽيءَ جو هو خواهان ناهي. يعني جيستائين اها ڳالهه سندس پنهنجن مطلبن جي موافق نه هجي. ان ڪري هندستان جي خلاف معاذ آرائي لازمي ۽ اٽل آهي ۽ في الحال هندي پاڪستاني جهڳڙن جي تبيري جي سوال جو فقط اهوئي جواب آهي، جهڙو هاڻي ٿيندي ڪنڊ جي پٺي ملڪن جي درميان جڙدار امن جو پڻ اهوئي واحد ذريعو آهي. هيءَ غير مشاوي طاقتن جي درميان جدوجهد ناهي، جو ڪنهن عظيم يا عالمي

طاقت سان تقابل جي صورت ۾ هجي ها. بيشڪ ڪنهن حد تائين بساط ۾ فرق آهي، پر اهو فرق مطلق ناهي. ان کان علاوه انهيءَ اضافي فرق جو علاج هنن اسبابن مان ٿي وڃي ٿو: پاڪستان جي مقصد جو انصاف، پاڪستاني عوام جو جذبو، ڄمون ۽ ڪشمير جي ماڻهن جو اشتراڪِ عمل، جيڪي بندن سرزمين تي هندستاني قبضي کان سخت ناخوش آهن ۽ جيڪي پاڪستان جي وڏي برادريءَ ۾ شموليت جي خواهش رکن ٿا ۽ اها بي حد ۽ بي انتها حمايت جيڪا پاڪستان کي عوامي جمهوريه چين سميت ٻين ملڪن کان ملي آهي. پاڪستان ۽ هندستان جي باهمي مجاذ آرائيءَ جون پاڙون اسان جي تاريخ ۾ پري پري تائين هيٺ پهتل آهن ۽ ان جي مخالفت کي، چاهي اها ڪيتري به پاري هجي، ان وقت تائين جاري رهڻو پوندو، جيستائين انصاف جي تقاضا پوري نه ٿي ٿئي. اهو امن، جنهن کان ننڍي کنڊ جا سٺ ڪروڙ انسان صدين کان محروم آهن، انهيءَ صورت ۾ دوباره حاصل ٿي سگهي ٿو، جڏهن جهڳڙن جو نيپرو ٿي وڃي، اهو امن، جهڪو غربت، جهالت ۽ بيماريءَ جي خاتمي لاءِ بيحد ضروري آهي، پنهنجي جائز حقن کان دستبردار ٿيڻ سان نه، بلڪ انهن حقن کي حاصل ڪرڻ سان ئي ميسر اچي سگهندو. مجاذ آرائي جي حڪمت عملي جنگبازي نه آهي، بلڪ حقيقت ۾ اڪثر وقتن تي ان جي اثر کان مسادي جنگ جي روڪٿام ٿي ويندي آهي. اهو واحد چائل سڃاتل ذريعو، جنهن سان ڪاٿي قوم فوجي ٽڪراءَ کان پهلو بچائي سگهي ٿي، مڪمل تياريءَ جو آهي، ۽ نه فقط فوجي تياريءَ جو.

ايشيا، جيئن ته هڪ وڏي انقلاب جي لپيٽ ۾ آهي، انڪري مقامي هيجانن ۽ ڦيرن گهيرن جي توقع رکي سگهجي ٿي. ايشيائي ملڪن جي رهنمائن کي انقلاب سان زندگي بسر ڪرڻ جو سليقو سکڻ گهرجي ۽ اهو چاڻڻ کپي ته هاڻي

حالتون پٺئين طرف نه موٽي سگهند پون ۽ نه انهن کي ڪنهن به قيمت تي جيئن جو نيئن قائم رکي سگهيو. جيڪڏهن اهي انقلاب جي طوفان کي سهڻ جي لائق نه آهن ته انهن کي رهنمائيءَ جو ڪو به حق نه ٿو پهچي. ٿي سگهي ٿو ته فقط متضاد مفادن جي ٽڪراءَ کان ئي ايشيا ۾ آخري ٺيڙي واري صورت اڀري ۽ ڪنهن طرح جو امن ميسر اچي وڃي. باهمي تقابل کان باهمي تعاون تائين هڪ مشڪل ۽ ڊگهو رستو طئي ڪرڻو پوندو.

ننڍين قومن هميشه پنهنجي آزاديءَ لاءِ زياده طاقتور قومن جي خلاف جدوجهد ڪئي آهي. انسانيت جي سڄي تاريخ استحصال ۽ تسلط جي خلاف، مغلوب جي جدوجهد جو داستان آهي. پاڪستان جي هلندڙ دؤر جي تاريخ به انهيءَ قسم جي جدوجهد جي هڪ مثال کان سواءِ ٻيو ڪجهه ناهي. آزاديءَ کان اڳ واري جدوجهد هڪ اجنبي نسلي تسلط جي خلاف هئي. اڄ اها جدوجهد آزاديءَ جي تحفظ لاءِ آهي. زماني جي گردش سان کي وري انهيءَ پراڻي خطري سان دوچار ڪري ڇڏيو آهي. هاڻي اسان ڪا محڪوم قوم ناهيون. اسان جي اندر هڪ خودمختار قوم جون خصوصيتون ۽ آزاد رهڻ جو عزم موجود آهي. جيتوڻيڪ اسن اسان جو نصب العين آهي، پر پنهنجي حقن جو بچاءُ اسان پاڪستانين جو بدستور وڏي کان وڏو مقصد ۽ وڏي ۾ وڏي مدعا رهندي.



---

نالي ماتر آزادي  
كشمير جو مسئلو  
پاڪستان جي پرڏيهي پاليسي

نالي ماتر آزادي      ذوالفقار علي ڀٽو      سنڌي ادبي بورڊ